
महत्त्व है तथा इसके अध्ययन से हमें मात्र वैदिक 
ऋषियों की दृष्टि का ही ज्ञान नहीं प्राप्त होता, 
अपितु परवर्ती संहिताओं तथा उपनिषदों के तथ्यों Vam 
का भी ज्ञान प्राप्त होता है । उपनिषदों की अनेक 
धाराएं वैदिक तत्तवं के क्रमिक विकास के रूप में 
हमारे सम्मुख आती हैं। ऋग्वेद के दार्शनिक 
परिशीलन से हमें इन धाराओं का उत्स ज्ञात 
होता है। 

आधुनिक युग में अनेक विद्वानों ने ऋग्वेद 
का तात्त्विक परिशीलन किया है । प्रस्तुत ग्रन्थ 
उसी श्रृंखला की एके कड़ी है। इसके अन्तर्गत 
ऋग्वेद की दार्शनिक पृष्ठभूमि का आकलन करते 
हुए वैदिक देवतत्त्व की समीक्षा की गई है, साथ 
ही ऋग्वेद में निहित दर्शन के पश्चात्कालिक | 
स्वरूप को उद्घाटित करने का प्रयास किया गया 
है। इसके अतिरिक्त कुछ प्रमुख दार्शनिक 
सूक्तों-जिनका वाच्यार्थ भी दार्शनिक है, का 
विमर्शात्मक अनुशीलन किया गया है। इस प्रकार 
प्रकृत ग्रन्थ ऋग्वेदीय दर्शन के अनुसन्धित्सुओं 
के लिए एक उपकारक ग्रन्थ सिद्ध होगा। 

।। श्री हरिः।। 
समर्पणम्‌ 
व्याकरणादि नाना शास्त्रों के पारदृश्वा, प्रेमाभक्ति के उपासक, 
नित्यलीलानिमग्न, गोलोकवासी, पूज्य पितामह 
आचार्यप्रवर 
पण्डित जयराम पाठक, 
अत्यन्त मधुर व्यक्तिपक्ष के धनी, नित्यकर्मकाण्डनिरत, 
पुण्यश्लोक, पूज्य पिता 
गौरहरिश्रीमदनमोहन पाठक, 
अनेक विषयों के मर्मज्ञ, कर्तव्यनिष्ठ, कीर्त्तिशेष, 
श्रद्धेय श्वशुर 
पण्डित सभानन्द उपाध्याय 
तथा 
वेदमनीषी, भाषाशास्त्री, स्निग्धहृदय, यशःकाय, 
पूज्य गुरुवर 
डॉ० हरिशङ्कर त्रिपाठी 
की 
पावन स्मृति में समर्पित । 
नानाशास्त्रप्रवीणाय दिव्यगोलोकवासिने | 
पितामहाय पूज्याय नित्यं योगरताय च । । 
तातपादाय शान्ताय पुण्यश्लोकाय धीमते। 
श्वशुराय च सत्कर्मनिरताय दयालवे।। 
भाषाशास्त्रधुरीणाय गुरवे ज्ञानमूर्ततये। 
सन्निबद्धः प्रबन्धोऽयं सादरं मे समर्प्यते । । 


प्रीयन्तां त इमे सर्वे प्रबन्धेन मनीषिणः। 
प्रणमामि सदा भक्त्या तानेतान्‌ प्रणतात्मना।। 


— मुरलीमनोहर पाठक 

प्राककथन 


समस्त भारतीय आस्तिक दर्शन अपना मूल उत्स वेदों में मानते हैं। वे 
Faga यह उद्घोषित करते हैं कि उनका प्रामाण्य श्रुतिप्रमाण पर निर्भर है । 
भगवान्‌ आद्य शंकराचार्य प्रमाणस्वरूप सर्वत्र 'भगवतीश्रुति” को ही उद्धत करते 
हुए आगे बढ़ते हैं। केवल वे ही नहीं, भगवद्रामानुजाचार्य सहित प्रस्थानत्रयी 
के अन्य सभी भाष्यकार भी अपने-अपने सिद्धान्तों का मण्डन वेदों के आधार 
पर ही करते हैं। सांख्य-योग, पूर्वोत्तर मीमांसाएँ और न्याय-वैशेषिक सभी के 
मूलाधार भगवान्‌ वेद हैं। 

नास्तिक दर्शनों में से भी कुछ वेद से सीधे प्रेरणा ग्रहण करते हैं और 
कुछ रैपविक भक्ति की दिशा में आगे बढ़ते हैं। 

तात्पर्य यह कि, यह निर्विवाद है कि भारतीय दर्शन के मूल तत्त्व वेदों में 
सन्निहित हैं। यद्यपि देवीप्रसाद चट्टोपाध्याय ने 'इण्डियन फिलॉसफी” शीर्षक 
अपनी पुस्तक में, जो पीपुल्स पब्लिशिंग हाउस से छपी है, वेदों में उच्च 
दार्शनिक तत्त्वों का अस्तित्व नहीं माना है, लेकिन भारतीय दर्शन के अन्य सभी 
इतिहास-लेखकों-डॉ० उमेश मिश्र इत्यादि ने वेदों में निहित दार्शनिक गौरव के 
प्रति उन्मुक्त रूप से श्रद्धा प्रकट की है। 

महर्षि सान्दीपनि राष्ट्रीय वेदविद्या प्रतिष्ठान उज्जैन के द्वारा प्रायोजित 
ग्रन्थमाला में हमें इसीलिए "ऋग्वेदीय दर्शन एवं प्रमुख दार्शनिक सूक्त' शीर्षक 
प्रस्तुत ग्रन्थ को सम्मिलित करते हुए प्रसन्नता हो रही है। पुस्तक की विषय-वस्तु 
नाम से ही प्रकट है। इसके लेखक डॉ० मुरलीमनोहर पाठक वैदिक एवं 
संस्कृत-वाङ्मय के सुधी अध्येता एवं प्राध्यापक हैं। यह ग्रन्थ उनक उस शोध 
प्रबन्ध का परिष्कृत एवं परिवर्धित रूप है, जिस पर Ge प्रयाग विश्वविद्यालय 
से डॉक्टरेट प्राप्त हुई थी। 

हमें विश्‍वास है कि यह ग्रन्थ विद्वज्जगत्‌ में लोकप्रियता प्राप्त करेगा । 

सुविज्ञानं चिकितुषे जनाय सच्चासच्चऽवचसी पस्पृधाते । 
तयोर्यत्सत्यं यतरदुजीयस्तदित्सोमोऽवति हन्त्यासत्‌। 
(ऋ०सं० 7.10.4.12) 
विद्वज्जन इस तथ्य से भलीभाँति परिचित हैं कि प्रारम्भ में यद्यपि सत्य < 
और असत्य के मध्य कुछ दूर तक परस्पर स्पर्धा चलती रहती है, लेकिन अन्त 
में, देवताओं के दारा ऋजुतम (अकुटिल) सत्य का भी संरक्षण होता है और 
असत्य समाप्त हो जाता है। 
Wo ओमप्रकाश पाण्डेय 
सदस्य-सचिव, 
म्‌०सा० राष्ट्रीय वेदविद्या प्रतिष्ठान 

।। श्री हरिः।। 
किञ्चिद्‌ वाचिकम्‌ 


परब्रह्मस्वरूपाय सृष्टिस्थित्यन्तकारिणे । 
नमः कृष्णाय देवाय पूर्णाय परमात्मने । । 


त्रिवेणीसङ्गमे पुण्ये यत्र स्नातोऽस्मि विद्यया। 

प्रयागं तीर्थराजं तं सन्नातः प्रणमाम्यहम्‌ । । 

सैषोज्जयिनी पूज्या देवो यत्रास्ति महाकालकलः। 

कृष्णस्य पाठभूमिः सान्दीपनिसङ्गता धन्या । | 

बाल्यावस्था में पूज्य पितामह आचार्यप्रवर पण्डित जयराम पाठक के 
स्निग्ध उत्सङ्ग में क्रीडापूर्वक “वेदोऽखिलो धर्ममूलम्‌', “वेदैश्च सर्वैरहमेव वेद्यः? 
- प्रभृति जिन वाक्यों को मैंने हृदयङ्गम किया था, उनके परिणामस्वरूप, प्रस्तुत 
ग्रन्थ की प्रकाशनवेला में मुझे चैतसिक आनन्दानुभूति के साथ ही साथ विषाद 
का भी अनुभव हो रहा है, क्यों कि पूज्य पितामह जी इस ग्रन्थ के प्रकाशन के 
पूर्व ही गोलोकवासी हो गए। इसी प्रकार पूज्य पिता गौरहरिश्रीमदनमोहन 
पाठक. एवं श्वशुर. श्री सभानन्द उपाध्याय भी मेरे अध्ययन काल में ही इस 
असार संसार को छोड़कर भगवद्धाम में निवासार्थ प्रस्थित हो गए। इतना ही 
नहीं, जिनकी प्रेरणा एवं आशीर्वाद से मैं वेदविद्या में किज्चिन्मात्र प्रवेश करने 
में समर्थ हो सका ऐसे महान्‌ वेदविद्‌ एवं भाषाशास्त्री पूज्य गुरुवर्य डॉन 
हरिशङ्कर त्रिपाठी जी ने भी कुछ दिनों पूर्व ही इस नश्वर जगत्‌ का परित्याग कर 
दिया। ग्रन्थःप्रकाशन के अवसर पर इस गुरुचतुष्टयी को मैं भारी मन से 
स्मरणपूर्वक सश्रद्ध नमोवाक अर्पित करता X | 
इलाहाबाद के गुरुजनों में प्रो> सुरेश चन्द्र पाण्डे, We राजेन्द्र मिश्र 

(सम्प्रति-कुलपति, सम्पूर्णनन्द संस्कृत विश्वविद्यालय, वाराणसी), प्रो, राजकुमार 
शुक्ल, प्रो चन्द्रभूषण मिश्र, प्रो” सुरेशचन्दर श्रीवास्तव, स्वः डॉ” महावीर प्रसाद 
लखेड़ा एवं स्व डॉग रुद्रकान्त मिश्र के प्रति मैं आभारकुसुमाञ्जलि अर्पित करता 

हू, जिन्होंने विद्यार्थिजीवन में सतत मार्गदर्शन किया तथा आज भी प्रेरणास्रोत 
हैं। इलाहाबाद के अपने मित्रों में शीर्षस्थ, अध्ययन एवं शोध-हेतु सदैव प्रेरणा 
प्रदान करते रहने वाले नानाविधोपकारी Fear Sle अशोक कुमार पाण्डेय So 
(सहायक-आयूः व्यापार कर, इलाहाबाद) एवं डॉ० दीपनारायण यादव के प्रति 
भी मैं अपनी कृतज्ञता ज्ञापित करता हूँ। 

उज्जैन आने के साथ ही पूज्य आचार्यप्रवर डॉ० बच्चूलाल अवस्थी, आचार्य 
श्रीनिवास रथ, आचार्य राममूर्ति त्रिपाठी, अपने विभाग के अग्रजकल्प आचार्य 
डॉ सोमनाथ नेने तथा उपाचार्य डॉ विन्ध्येश्वरीप्रसाद मिश्र से मुझे सारस्वत-साधना 
में अनेकविध सहयोग, प्रेरणा एवं मार्गदर्शन प्राप्त होते रहे हैं। ग्रन्थ-प्रकाशन 
के अवसर पर इस विद्वत्पञ्चायतन के प्रति भी मैं विनम्र कार्तज्ञ प्रकट करता 
हूँ। मेरे गृहनगरस्थ स्वामी देवानन्द स्नातकोत्तर महाविद्यालय के 
संस्कृतविभागाध्यक्ष, पितृव्यकल्प डॉ० रमाकान्त त्रिपाठी एवं मेरे पूज्य फूफा प्रो० 
शेषनाथ त्रिपाठी तथा गुरुकल्प Ne सूर्यदेव पाण्डेय सदा मुझे अध्ययनार्थ प्रेरित 
[ रहे हैं। मैं इनके प्रति भी आभार व्यक्त करता हूँ। शोध के समय 
विश्वविद्यालय अनुदान आयोग, नई दिल्ली द्वारा कनिष्ठ एवं वरिष्ठ अध्येतावृत्ति 
प्राप्त होने के कारण मुझे पुस्तक-सङ्कलनादि में कोई कष्ट नहीं हुआ, अतः 
आयोग के प्रति भी धन्यवाद ज्ञापित करता हूँ। 

इस ग्रन्थ को प्रकाशित करने का सम्पूर्ण श्रेय महर्षि सान्दीपनि राष्ट्रीय 
वेदविद्या प्रतिष्ठान, उज्जैन के सदस्य-सचिव, विश्रुत वैदिक विद्वन प्रो ओमप्रकाश 
पाण्डेय को है। इन्होंने न केवल इस ग्रन्थ को प्रकाशित कराने में ही सहयोग 
किया है, अपितु ग्रन्थ का प्राक्कथन लिखकर भी मुझे उपकृत किया है। एतदर्थ 
मैं ule पाण्डेय एवं प्रतिष्ठान दोनों के प्रति हार्दिक आभार प्रकट करता El 

मेरी पूज्या वात्सल्यमयी माता श्रीमती किशोरी देवी, बचपन से ही मुझे 

उच्च अध्ययनार्थ प्रेरित करती रही हैं। इस अवसर पर मैं उन्हें सादर प्रणति 
अर्पित करता हूँ। इसी प्रकार मेरे अनुज श्री गिरिधरगोपाल पाठक, श्री 
आनन्दभूषण मिश्र तथा श्री वीरभद्र मणि पाठक तथा अनुजाद्वय- राज्यश्री एवं 
जयश्री तथा भागिनेय चिः राघवेन्द्र कुमार मिश्र ने ग्रन्य-प्रणयन में अनेकविध 
सहयोग किया है। मैं इन सभी के उज्ज्वल भविष्य की कामना करता हूँ। मेरी 
धर्मपत्नी श्रीमती शशिबाला पाठक (एम ए.- दर्शनशास्त्र एवं अंग्रेजी तथा 
एल-एलः बी?) न केवल ग्रन्थरचना में अनुकूल वातावरण ही उपस्थित किया, 

अपितु अध्ययन के अन्तर्गत अनेक दार्शनिक गुत्थियों को सुलझाने में भी 
महत्त्वपूर्ण भूमिका का निर्वाह किया। अतः प्रकृत ग्रन्थ के कर्तृत्व में वे भी 
सहभागिनी हैं। मेरी कन्याओं-आयुष्मती आस्था एवं वत्सला ने ग्रन्थ-प्रणयन-हेतु 
अपने सहज स्नेह के आधिकारिक क्षणों का परित्याग किया तथा पढ़ते-लिखते 
रहने में कोई व्यवधान उत्पन्न नहीं किया। मैं आशीराशिपूर्वक उनके उन्नत 
भविष्य की कामना करता हूँ। 

प्रतिभा प्रकाशन, दिल्ली के प्रतिभाशाली सञ्चालक एवं संस्कृतज्ञ डॉ० 
राधेश्याम शुक्ल जी ने ग्रन्थ को प्रस्तुत कलेवर प्रदान किया, एतदर्थ वे मेरे 
हार्दिक धन्यवाद के पात्र हैं। अन्ततः विस्तरभय से अपने जिन मित्रों, सहयोगियों 
तथा शुभेच्छुओं का नामोल्लेख नहीं कर पाया हूँ, उन्हें भी हार्दिक धन्यवाद 
ज्ञापित करता हूँ तथा भूतभावन भगवान्‌ श्री महाकालेश्वर के श्रीचरणों में 
सादर प्रणिपात निवेदित करते हुए 'किश्चिद्‌ वाचिकम्‌” को विराम देता हूँ 


NEES | 
सरस्वती नः सुभगा मयस्करत्‌ । 


श्रीरामनवमी | विदुषामाश्रवः 
विक्रमाब्द-2060 मुरलीमनोहरपाठकः 
शुक्रवार, दिनाङ्क 11 अप्रैल 2003 ईः उज्जयिनीस्थः 

वेद न केवल भारतीय, अपितु विश्व-साहित्य के अनुपम एवं अक्षय कोश 
है । वेद का वेदत्व इसी में है कि जो ज्ञान प्रत्यक्ष अथवा अनुमान प्रमाणों के 
द्वारा भी प्राप्त नहीं किया जा सके, उसे वेद द्वारा प्राप्त कर लिया जाता ca 
“वेद” शब्द की निष्पत्ति सामान्यतः अदादिगण में पठित ज्ञानार्थक “fag” धातु 
से करण के अर्थ में “घज्‌” प्रत्यय के योग से मानी जाती है । इस दृष्टि से वेद, 
ज्ञान के साधन के रूप में प्रतिष्ठित हैं। भाव के अर्थ में “घञ्‌” प्रत्यय करने 
पर वेद साक्षात्‌ ज्ञानस्वरूप हैं । गीता के अनुसार वेदों का प्रतिपाद्य परमात्मतत्त्व 
ही है। स्वामी दयानन्द सरस्वती ने “वेद” शब्द को ज्ञान, विचार, सत्ता तथा 
लाभ--इन चारों अर्था में पठित “विदू” धातु से निष्पन्न माना है। उनके 
अनुसार जिनसे सभी मनुष्य सत्य विद्या को जानते हैं, अथवा प्राप्त करते हैं 
अथवा विचारते हैं, अथवा विद्वान होते हैं अथवा सत्यविद्या की प्राप्ति-हेतु 
जिनमे प्रवृत्त होते हैं, वे वेद SP चाहे किसी भी अर्थ वाले “विदू” धातु a 
“वेद” शब्द को निष्पन्न माना जाए, इससे इसकी महत्ता में कोई न्यूनता नहीं 
आती है। 

आपस्तम्ब ने वेद के अन्तर्गत मन्त्र तथा ब्राह्मण का ग्रहण किया है | 


ऋक्‌, यजुः, साम और अथर्व ये चार संहिताएँ मन्त्रात्मक वेद के रूप में हैं। 
जिनमें मन्त्रों की व्याख्या तथा यज्ञ की विधि इत्यादि का निर्देश होता है, उन्हें 


1. प्रत्यक्षेणानुमित्या वा यस्तूपायो न बुध्यते। 
एतं विदन्ति वेदेन तस्माद्‌ वेदस्य वेदता।। सायण - ऋग्वेदभाष्य-भूमिका 

2. वेदैश्च सर्वैरहमेव वेद्यः। -श्रीमद्‌भगवद्गीता 15.15 

3. विदन्ति जानन्ति, विद्यन्ते भवन्ति विन्दन्ति अथवा विन्दन्ते, लभन्ते, विन्दन्ति, 
विचारयन्ति, सर्वे मनुष्याः सत्यविदयां यैर्येषु वा तथा विद्वांसश्च भवन्ति ते वेदाः। 
सरस्वती, स्वामी दयानन्द-ऋ्वेदादिभाष्य-भूमिका 

4. मन्त्रब्राह्मणयोर्वेदनामधेयम्‌ | -आपस्तम्बपरिभाषा 1.33 

ब्राह्मण के नाम से जाना जाता है। ब्राह्मण के ही तीन भाग - ब्राह्मण, आरण्यक 
और उपनिषद्‌ हैं। उपासनाकाण्ड को आरण्यक तथा ज्ञानकाण्ड को उपनिषद्‌ 
कहते हैं। इस प्रकार वेद संहिता, ब्राह्मण, आरण्यक और उपनिषद्‌, वेद के रूप 
में माने जाते रहे हैं। कालान्तर में “वेद” शब्द का व्यवहार केवल संहिता भाग 
के लिए किया जाने लगा। ब्राह्मण, आरण्यक और उपनिषद्‌ आदि वेद की 
मर्यादा के अन्तर्गत होते हुए भी मूल वेदों से पृथक्‌ माने गए। आचार्य सायण 
ने स्वयं मन्त्रात्मक वेद को ब्राह्मणों से प्रधान माना है। यद्यपि इससे ब्राह्मणादि 
के महत्त्व में कोई कमी नहीं आती है, क्योंकि इनके सम्यक्‌ अध्ययन के बिना 
संहिताओं को समझ पाना अत्यंत दुष्कर है। 

चारों संहिताओं में ऋग्वेद सर्वाधिक महत्त्वपूर्ण माना जाता है। यह 
विश्व-साहित्य को प्राचीनतम कृति है। इसे भारतीय संस्कृति, धर्म तथा दर्शन 
के मूल स्रोत के रूप में माना जाता है। अपनी प्राचीनता एवं वैशिष्ट्यों के 
कारण यह न केवल हिन्दुओं या भारतीयों की वस्तु है, अपितु सम्पूर्ण विश्व के 
ऐतिहासिक एवं पुरातात्त्विक निधि के रूप में प्रतिष्ठित है। तैत्तिरीय-संहिता में 
ऋग्वेद का महत्त्व प्रतिपादित करते हुए कहा गया है- “साम तथा यजुष्‌ के द्वारा P 
किया गया याज्ञिक अनुष्ठान शिथिल होता है, किन्तु ऋक्‌ द्वारा किया गया दृढ़ 
होता है ।” डॉ राधाकृष्णन्‌ किसी भी भारतीय विचारधारा के सही ज्ञान के 
लिए ऋग्वेद के सूक्तों का अध्ययन आवश्यक मानते EP लुई रेनु ने भी ऋग्वेद 
को सबसे महत्त्वपूर्ण माना है। 


शाब्दिक व्युत्पत्ति (ऋच्यते स्तूयते अनय सा ऋक्‌) के अनुसार “ऋक्‌” उस 
मन्त्र को कहते हैं, जिससे स्तुति की जाती है। निरुक्तकार यास्क भी ऋचाओं 
को शंसनात्मक या स्तुतिपरक मानते हैं ४ जैमिनि के अनुसार अर्थवशात्‌ 
व्यवस्थित पादों वाली रचना ऋक्‌ है।” इससे ऋक्‌ की छन्दोबद्धता प्रमाणित 


1. यद्यपि मन्त्रत्राह्मणात्मको वेदः तथापि ब्राह्मणस्य मन्त्रव्याख्यानस्वरूपत्वात्‌ मन्त्रा 
एवादौ समाम्नाताः। सायण - तैत्तिरीयसंहिता की भाष्य-भूमिका। 

2. यद्‌ वै यज्ञस्य साम्ना यजुषा क्रियते शिथिलं तत्‌, यदू ऋचा तद्‌ दृढमिति । -तैत्तिरीय- 
संहिता 6.5.10.3 

3. राधाकृष्णन्‌, डॉ सर्वपल्ली-इण्डियन फिलॉसॉफी (हिन्दी अनुवाद) भाग 1, पृः 66 

4. रेनु लुई-वैदिक इण्डिया, पृः 2 

5. ऋग्भिः शंसन्ति। -निरुक्त 13.7 

6. तेषामृगू यत्रार्थवशेन पादव्यवस्था | -जैमिनीयसूत्र — 2.1.35 

होती है। उव्वटाचार्य का भी यही मन्तव्य है। विषय की दृष्टि से विचार करने 
पर ऋग्वेद के सूकतों में मुख्यतः श्रद्धा तथा भक्तिपूर्वक की गई देवताओं की 
स्तुतियाँ ही दृष्टिगत होती हैं। अतः इसके विषय को मूलतः धर्म एवं अध्यात्म 
द्वारा अनुप्राणित कहा जा सकता है। स्तुत्यात्मक होने से ऋग्वेद का यज्ञा के 
साथ गहरा सम्बन्ध है विभिन्न यज्ञा में ही देवताओं का आह्वान कर उनकी 
स्तुति करने का विधान है। इस प्रकार के आह्वानयोग्य देवताओं में अग्नि, 
सूर्य, उषा, इन्द्र, मरुत्‌, पर्जन्य, यम, पृथिवी, धौः, वृहस्पति, वाक्‌, सोम इत्यादि 
के नाम महत्त्वपूर्ण हैं । अनेक सूक्तों में विभिन्न देवताओं को “विश्वेदेवाः” के 
रूप में एक साथ आहूत कर उनकी स्तुति की गई है। वस्तुस्थिति यह है कि 
ये देवता न केवल देव हैं, अपितु किसी न किसी रूप में प्राकृतिक पदार्थ या 
दृश्य के मूर्त रूप हैं। इन देवताओं के कुछ निजी वैशिष्ट्य भी हैं। उदाहरणार्थ- 
अग्नि को मुख्यतः प्रकाशक, गृहपति तथा यज्ञ में हवन किये गए हविष्य को 
देवताओं तक प्रेषित करने वाला माना गया है। इन्द्र को शक्ति, युद्ध, वज्रपात 
तथा असुरों का नाश करने वाले देव के रूप में प्रतिष्ठित किया गया है। इसी 
१ प्रकार पर्जन्य वृष्टि का तथा वरुण दण्ड का देवता है। गुणों की दृष्टि से प्रायः 
सभी देवताओं में तेज, शक्ति, दान, दया इत्यादि गुण सामान्य रूप से 
परिलक्षित होते हैं। इन देवताओं को मानव के रूप में चित्रित किया गया है। 
इनके विभिन्न अङ्गों, रथ, अस्त्र तथा गृह इत्यादि की सुन्दर कल्पना की गई है। 
इन देवों का प्रिय भोज्य पदार्थ हविष्य है। ये सोमप्रिय भी हैं। अतः विभिन्न 
यज्ञो में हविष्य एवं सोम का ग्रहण करके ये यज्ञ-कर्त्ताओं को धन-पुत्रादि प्रदान 
करते हैं। 
ऋग्वेद में मन से सम्बद्ध कुछ देवों की भी भावना की गई है। इनमें 
प्रजापति, मन्यु, श्रद्धा, दक्षिणा इत्यादि प्रमुख हैं। अप्सरा, गन्धर्व तथा ऋभु 
नामक सामान्य या द्वितीय कोटि के देवताओं के नाम एवं स्तुतियाँ भी ऋग्वेद 
में उपलब्ध होती हैं। वहाँ आए “दास” या “दस्यु” शब्द से आदिवासियों के 
सङ्केत प्राप्त होते हैं। इसी प्रकार शासन-प्रणाली पर ध्यान देने से ऐसा प्रतीत 
होता है कि उस समय राजा का पद उच्च एवं परम्परागत माना जाता था। इन 
सभी बातों के अतिरिक्त हमें ऋग्वेद में दानस्तुतियाँ, धूतक्रीडा से सम्बद्ध सूक्त, 
कुछ आख्यान, यज्ञ-अवसर पर पूछी जाने वाली पहेलियाँ तथा ग्रामीणों के 
रोग-निवारणार्थ कुछ विशेष प्रकार के सूक्त भी उपलब्ध होते हैं। 
1. नियताक्षरपादावसाना ऋक्‌ । उव्वट-शुक्ल यजुर्वेद-संहिता 1.1 

ऋग्वेद के उक्त प्रतिपाद्यो के आलोक में एक बात स्पष्टतः परिलक्षित 
होती है कि वैदिक ऋषियों की दृष्टि अत्यन्त व्यापक एवं स्पष्ट है । उन्होंने 
जीवन के सार्वभौम सत्यों का साक्षात्कार किया है। यही कारण है कि अन्य 
संहिताओं में अधिकतर ऋग्वेद की ऋचाओं की पुनरावृत्ति की गई है । भारतीय 
चिन्तनधारा में ऋग्वेद का आधारभूत महत्त्व है तथा इसके अध्ययन से मात्र 
वैदिक ऋषियों की दृष्टि का ही ज्ञान हमें नहीं प्राप्त होता, अपितु परवर्ती 
संहिताओं तथा उपनिषदों के तथ्यों का भी ज्ञान प्राप्त होता है। उपनिषदों की 
अनेक धारणाएँ वैदिक तत्त्वों के क्रमिक विकास के रूप में हमारे सम्मुख आती 
हैं। यदि इनका सम्यक्‌ परिशीलन किया जाए, तो हमें इनकी गम्भीरता का 
अवबोध होता है। ऋग्वेद की, आदिम मानव के व्यक्त विचारों, अथ च 
प्राकृतिक दृष्टि से की गई व्याख्या से इसकी गम्भीरता एवं परिनिष्ठित 
बौद्धिकता का परिज्ञान नहीं प्राप्त किया जा सकता । अतः इसकी तात्विक 
समीक्षा की आवश्यकता है। आधुनिक युग में अनेक विद्वानों ने इसका 
तत्त्वपरक परिशीलन किया है। इस दृष्टि से श्री अरविन्द की आध्यात्मिक 
व्याख्या का महत्त्वपूर्ण स्थान है। इसी शृङ्खला में महामहोपाध्याय पण्डित 
मधुसूदन ओझा जी ने वेद में विज्ञान की सुन्दर उपपत्ति की है। वे वेद को 
सृष्टिविद्या या सृष्टिविज्ञान के रूप में मानते हैं। उन्होंने याज्ञिक परम्परा की भी 
वैज्ञानिक व्याख्या प्रस्तुत की है। उनकी मौलिक धारणाओं का पल्लवन हमें 
महामहोपाध्याय गिरिधर शर्मा चतुर्वेदी की रचनाओं में दृष्टिगत होता है। डॉ. 
वासुदेवशरण अग्रवाल सदृश चिन्तकों ने भी वेद-विद्या की समुचित व्याख्या की 
है। इस दृष्टि से पण्डित युधिष्ठिर मीमांसक तथा सत्यव्रत सामश्रमी प्रभृति 
आचायाँ का अवदान भी महत्त्वपूर्ण È | 


शोधकर्ता को स्नातक कक्षाओं में प्रथमतः दर्शनशास्त्र तथा वेद के कुछ 
सूक्तों का अध्ययन करने का सुअवसर प्राप्त हुआ। पुरुष (ऋग्वेद 10.90), 
हिरण्यगर्भ (ऋगवेद 10.121) तथा वाक्‌ (ऋग्वेद 10.125) प्रभृति gaat ने 
अपनी दार्शनिक महत्ता से विशेष रूप से ध्यान आकृष्ट किया। स्नातकोत्तर 
कक्षा वेद समूह लेकर उत्तीर्ण करते-करते वैदिक दार्शनिकता ने हृदय में अपना 
स्थान सुनिश्चित कर लिया। परिणामतः प्रकृत ग्रन्थ-रचना का बीजारोपण 
हुआ। अध्ययन के लिए दार्शनिक सूक्तों का चयन करते समय पूरे ऋग्वेद का 
अवलोकन करने पर यह ज्ञात हुआ कि ऋग्वेद का प्रत्येक सूक्त कोई न कोई 
रहस्य अवश्य उद्घाटित करता है, अतः सम्पूर्ण ऋग्वेद ही रहस्यात्मक, किंवा 

दार्शनिक हैं। ऐसी स्थिति में एक ग्रन्थ के रूप में पूरे ऋग्वेद की दार्शनिक 
व्याख्या तथा समीक्षा कर पाना अत्यन्त दुष्कर होने के कारण यह विचार किया 
गया है कि मात्र उन्हीं सूक्‍तों का चयन किया जाए, जिनका वाच्यार्थ भी 
दार्शनिक है। आचार्य बलदेव उपाध्याय ने ऋग्वेद के नासदीय (10.129), पुरुष 
(10.90), हिरण्यगर्भ (10.121) तथा वाक्‌ (10.125) सूक्तों को दार्शनिक 
गम्भीरता, प्रातिभ अनुभूति तथा नवीन कल्पना के कारण नितान्त प्रसिद्ध माना 
है॥ डॉ. दयानन्द भार्गव भी इन्हीं सूक्तों में दार्शनिक चिन्तन के बीज की 
उपलब्धि स्वीकार करते EP अतः इन चारों का स्फुट रूप से दार्शनिक होना 
निर्विवाद है । ऋग्वेद के ही अघमर्षण सूक्त (10.190) में सृष्टिक्रम का स्पष्ट 
वर्णन किया गया है। इस दृष्टि से प्रकृत ग्रन्थ के अध्येय सूक्त के रूप में 
उसका भी ग्रहण किया गया है। इसी प्रकार अस्यवामीयसूक्त (1.164) में 
सृष्टि-विद्या तथा अन्य अनेक दार्शनिक तत्त्वों का पहेली के रूप में उपपादन 
किया गया है। अतः इस सूक्त को भी अपने अध्ययन का विषय बनाया गया 
है। इस प्रकार उपर्युक्त छह सूक्तों में वाच्यार्थ के भी दार्शनिक होने तथा इनकी 
अत्यन्त प्रसिद्धि के कारण प्रकृत ग्रन्थ की सीमा को ध्यान में रखते हुए इनका 
ही विवेचन करने का प्रयास किया गया है। अध्ययन के सौकर्य-हेतु ग्रन्थ को 
नव अध्यायों में विभक्त किया गया है। अध्याय-क्रमानुसार इनका प्रतिपाद्य 
निम्नवतू है- 

ऋग्वेदीय दर्शन तथा प्रमुख दार्शनिक सूक्तों पर विचार करने के पूर्व दर्शन 
की सामान्य अवधारणा तथा इसके अन्तर्गत विवेचित किये जाने वाले विषयों 
का ज्ञान होना परमावश्यक है। अतः प्रथम अध्याय के अन्तर्गत दर्शन एवं 
दार्शनिक चिन्तन का संक्षिप्त रूप प्रस्तुत करने का प्रयास किया गया है। 

द्वितीय अध्याय में ऋग्वेद की दार्शनिक प्रवृत्तियों का सङ्केत करते हुए 
उसमें पायी जाने वाली विभिन्न देववादी मान्यताओं की समीक्षात्मक व्याख्या की 
गई है। वस्तुतः ऋग्वेद में अनेक देवताओं की स्तुतियों का निर्देश होते हुए भी 
उन देवताओं में एक ही देवत्व की प्रतिष्ठा की गई है। कहने के लिए तो देव 
अनेक हैं, किन्तु उनमें देवत्व की दृष्टि से सर्वथा ऐक्य परिलक्षित होता है। 
तात्त्विक दृष्टि से ऋग्वेद में त्रितत्त्ववाद की प्रतिष्ठा की गई है। 
1. उपाध्याय, बलदेव - वैदिक साहित्य और संस्कृति, Yo 138 
2. विल्सन - ऋग्वेद संहिता (अंग्रेजी-अनुवाद), वाल्यूम 1, सम्पादक - डॉ० दयानन्द 

भार्गव, एडिटर्स नोट, Jo 26 

तृतीय अध्याय में आधुनिक दार्शनिक तत्त्वों के मूल बिन्दुओं या बीजों का 
ऋग्वेद में अन्वेषण करने का प्रयास किया गया है। इस दृष्टि से इस अध्याय 
को तीन भागों में विभक्त किया गया है। तत्त्वमीमांसा के अन्तर्गत ऋग्वेद में 
उपलब्ध जगत्‌, माया, आत्मा, ब्रह्म, मोक्ष तथा ऋत की धारणाओं का सम्यक्‌ 
प्रतिपादन किया गया है। ज्ञानमीमांसा में ऋग्वेद में पाए जाने वाले विभिन्न 
प्रमाणों के सङ्केतों को प्रस्तुत किया गया है। अन्ततः आचारमीमांसा के 
अन्तर्गत सत्य, अहिंसा एवं एकता तथा लोककल्याण की भावनाओं को 
रेखाड़ित किया गया है। 
ऋग्वेद में पाए जाने वाले विभिन्न दार्शनिक तत्त्वों की गवेषणा तथा उनकी 
समीक्षात्मक व्याख्या करने के उपरान्त चतुर्थ अध्याय में प्रथम मण्डल के 
सुप्रसिद्ध अस्यवामीयसूक्त की समीक्षा की गई है । इस सूक्त में उपलब्ध अनेक 
दार्शनिक बिन्दुओं को, जो पहेली के रूप में हैं, उद्घाटित करने का प्रयास 
किया गया है। सूक्त में इतस्ततः विकीर्ण एक भाव वाले मन्त्रों को एकत्र करके 
उनके प्रतिपाद्य को स्पष्ट करने का प्रयास किया गया है। 
पञ्चम अध्याय में “पुरुष-सूक्त” के अध्ययन-प्रसङ्ग में “पुरुष” शब्द का 
तात्विक विवेचन तथा सूक्त का परिचय देते हुए सूक्तस्थ विभिन्न तत्त्वों की 
समीक्षात्मक व्याख्या की गई है। इसी तारतम्य में सूक्त के कुछ अत्यन्त 
महत्त्वपूर्ण पदों की सम्यक्‌ व्याख्या करते हुए उनमें निहित प्रतिपाद्य तथ्यों का 
उद्घाटन किया गया है। 


षष्ठ अध्याय का सम्बन्द्ध हिरण्यगर्भ-सूक्त से है। इसके अन्तर्गत प्रथमतः 
“प्रजापति” के स्वरूप को स्पष्ट करते हुए 'हिरण्यगर्भ' का निरूपण किया गया 
है। इसके पश्चात्‌ दोनों के ऐक्य का प्रतिपादन करते हुए ऋग्वेद के हिरण्यगर्भ 
सूक्त का परिचय दिया गया है। अन्ततः सूक्त में प्रयुक्त अनेक व्याख्येय पदों 
की समीक्षात्मक व्याख्या प्रस्तुत करते हुए उनकी तात्तिवकता को प्रकट किया 
गया है। मन्त्र के वास्तविक भावों को पूर्णतः स्पष्ट करने के लिए कहीं-कहीं 
एक पद के स्थान पर अनेक पदों या मन्त्रांशों का ही ग्रहण किया गया है। 


सप्तम अध्याय में वाकसूक्त को अपने अध्ययन का विषय बनाया गया 
है। इसके अन्तर्गत सर्वप्रथम वाकूतत््व का निरूपण किया गया है । वाकूसूक्त 
का परिचय देते हुए तृतीय खण्ड में सूक्तस्थ अनेक पदों की समीक्षात्मक 
व्याख्या प्रस्तुत की गई है। इन पदों की व्याख्या द्वारा सूक्त के मूल भावों को 
प्रकाश में लाने का प्रयास किया गया है। 

अवन्ध का अष्टम अध्याय “नासदीय सूक्त” से सम्बद्ध है । इसमें प्रथमतः 
सूक्त का परिचय दिया गया है | इसके पश्चात्‌ सूक्तस्थ अनेक पदों की समीक्षा 
की गई है। अन्ततः इसके अन्दर निहित सृष्टिविषयक दश सिद्धान्तों की 
आलोचनात्मक व्याख्या की गई है। 

नवम अध्याय ग्रन्थ का अन्तिम अध्याय है। इसमें सृष्टि-क्रम के स्पष्ट 
उद्घाटक अघमर्षणसूक्त का अध्ययन प्रस्तुत किया गया है। सर्वप्रथम सूक्त 
का परिचय देते हुए इसके कुछ व्याख्येय पदों की समालोचनात्मक व्याख्या 
प्रस्तुत की गई है। इसके बाद सूक्ताभिमत सृष्टि के क्रम का उल्लेख करते हुए 
अन्य सृष्टिपरक सूक्तों के साथ उसका तुलनात्मक परिशीलन किया गया है। 

उपसंहार में ऋग्वेद के मूल दार्शनिक दृष्टिकोण को उद्घाटित करने का 
प्रयास किया गया है। 

प्रबन्ध के परिशिष्ट को दो खण्डों में विभक्त किया गया है। प्रथम खण्ड 
में अध्ययनार्थ सङ्कलित दार्शनिक gait के संहिता पाठ के साथ उनका 
अविकल हिन्दी-भाषान्तर भी दिया गया है। हिन्दी-भाषान्तर करते समय यह 
प्रयास किया गया है कि वह मौलिक तथा वेद-विद्या का पोषक हो। इसके 
द्वितीय खण्ड में सन्दर्भ तथा सहायक ग्रन्थों की सूची देते हुए ग्रन्थ को सम्पन्न 
किया गया है। 

इस प्रकार जिस भावना से अनुप्राणित होकर प्रस्तुत ग्रन्थ को लिखने का 
सङ्कल्प किया गया था, उसी के अनुरूप इसे सम्पन्न करने का भी प्रयास किया 
गया है। इस प्रयास में लेखक को कहाँ तक सफलता मिली है, इसका निर्णय 
सुधीजन ही कर सकते हैं। 

अध्याय-1 


दर्शन एव दार्शनिक-चिन्तन का स्वरूप 


(क) “दर्शन? शब्द की व्याख्या 


मनुष्य एक विचारशील प्राणी है । विचारशीलता उसका अवियोज्य आकस्मिक 
गुण है। वह संसार में जिस किसी पदार्थ अथवा घटना को देखता है, उस पर 
अवश्य ही विचार करता है। यह विचारशीलता ही उसे पशु से भिन्न करती है 
और दर्शन को जन्म देती है। 'दर्शन' शब्द की निष्पत्ति 'दृश्‌' धातु से भाव के 
अर्थ में “ल्युट्‌ च” (अष्टा० 3.3.115) इस पाणिनीयसूत्र के द्वारा 'ल्युट्‌' प्रत्यय 
के याग से हुई है। अतः इसका. अर्थ 'देखना' हुआ। इसका एक अन्य 
अर्थ-'दृश्यते अनने इति दर्शनम्‌' अर्थात्‌ जिसके द्वारा देखा जाए, वह दर्शन है, 
होता है। इस प्रकार 'दर्शन' का अर्थ 'देखना' और 'देखने' का साधन दोनों 
सिद्ध होते हैं। 

दूसरे अर्थ में दर्शन, दृष्टि को कह सकते हैं। महाकवि कालिदास ने इसे 
इसी अर्थ में प्रयुक्त किया है। 'चिन्ताजडं दर्शनम्‌” आचार्य यास्क ने भी 'दृष्टि' 
शब्द का प्रयोग दर्शन के अर्थ में किया है। योगवशिष्ठ में भी 'दृष्टि' का 
प्रयोग इसी अर्थ में किया गया है। 

दृष्टि हो जाने के उपरान्त मनुष्य कुछ देखेगा-प्रत्यक्ष करेगा। यही प्रत्यक्षीकरण 
‹दर्शन' के प्रथम अर्थ को चरितार्थ करता है। इसके भी दो स्वरूप हो सकते 
हैं-प्रथम, इन्दिजन्य तथा द्वितीय, अन्तर्दृष्टि द्वारा अनुभव। तात्पर्य यह है कि 
अभीष्ट अर्थ का प्रत्यक्ष चक्षुरादि स्थूल इन्द्रियों तथा अन्तःकरण की सूक्ष्म 
वृत्तियों से भी हो सकता है। इसी प्रत्यक्षीकरण की क्रिया द्वारा ऋषियों का 
7 ARE 4.9 


2. एवमुच्चावचैरभिप्रायैः ऋषीणां दृष्टयो भवन्ति। यास्क, निरुक्त-7.1.4 
3. ततोऽस्मदादिभिः प्रोक्ता महत्यो ज्ञानदृष्टयः। योगवाशिष्ठ-2.16 

ऋषित्व प्रमाणित होता है । उन ऋषियों ने स्वयं धर्म का साक्षात्कार कर अन्य 
लोगों को उसका उपदेश दिया।' यहाँ धर्म का अर्थ धर्मविशेष न होकर जगत्‌ 
के मूलतत्त्व से है। अब प्रश्न यह उठता है कि ऋषि या सामान्य जन किस तत्त्व 
का प्रत्यक्ष करते हैं ? वह तत्त्व सार्वभौम होना चाहिए। उसमें अन्य सभी अर्थों 
का अन्तर्भाव भी होना चाहिए। इस प्रकार विचार से यह प्रतीत होता है कि 
“सत्य' ही एकमात्र ऐसा तत्त्व है, जो ज्ञान का विषय हो सकता है। यह सत्य 
परमार्थविषयक ज्ञान है, क्योंकि यह ज्ञान सत्य का परम निधान है । बृहदारण्यक 
उपनिषद्‌ में सत्य को ब्रह्म कहा गया है । तैत्तिरीयोपनिषद्‌ भी ऐसा ही कहती 
है। एक स्थल पर सत्य को आत्मा भी कहा गया है। भारतीय मनीषा ने सत्य 
के द्वारा ब्रह्म का, जगत्‌ की उत्पत्ति, स्थिति एवं उसके नाश के कारण के रूप 
में स्पष्ट निर्देश किया है।' श्रीमद्भागवत का मङ्गलाचारण भी सत्योपदेशकपरक 
है।' मुण्डकोपनिषदू के अनुसार आत्मज्ञान सत्य द्वारा ही हो सकता है। इसी 
सत्य की गवेषणा एवं आचरण को भारतीय दर्शन में जीवन का लक्ष्य बनाया 
गया है। मन्त्रो, ब्राह्मणों एवं उपनिषदों में प्रतिष्ठित सम्पूर्ण वैदिक दर्शन इसी 
तथ्य की ओर सङ्केत करता है। ऋत, यज्ञ और ब्रह्म सत्य के ही स्वरूप हैं | 
इसका साक्षात्कार करने के कारण ही वैदिक ऋषियों को ऋतस्पर्शी कहा गया 
है।'° सत्य को ज्ञान का अन्तिम आदेश माना गया है। ऋषि वामदेव ने तो 


1. ऋषिर्दर्शनात्‌। यास्क, निरुक्त-2.11 
साक्षात्कृतधर्माण ऋषयो बभूवुः | तेऽवरेभ्योऽसाक्षात्कृतधर्मेभ्यः उपदेशेन मन्त्रान्‌ सम्प्रादुः | 
वही-1.20 

. तत्सत्यस्य परमं निधानम्‌। मुण्डकोपनिषद्‌-3.1.6 

. सत्यं ब्रह्म। बृहदारण्यक-5.5.1 

.. सत्यं ज्ञानमनन्तं ब्रह्म तैत्तिरीय-2.1.1 

तत्सत्यं स आत्मा। छान्दोग्योपनिषद्‌-6.8.7 

. ऊं तत्सदिति निर्देशो ब्रह्मणश्चिविधः स्मृतः । गीता-17.23 

. धाम्ना स्वेन सदा निरस्तकुहकं सत्यं परं धीमहि। श्रीमदुभागवत-1.1.1 

सत्येन लभ्यस्तपसा ह्येष आत्मा। मुण्डक 3.1.5 

सत्यं यज्ञस्तपो वेदाः स्तोमा मन्त्राः सरस्वती | 

सत्यं वेदेषु जागति फलं सत्ये परं स्मृतम्‌।। महाभारत, शान्तिपर्व-199.68 

10. बृह॑स्पते या परमा परावदत आतं ऋतस्पृशो निषेदुः | ऋग्वेद-4.50.3 

11. सत्यमेव सौम्य स आदेशो भवतीति। छान्दोग्योपनिषद्‌-6.1.6 " 

सम्भवतः उस परम सत्य का साक्षात्कार गर्भावस्था में ही कर लिया था, जैसाकि 
उन्होंने उसी समय उदूघोष किया था। सत्य की इस प्रकार की अनुसन्धित्सा 
आदर्श एवं व्यवहार दोनों में, बौद्धिक रूप में तथा जीवन की सर्वतोमुखी 
साधना के रूप में भी भारत की सम्पूर्ण चिन्तन-परम्परा को पूर्णतः आवृत कर 
'लेती है। यही परमार्थविषयक गवेषणा और उसे उपलब्ध कराने वाली विद्या 
हमारे लिए ब्रह्मविद्या, सत्यविषयक विद्या अथवा श्रेष्ठ विद्या है, जो हमारी सभी 
विद्याओं की प्रतिष्ठा है। यह विद्या दर्शनगम्य है। प्रो, सङ्गमलाल पाण्डेय के 
अनुसार “दर्शन वह विद्या है, जिसको जान लेने से अप्रत्यक्ष प्रत्यक्ष हो जाता 
है, अविचारित विचारित हो जाता है और अज्ञात ज्ञात हो जाता है।”' 

दर्शन के सम्बन्ध में She राधाकृष्णन्‌ का कथन है-“दर्शन एक ऐसा 
आध्यात्मिक ज्ञान है, जो आत्मा रूपी इन्द्रिय के समक्ष सम्पूर्ण रूप से प्रकट 
होता है। यह आत्मदृष्टि वहीं सम्भव है, जहाँ दर्शनशास्त्र का अस्तित्त्व है। इस 
प्रकार दर्शनशास्त्र के विषय में उच्चतम विजय उन्हीं व्यक्तियों को प्राप्त हो 
सकती है, जिन्होनें अपने अन्दर आत्मा की पवित्रता को प्राप्त कर लिया है।”* 


इस प्रकार उपर्युक्त विवेचन से यह स्पष्ट होता है कि दर्शन विविध 
आयामों में होता हुआ मूलतः सत्य या परमार्थ का ही प्रत्यक्ष है। 


(ख) दार्शनिक-चिन्तन का स्वरूप 


भारतीय दर्शन एक गहरी आध्यात्मिक भावना से अनुप्राणित रहा है तथा 
उसमें मात्र कौतुकवश जगत्‌ के रहस्यों को खोलने की व्यग्रता नहीं दृष्टिगत 
होती है। वस्तुतः दार्शनिक चिन्तन का मूल, जीवन की प्रेरणाओं तथा जगत्‌ के 
रहस्यों में ही निहित है। मानव जीवन की मूल प्रेरणाओं तथा प्राकृतिक जगत्‌ 
की व्यवस्थाओं के समान होने के कारण प्रायः सभी देशों के दार्शनिक चिन्तन 
की समस्याएँ समान हैं। प्रत्येक देश की प्रतिभा, संस्कृति एवं परम्परा में 
पार्थक्य होने के कारण कहीं-कहीं दार्शनिक दृष्टिकोणों एवं लक्ष्यों में भी भेद 
दृष्टिगत होता है। भारत में वेदों को आगम प्रमाण के रूप में स्वीकार किया 
अहं मनु-रभवं सूर्यश्चाहं कक्षीवाँ ऋषिरस्मि विप्र: । ऋग्वेद-4.3.26 
ब्रह्मविद्यां सर्वविद्याप्रतिष्ठाम्‌ | मुण्डकोपनिषद्‌-1.1.1 
पाण्डेय, सङ्गमलाल। भारतीय दर्शन की कहानी पृः 1 
राधाकृष्णन्‌ सर्वपल्ली, इण्डियन फिलॉसफी, भाग-1 का हिन्दी-अनुवाद, Yo 38 

गया है। इसके साथ ही स्वतन्त्र चिन्तन को भी प्रोत्साहन दिया जाता रहा है, 
जिसके परिणामस्वरूप अनेक दार्शनिक सम्प्रदायो का उद्भव एवं विकास EST | 
इन सम्प्रदायो में सैद्धान्तिक मतभेद होते हुए भी उनकी मूल आत्मा एक है। 
डॉ0 देवराज के अनुसार “जीवन के परमार्थ और उसकी प्राप्ति के साधनों की 
खोज सभी दर्शनों का समान लक्ष्य है।”' 


भारतीय दर्शन में विश्‍व की बौद्धिक व्याख्या की अपेक्षा आध्यात्मिक सत्य 
को अधिक महत्त्व दिया गया है । आध्यात्मिक सत्य ही चरम सत्य है तथा उसी 
के परिप्रेक्ष्य में जीवन का संस्कार श्रेय है। अधिकांश दर्शनों में आत्मज्ञान को 
ही जीवन का चरम लक्ष्य माना गया है। दार्शनिक चिन्तन की परिधि का निर्देश 
हमें 'कूर्मपुराण' के उस अंश में प्राप्त होता है? जिसमें यह जिज्ञासा की गई है 
कि यह सब कुछ दृश्यमान क्यों है? संसरणील कौन है? आत्मा और मुक्ति 
क्या हैं? संसार का प्रयोजन क्या है ? संसार का शासक कौन है ? कौन सब 
कुछ देखता है ? तथा परब्रह्म क्या है ? यद्यपि भारतीय दर्शन में इन सभी तत्त्वों 
का पृथक्‌-पृथक्‌ विवेचन किया गया है, किन्तु मुख्यतः अध्यात्म-विद्या या 
मोक्षशास्र तथा ज्ञान-मीमांसा या प्रमाणशास्र से सम्बन्धित विषयों पर विशेष 
ध्यान दिया गया है। इनके अन्तर्गत नीतिगत, कलात्मक और आध्यात्मिक 
सभी तरह के तत्त्वों या मूल्यों का समावेश हो जाता È | 


भारतीय दर्शन में न केवल सत्य का स्वरूप-निरूपण किया गया है, अपितु 
उसके व्यावहारिक पक्ष पर भी बल दिया गया है। उसमें चरम सत्यरूप 
अध्यात्मतत्त्व की सिद्धि को निःश्रेयस्‌ या मोक्ष माना गया है। मोक्ष जीवन का 
चरम लक्ष्य है । यद्यपि विभिन्न दर्शनों में इस चरम लक्ष्य के स्वरूप तथा उसकी 
प्राप्ति के साधनों की कल्पना भिन्न-भिन्न रूपों में की गई है, किन्तु सभी, 
भौतिक बन्धनों और लौकिक बाधाओं से आत्मा की मुक्ति को अपना 
आध्यात्मिक लक्ष्य स्वीकार करते हैं तथा उसकी प्राप्ति में ही जीवन की 


1. Sto देवराज, न. कि. एवं Sto तिवारी, रामानन्द 
-भारतीय दर्शनशासत्र का इतिहास, Yo 18 
2. किं कारणमिदं कृत्स्नं को नु संसरते सदा, 
कश्चिदात्मा च का मुक्तिः संसारः किं निमित्तकः। 
कः संसार इतीशानः को वा सर्व प्रपश्यति, 
किं तत्परतरं ब्रह्म सर्व नो वक्तुमर्हसि ।। कूर्मपुराण उत्तरार्द्ध 1.24 

कृतार्थता मानते हैं। श्री भरतसिंह उपाध्याय के अनुसार “भारतीय दर्शन के 
प्रकृत विषय हैं-परमतत्त्व के दर्शन करना, दुःख की आत्यन्तिक निवृत्ति का 
मार्ग Goal और उसकी तात्त्विक व्याख्या करना एवं मनुष्यत्व की वास्तविक 
महिमा का साक्षात्कार करना एवं उसे विस्तारित करना |” 


भारतीय दर्शन के सभी प्रस्थान दुःखमय संसार-चक्र से मुक्ति को ही मोक्ष 
मानते हैं | सभी दर्शनों के अनुसार अज्ञान दुःख का मूल है और ज्ञान मोक्ष का 
साधन है । अज्ञान से अहङ्कार उत्पन्न होता है और अहङ्कार से कर्तृत्व-भावना | 
इसी कर्तृत्व-भावना के कारण जीव, कर्म-फल का भोक्ता बनता है । अतः 
अज्ञान को ही सांसारिक बन्धन एवं दुःखों का मूल माना गया है । तत्त्व ज्ञान 
से ही इस दुःखमय संसार-बन्धन से मुक्ति मिल सकती है । ज्ञान से अहंकार 
और कर्तृत्व-भाव का नाश होकर जीवन को मुक्ति मिलती है । 

चार्वाक दर्शन के अनुसार केवल जड़ पदार्थ (चार महाभूत), जैन दर्शन के 
अनुसार जीव-अजीव, बौद्ध दर्शनों के अनुसार विज्ञान, शून्य आदि, सांख्य-योग 
के अनुसार प्रकृति-पुरुष, न्याय-वैशेषिक के अनुसार सोलह या सात पदार्थ, 
मीमांसा के अनुसार पदार्थ, जगत्‌ और आत्मा, अद्वैत वेदान्त के अनुसार केवल 
ब्रह्म तथा विशिष्टताद्वैत के अनुसार ब्रह्म, जीव और जगत्‌ तत्त्वतः सत्य हैं। 

उक्त सभी दर्शनों में ज्ञान को सर्वाधिक महत्त्व दिया गया है । जैन दर्शन 
में सम्यक्‌ ज्ञान मोक्ष के साधनों में अन्यतम है । बौद्ध दर्शन में अविद्या को ही 
दुःख का मूल कारण माना गया है तथा ज्ञान दारा ही निर्वाण की प्राप्ति 
स्वीकार की गई है । सांख्य-योग में पुरुष के कैवल्य को मोक्ष तथा प्रकृति-पुरुष 
के विवेकज्ञान को उसका साधन' माना गया है। न्याय-वैशेषिक आत्मा की 
चेतनातीत अवस्था में आत्यन्तिकी दुःख-निवृत्ति को ही मोक्ष मानते हैं तथा 
न्याय के सोलह एवं वैशेषिक के सात पदार्थो के लक्षण-साधर्म्य-वैधर्म्य-ज्ञान 
सहित तत्त्व ज्ञान को उसका साधन स्वीकार करते हैं। अद्वैत वेदान्त में 
ब्रह्मप्राप्ति को मोक्ष माना गया है, जो आत्मा के वास्तविक स्वरूप-ज्ञान द्वारा 
ही सम्भव है। विशिष्टाद्वैत में भक्ति को ही चरम लक्ष्य माना गया है, किन्तु 
रामानुज की भक्ति भगवान्‌ का ज्ञान विशेष ही है। प्रायः मीमांसकों का मोक्ष 
सम्बन्धी सिद्धान्त यद्यपि कुछ भिन्न प्रकार का है, किन्तु स्वर्ग में दुःख की 
निवृत्ति तो वे मानते ही हैं, चाहे वह आत्यन्तिक भले ही क्यों न हों। 


` 1. उपाध्याय, भरत सिंह-बौद्धदर्शन तथा अन्य भारतीय दर्शन, प्रथम भाग, Ye 102 

इस प्रकार भारतीय दर्शन में ज्ञान द्वारा अज्ञान के नाश के साथ-साथ 

समस्त दुःखों एवं कर्म-बन्धनों का उच्छेद करते हुए मुक्ति को चरम लक्ष्य के 

रूप में स्वीकार किया गया है। भारतीय मनीषियों ने ज्ञान एवं जीवन को 

पृथक्‌-पृथक्‌ न देखकर उन्हें समग्र रूप में ही देखने का प्रयास किया है। यही 

` कारण है कि भारतीयों के लिए दर्शन बौद्धिक चिन्तन तथा नैतिकता से पर्याप्त 

ऊपर उठा हुआ एक ऐसा जीवन-पथ है, जो सत्य को वास्तविक रूप में 
उद्भासित कर देता है। 

अध्याय-2 


ऋग्वेद में दार्शनिक चिन्तन की पृष्ठभूमि 


(क) सामान्य प्रवृत्ति 


भारत दार्शनिक चिन्तन के लिए प्राचीन काल से ही प्रसिद्ध रहा है । विश्व 
को दार्शनिकता की ओर उन्मुख एवं प्रगतिशील करने में इसका महत्त्वपूर्ण 
योगदान है। दर्शन की पृष्ठभूमि पर ही संस्कृति के क्षेत्र में भी यह अग्रगण्य है। 
ऋग्वेद विश्व-साहित्य की सबसे प्राचीन रचना है। मानव-मस्तिष्क के धार्मिक 
और दार्शनिक विचारों का सबसे प्रथम वर्णन ऋग्वेद में ही उपलब्ध होता है। 
डॉ. देवराज ने भी भारतीय दर्शन का आरम्भ वेदों से माना है। She राधाकृष्णन्‌ 
का कहना है कि “किसी भी भारतीय विचारधारा की सही-सही व्याख्या के 
लिए ऋग्वेद के सूक्तों का अध्ययन अनिवार्य रूप से आवश्यक है। यदि वेदों 
को अपरिपक्व रचना माना जाये, तब भी भारतीय आर्यो के उत्तरकालीन 
धार्मिक क्रिया-कलापों तथा दार्शनिक ज्ञान के आदिस्रोत होने के साथ ही साथ 
वे परवर्ती विचारधारा को भलीभांति समझने में सहायता करते हैं। 

वस्तुतः मनुष्य ने जब से इस पृथिवी पर आंखें खोलकर अपने आस-पास 
के वातावरण को देखना और जानना प्रारम्भ किया, तभी से उसे अपने ऊपर 
एक ऐसी शक्ति का ज्ञान होता रहा है, जो विभिन्न रूपों में उसके जीवन में 
साधक या बाधक की भूमिका निभाती रही है। इस प्रकार उक्त शक्ति को 
उसने अपने से अधिक समर्थ समझते हुए उसके समक्ष नतमस्तक होकर कृतज्ञता- 
ज्ञापन किया अथवा उससे सहायता मांगने या उसके क्रोध की शान्ति-हेतु 
स्तुतियाँ कीं । इस प्रकार स्तोता, स्तुति तथा स्तुत्य की शृङ्खला बन गई। 


1. Sf देवराज, न» कि» एवं Ste तिवारी रामानन्द-भारतीय SAMA का इतिहास, 


पृः 13 
2. डॉन राधाकृष्णन्‌, सर्वपल्ली-इन्डियन फिलॉसॉफी, भाग-1 का हिन्दी-अनुवाद, पृः 59 

भारत जैसे प्रभूत प्राकृतिक सौन्दयों से परिपूर्ण देश में दर्शन का आरम्भ 
प्रकृति-काव्य के रूप में हाना स्वाभाविक था | आर्यजन उषा-अरुण, दिवा-रात्रि, 
आकाश-अन्तरिक्ष, पृथ्वी-सागर, सूर्य-चन्द्र, तारा-ग्रह, नदी-पर्वत, तरु-पादप, 
वायु-मेघ, अग्नि-जल, सभी को देवताओं का स्वरूप देकर उनकी पूजा अर्चना 
करते थे। डॉ. वेणीमाधव बडुआ के अनुसार वैदिक युग में “दर्शन” शब्द के 
लिए “उक्थ” शब्द का प्रयोग होता था और दार्शनिकों के लिए “कवि” शब्द 
का।' इसीलिए ऋषि दीर्घतमा तत्त्वज्ञानार्थ कवि से प्रार्थना करते हैं । Se 
बरुआ ने सन्देह अथवा जिज्ञासा को उक्थ की आत्मा माना है। आगे चलकर 
दर्शन की प्रवृत्ति को वात्स्यायनः तथा वाचस्पति मिश्र ने भी सन्देह में ही 
स्वीकार किया है। आदि-पुरुष की तरह आदि विचार भी कब जन्म लेकर प्रथम 
बार इस जगत्‌ में आया, इसे किसी ने नहीं देखा। कौन इसे उस विद्वान से 
पूछने गया, जो जानता था। 


“एकोऽहं बहु स्याम” इस कामना के रूप में विचार अथवा सङ्कल्प द्वारा 
ही तो यह सृष्टि हो पाई।' इस प्रकार इस मौलिक विचार के आदि को जान 
पाना मानव के लिए सम्भव नहीं प्रतीत होता है, क्योंकि वह स्वयं भी विचार 
की ही प्रतिकृति है। वस्तुतः भारत किस आदि युग में सर्वप्रथम आध्यात्मिक 
चिन्तन में प्रवृत्त हुआ, यह निश्चित रूप से बता पाना सम्भव नहीं । Sle TEST 
ने दर्शन को मानव-मस्तिष्क की संशयात्मिका या जिज्ञासात्मिका वृत्ति के रूप 
में आरम्भ की अपेक्षा से रहित एक शाश्वत शास्त्र माना है, किन्तु ज्ञान की एक 
विशेष शाखा के रूप में या विचार की एक विशेष पद्धति के रूप में उन्होंने 
उसका आरम्भ दिखाया जाना भी स्वीकार किया है। प्रारम्भिक मानव-समाज 
1. डॉ बरुआ, वेणीमाधवःप्री बुद्धिस्टिक इन्डियन फिलॉसॉफी, पृ० 5,6. (बौद्ध दर्शन 

तथा अन्य भारतीय दर्शन, प्रथम भाग, Yo 101 पर उद्धृत) 
. कवीन्‌ पृच्छामि विद्मने न विद्वान्‌। ऋ 1.146.6 
- प्री बुद्धिस्टिक इन्डियन फिलॉसॉफी, yo 6 ज 
. नानुपलब्धे न निर्णीतिःर्थे न्यायः प्रवर्तति, किन्तु सन्दिग्धे। न्यायभाष्य, 1.1.1 
. जिज्ञासया प्रयोजने सूचयति। भामती-1.1.1 
. क्यं स्वित्‌ को विद्वांसमुप॑ गात्‌ प्रष्टुमेतत्‌ । ऋग्वेद-1.164.4 
. कामस्तदग्रे समवर्तत । ऋग्वेद-10.129.4 
Philosophy as a doubting process of the human mind is eternal. As a 


structure of thought it has its beginnings. डॉ० वडुआ-प्री बुद्धिस्टिक इन्डियन 
फिलासॉफी, Yo 2 

में भी भूख, इच्छा और वार्धक्य की समस्याएँ तो रही ही होंगी। मृत्यु ने भी 
अवश्य ही ध्यान आकृष्ट किया होगा। वियोग की स्थिति अवश्य ही बनी 
होगी | इन समस्त परिस्थितियों का निराकरण करने के लिए उसने निश्चित रूप 
से विचार किए होंगे। 


भारत के लम्बे इतिहास में ऐसा कोई भी युग दृष्टिगत नही होता, जिसमें 
भारतीयों के मन में प्रकृति, परमेश्वर और जीवन-सम्बन्धी समस्याएं उत्पन्न न 
हुई हों और इन पर उन्होंने विचार न किया हो। ऋग्वैदिक उपासकों द्वारा इन्द्र 
का अस्तित्त्व भी संशय से परे नहीं रह सका | ऋग्वेद में ही ऋषियों को सृष्टि 
के विषय में जिज्ञासा करते देखते हैं-प्रथम भावविकारप्राप्त को किसने देखा है, 
जिस सावयव को निरवयव ने धारण किया था? कौन इस बात को वास्तविक 
रूप से जानता है और कौन इस लोक में सृष्टि की उत्पत्ति के बारे में बता 
सकता है कि यह विविध प्रकार की सृष्टि किस उपादान कारण से और किस 
निमित्त कारण से सब ओर से उत्पन्न हुई है? इतना ही नहीं, हम ऋग्वेद में 
ऋषियों को जीवन के अस्तित्त्व के विषय में भी कभी-कभी ऐसे गम्भीर और 
महत्त्वपूर्ण विचार करते हुए देखते हैं, जो आज इतने दार्शनिक विकास के बाद 
भी नए जैसे प्रतीत होते हैं। क्रान्तदर्शी ऋषियों ने अस्तित्त्व-रूप से विद्यमान 
जगत्‌ के बन्धन के कारण को अपनी बुद्धि से हृदय में विचार कर सद्विलक्षण 
कारण में ढूँढ लिया Ú 

इन सुस्पष्ट दार्शनिक विचार-बिन्दुओं के अतिरिक्त वैदिक ऋषियों द्वारा 
वरुण देवता को समर्पित मन्त्रो में भी हमें कुछ ऐसे तथ्य उपलब्ध होते हैं, जो 
दार्शनिक पृष्ठभूमि से ओत-प्रोत हैं। ऋषि वसिष्ठ कहते हैं-हे भगवान्‌ वरुण! 
वह मेरा जानकर किया हुआ पाप, प्रवृत्ति में कारण न था। वह देव-गति ही 
थी वह प्रमाद-कारिणी सुरा ही थी। अनर्थ का हेतु क्रोध ही था। वह द्यूत का 
साधन अक्ष था। मेरा अज्ञान था। हे वरुण! आपके लिए की हुई यह मेरी 


. यं स्मां पृच्छन्ति ge सेतिं घोरमुतेमाहूर्नेषो अस्तीत्येंनम्‌। ऋः 2.12.5 

, को द॑दर्श प्रथमं जायमानमस्थन्वन्तं यदनस्था विभर्ति। ऋ"-1.164.4 

को अद्धा वेंद क इह प्रवोचत्‌ कुत॒ आजाता कुत॑ इयं विसृष्टि:। ऋ 10.129.6 
स॒तो बन्धुमसति निरविन्दन्‌ हृदिप्रतीष्या कवयो मनीषा । ऋः 10.129.4 

न स स्वो दक्षों वरुण धुतिः सा सुरा मन्युर्विभीदको अचित्तिः। 

अस्ति ज्यायान्‌ कनीयस उपारे स्वप्नश्‍चनेदनृतस्य प्रयोता।। ऋ 7.86.6 

स्तुति आपके हृदय में भलीभांति प्रवेश करे। हमारे योग और क्षेम में उपद्रवों 
का शमन हो और हे देवो! सदा शान्ति से हमारी रक्षा करो। इन उद्धरणों से 
यह प्रतीत होता है कि ऋग्वेद के ऋषि जीवन की विविध समस्याओं से पूर्णतः 
अवगत थे तथा उनके निदानार्थ वे चिन्तित रहा करते थे। 

ऊपर ऋगवेद में इतस्ततः विकीर्ण जिन दार्शनिक तथ्यों की चर्चा की गई 
है, वे अकस्मात्‌ ऋषियों की विचार-सरणि में नहीं आ गए, अपितु इसके पहले 
एक ऐसा ही स्वरूप है, जिसके मूल में हमें धार्मिकता के दर्शन होते हैं। तात्पर्य 
यह है कि धार्मिक विचारों ने ही आगे चलकर दार्शनिकता का रूप ग्रहण कर 
लिया। यह इससे भी स्पष्ट होता है कि भारत में कोई भी ऐसा धर्म नहीं है, 
जिसने आगे चलकर दर्शन का रूप न ग्रहण कर लिया हो, अथवा जिसका 
अपना कोई दर्शन न हो । डॉ० राधाकृष्णन्‌ के शब्दों में-““धर्मविषयक समस्याओं 
से दार्शनिक भावना को उत्तेजना मिलती है।”” हिरियन्ना में धर्म को दर्शन के 
रूप में उसी अर्थ में माना हैं, जिसमें धर्म का लक्षण यह हो कि वह सम्यकू 
जीवन की प्रगति में सहायक होता है।' 


पाश्चात्त्य विचारक हेगल ने भी धर्म को दर्शन से सम्बद्ध माना है। उनके 
अनुसार जब भी दर्शन धर्म को उद्घाटित करता है, वह स्वयं को उद्घाटित 
करता है तथा अपना उद्घाटन करते समय वह धर्म का उद्घाटन करता है।* 


इसी प्रकार मूल वैदिक-दर्शन भी धर्म से सम्युक्त है। साधारणतः विभिन्न 
देववादी प्रवृत्तियों ने ही दर्शन का रूप धारण कर लिया। यद्यपि ये प्रवृत्तियाँ 
मौलिक रूप से धर्म से ही सम्बद्ध हैं, तथापि दार्शनिक परिप्रेक्ष्य में भी इनका 
कम महत्त्व नहीं है। We हिरियन्ना के शब्दों में-इनका मूल जो भी रहा हो, ये 
दर्शन के विधार्थी के लिए अत्यधिक महत्त्व रखती हैं, क्योंकि इनमें अधिकांश 
उत्तरकालीन भारतीय विचारों के अंकुर मिलते =P 


1. अयं सु तुभ्यं वरुण स्वधावो हृदि स्तोम॒ उपश्रितश्चिदस्तु । 
शं नः क्षेमे शमु योगें नो अस्तु यूयं पात स्वस्तिभिः सदां नः।। ऋः 7.86.8 

2. डॉन राधाकृष्णन्‌, सर्वपल्ली, इन्डियन फिलॉसॉफी, भाग-1 का हिन्दी अनुवाद, Yo 22 

3. BRam एमः, भारतीय दर्शन की रूपरेखा (हिन्दी अनुवाद) Yo 14 

4. Philosophy, therefore, only unfolds itself when it unfolds religion, 
and in unfolding itself it unflolds religion. चटर्जी, सतीशचन्द, द प्राब्लम्स 
ऑफ फिलॉसँफी, Je 30, पर उद्धुत । 

5. हिरियन्ना एमः, भारतीय दर्शन की रूपरेखा (हिन्दी अनुवाद) पृः 36 . 

अनेक आचार्यो ने ऋग्वेद की उक्त देववादी प्रवृत्तियों के विकास-क्रम का 
सम्यक्‌ निरूपण किया है । She राधाकृष्णन्‌ इस विकास के क्रम को प्राकृतिक 
बहुदेवतावाद, एकेश्‍वरवाद और अद्वितवाद के रूप में स्वीकार करते हैं। 
प्रोफेसर मैक्समूलर ने बहुदेवतावाद तथा एकेश्वरवाद के मध्य में एक और 
शृङ्खला के रूप में हीनोथीज़्म या केथेनोथीज़्म को प्रतिपादित किया है यहाँ 
इन सभी प्रवृत्तियों की समीक्षात्मक व्याख्या की जा रही है। 


(ख) बहुदेववाद (POLYTHEISM) 


यह शब्द अंग्रेजी के पोलीथीज़्म (Polytheism) का हिन्दी रूपान्तर है, 
जिसकी निष्पत्ति ग्रीक भाषा के दो शब्दों-पोलस (Polus) तथा थियोस (Theos) 
के योग से हुई है। क्रमशः इन दोनों शब्दों का अर्थ-अनेक (Many) तथा ईश्वर 
(God) होता È È इस प्रकार इसका तात्पर्य अनेक देवताओं को मानते हुए 
उनकी आराधना करने से है। वस्तुतः यह विचारधारा एकदेववादी प्रवृत्ति का 
विरोध प्रकट करती है । ऋग्वेद के ऋषियों ने इस जगत्‌ के प्रत्येक कण में दिव्य 
शक्ति का साक्षात्कार किया था। उस साक्षात्कार के अनन्तर जो उन्होंने 
स्तुतियाँ की, वे उनकी बहुदेववादिता की आधारशिला के रूप में प्रतिष्ठित हुई। 


वैदिक ऋषियों का हृदय विभिन्न प्राकृतिक दृश्यों की विचित्रताओं से 
अत्यधिक प्रभावित हुआ था। वे मनोहारिणी उषा, उगते हुए सूर्य, चन्द्र और 
तारों की सुषमा से अभिभूत हो गए थे। इनके अतिरिक्त विद्युत की दीप्ति, 
मेघों की [गर्जना इत्यादि भयावह दृश्यों ने उनमें भय भी उत्पन्न कर दिया। 
परिणामस्वरूप उन्होंने सभी प्राकृतिक दृश्यों में देवत्व की भावना कर के उनसे 
अपनी रक्षा तथा सुखःस्मृद्धि की कामना की | ऋषियों द्वारा की गई इस प्रकार 
की प्रकृति-पूजा को डॉन राधाकृष्णन्‌ ने वैदिक धर्म का प्रारम्भिक रूप स्वीकार 
किया है।' 

अब प्रश्‍न उठता है कि ऋग्वेद में कुल कितने देवताओं को स्वीकार 


डॉग राधाकृष्णन्‌ एसः, इन्डियन फिलॉसॉफी, भाग 1, का हिन्दी -अनुवाद, Yo 64 
मैक्समूलर एफः, द सिक्स सिस्टम्स ऑफ इन्डियन फिलॉसॉफी, Je 40 
वर्ब्लोस्की आरः जे Sie, एनसाइक्लोपीडिया ऑफ रिलीजन, वाल्यूम-11, Yo 436 
This worship of nature as such is the earliest form of Vedic religion. 
Sle राधाकृष्णन्‌ एसः, इन्डियन फिलॉसॉफी, भाग-1, Ye 73 

किया गया है? इस सम्बन्ध में ऋग्वेद के ही एक मन्त्र' में 33 देवताओं को 
मधुपेय-ग्रहण करने हेतु बुलाया गया है। अन्यत्रः अग्नि से 33 देवों को साथ 
लेकर आने की प्रार्थना की गई है। ऋग्वेद में ही एक स्थल* पर देवताओं को 
तीन स्थानों पर ग्यारह-ग्यारह संख्याओं में प्रतिष्ठित कर के उनसे यज्ञ को 
स्वीकार करने की प्रार्थना की गई है। एक अन्य मन्त्र' में अग्नि से सपत्नीक 
33 देवताओं को यज्ञ में लाकर उनके साथ सोमरस का आनन्द लेने की प्रार्थना 
की गई है। इन संख्याओं के विपरीत एक स्थान परः कहा गया है कि 3339 
देवताओं ने अग्नि की पूजा की। शकुन्तला ने निम्नलिखित देवताओं को 
ऋग्वेद में प्रधान रूप से उल्लिखित माना है-इन्द्र, अग्नि, सोम, वायु, सूर्य, मित्र, 
वरुण, विष्णु, उषा, अश्विन्द्रय, पूषा, रुद्र, प्रजापति, यम, पर्जन्य, अर्यमा, 
मरुद्गण, ब्रह्मणस्पति, या बृहस्पति, सरस्वती, अदिति, आदित्यगण, ऋभुगण, 
इला, त्वष्टा, सविता, इन्द्राणी, वरुणानी, आग्नेयी, वसुगण, मातरिश्वा, वैश्वानर 
तथा भारती।° वस्तुतः देवताओं की संख्या चाहे जितनी स्वीकार की जाए, 
किन्तु एक तथ्य तो सुस्पष्ट है कि ऋग्वेद में बहुत से देवताओं की स्तुतियाँ की 
गई हैं। इनमें से सभी नहीं तो अधिकांश देवता प्राकृतिक शक्तियों के मूर्त रूप 
में प्रतिष्ठित हैं। भारतीय आर्य ऋषियों का इन प्राकृतिक उपादानों को देवत्व 
प्रदान करना एक मनोवैज्ञानिक आवश्यकता थी, क्योंकि ऐसे समय में जब वे 
प्रथमतः सभी दृष्ट भौतिक पदार्थो में अलौकिक शक्ति की भावना कर रहे थे, 
उनसे किसी एक देवता के अस्तित्त्व पर विश्‍वास करने की अपेक्षा नहीं की जा 
सकती | किसी भी सभ्यता के विकास के प्रथम चरण में आसपास के पर्यावरण 
तथा भौतिक पदार्थों एवं शक्तियों का महत्त्वपूर्ण स्थान होता है। इनकी 
आवश्यकता दैनिक जीवन में पड़ती रहती है। कुछ स्थितियों में इनका प्रत्यक्ष 
भी नहीं किया जा सकता तथा इनकी गति के रहस्य को भी नहीं उद्घाटित 
किया जा सकता। ऐसी परिस्थिति में उन्हें दैवी शक्ति मानते हुए उनसे अपने 


1. आ नासत्या त्रिभिरेकादशैरिह देवेभिर्यात मधुपेय॑मश्विना। ऋः 1.34.11 
2. तान्‌ रोहिदश्व गिर्वण॒स्‌ त्रयस्रिंशतमावंह। ऋ 1.45.2 
3. ये देवासो दिव्येकादश स्थ पृथिव्यामध्येकांदश स्थ । 

अप्सु क्षितों महिनैकादश स्थ ते देवासो यज्ञमिमं जुषध्वम्‌ । ऋ 1.139.11 
4. ऋ 3.6.9. 
5. त्रीणि शता त्रीस॒हस्राण्यग्नं त्रिंशच्च देवा नव॑ चासपर्यन्‌। ऋः 3.9.9 
6. शकुन्तला आरः, एस्पिरेशन्स फ्राम ए फ्रेश वर्ल्ड, पू. 28. 

संकट में साहाय्य की याचना करना युक्तियुक्त प्रतीत होता है+ बैदिक ऋषियों 
ने प्रातःकाल पूर्वी क्षितिज से सूर्य को निकलते हुए देखा, जो अन्धकार का नाश 
कर रहा था। इस पर SS अवश्य आश्चर्य हुआ होगा । यही नहीं, उन्होंने सूर्य 
को बिना किसी पक्षपात के ही सर्वत्र अपनी किरणों को विकीर्ण करते हुए भी 
देखा। यह क्रम प्रतिदिन चलता था। इसकी गति को रोकने में एक क्षण के 
लिए भी कोई समर्थ नहीं प्रतीत होता था। ऋषियों ने इन सब वैशिष्ट्यों पर 
विचार किया। उन्होंने देखा कि सविता स्वर्णिम रथ पर बैठकर कृष्णमय 
अन्तरिक्ष से होता हुआ, देवताओं तथा मनुष्यों को अपने-अपने कार्यो में प्रवृत्त 
करता हुआ समस्त लोकों को देखते हुए आ रहा है वह अपनी महिमा से तीन 
बार अन्तरिक्ष के चारों ओर, तीन बार प्रकाशवान्‌ तीनों लोकों के चारों ओर, 
तीन बार द्युलोक के चारों ओर तथा तीन बार पृथिवी के चारों ओर व्याप्त 
रहता BP वह सबसे पहले देवताओं को अमरता, हविःप्रदाता को प्रकाश तथा 
मनुष्यों को लम्बा जीवन प्रदान करता हे उन्होंने देखा कि सविता ने यन्त्रो 
द्वारा पृथिवी को स्थिर किया है तथा बिना स्तम्भ के ही द्युलोक को धारण 
किया है ।' वह प्रभूत धन वाला है तथा जङ्गम एवं स्थावर दोनों को नियन्त्रित 
करता है ७ इस प्रकार के सविता को ऋषियों ने एक महत्त्वपूर्ण तत्त्व मानते हुए 
उससे अपने कल्याणादि की याचना की। 


इसी प्रकार उन्होंने देखा कि जब पर्जन्य अपने जल से पृथिवी की रक्षा 
करता है, उस समय वृष्टि के लिए हवाएं चलती हैं, बिजलियां गिरती हैं, 
वनस्पतियाँ अंकुरित होती हैं, अन्तरिक्ष जल की बूँदों को टपकाता है तथा भूमि 
सारे संसार के हित-साधन में समर्थ हो जाती है, अतः पर्जन्य के गुणों से 
अभिभूत होकर वे उसे देवत्व प्रदान करते हुए उसकी स्तुति करने लगे। 


1. आ कृष्णेन॒ रज॑सा वर्तमानो निवेशयंन्नमृतं मर्त्य च। 

हिरण्ययेन सविता रथेना देवो यांति भुर्वनाजि पश्य॑न्‌।। ऋः 1.35.2 
. ऋः 4.53.5 
ऋ» 4.54.2 
सविता यन्त्रैः पृथिवीमरम्णादस्कम्भने संविता द्यामंदृंहत्‌ | ऋण 10-149-1 
. बृहत्सुम्नः प्रसवीता निवेशनो जगतः स्थातुरुभय॑स्य॒ यो वशी । 

स नों देवः संविता शर्म यच्छत्वस्मे क्षयांय तरिव॑रूथमंहंसः ।। ऋ 4.53.6 
6. प्र वाता वन्ति प॒तय॑न्ति विद्युत उदोषधीर्जिहते पिन्वते al 

इरा विश्व॑स्मै भुव॑नाय जायते यत्पर्जन्यः पृथिवीं रेत॒साव॑ति । | ऋः 5.83.4 

दैनिक जीवन में अग्नि का बहुत महत्त्व है। वैदिक ऋषि अग्नि के 
विविध उत्पत्ति-स्थलों से अभिज्ञ थे। एक मन्त्र' में उन्होंने उसे यज्ञीय दिवसों 
में उत्पन्न होने वाला, सर्वत्र दीप्यमान, जलों से वैद्युताग्नि या वडवानल के रूप 
में उत्पन्न होने वाला, मेघ या पत्थरों से उत्पन्न होने वाला, वनों से दावानल के 
रूप में उत्पन्न होने वाला तथा औषधियों से वैश्वानर के रूप में उत्पन्न होने 
वाला कहा है। इस प्रकार उन्होंने अग्नि को भी एक अलौकिक शक्ति के रूप 
में जाना तथा उसे देवता मानते हुए उसकी स्तुतियाँ की। 


यद्यपि ऋषियों ने विविध प्राकृतिक उपादानों की पूजा की, किन्तु यदि 
सूक्ष्म दृष्टि से विचार किया जाए तो ज्ञात होता है कि उन्होंने स्थूल रूप से उन 
उपादानों की पूजा न करके उनसे अन्दर निहित शक्तियों को अपनी आराधना 
का विषय बनाया। उन्होंने न तो सूर्य की किरणों, न वृष्टि करने वाले अन्तरिक्ष, 
न वेदी में प्रदीप्त अग्नि, न नदी के जलों और न चन्द्रमा के प्रकाश की 
आराधना की, बल्कि इन सभी के अन्दर निहित शक्ति को पूजा, जिसके द्वारा 
ये सभी उपादान क्रियाशील होते हैं। प्राकृतिक शक्तियों का ही वैदिक देवता 
के रूप में मानवीकरण होना उनके नामों से ही स्पष्ट हो जाता है। इन नामों 
से एक साथ ही वह विशेष भौतिक पदार्थ तथा उसके अन्दर की निहित अदृश्य 
शक्ति, दोनों ध्वनित हो जाते हैं। जैसे-अग्नि एक द्रव्य तथा देवता दोनों का ही 
नाम है, जिसे ऋषियों ने अदृश्य शक्ति के रूप में पूजा। इसी प्रकार सूर्य, उषा 
तथा वायु भी वैदिक देवता तथा भौतिक पदार्थ दोनों के ही नाम हैं। 


(ग) एकाधिदेववाद (HENOTHEISM) 


यह शब्द अंग्रेजी के “हीनोथीज़्म” का हिन्दी रूपान्तर है। बहुसंख्यक 
विद्वानों? ने इस शब्द को मूल रूप में ही नियुक्त किया है । डॉ> गोवर्धन भट्ट ने 
इसका अनुवाद “एकाधिदेववाद” किया है ॥ प्रो ब्लूमफील्ड ने इसे Opportunist- 


त्वमग्ने बुभिस्त्वमाशुशुक्षणिस्त्वमद्भ्यः त्वमश्म॑न॒स्परिं | 
त्वं वनेभ्यस्त्वमोषंधीभ्यः त्वं नृणां नृपते जायसे शुचिः।। ऋ 2.1.1 
- (क) उपाध्याय, बलदेव-वैदिक साहित्य और संस्कृति, पृः 484 
(ख) देवराज, नः कि--दर्शनशास्त्र का इतिहास, पृः 46 
(ग) शर्मा, गणेशदत्त, ऋग्वेद में दार्शनिक तत्त्व, पृ० 7 एवं 86. 
3. हिरियन्ना, एम० - भारतीय दर्शन की रूपरेखा (हिन्दी-अनुवाद), पृः 37, अनुवादकःडॉः 
गोवर्धन भट्ट इत्यादि। 


— 

Monotheism (अवसरवादी एकेश्वरवाद)' की सञ्ज्ञा दी है, जिसका अनुसरण 
feftaar एवं Sto देवराजः ने भी किया है। हीनोथिज़्म शब्द की उत्पत्ति ग्रीक 
भाषा के दो शब्दों-हीनोस (Henos) और धीयोस (Theos) के योग से हुई z, 
जिनका अर्थ क्रमशः 'एक” और “ईश्वर” होता है।' सर्वप्रथम इस शब्द का 
प्रयोग प्रो, मेक्समूलर ने किया | इसी अर्थ में उन्होंने एक अन्य शब्द कथेनोथीज़्म 
(Kathenotheism) का भी प्रयोग किया है, जो ग्रीक भाषा के ही कथ हेना 
(Kath'hena) शब्द से निष्पन्न हुआ है, जिसका अर्थ, “क्रमशः” (One by 
one)? होता है | वस्तुतः मैक्समूलर ने इसका प्रयोग ऋग्वेद के देवताओं के एक 
विशेष पक्ष को प्रस्तुत करने के लिए किया । यह सामान्य रूप से दृष्टिगोचर 
होता है कि वेदों में देवताओं को कई नामों से आहूत किया गया है, 
यथा-अग्नि, सूर्य, उषस्‌, मरुद्गण, पृथ्वी, आपः, नदी इत्यादि 1 कुछ देवता तो 
प्रकृति से नितान्त सम्बद्ध हैं, जैसे-वरुण, मित्र, इन्द्र, अदिति इत्यादि । प्रत्येक 
देवता को सत्य, सर्वोच्च और पूर्ण प्रतिपादित किया गया है। ये.देव एक दूसरे 
के अधिकारों से सीमित नहीं किये गए हैं। 


वैदिक ऋषियों ने किसी भी देवता का आह्वान करते समय उसके 
गुणगान में तन्मय होकर उसे पराकाष्ठा तक पहुंचा दिया। जैसे, यदि इन्द्र को 
ही लिया जाए तो एक स्थल पर क्रषि ने उसे देव तथा मानव जातियों का 
नायक कहा है ॥ अन्यत्र उसे ही सम्पूर्ण विश्‍व का एकमात्र राजा भी बताया 
गया है।' वह सम्राट्‌ के रूप में भी निरूपति किया गया है।* इसी प्रकार वरुण 
की स्तुति के समय उसे भी सम्पूर्ण संसार के राजा के पद पर प्रतिष्ठित किया 
गया है ॥ एक स्थल पर अग्नि को ही विभिन्न स्थितियों में वरुण, मित्र और इन्द्र 
के रूप में तथा यहां तक कि सभी देवताओं को उसमें ही निहित बताया गया 
है॥०यही स्थिति अन्य देवों की भी है। 
1. Sho ब्लूमफील्ड एम० - द रिलीजन ऑफ द वेद, Yo 189 
2. हिरियन्ना एम०-भारतीय दर्शन की रूपरेखा (हिन्दी अनुवाद), Je 37 
3. देवराज, नः किः-दर्शनशास्र का इतिहास, Yo 47. 
4. यूसा, मिचिको, दि एनसाइक्लोपीडिया ऑफ रिलीजन, वाल्यूम 6, Yo 266 
5. वही, Yo 266 
6. इन्दं क्षितीनामसि मानुषीणां विशां दैवींनामुतपूर्वयावां | ऋः 3.34.2 
7. एको विश्व॑स्य॒ भुव॑नस्य॒ राजा । ऋ 3.46.2 
8. भुवः सम्राडिन्द्र सृत्ययोनिः। ऋ 4:19.2 
9. तेन॒ विश्व॑स्य॒ भुव॑नस्य॒ राजा । ऋ 5.85.3 
10. त्वमग्ने वरुणो जाय॑से यत्त्वं मित्रो भ॑वसि यत्समिद्धः । 
त्वे विश्वें सहसस्पुत्र देवास्त्वमिन्दरों दाशुषे मर्त्याय । । ऋ 5.3.1 

ऋग्वेद की उपर्युक्त प्रवृत्ति को ही मैक्समूलर ने “हीनोथीज़्म” कहा है। 
उनके अनुसार इसका अर्थ है-“कुछ समय के लिए अन्य समस्त देवताओं को 
भुलाकर इन्द, अग्नि एवं वरुण आदि में से किसी भी एक देवता का एकमात्र 
दिव्य सत्ता के रूप में आह्वान करना ।”' उन्होंने अन्यत्र इस शब्द की उपयोगिता 
सिद्ध करते हुए कहा है कि यह छोटा सा शब्द दो विचारधाराओं के भेद को 
निश्चित रूप से स्पष्ट करने में पूर्णतः समर्थ है, जिनमें प्रथम “मीनोथीज्म” 
अर्थात्‌ “एकमात्र देवता की आराधना करना” (The worship of only one 
God) और द्वितीय “हीनोथीज़्म” अर्थात्‌ “किसी एक देवता की आराधना 
करना” (Worship of single God) È उन्हीं के शब्दों में इसे इस प्रकार 
स्पष्ट किया जा सकता है-“प्रथम प्रकार का एकत्व वह है, जो बहुत्व की 
भावना को पृथक्‌ नहीं करता है (हीनोथीज़्म) और दूसरे प्रकार का एकत्व वह 
है, जो बहुत्व की भावना को पृथक्‌ करता है (मीनोथीज्म) ।* 

ऋग्वेद में विभिन्न देवताओं को अन्य देवताओं के अधीन भी निरूपित 
किया गया है । जैसे-वरुण और सूर्य इन्द्र के अधीन हैं | वरुण और अश्विन्‌ को 
विष्णु के समक्ष नतमस्तक बताया गया है। एक अन्य मन्त्र के अनुसार इन्द्र, 
मित्र, वरुण, अर्यमा तथा रूद्र, सविता के नियमों का उल्लंघन नहीं कर सकते | 
इस प्रकार वैदिक देवता पूर्णतः स्वायत्त नहीं हैं। इसी आधार पर “हीनोथीज़्म”” 
के अन्तर्गत मैक्समूलर द्वारा किसी विशेष देवता की सर्वोच्चता के प्रतिपादन 
को मैक्डॉनल ने स्वीकार नहीं किया है। उनके अनुसार हीनोथीज़म केवल देखने 
में ही लगता है, वह कोई वास्तविकता नहीं है 


यदि मैक्समूलर की विचारधारा का सूक्ष्म अध्ययन किया जाए तो पता 


1. मैक्समूलर-द सिक्स सिस्टम्स ऑफ इन्डियन फिलॉसफी, Yo 40. 

2. मैक्समूलर-इन्डिया, हाट कैन इट टीच अस? Yo 146-147 

3. There is one kind of oneness which does not exclude the idea of 
plurality (i.e. henotheism); there is another which does (i.e. 
monotheism). मैक्समूलर-सेलेक्टेड एसेज ऑन लैंगुएज, माइथोलॉजी एन्ड रिलीजन, 
भाग 2, पृः 415. 

. ऋः 1.101.3 

ऋ० 1.156.4 

न यस्येन्द्रो वरुणो न मित्रो व्रतमर्यमा न मिनन्ति रुद्रः । ऋ 2.38.9 

- मैक्डॉनल ए ए०वैदिक माइथोलॉजी, Yo 16-17 

चलता है कि “हीनोथीज़्म” के अन्तर्गत “मीनोथीज़्म” और “पोलीथीज़्म” 
दोनों ही समाहित हैं। जब हीनोथीज़्म “देवत्व” को “एक” के रूप में 
प्रतिपादित करता है, तो वहाँ “मोनोथीज़्म” की झलक दिखाई देती है और जब 
यह “देवत्व” को “ईश्वर” के रूप में प्रतिपादित करते हुए देवी तथा देवताओं 
के रूप में उनके बहुत्व को प्रतिपादित करता है तो वहां “पोलीथीज़्म” स्पष्टतः 
परिलक्षित होता है। यद्यपि इसके अन्तर्गत अनेक देवता दृष्टिगत होते हैं, किन्तु 
इसकी विशेषता यह है कि इसमें प्रत्येक देवता “सर्वोच्च” रूप में प्रतिष्ठित है । 
“हीनोथीज़्म” के इस स्वरूप को मानव-मन की, विभिन्नताओं को समेकित 
करने की स्वाभाविक प्रवृत्ति के परिणाम के रूप में भी स्वीकार किया जा 
सकता है। यद्यपि यह कहना कठिन होगा कि यह एकता “एकत्ववादी” है या 
“एकदेववादी””, तथापि चिन्तन को इसका आधार मानने पर इसे “एकत्ववादी” 
और भक्तिभावना पर आधारित मानने पर “एकदेववादी” कहा जा सकता है। 
इसमें देवता बदलते रहते हैं। एक के बाद दूसरा देवता आता है और उसका 
गुणगान होने लगता है। यहाँ तक कि पूर्व में स्तुत देवता के गुण, प्रकृत में भी 
आरोपित किये जाते हैं। इसके कारण केवल विशेषण के आधार पर कभी-कभी 
देवताओं को पहचान पाना कठिन हो जाता है । सम्भवतः इसीलिए ब्लूमफील्ड 
ने “हीनोथीज़्म” को परिपक्व “पोलीथीज़्म” माना है, जो हमें “आवसरिक 
एकेश्वरवाद” की ओर ले जाता है, जिसमें प्रत्येक देवता राजपद प्राप्त करता 
है, किन्तु उनमें से कोई भी इसे लम्बे समय तक धारण नहीं कर पाता।' 


इस सम्बन्ध में एक बात और यह कही जा सकती है कि “हीनोथीज़्म” 
कोरी कल्पना या मात्र सम्भावना पर आधारित कोई धुंधला स्वरूप नहीं है, 
बल्कि यह आराधक ऋषि की किसी देवता की उपस्थिति तथा उसके व्यक्ति-पक्ष 
की स्पष्ट अनुभूति का परिणाम है, जिसके प्रति वह समर्पित है। आराधक के 
विषय में यह नहीं कहा जा सकता कि वह अन्य देवताओं को कम मानता है, 
बल्कि यही कहना उचित है कि वह प्रस्तुत देवता को अपेक्षाकृत अधिक मानता 
है। डॉ० बोस ने “हीनोथीज़्म” को “अनेक में एक का विधान” माना है । 


1. Itis polytheism grown cold in service, and unnice in its distinctions, 
leading to an opportunist monotheism in which every god takes hold 
of the sceptre and none keeps it. ब्लूमफील्ड एम, द रिलीजन ऑफ दी वेद, 

N पृः 199. 

2. "The cult of the One in Many." डॉर बोस, Ye सी--द कॉल ऑफ दी वेदाज, 

पृः 24. 

सरांश रूप में यह कहा जा सकता है कि “हीनोथीज़्म” में देवत्व” के प्रति 
एक सामान्य भक्तिभावपूर्ण मानसिकता है और वह देवताओं के बदल जाने पर 


भी परिवर्तित नहीं होती। 


(घ) एकदेववाद (MONOTHEISM) 


“एकदेववाद”” अंग्रेजी के “मीनोथीइज़्म” शब्द का हिन्दी रूपान्तर है | 
यह ग्रीक भाषा के दो शब्दों-“मोनो (Mono) तथा “थीयोस” (Theos) के 
योग से बना है, जिनका अर्थ क्रमशः 'एक ही” (Single) और “देवता” 
(God) होता है।' यदि “सिंगल” शब्द पर विचार किया जाए तो इसका अर्थ 
होगा-किसी एक देवता में ही विश्वास करना । यह धर्म तथा दर्शन दोनों से 
जुड़ा हुआ है तथा इसके अनुसार ईश्वर को एक, पूर्ण, निर्विकार या अपरिवर्तनशील 
(immutable), बिना किसी उपादान के ही जगत्‌ का स्रष्टा, जगत्‌ से भिन्न, 
पूरी शक्ति के साथ जगत्‌ में अन्तर्भूत (Involved), वैयक्तिक तथा समस्त 
सृष्टों के द्वारा पूज्य माना गया है। इस प्रकार एकदेववाद समस्त देवों की 
एकता के रूप में एक ऐसे देव की प्रतिष्ठा करता है, जो अपनी इच्छा से सब 
कुछ उत्पन्न करता है तथा उस पर शासन करता है। इसके अतिरिक्त यह 
अनेक देवों के अस्तित्व का निषेध भी करता है। लुडविग के अनुसार 
““मीनोथीज़्म'”” एक ही देव को सर्वोच्च मानकर सबको इसकी अधीनता में 
स्वीकार करता है।* 


Ste Geto बोस* ने एकदेववाद के लिए आठ विशेषताओं का होना 
1. Geter, थियोडोर एम“-दीएनसाइक्लोपीडिया ऑफ रिलीजन, वाल्यूम 10, Ye 68 


2. वही, पृः 69 
3. Monotheism universalizes the power and authority of the one God 
exclusively. ----------- the one God has authority and power over all 


peoples, friends and enemies a like. लुडविग, थियोडोर एम०“-दी 
एनसाइक्लोपीडिया ऑफ रिलीजन, वाल्यूम 10, Yo 72. 

4. Monotheism is the belief in a single divine person---- Divinity is not 
only as Single person but also a Masculine person---- He Stands in a 
single relationship to man- that of Father----- not only a Father but a 
patriarch---- His special abode-heaven----rules over the universe---- 
His perpetual Adversary or Enemy-satan----He sends his messengers 
(Prophets) on earth to make His will known to mankind. बोस, We 
सीर-दी कॉल ऑफ दी वेदाज, Yo 17-21. 

प्रतिपादित किया है, जो इस प्रकार हैं-एकदेववादी देव एक दैवी पुरुष है । उसे 
पुलिङ्ग में ही होना चाहिए । सृष्टि से उसका सम्बन्ध पिता के रूप में होना 
चाहिए। वह न केवल पिता, अपितु पितर या आदिपुरुष के रूप में प्रतिष्ठित 
होना चाहिए। उसका निवास स्थान स्वर्ग में होना चाहिए। उसे सबका शासक 
होना चाहिए तथा सबके सम्राट्‌ के रूप में होना चाहिए। किसी आसुरी शक्ति 
को उसका स्वाभाविक शत्रु होना चाहिए। अन्ततः सबका निर्विवाद रूप से पूर्ण 
सम्राट्‌ होने के कारण सभी को उसकी इच्छा के बारे में जानकर उसी के 
अनुसार अपना जीवन-यापन करना चाहिए। अपनी इच्छा को मानव तक 
सम्प्रेषित करने के लिए वह अपने दूत पृथ्वी पर भेजता रहता है। 

जहाँ तक ऋग्वेद का सम्बन्ध है, उसमें “एकदेववाद” के लिए बताई गई 
उपर्युक्त बातों में से एक-दो ad ही मिल सकती हैं। वस्तुतः ये सारी 
विशेषताएँ यहूदी, ईसाई तथा मुस्लिम धर्म एवं दर्शन को दृष्टि में रखकर 
निर्धारित की हुई प्रतीत होती हैं, क्योंकि ऋग्वेद का धर्म एवं दर्शन इन सबसे 
प्राचीन होने के साथ ही साथ उन्नत विचारों से मण्डित भी है। उसमें देव-विषयक 
विचारों की कोई निश्‍चित विभाजक रेखा नहीं खींची गई है। हर ढंग के विचार 
भिन्न-भिन्न स्थलों पर दृष्टिगोचर होते रहते हैं। यहाँ तक कि जिन तत्त्वों को 
किसी विद्वान्‌ ने “एकदेववादी” माना है, उन्हीं को दूसरों ने एकत्ववादी माना 
है। जैसे-ऋग्वेद के एक प्रसिद्ध मन्त्र, “एकं सद्‌ विप्रा बहुधा वदन्ति”' को प्रो० 
हिरियन्नाः ने एकदेववाद का उदाहरण माना है, जबकि इसे ही Slo राधाकृष्णन्‌ 
ने अद्वैतवाद के उदाहरण के रूप में उद्धृत किया है। यहां कुछ मन्त्रों पर विचार 
किया जा रहा है, जो मेरी दृष्टि में एकदेवतावादी विचारधारा को अपने अन्दर 
समाहित किये हुए हैं। ऋग्वेद के द्वितीय मण्डल में विभिन्न देवताओं का अग्नि 
में ही अन्तर्भाव कर के अग्नि को एकमात्रदेव के रूप में प्रतिष्ठित किया गया 
है। उसे ही इन्दर, विष्णु, ब्रह्मा, वरुण, मित्र, अर्यमा तथा अंश के रूप में 
स्वीकारा गया है ।* एक अन्य मन्त्र में अदिति को द्युलोक कहा गया है। अदिति 


ऋग्वेद, 1.164.46 
. हिरियन्ना एमः - भारतीय दर्शन की रूपरेखा पृः 38. 
डॉन राधाकृष्णन्‌ - भारतीय दर्शन, प्रथम भाग, Yo 85 
(क) त्वम॑ग्न॒ इन्दो वृषभः स॒तामसि त्वं विष्णुंुरुगायोनंमस्य॑ः। 
त्वं ब्रह्मा रंयिविद्ब्रह्मणस्पते त्वं विंधर्तः सचसे पुरंध्या।। ऋः 2.1.3 
(ख) त्वम॑ग्ने राजा वरुणो धुतत्रतस्त्वं मित्रो भ॑वसि दस्म ईड्यः। 
त्वम॑र्यमा सत्यपंतिर्यस्य संभुजं “संशो विदे देव भाजयु।। ऋः 2.1.4 

को ही अन्तरिक्ष भी कहा गया है। उसे माता, पिता तथा पुत्र के रूप में भी 
निरूपित किया गया हे। इसके अतिरिक्त उसे समस्त देवताओं तथा पञ्चजनों 
के रूप में भी माना गया है। अन्ततः उसे जाति (जन्म) तथा जनित्व 
(जनन-परम्परा) के रूप में स्वीकार किया गया है।' इस प्रकार अदिति मेंहीन 
केवल सारे देव, अपितु समग्र सृष्टि भी अन्तर्भूत है। देवताओं की इस 
एकीकरण की परम्परा में विश्वकर्मा का भी प्रमुख स्थान है। यह प्रारम्भ में इन्द्र 
तथा सूर्य के विशेषण के रूप में प्रयुक्त है, किन्तु आगे चलकर इसे न केवल 
एक स्वतन्त्र देव के रूप में ही, अपितु एकमात्र देव के रूप में भी प्रतिष्ठित 
किया गया है। इसे दो सूक्त” समर्पित किये गए हैं। शब्दिक रूप से भी 
विश्वकर्मा का अर्थ “सबको बनाने वाला” होता है । वह सर्वद्रष्टा है। उसकी 
आंखें सब तरफ हैं, उसके मुख सब जगह हैं, उसकी भुजाएँ तथा पैर सब तरफ 
हैं। वह द्युलोक और पृथिवीलोक को अपनी विशाल भुजाओं तथा पंखों से 
उत्पन्न करता है।' इस प्रकार वह एकमात्र देव के रूप में प्रतिष्ठित है। एक 
अन्य मन्त्र में यह कहा गया है कि वह विश्वकर्मा हम सबका रक्षक एवं पिता 
है। वह सबका रक्षक एवं पिता है। वह सबका स्रष्टा एवं देवताओं को नाम 
प्रदान करने वाला है, वह एक है तथा सभी जिज्ञासा शान्त करने-हेतु उसके 
पास जाते हैं।' . 


ऋग्वेद की एकेश्वरवादी प्रवृत्ति के अन्तर्गत हिरण्यगर्भ का महत्त्वपूर्ण 
स्थान है। प्रजापति के साथ इसकी एकरूपता भी प्रतिपादित की गई है।* 
वस्तुतः यह प्रकृति की सर्जनात्मक शक्ति का पुरुषीकृत स्वरूप है। उसे 
प्राणिमात्र का अद्वितीय स्वामी तथा द्युलोक एवं पृथिवी को धारण करने वाला 
बताया गया है ४ आगे चलकर उसे सर्वोच्च देव के रूप में प्रतिष्ठित करते हुए 


1. अदितिर्धौरदितिरन्तरिक्षमदितिर्माता स पिता स पुत्रः। 
विश्वेदेवा अदितिः पञ्च॒जना अदिंतिर्जातमदितिर्जनितत्वम्‌।। ऋ 1,89.10 
2. ऋ 10.81 तथा 82. 
3. विश्वतश्चक्षुरुत विश्वतों मुखो विश्वतों बाहुरुत विश्वतस्पात्‌ | 
सं बाहुभ्यां धमति सं पतंतरैर्यावाभूमीं जुनयन्देव एक: ।। ऋ 10.81.3 
4. यो नः पिता जनिता यो विधाता धामानि वेद भुव॑ना यन्त्य॒न्या ।। ऋ 10.82.3 
5. तैत्तिरीय-संहिता-5.5.1.2 
6. हिरण्यगर्भः समवर्तताग्रे भूतस्य॑ जातः पतिरेक आसीत्‌। 
स दांधार पृथिवीं द्यामुतेमां कस्मैं देवाय हुविषां विधेम ।। क्र. 10.121.1 

कहा गया है कि-हे प्रजापति! तुम्हारे अतिरिक्त कोई दूसरा देव इन समस्त 
उत्पन्न पदार्थों को व्याप्त नहीं किया है।' 


ऋग्वेद का पुरुष सूक्त? अपनी दार्शनिक एवं याज्ञिक महत्ता के लिए 
विश्व-विश्रुत है। उसमें पुरुष को ही समस्त उत्पन्न हो चुके तथा भविष्य में 
उत्पन्न होने वाले पदार्थो के रूप में देखा गया है। उसे अमरता अर्थात्‌ देवों के 
स्वामी के रूप में भी स्वीकार किया गया È इस प्रकार पुरुष एकमात्र देव के 
रूप में निरूपित है। वह प्रकृति से अभिन्न है। वह सृष्टि के कण-कण में व्याप्त 
है। सम्भवतः पुरुष के इसी स्वरूप के कारण कुछ विद्वानों' ने इसे सर्वेश्वरवाद 
का प्रतीक माना है। ब्लूमफील्ड* ने पुरुष सूक्त में एकदेववादी सर्वेश्वरवाद 
(Monotheistic Pantheism) का सिद्धान्त माना है। सूक्त में पुरुष को एक 
देवता के रूप में प्रतिपादित करते हुए उसे सम्पूर्ण सृष्टि में अनुस्यूत बताया 
गया है। इसीलिए यहाँ इसे एकदेववादी प्रवृत्ति के चरम निदर्शन के रूप में 
प्रस्तुत किया गया है। वस्तुतः यह सूक्त हमें अन्य देवों या सूक्तों की अपेक्षा 
एकत्ववाद या अद्वैतवाद के अधिक निकट ले जाता È | 

प्रकृत एकेश्वरवादी प्रवृत्ति हमें इन्द्र को समर्पित सूक्तों में भी उपलब्ध 
होती है। एक स्थान" पर कहा गथा है कि इन्द्र अपनी शक्तियों के द्वारा नाना 
रूपों को धारण कर लेते हैं। उन्हीं में समस्त देवता निहित हैं। कुछ सूकतों' में 
बृहस्पति को भी एकमात्र देव के रूप में स्वीकार किया गया है। उपर्युक्त 
विवेचन के आधार पर यह कहा जा सकता है कि ऋग्वैदिक काल में ही आर्यो 
'ने अपने बहुदेववादी सिद्धान्त को एकदेववाद में परिणत कर लिया था। इसी 
स्वरूप को मैक्डॉनेल* ने बहुदेववादी एकेश्वरवाद (पॉलीथीइस्टिक मोनोथीइज़्म) 


1. प्रजापते न त्वदेतान्यन्यो विश्वां जातानि परि ता बभूव । ऋः 10.121.10 
2. Fe 10.90 
3. पुरुष एवेदं सर्व यद्भूतं यच्च॒ भव्य॑म्‌। 
उतामृतत्वस्येशांनो यदन्नेनातिरोहति ।। He 10.90.2 
4. (क) हिरियन्ना एम० - भारतीय दर्शन की रूपरेखा, पृ» 38 
(ख) उपाध्याय बलदेव - वैदिक साहित्य और संस्कृति, Te 484 
ब्लूमफील्ड मोरिस-द रिलीजन ऑफ द वेद, yo 242. 
इन्द्रो मायाभिः पुरुरूपं Ad | ऋ 6-47-18 
Fo 10.71 तथा 72. 
मैक्डॉनेल-वेदिक माइथॉलोजी, Je 16. 

की सञ्ज्ञा दी है। म्योर ने अपनी पुस्तक में एमपिक्टेट के मत को उद्धृत करते 
हुए लिखा है-आर्य धर्म का आरम्भिकतम रूप एकेश्वरवादी था, जो बाद में 
अनेक देवतावादी बन गया।' वस्तुतः विभिन्न देववादी प्रवृत्तियाँ विकास का 
प्रतिफल नहीं हैं, बल्कि एक ही समय में भिन्न-भिन्न ऋषियों की पृथक्‌-पृथक्‌ 
दृष्टि की परिचायक हैं। इन सिद्धान्तों में भेद पूर्णता या परिपक्वता की मात्रा 
के आधार पर न होकर पद्धति के आधार पर है। सभी वाद, विचार की विभिन्न 
प्रणालियों का प्रतिनिधित्व करते हैं। 


(ड) वैदिक अद्वैतवाद (VEDIC ADVAITISM OR MONISM) 


ऋग्वेद की चरम देवात्मक प्रवृत्ति को पाश्चात्त्य विचारकों ने “मीनीज़म” 
की संज्ञा दी है। डॉ राधाकृष्णन्‌ः एवं आचार्य बलदेव उपाध्यायः ने इसे 
“अद्वितवाद” तथा हिरियन्ना' ने “एकवाद” और गणेशदत्त MAP ने ““एकत्ववाद” 
कहा है। “मोनीज़्म” शब्द का प्रयोग विचारकों के उस वर्ग अथवा उन 
दार्शनिक प्रणालियों के लिए किया जाता है, जो सत्य की एकता पर बल देती 
हैं ७ वस्तुतः ऋग्वेद में हमें जो एकत्व दृष्टिगत होता है वह देवताओं को लेकर 
है। उसके अनुसार एक ही देवता में सभी देवताओं का अस्तित्त्व स्वीकार किया 
गया है। अर्थात्‌ देवता अनेक हैं, किन्तु उनका देवत्व एक है। उनके माध्यम 
से स्तोता परम तत्त्व की स्तुति करता है। आचार्य शङ्कर के अद्वैतवाद में मात्र 
देवता का ही एकत्व नहीं प्रतिपादित किया गया है, बल्कि उसमें पूरी सत्ता को 
एक बताते हुए जगत्‌ का मिथ्यात्त्व निरूपित किया गया है । उसी से भेद बताने 
के लिए यहाँ “वैदिक अद्वैतवाद” इस सञ्ज्ञा को रखा गया है। 


वैदिक अद्वैत को दो दृष्टिकोणों से देखा जा सकता है। पहला दृष्टिकोण 
आत्मगत हो सकता है, इसे हम विषयीगत भी कह सकते हैं। इसमें हम स्तोता 


- म्योर-ओरिजनल संस्कृत टेक्स्ट, वाल्यूम 5, पृ 412-420. 
- राधाकृष्णन्‌-भारतीय दर्शन, भाग-1 (हिन्दी अनुवाद) Yo 81 एवं 84. 
- उपाध्याय, बलदेव - वैदिक साहित्य और संस्कृति, yo 484. 
- हिरियन्ना-भारतीय दर्शन की रूपरेखा (हिन्दी अनुवाद) पृः 39. 
- शर्मा, गणेशदत्त-ऋग्वेद में दार्शनिक तत्त्व, yo 88 
- “Monism is a term applied to a group of thinkers or to philosophical 
systems that emphasize the oneness or unity of reality." द 


एनसाइक्लोपीडिया ऑफ रिलीजन, वाल्यूम 10, पृः 57. 

ऋषि की मनोवृत्ति पर विचार करते हैं, जिससे पता चलता है कि प्रत्येक ऋक्‌ 
एक आध्यात्मिक और विनम्र मानसिकता से अनुप्राणित है। यह मनोवृत्ति तथा 
भावना उस समय भी परिवर्तित नहीं होती, जब कि विषय या देवता बदल 
जाता है। यही मनोवैज्ञानिक तत्त्व हमें एकत्व की ओर ले जाता है। दूसरा 
दृष्टिकोण विषयगत या वस्तुगत हो सकता है। यदि हम स्तोता की मनोवृत्ति 
पर विचार किये बिना उसके स्तुति के विषयों पर विचार करें तो हमें सामान्य 
रूप से बहुदेवात्मक प्रवृत्ति के दर्शन होते हैं। यहाँ यह भी विचारणीय है कि 
देवों के उस बहुत्व में भी उनकी स्तुति-प्रक्रिया भिन्न नहीं है। तात्पर्य यह है कि 
प्रत्येक देवता सद्गुणों से ओतप्रोत है। स्तुतियों में उसे शुभ, हितकारी तथा 
नैतिक मानदण्डों के अनुसर्ता के रूप में चित्रित किया गया हैं अतः इस 
दृष्टिकोण से विचार करने पर भी हमें एकत्त्ववाद की ही स्पष्ट प्रतीति होती है, 
न कि बहुदेववाद की। 


वस्तुतः ईश्वर-सम्बधी किसी भी विचारधारा के निष्कर्ष के रूप में हमें 
एकत्ववाद पर जाकर अनिवार्य रूप से रुकना पड़ेगा। इसका मुख्य कारण यह 
है कि परम सत्ता केवल एक ही हो सकती है। यदि अनेक सत्ताओं को माना 
जाएगा, तो उनमें से कुछ को किसी के अधीन भी मानना ही पड़ेगा, फलतः 
एक सत्ता का ही अस्तित्त्व हमारे समक्ष उपस्थित होगा । ज्यों-ज्यों जगत्‌ की 
आन्तरिक कार्य-प्रणाली तथा उसके स्वामी ईश्वर के स्वरूप की प्रक्रिया आगे 
बढ़ती है, अनेक देवता एक ईश्वर में प्रविष्ट हो जाते हैं। ऋग्वेद में ऋत की 
अवधारणा में जिस एकता के भाव का ज्ञान हुआ, वह भी अदट्वैतवादी प्रवृत्ति 
का ही समर्थन करता है। यदि प्रकृति की अनेकविध और भिन्न-भिन्न घटनाओं 
के कारण अनेक देवों की कल्पना की जाती है, तो प्रकृति के भीतर स्थित 
एकता की भावना के आधार पर ही ईश्वर के एकत्व को स्वीकार करना 
चाहिए। इसी दृष्टिकोण से वैदिक ऋषियों का अभिनिवेश विश्व के एक ऐसे 
आदिकारण का अन्वेषण करने की ओर था, जो एकमात्र ष्टा हो, स्वयम्भू हो 
तथा साथ ही अनश्वर हो। इसी दिशा में विचार करते हुए उन्होंने जिज्ञासा की 
कि “प्रथम उत्पन्न देव को किसने देखा? उसे किसने देखा जो स्वयं अस्थिहीन 
होते हुए भी अस्थिधारियों को उत्पन्न करने वाला है। जानने वाले विद्वान्‌ के 
पास कौन यह पूछने गया?” 


1. ऋ 1.164.4 

ऋषियों ने उस आदिकारण को नपुंसकलिङ्ग में रखा तथा सत्‌-स्वरूप 
माना। इससे प्रतीत होता है कि परम तत्त्व लिङ्ग की भावना से परे है। यहीं वे 
एकदेववादी प्रवृत्ति से आगे बढ़ जाते हैं, जिसमें मूल तत्त्व को एक व्यक्ति या 
पुरुष के रूप में चित्रित करने का प्रयास किया गया है। ब्लूमफील्ड ने भी इसे 
स्वीकार करते हुए कहा है कि उपनिषदों के पूर्व वैदिक चिन्तन में एकदेववादी 
प्रवृत्ति ने एकतत्त्ववादी धारणाओं, जैसे-“तत्‌', “एकम्‌” इत्यादि के साथ-साथ 
शान्तिपूर्वक विकास प्राप्त किया।' उन्होंने ऋग्वेद के 1.164.46 तथा 10.129. 
2 पर टिप्पणी करते हुए लिखा है कि इन दोनों मन्त्रों में अद्वैतवाद है, कहीं भी 
द्वैत नही है। यहाँ तक कि ये उपनिषदों के ब्रह्म तथा आत्मा और परवर्ती 
वेदान्त दर्शन के पूर्व चरण हैं ! इस पर विचार करने-हेतु सर्वप्रथम वह सुप्रसिद्ध 
मन्त्र लिया जा रहा है जिसमें कहा गया है कि लोग उसे इन्द्र, मित्र, वरुण एवं 
अग्नि कहते हैं, तथा वह दिव्य सुन्दर पंखों वाला गरुत्मान्‌ है। विप्र लोग उस 
एक ही सत्‌ को बहुत प्रकार से कहते हैं, वे इसे अग्नि, यम और मातरिश्वा भी 
कहते हैं ॥ इस मन्त्र में आए “एकम्‌” तथा “सत्‌” ये दोनों पद विचारणीय È | 
इन विशेषणों हारा उस परम सत्ता को लिङ्गातीत प्रतिपादित किया गया है। वह 
कुछ भी हो, उसी का तत्त्व अन्य देवताओं में व्याप्त है। 

एक अन्य मन्त्र में कहा गया है कि विप्र एवं कवि लोग एक ही सुपर्ण 
को अपनी वाणियों द्वारा अनेक प्रकार से कल्पित करते Si इससे भी यही 
प्रमाणित होता है कि परम सत्ता एक ही है। सारी अनेकताओ के होते हुए भी 
यहाँ तत्त्व की एकता प्रतिपादित की गई है। 


1. "A strong monotheistic tendency which seemed to develop 
simultaneously and peacefully along with the monistic ideas, such as 
the "That", the "Only", the "Being". ब्लूमफील्ड-द रिलीजन ऑफ द वेद, Yo 
270. 

2. “They herald monism; they claim that there is but one essence, one 
true thing: it is but a step from such ideas to the pantheistic, absolute, 
without a second, Brahman-Atman of the Upanishads and the later 
Vedanta philosophy. " ब्लूमफील्ड-द रिलीजन ऑफ द वेद, Je 211. 

8. इन्दं मित्रं वरुणमग्निमाहुरथो दिव्यः स सुपर्णो गरुत्मांन्‌। 
एकं सद्‌ विप्रां बहुधा वदन्त्यग्निं य॒मं मातरिश्वानमाहुः | | ऋः 1.164.46 

4. सुपर्ण विप्राः क॒वयो वचोभिरेकं सन्त बहुधा कल्पयन्ति। ऋः 10.114.5 

आचार्य यास्क ने भी देवताओं की वास्तविक एकता को प्रतिपादित करते 
हुए कहा है-देवता की बड़ी महिमा के कारण एक ही आत्मा अनेक प्रकार से 
स्तुत होता है। अन्य सभी देवता एक ही आत्मा के पृथक्‌-पृथक्‌ अङ्ग हैं।' 

वैदिक अद्दैतवाद का सर्वोत्कृष्ट निदर्शन हमें नासदीय सूक्त? में उपलब्ध 
होता है, जिसे “भारतीय विचारधारा का पुष्प” और “विश्व साहित्य की वस्तु” 
कहा गया है ॥ इस सूक्त में ऋषि ने दार्शनिक कारणता के सिद्धान्त को स्पष्ट 
रूप से स्वीकार किया है। इस सूक्त के अनुसार प्रारम्भ में “असत्‌” और 
cag” दोनों का निषेध किया गया है। यद्यपि प्रारम्भिक अवस्था नितान्त 
“असत्‌” की नहीं हो सकती, क्योंकि सूक्त में ही कहा गया है कि एक 
“तत्त्व” अकेले अपनी शक्ति से वायु के बिना भी श्वास ले रहा था । वस्तुतः 
“सत्‌?” और “असत्‌” अन्योन्याश्रित शब्द हैं, जिनका प्रयोग उस महान्‌ 
“एक” तत्त्व के लिए नहीं किया गया है, क्योंकि वह सभी प्रकार के विरोधों 
से परे है। असत्‌ का तात्पर्य मात्र इतना ही है कि जो इस समय हमारी दृष्टि 
में वर्तमान है, उस समय उसकी सत्ता प्रकट रूप में नहीं थी। मन्त्र में विद्यमान 
cag? तथा “एकम्‌” पद विशेष महत्त्व के हैं। इन दोनों नपुंसकलिङ्ग में 
प्रयुक्त पदों से उस परम तत्त्व की भावात्मकता तथा एकात्मकता का प्रतिपादन 
होता है। 

अब तक जिन उद्धरणों पर विचार किया गया वे सभी ऋग्वेद के प्रथम 
और दशम मण्डल से सम्बद्ध हैं, जिन्हें इतिहासविद्‌ अपेक्षाकृत बाद में उपनिबद्ध 
किया गया बताते हैं। यदि अन्य मण्डलों में भी इस अद्वैत प्रवृत्ति का अन्वेषण 
किया जाय, तो हमें निराश नहीं होना पड़ेगा। इस दृष्टि से तृतीय मण्डल के 
उस मन्त्र को उद्धृत किया जा सकता है, जिसमें यह कहा गया है कि एक ही, 
जो विश्व अर्थात्‌ सब कुछ है, इस चराचर तथा उड़ने वाले समस्त जगत्‌ का 
स्वामी है७ इस मन्त्र में भी दो पद-“एकम” और “विश्वम्‌” दृष्टि आकृष्ट 
करते हैं। इनसे यह स्पष्टतः परिलक्षित होता है कि वह मूल तत्त्व “एक” भी 
1. माहाभाग्याद्देवताया एक एवात्मा बहुधा स्तूयते । 

एकस्यात्मनोऽन्ये देवाः प्रत्यङ्गानि भवन्ति।। निरुक्त-7.4 

. o- 10.129 
, हिरियन्ना-भारतीय दर्शन की रूपरेखा (हिन्दी अनुवाद) Ye 41-42. 
. आनीदवातं स्वधया तदेकम्‌ | ऋ 10.129.2 | 
. Wega पत्यते विश्व॒मेकं चरत्पतत्रि विषुंणं विज्ञातम्‌ | ऋ 3.54.8 

है तथा “सबकुछ” वही है । इसके अतिरिक्त तृतीय मण्डल में ही एक पूरा 22 
मन्त्रों का Get है, जिसमें प्रत्येक मन्त्र के चतुर्थ चरण में यह ध्रुवपद आया 
है-?” महद्देवानामसुरत्वमेकम्‌”” | इसका अर्थ है कि देवताओं के अन्दर विद्यमान 
असुरत्व अर्थात्‌ बल या सामर्थ्य एक ही है। इस प्रकार यह पूरा सूक्त ही 
देवताओं के एकत्व को प्रतिपादित करता है। 

ऋग्वेद में कुछ ऐसे मन्त्र भी उपलब्ध होते हैं, जिनमें परम तत्त्व को एक 
साथ ही-पुल्लिज़, स्रीलिङ्ग एवं नपुंसकलिङ्ग में अभिव्यक्त किया गया है। 
उदाहरण के रूप में एक मन्त्र को लिया जा सकता है, जिसका अर्थ है-एक ही 
अग्नि सर्वत्र दीप्त होता है, एक ही सूर्य सर्वत्र प्रादुर्भूत है, एक ही उषा समस्त 
जगत्‌ को प्रकाशित करती है, अतः एक ही तत्त्व है, जो सबके रूप में अवस्थित 
है।१्यहाँ तत्त्व को “अग्नि” एवं “सूर्य” के रूप में पुंलिङ्ग, “ऊषा? के रूप में 
सरीलिङ्ग तथा अन्ततः “एकम्‌' के रूप में नपुंसकलिङ्ग में व्यक्त किया गया È | 
इससे यह भी प्रमाणित होता है कि मूल तत्त्व को नपुंसलिङ्ग में ही रखना अच्छा 
है, यद्यपि पुंलिङ्ग तथा स्रीलिङ्ग में रखने से भी कोई व्याघात नहीं है। निष्कर्षतः 
यही कहा जा सकता है कि गहन चिन्तन-जन्य अनुभव को किसी भी रूप में 
व्यक्त किया जा सकता है। मैक्समूलर ने भी सत्ता की “एकता” को ही 
स्वीकार किया है। उनका कहना है-“ऋग्वेद संहिता के संग्रह की समाप्ति का 
' चाहे जो भी काल रहा हो, उस काल के पहले इस विचार के विवास की जड़ 
जम गई थी कि एक ही अद्वितीय सत्ता है, जो न पुरुष है, न स्री, एक ऐसी 
सत्ता जो दैहिक एवं मानुषिक प्रकृति की सब अवस्थाओं और बन्धनों से 
उन्मुक्त और बहुत ऊँची श्रेणी की है, किन्तु तब भी वही सत्ता इन्द्र, अग्नि, 
मातरिश्वा और यहाँ तक कि प्रजापति अर्थात्‌ प्राणिमात्र का स्वामी आदि 
विविध नामों से पुकारी जाती है ॥73 


Slo चन्द्रधर शर्मा ने वैदिक देववाद के विकास-क्रम को अस्वीकार करके 
केवल एकत्ववाद को माना है। उनके अनुसार “ऋगवेद के प्रथम मन्त्र से लेकर 
अन्तिम उपनिषदों के भाग तक बहुदेववाद, एकदेववाद और अद्वैतवाद का 


1. ऋग्वेद-४.55 पूरा सूक्तः 
2. एक एवागिर्बहुधा समिद्धः एकः सूर्यो विश्वमनुप्रभूतः। 

एकैवोषाः सर्वमिदं वि भात्येकं वा इदं वि बभूव॒ सर्वम्‌।। (ऋः 8.58.2) 
3. मैक्समूलर-सिक्स सिस्टम्स ऑफ इन्डियन फिलोसॉफी, पृः 51, 52. 

विकास न होकर केवल अद्वैतवाद की उद्भावना की गई है ।” यहां सूक्ष्म विचार 
करने से ज्ञात होता है कि “देवत्व” एक तत्त्वमीमांसीय बिन्दु है, क्योंकि उसे 
“एक aq’ के रूप में नपुंसकलिङ्ग में प्रयुक्त किया गया है। वैदिक ऋषियों 
का यह कोई आकस्मिक सिद्धान्त नहीं है, बल्कि जैसा कि हम पीछे के विवेचन 
में देख आए हैं, ऐसी बातें अनेकत्र उपलब्ध होती हैं। वस्तुत यह वैदिक 
आस्तिकता का तत्त्वमीमांसीय आधार है। सबसे बड़ी बात यह है कि इस 
प्रकार की भावना में हम किसी ऐसे सिद्धान्त पर नहीं पहुंचते, जिसमें किसी 
ऐसे देवता के “एकत्व” की बात की गई हो, जो किसी विशेष स्थान पर रहता 
है, अपितु एक “दैवी अस्तित्त्व” के “एकत्व” की बात की गई है, जिसे 
तत्त्वमीमांसा की दृष्टि से समझा जा सकता है तथा जो सबको व्याप्त किये हुए 
है। एक ही तत्त्व को ऋषि तत्त्वमीमांसा की दृष्टि से बताते हुए नपुंसकलिङ्ग के 
एकवचन में रखते हैं तथा काव्यात्मक दृष्टि से पुंलिङ्ग, स्रीलिङ्ग तथा दैत या 
बहुत्व के रूप में कल्पित करते हैं, जबकि इन भावनाओं में कही भी विरोध 
की स्थिति नहीं बनती । एकदेववाद एक ऐसे देवता की स्थापना करता है, जो 
सब पर शासन करने वाला है, किन्तु वैदिक अद्वैतवाद इससे भी आगे बढ़कर 

है, क्योंकि इसमें एक को बहुतों में और बहुतों को एक में समाविष्ट बताया 
गया है। साधारण दार्शनिक अधिक से अधिक अद्वैतवाद के उस बिन्दु तक 
पहुंच सकते हैं, जिसमें एक “सतू” तथा अन्य सबकुछ 'असत्‌” बताया गया 
है, किन्तु वैदिक अद्वैतवाद एक रहस्यात्मक अनुभूति पर आधारित है, जिसमें 
एक? तो “सत्‌” है ही, “अनेक” भी “सत्‌” हैं। इसके अतिरिक्त “अनेक 
उस ' 'एक” में अपनी “एकता” का अनुभव करते हैं। इन भावनाओं को 
अपने अन्दर रखे हुए अनेक मन्त्रों को पीछे उद्धृत किया गया है। इस प्रकार 
यह कहा जा सकता है कि ऋग्वेद में आस्तिकता की भावना मात्र साधारण 
धार्मिक विचारों तक ही सीमित नहीं है, अपितु यह गम्भीर आध्यात्मिक 
अनुभूति से ओतप्रोत है। 


(च) त्रितत्त्ववाद 
वैदिक अद्वैतवाद के अन्तर्गत यह सुस्पष्ट किया गया है कि देवत्व एक 


SENS RE 
1. "There is no development from polytheism through monotheism to 
monism, but only of monism from the first Mantra portion to the last 
Upanishadic portion.” शर्मा, चन्द्रधर-ए क्रिटिकल सर्वे ऑफ इन्डियन फिलॉसफी, 

है और वही सर्वत्र व्याप्त है । अब प्रश्‍न जगत्‌ तथा जीवों को लेकर है कि क्या 
ये सत्य हैं तथा यदि सत्य हैं, तो इनका सम्बन्ध क्या है? स्वामी दयानन्द 
सरस्वती ने वेद में एक यथार्थवादी दर्शन का प्रतिपादन किया है। उनके 
अनुसार इसके अन्तर्गत ईश्वर, जीव और प्रकृति को यथार्थ रूप में स्वीकार 
किया जाता है।' वे परमात्मा की सत्ता को शाश्वत और सर्वोत्कृष्ट मानते हुए 
जीव और जगत्‌ को भी अनादि मानते हैं, अतः ये दोनों भी यथार्थ हैं। “यद्यपि 
ईश्वर के साथ उनका व्याप्य-व्यापक सम्बन्ध है, किन्त किसी भी प्रकार वे 
अपनी यथार्थता के लिए ईश्वर के आश्रित नहीं हैं।” ये तीनों तत्त्व अलग-अलग 
सर्वथा सत्य और यथार्थ हैं। 
ऋग्वेद में हमें कोई ऐसा मन्त्र उपलब्ध नहीं होता, जिसमें जगत्‌ की सत्ता 
` को अस्वीकार किया गया हो। अतः तात्त्विक दृष्टि से ईश्वर, जीव तथा जगत्‌ 
तीनों ऋग्वेद के इष्ट प्रतीत होते हैं। इस सम्बन्ध में हमें सुप्रसिद्ध 'अस्यवामीय- 
सूक्त' में एक मन्त्र उपलब्ध होता है, जिसमें कहा गया है कि दो समान योग 
वाले, मित्र, सुन्दर पंखों वाले पक्षी एक ही वृक्ष पर आश्रय ग्रहण किये हुए हैं। 
इनमें से एक स्वादिष्ट पिप्पल-सउज्ञक फल खाता है तथा दूसरा फल न खाते 
हुए सबको देखता है।इस मन्त्र में बताए गए दोनों पक्षी वस्तुतः जीवात्मा तथा 
परमात्मा हैं। अपने कर्मों के अनुसार फल का भोग करने वाला पक्षी जीवात्मा 
हे तथा दूसरा आप्तकाम होने के कारण भोक्तृत्वविहीन पक्षी परमात्मा है। दोनों 
का आश्रय वृक्ष अर्थात्‌ संसार है। आचार्य सायण' एवं आत्मानन्दः ने वृक्ष का 
अर्थ “शरीर” भी किया है। इस प्रकार यह प्रमाणित होता है कि ऋग्वेद में 
परमात्मा, आत्मा और जगत्‌ तीनों तत्त्वों का अस्तित्त्व स्वीकार किया गया है। 
यह मन्त्र विभिन्न उपनिषदों में उद्धूत है तथा सम्भवतः इसी के आधार पर 
आचार्य रामानुज ने तीनों तत्त्वों को स्वीकार करते हुए परमात्मा को शेष दोनों 
- से विशिष्ट मानकर विशिष्टाद्वैतवाद की स्थापना की | 


1. वेदालङ्कार जयदेव-वैदिक दर्शन, Yo 39. 
2. वही, पृः 87. 
3. द्वा सुपर्णा सयुजा सखाया समानं वृक्षं परि षस्वजाते | 
तयोरन्यः पिप्पलं स्वाद्वत््यनशनन्नुन्यो अभिचाकशीति ।। (ऋः 1.164.20) 
4. उपर्युक्त मन्त्र पर सायण-भाष्य | 
5. उपर्युक्त मन्त्र पर आत्मानन्द-भाष्य. 

x अध्याय-3 
ऋग्वेद में दर्शन का परिनिष्ठित रूप 


प्रायः सभी भारतीय एवं पाश्चात्त्य विचारकों ने उत्तरकालीन भारतीय 
विचारों को ऋग्वेद से ही पल्लवित माना है। यद्यपि उसमें इन दार्शनिक तत्त्वों 
का सूक्ष्म विवेचन नहीं किया गया है, तथापि Het न Het इनके निर्देश अवश्य 
उपलब्ध होते हैं। यहाँ विचारणीय है कि दर्शन के आधुनिक आयामों में 
विवेचित तत्त्व ऋग्वेद में कहाँ और किस रूप में अवस्थित हैं? इस दृष्टि से इन्हें 
तत्त्वमीमांसा, ज्ञानमीमांसा तथा आचारमीमांसा की परिधि में निबद्ध कर इनकी 
समीक्षा की जा सकती है। 


(क) ऋग्वेद में तत्त्वमीमांसा 


तत्त्वमीमांसा के अन्तर्गत सृष्टि के विभिन्न तत्त्वों की व्याख्या की जाती 
है। भारत के विभिन्न दार्शनिक सम्प्रदायो में भिन्न-भिन्न तत्त्वां की विवेचना की 
गई है। यहां ऋग्वेद में आते हुए जगत्‌, माया, आत्मा, ब्रह्म, मोक्ष तथा ऋत की 
अवधारणाओं पर विचार करना अपेक्षित है। 

(1) ऋग्वेद में ““जगत्‌?-विचार :- ऋग्वेद में विभिन्न विभक्तियों और 
रूपों में “जगत्‌” शब्द का 44 बार प्रयोग किया गया है ।' जगत्‌ की उत्पत्ति को 
लेकर लगभग छह सूक्त उपलब्ध होते हं विश्वकर्मा को प्रलयकाल में जगतू 
का संहारक तथा पुनः सिसृक्षा होने पर इसका कर्ता भी कहा गया है। एक 
मन्त्र में आया है-विशवकर्मा ने सर्वप्रथम जल को उत्पन्न किया, तत्पश्चात्‌ जल 


ऋग्वेद-संहिता-पञ्चम भाग, सूची-खण्ड, पृश 220-221. 
ऋग्वेद 10.81, 82, 90, 121, 129 तथा 190. 
ऋग्वेद, 10.81.1 पर सायण-भाष्य। 


on — 

में इधर-उधर चलने वाले द्यावापृथिवी को । इस प्रकार विश्वकर्मा को जगत्स्रष्टा 
के रूप में प्रतिष्ठित किया गया है। 

ऋग्वेद के सुप्रसिद्ध पुरुषसूक्त (ऋग्वेद 10.90) में आदिपुरुष से ही सारी 
सृष्टि का उद्भव बताया गया है। उसमें सर्वप्रथम पुरुष का स्वरूप बताकर 
उससे विराटू की उत्पत्ति बताई गई है। विराट से ब्रह्माण्डाभिमानी देवतात्मा 
जीव की उत्पत्ति तथा उसके द्वारा पशु, पक्षी, मनुष्यों, सूर्य, चन्द्रमा इत्यादि की 
सृष्टि का विस्तृत वर्णन किया गया है।! इस सूक्त की दार्शनिक समीक्षा आगे 
पुरुषसूक्त से सम्बद्ध अध्याय 5 में की जाएगी। 

ऋग्वेद का “हिरण्यगर्भ-सूक्त” सृष्टि की उत्पत्ति से सम्बद्ध सूक्तों में 
महत्त्वपूर्ण है। इसमें हिरण्यगर्भ को प्राणिमात्र का स्वामी तथा पृथिवी और 
द्युलोक का धारक बताया गया है ॥ उसकी उत्पत्ति विशाल जलराशि से बताई 
गई है। उसे पृथिवी, ुलोक तथा आहूलादकारी जल का स्रष्टा कहा गया है। 
इस प्रकार हिरण्यगर्भ से ही सृष्टि की उत्पत्ति बताई गई है। इस सूक्त की 
समीक्षा अध्याय 6 में की जाएगी। 

ऋग्वेद में जगत्‌ के सम्बन्ध में दार्शनिक विचारों से मण्डित सुप्रसिद्ध 
“नासदीय-सूक्त?' है। अनेक भारतीय एवं पाश्‍चात्त्य विद्वानों ने इस सूक्त के 
अन्तर्गत अनुस्यूत विचारों की भूरि-भूरि प्रशंसा की है। इस सूक्त की तीन 
आरम्भिक ऋचाओं में सृष्टि से पूर्व की अवस्थाओं का वर्णन किया गया है। 
उनमें सतू, असत्‌, अन्तरिक्ष, उसके ऊपर स्थित आकाश, मृत्यु, अमृत, रात-दिन 
के ज्ञापक चिह्न इत्यादि सभी तत्त्वों के अस्तित्त्व का निषेध किया गया है।* 
वस्तुतः नासदीय-सूक्त के अभिप्रेत कथ्य को समझना नितान्त दुष्कर है। 
अनेक विद्वानों ने अपने-अपने ढंग से इस सूक्त की व्याख्या की है। इसका 
आलोचनात्मक परिशीलन अध्याय 8 में किया जाएगा। 


— 


. चक्षुषः पिता मनसा हि धीरों घृतमेने अजनन्नम्नंमाने | 
यदेदन्ता अददृहन्त पूर्व आदिद्द्यावांपूथिवी अप्रथेताम्‌।। ऋ 10.82.1. 
2. ऋ 10.90 पर सायण-भाष्य। 
8. ऋः 10.121. 
4. ऋ 10.121.1. 
5. ऋः 10.121.7 
6. ऋः 10.121.9 
7. He 10.129. 
8. ऋ 10.129.1, 2 तथा 3. 

ऋग्वेद के अन्तर्गत सृष्ट्युत्पत्ति से सम्बद्ध अन्तिम सूक्त “अधमर्षण-सूक्त”” 
है। उसमें कहा गया है-प्रज्वलित तप से ऋत और सत्य उत्पन्न हुए | इसके बाद 
दिन-रात तथा जल से पूर्ण समुद्र की उत्पत्ति हुई । समुद्र से संवत्सर उत्पन्न हुआ 
तथा ईश्वर ने समस्त प्राणियों की सृष्टि की। पूर्वकाल की सृष्टि के समान ही 
इसमें भी सूर्य, चन्द्रमा, स्वर्ग, पृथ्वी और अन्तरिक्ष की सृष्टि हुई |? 


इन सूक्तों के अतिरिक्त अन्यत्र भी सविता” त्वष्टा', धाता” इत्यादि को 
भी जगत्‌ का स्रष्टा कहा गया है। कुछ मन्त्रों में सूर्य को मनुष्यों को उत्पन्न 
करने वाला बताया गया है ॥ एक अन्य मन्त्र में अग्नि के लिए कहा गया है 
कि उसने मानवीय प्रजाओं की सृष्टि की।' इसके अतिरिक्त आकाश और 
पृथिवी को सबके माता-पिता के रूप में स्वीकार किया गया है।* 
इस प्रकार ऋग्वेद में सृष्टि को लेकर अनेक स्थानों पर विभिन्न प्रकार के 
विचार व्यक्त किये गए हैं। अलग-अलग स्थानों पर अन्याय देवताओं को जगत्‌ 
का स्रष्टा कहा गया है। एक सूक्त को तो डॉग्सी-्के” राजा ने “सृष्टि की 
पहेली” ही कहा SP उस सूक्त के जगत्‌ सम्बन्धी विचारों को चतुर्थ अध्याय 
t में विवेचित किया जाएगा । वस्तुतः देवों द्वारा जगत्‌ की रचना का विचार 
ऋग्वैदिक देववाद के साथ ही विकसित होता गया । जैसे-बहुदेववादी युग में 
सविता, इन्द, विष्णु, सूर्य, त्वष्टा आदि को सृष्टिकर्ता माना गया है। एकदेववाद 


1. ऋः 10.190. 

2. A स॒त्यं चाभीद्धात्तप॒सोऽध्यजायत। 
ततो रात्र्यजायत तत॑ः समुद्रो अर्णवः | ऋ 10.190.1 
स॒मुदादर्णवादधिं संवत्सरो अंजायत। 
अहोरात्राणि विदधद्विश्वस्य मिष॒तो वशी ।। ऋ 10.190.2 
सूर्याचन्द्रमसौं धातायंथापूर्वम॑कल्पयत्‌। 
fed च पृथिवीं चान्तरिक्षमथो स्वः।। ऋः 10.190.3 

| ऋ० 5.81.5, 4.53.3 इत्यादि 

| ऋ 3.55.19, 10.10.5, 110.9, 5.31.4 इत्यादि 

ऋः 10.82.2 

ऋः 7.63.2 तथा 3. 

इमाः प्रजाः अजनयन्मनूनाम्‌ | ऋ 1.96.2 

ऋः 1.160.1 

, राजा, डॉन सीर के» - अस्यवामस्य हिम (दि रिडिल ऑफ द यूनिवर्स), ऋ 1.164 

के समय हिरण्यगर्भ या पुरुष को स्रष्टा बताया गया है। आगे चलकर 
एकत्ववादी प्रवृत्ति होने पर विश्व को परम सत्ता के ही विकसित रूप में स्वीकार 
किया गया है। 

(2) ऋग्वेद में ““माया?? :- ऋग्वेद में “माया” शब्द विभिन्न विभक्तियों 
और रूपों में कुल मिलाकर 102 बार प्रयुक्त हुआ है | यह अनेक अर्था का 
अभिधायक है। ऋग्वेद के कई मन्त्रों में “माया” शब्द प्रज्ञा या बुद्धि के अर्थ 
में प्रयुक्त हुआ है। एक स्थान पर आए “माया? शब्द की व्याख्या सायण ने 
बुद्धि के अर्थ में की है / एक और मन्त्र दृष्टव्य है, जिसमें “मायिन्‌” शब्द का 
प्रयोग “प्राज्ञ” या “प्रज्ञावान” के अर्थ में किया गया है ४ इनके अतिरिक्त 
अनेक स्थलों पर यह शब्द प्रज्ञा के अर्थ में ही प्रयुक्त है।' 

ऋग्वेद के कई मन्त्रों में “माया” शब्द का प्रयोग शक्ति के अर्थ में किया 
गया है। एक मन्त्र में कहा गया है-इन्द ने माया अर्थात्‌ अपनी शक्ति से अहि 
को अभिभूत किया (१ इसी मन्त्र में आए “मायिन्‌” का अर्थ आचार्य सायण ने 
“कपटवान्‌? किया है | इससे यह ज्ञात होता है कि माया का अर्थ “कपट” भी 
है। एक अन्य मन्त्र में भी यह शब्द कपट के अर्थ में ही प्रयुक्त है।' यहाँ 
सायण ने “मायिनम्‌” का अर्थ “नानाविधकपटोपेतम्‌'' और “मायाभिः” का 
“तत्मतिकूलैः कपटविशेषैः” किया है ७ एक मन्त्र के भाष्य में सायण ने माया 
को ज्ञानवाचक मानते हुए इसका अर्थ आत्मीय संकल्प किया है-“मायाभिः। 
ज्ञाननामैतत्‌ । ज्ञानैः आत्मीयैः सङ्कल्पैः ।”* 


1. ऋग्वेद-संहिता-पञ्चम भाग, सूचीखण्ड, Yo 446-447. 

2. मायाविनो ममिरे अस्य मायया । क्र 9.83.3 
माया प्रज्ञा। प्रज्ञावन्तो देवाः अस्य सोमस्य मायया प्रज्ञया ममिरे निर्मान्ति। उक्त 
मन्त्र पर सायण-भाष्य। 

3. मुहिषसों मायिनश्चित्रभांनवः। ऋ 1.64.7, दृष्टव्य-सायण-भाष्य, i 

_ ऋ 1.144.1, 151.9, 159.4, 160.3, 2.17.5, 3.27.7, 60.1, 4.30.12, 5.31. 
7, 48.1, 6.48.14, 7.28.4, 8.76.1, 10.88.6, 147.5 इत्यादि 

. मायाभिर्मायिनं सक्षदिन्दः | ऋ 5.30.6 

उक्त मन्त्र पर सायण-भाष्य 

मायाभिरिन्द्र मायिनं त्वं शुष्णमवातिरः | क्र 1.11.7 

वही, सायण-भाष्य। 

इन्द्रो मायाभिः पुरुरूपं ईयते। ऋ 6.47.18, दृष्टव्य-सायण-भाष्य | 

ऋग्वेद में “आसुरी माया” के अर्थ में भी माया शब्द का प्रयोग किया 
गया है।' इसके अतिरिक्त एक अन्य स्थान पर आए हुए माया शब्द का अर्थ 
भी सायण ने आसुरी माया से किया है-“मायिनां मायोपेतानामसुराणां सम्बन्धिनीः 
मायाः” ।? इसके अतिरिक्त कई अन्य स्थलों पर भी “माया” शब्द का प्रयोग 
आसुरी माया के लिए किया गया है।* 

ऋग्वेद के कुछ मन्त्रं में माया शब्द का प्रयोग “कर्म” के अर्थ में किया 
गया है।' इसके अतिरिक्त दो स्थलों पर इसका प्रयोग जीव के हृदय में मोह 
उत्पन्न करने वाली त्रिगुणात्मिका शक्ति के अर्थ में किया गया है। प्रथम स्थल” 
पर आचार्य सायण ने इसका अर्थ-“स्वाश्रयमव्यामोहयन्ती परांस्तु तथा कुर्वती 
मायेत्युच्यते किया है। दूसरे स्थल” पर उन्होंने “मायया” का अर्थ 
“त्रिगुणात्मिकया” किया है । वहीं वैकल्पिक अर्थ प्रस्तुत करते हुए उन्होंने कहा 
है-माययाक्तं जीवरूपेणाभिव्यक्तमात्मानम्‌ ।* इस प्रकार उनका माया का वैकल्पिक 
अर्थ जीव के रूप में अभिव्यक्त परमात्मा से है। 

इन सभी अर्थो के अतिरिक्त ऋग्वेद में एक स्थान पर “माया” शब्द का 
प्रयोग “मिथ्या” के अर्थ में किया गया है। उसकी व्याख्या करते हुए सायण 
ने लिखा है-“ते तव गतिः मायैव। मृषेत्यर्थः 1” 

इस प्रकार हम देखते है कि ऋग्वेद में आए “माया” शब्द को भिन्न-भिन्न 
अर्था में प्रयुक्त किया गया है। जहां तक दार्शनिक क्षेत्र का प्रश्‍न है, उसमें 
अन्तिम तीन अर्थ ही सङ्गत हो सकते हैं। यहाँ यह भी कहा जा सकता हैकि 


1. क्रते TAA AMT: | ऋग्वेद 10.99.2. 

2. मायिनाममिनाः प्रोत माय: | ऋग्वेद 1.32.4, द्रष्टव्य-सायण-भाष्य 

3. ऋग्वेद 1.117.3, 3.20.3, 34.3, 5.2.9, 44.2, 6.18.9, 22.9, 7.1.10, 98.5, 99. 
4, 8.23.14, 41.8 इत्यादि 

4. वरुणस्य माययां। ऋ 9.73.9, “वरुणस्य मायया कर्मणा”- सायण-भाष्य, 

दष्टव्य-ऋग्वेद 1.33.10, 8.41.3, 10.53.9 इत्यादि | 

सवर्भानोरप॑ माया अधुक्षत्‌। ऋ 5.40.8 

वही, सायण-भाष्य। 

पतंगमक्तमसुरस्य मायया | ऋ 10.177.1 

क्रग्वेद 10.177.1, सायण-भाष्य । 

मायेत्सा ते यानि युद्धान्याहुः। ऋग्वेद 10.54.2, दष्टव्य-सायण-भाष्य । 


७ ७ 97 क़ 


CC-0. Gurukul Kangri Collection, Haridwar 


= 


Digitized by Arya Samaj Foundation Chennai and eGangotri 


42 ऋग्वेदीय दर्शन एवं प्रमुख दार्शनिक सूक्त 
आचार्य शङ्कर के मन में माया की धारणा सम्भवतः अन्तिम उद्धुत मन्त्र के 
आधार पर ही बनी होगी। 


(9) ऋग्वेद में ““आत्मा?? :- ऋग्वेद में ऐसे अनेक शब्द उपलब्ध होते 
हैं, जो शरीर से भिन्न किसी तत्त्व का निर्देश करते हैं। उनमें से कुछ तो सीधे 
आत्मा को ही इङ्गित करते हैं तथा कुछ किसी न किसी रूप में आत्म-तत्त्व से 
सम्बद्ध प्रतीत हाते हैं। कुछ विद्वानों' ने असु प्राण, मनस्‌, अजोभाग इत्यादि 
शब्दों द्वारा भी आत्मा का ही निर्देश स्वीकार किया है। यदि ध्यानपूर्वक देखा 
जाए तो आत्मा के ही अर्थ में कुल नव शब्दों का प्रयोग किया गया है। वे इस 
प्रकार हैं - अजोभाग, असु, सत्य, प्राण, मनसू, सुपर्ण, जीव, त्मन्‌ एवं आत्मन्‌। 
इन शब्दों द्वारा अभिप्रेत अर्था को जानने के लिए प्रत्येक पर विचार करना 
आवश्यक È | 

(1) अजोभाग :- यह संयुक्त पद है तथा ऋग्वेद में मात्र एक बार 
प्रयुक्त है। इसका पूर्वभाग “अज” आठ बार प्रयुक्त है और प्रायः इसका अर्थ 
“अनुत्पन्न” किया गया है। ऋग्वेद के सुप्रसिद्ध “अस्यवामीय-सूक्त” के भी 
एक मन्त्रः में यह आया है तथा वहाँ आचार्य सायण ने इसका अर्थ 
“जननादिरहित”' किया है। संयुक्त पद के रूप में आए हुए भी इसका" अर्थ 
सायण ने “जननरहित” किया है। इसके अतिरिक्त उन्होंने “भाग” का 
अर्थःशरीर, इन्द्रिय इत्यादि भागों से पृथक्‌ आन्तरिक पुरुष के लक्षण का भाग 
किया है ४ ग्रिफिथ ने प्रकृत स्थल पर इसका अर्थ-*अज' (बकरा) किया er 
यदि सायण के अर्थ पर विचार किया जाए, तो ज्ञात होता है कि 'अज' का एक 
भाग मृत्यु होने पर भी नष्ट नही होता । इससे यह भी ध्वनित होता है कि मृत्यु 


1. (क) मैक्डानेल, Ue Ue - वैदिक माइथोलॉजी, पृ 166 
(ख) मूर, जे.--ओरिजिनल संस्कृत टेक्स्टस, वाल्यूम 5, Yo 313. 
(ग) दासगुप्ता, एस० एन०-ए हिस्ट्री ऑफ इण्डियन फिलॉसफी, वाल्यूम 1, Ye 26. 
. ऋग्वेद 10.16.4 
. अजस्यं रूपे किमपिं स्विदेकम्‌। ऋग्वेद 1.164.6 
. अजस्य जननादिरहितस्य। उपर्युक्त मन्त्र पर सायण-भाष्य। 
. अजोभागस्तप॑सा तं तपस्व॒ । ऋग्वेद 10.16.4. 
अजः जननरहितः शरीरेन्द्रियादिभागव्यतिरिक्तोऽन्तरपुरुषलक्षणो यः भागः अस्ति.. | 
उपर्युक्त मन्त्र पर सायण-भाष्य। 
7. ग्रिफिथ, आरः टीः एचः - द हिम्स ऑफ द ऋग्वेद, Yo 540. 

जीवन का अन्त नहीं है और यह प्राणी के शरीर मात्र को नष्ट करता है, 
अजोभाग (आत्मा) को नहीं, क्योंकि यह न तो जन्म लेता है और न नष्ट होता 
है। वैदिक ऋषियों की यही भावना आगे चलकर उपनिषत्काल में और प्रौढ़ 
हुई। 


(2) असु :- ऋग्वेद में “असु” शब्द दस बार स्वतन्त्र रूप से तथा आठ 
बार संयुक्त रूप से उपलब्ध होता है।' इसका प्रयोग प्रायः “जीवन” या प्राण 
के अर्थ में किया गया है। पूरे ऋग्वेद में “असु” एवं “मनस्‌” का बड़ा 
महत्त्वपूर्ण स्थान है। इनमें से पहला शारीरिक चेतना का द्योतक है, तो दूसरा 
विचारणा शक्ति का। ऋग्वेद के एक मन्त्र? में कहा गया है कि असुरहित 
व्यक्ति मृत हो जाता है। इसी प्रकार एक अन्य स्थल* पर कहा गया है-“उठो 
हमारा “असु” आ गया है।” इसका भाष्य करते हुए सायण ने “जीव” को 
विशेष्य और “असुः” को विशेषण माना है तथा “STR.” का अर्थ “शरीरस्य 
प्रेरयिता” और “जीवः” का अर्थ “जीवात्मा” किया है।' इसके विपरीत 
स्कन्दस्वामी ने “जीवः” को विशेषण तथा “असुः” को विशेष्य मानते हुए 
इसका भाष्य “जीवितस्थानीया असुः” किया है ॥ उन्होंने “असुः” को प्राण के 
अर्थ में लिया है। स्कन्दस्वामी के समान ही वेड्डूटमाधव ने भी इसका भाष्य 
“जीवयिता प्राणः”° किया है। इन तीनों भारतीय आचार्यो के विपरीत मूर ने 
दोनों पदों को पृथक्‌-पृथक्‌ मानते हुए “जीवः” का अर्थ जीवन तथा “असु 
का अर्थ श्‍वास किया है | ग्रिफिथ ने भी दोनों को अलग मानकर “असुः” का 
अर्थ “प्राण” और “जीवः” का अर्थ “जीवन” किया है ।* 


1. ऋग्वेद 1.113.16, 140.8, 164.4, 182.3, 2.22.8, 10.12.1, 14.12, 15.1, 18. 
8 इत्यादि स्थलों पर स्वतन्त्र रूप से प्रयुक्त है । 
10.12.4, 15.14, 16.2, 59.6, 82.7, 87.14 इत्यादि स्थलों पर संयुक्त रूप से 
प्रयुक्त है। 

2. ऋग्वेद 10.18.8 

3. उदीर्ध्वं जीवो असुर्न आगात्‌। ऋग्वेद 1.113.16 

4. ऊपर उद्धुत मन्त्र पर सायण-भाष्य। 

5. उक्त मन्त्र पर स्कन्दस्वामी का भाष्य। 

6. सन्दर्भित मन्त्र पर वेङ्कटमाधव-भाष्य। 

7. मूर, जेओरिजिनल संस्कृत टेक्स्ट, भाग 5, पृः 190. 

8. ग्रिफिथ-द हिम्स ऑफ द ऋग्वेद, पृः 75. 

सायण ने एक स्थान पर संयुक्त रूप से आए हुए “असु” का अर्थ 
“प्रज्ञा” किया È यास्क ने “असु” को “प्राण” एवं “प्रज्ञा” दोनों का वाचक 
माना है! पुनश्च सायण ने संयुक्त रूप से आए हुए ““असुनीतिम्‌” पद का 
अर्थ “प्राणों को ले जाना” या “प्राणों को प्रेरित करना” किया है। इसके 
अतिरिक्त सम्बोधन के रूप में आए हुए “असुनीते” पद का अर्थ उन्होंने एक 
जगह “प्राणों को ले जाने वाली” (असूनां नेत्रि तथा दूसरी जगह प्राणदायिनी 
(असुनीते प्राणदायिनि)' किया है। 

ऋग्वेद में ही एक स्थल पर “असुः” और “आत्मा” दोनों पदों को 
साथ-साथ प्रयुक्त किया गया है | सायण ने “असुः” को प्राण से उपलक्षित 
“सूक्ष्म शरीर” तथां “आत्मा” को चेतन तत्त्व के रूप में माना है।' 

यद्यपि ऊपर किये गए विवेचन से “असु?” तथा “आत्मा” दोनों पृथक्‌ 
तत्त्वों के रूप में हमारे सम्मुख आते हैं, तथापि “असु” “आत्मा” से कम 
महत्त्वपूर्ण नहीं है। यह जीवन का प्रमुख आधार है। 


(3) सत्य :- ऋग्वेद में “सत्य” शब्द करत्ताकारक के रूप में इक्यावन 
बार तथा करण कारक के रूप में पांच बार आया है ४ इसके अतिरिक्त संयुक्त 
रूप में भी इसके प्रयोग उपलब्ध होते हैं। आचार्य सायण ने एक मन्त्र" में आए 
हुए “सत्येन” पद की व्याख्या करते हुए यह स्पष्ट किया है कि सत्य का 
तात्पर्य “ब्रह्मन्‌” से है। आगे उन्होंने उसे “अनन्तात्मा” का बोधक भी माना 
है। विल्सन ने भी सायण का अनुगमन करते हुए उसे ब्रह्ममाचक माना है |" 


. “असुः प्रज्ञा । तया नीयत इत्यसुनीतिः स्तुतिः ।” ऋग्वेद 10.12.4 पर सायण-भाष्य | 
“असुरिति प्राणनाम” | निरुक्त-3.8; “असुरिति प्रज्ञानाम” | निरुक्त 10.34. 
“असुनीतिं प्राण॒स्य नयनं प्राणप्रेरणम्‌” | ऋगवेद 10.16.2 पर सायण-भाष्य। 
ऋग्वेद 10.59.5 पर सायण-भाष्य। 

, ऋग्वेद 10.59.6 पर सायण-भाष्य। 

. ऋग्वेद 1.164.4 

, “असुः प्राणः तदुपलक्षितं सूक्ष्मशरीरम्‌। ... आला तैः सम्बद्धः चेतन: ॥” 
उपर्युक्त मन्त्र पर सायण-भाष्य। 

. ऋग्वेद-संहिता-पञ्चम भाग, सूची खण्ड, Yo 604-5. 

9. “स॒त्येनोत्तभिता भूमिः सूर्येणोत्तभिता द्यौः ।” ऋग्वेद 10.85.1 

10. सत्येन ब्रह्मणाऽनन्तात्मना। ब्रह्मा खलु देवानां मध्ये सत्यभूतः। ऋग्वेद 10.85.1 

सायण भाष्य। 
11. विल्सन, एचः एचःऋस्वेद संहिता, भाग 6, Yo 276. | 


œ 

ग्रिफिथ ने इस स्थल पर “सत्य” को “ऋत” का पर्याय माना है, जो इस जगत्‌ 
के विधान के रूप में है।' 

यद्यपि सायण की इस व्याख्या को विद्वानों ने स्वीकार नहीं किया है 
तथापि सत्य का ब्रह्मपरक अर्थ उपनिषत्काल में तो हमें दृष्टिगोचर होता ही है। 
अतः इसे असङ्गत नहीं कहा जा सकता। उक्त मन्त्र द्वारा वैदिक ऋषि की यह 
मनोभावना प्रतीत होती है कि इस जगत्‌ का नियामक सत्य-स्वभाव वाला है। 
बृहदारण्यक उपनिषद्‌ में भी ब्रह्म को सत्स्वरूप माना गया है!” 

(4) प्राण :- ऋग्वेद में “प्राण” शब्द विभिन्न रूपों में आठ बार प्रयुक्त 
हुआ SP एक स्थान पर “प्राणनम्‌”* तथा अन्यत्र “प्राणीत्‌”” प्रयोग भी 
दृष्टिगत होते हैं | प्रायः इसका अर्थ “प्राणवायु” किया गया है, जो अस्तित्त्व के 
लिए अनिवार्य है। यास्क ने भी इसका अर्थ प्राणवायु ही किया è सायण ने 
मात्र दो स्थानों पर इसका अर्थ “चेष्टा” किया है |? ऋग्वेद में ही एक स्थान पर 
अग्नि का वर्णन करते हुए उसे प्राण के समान साक्षात्‌ आयु के रूप में बताया 
गया है । सायण ने अपनी व्याख्या में प्राण को जीवन का आधार माना है। 

इस प्रकार ऋग्वेद में प्राण को एक जीवनदायी तत्त्व के रूप में स्वीकार 
किया गया है। आगे चलकर ब्राह्मणों तथा उपनिषदों में यह विचारधारा और 
भी पल्लवित हुई है,-यहाँ तक कि इसका सम्बन्ध आत्मा से भी स्थापित किया 
गया है । 

(5) मनसू :- ऋग्वेद में “मनस्‌” शब्द दो सौ से भी अधिक बार प्रयुक्तं 
हुआ है।' सामान्यतः इसका प्रयोग “मन” के अर्थ में ही दिखाई देता हैं। 
इसके अतिरिक्त कम से कम पांच बार यह “प्रज्ञा” या “बुद्धि” के अर्थ में 


ग्रिफिथ-द हिम्स ऑफ द ऋग्वेद, Jo 593 

बृहदारण्यक उपनिषद्‌-2.3.1 

ऋग्वेद 1.66.1, 101.5, 3.53.21, 10.59.6, 90.13, 121.3, 125.4, 182.2 
ऋग्वेद 1.48.10 

ऋग्वेद 10.32.8 

निरुक्त 8.22 तथा 10:8 

ऋग्वेद 1.48.10 तथा 10.328 

आयुर्न WT: | ऋग्वेद 1.66.1, दृष्टव्य, इस मन्त्र पर सायण-भाष्य, 

. दष्टव्य-बृहदारण्यक उपनिषद्‌, 2.1 

10. ऋग्वेद-संहिता-पञ्चम भाग, सूची खण्ड, Yo 429-30 

प्रयुक्त है।' कहीं-कहीं मन को चित्तः एवं हृदय* से भी जोड़ा गया है। आचार्य 
सायण ने एक मन्त्र' की व्याख्या करते हुए मन को शुभ सड्ल्पों से जोड़ा है ४ 
एक मन्त्र में मन द्वारा दर्शन करने की बात की गई है।* 

एक gad में मृतक के विभिन्न स्थानों पर गए हुए मन को वापस लाने 
की प्रार्थना की गई है। वास्तविकता यह है कि मृत्यु होने पर आत्मा, शरीर 
छोड़कर चला जाता है। इसी कारण से ग्रिफिथ ने इस सूक्त में आत्मा को पुनः 
बुलाए जाने की बात कही है तथा “मनः” का अनुवाद स्पिरिट (Spirit) किया 
है।इस प्रकार “मनस्‌”, “आत्मा” से भी सम्बद्ध हो जाता है। यह सम्भव है 
कि जब उपनिषत्कालीन ऋषियों ने आत्मा को “चित्‌” के रूप में अनुभव 
किया, तो उन्हें ऋग्वेद में आए हुए “मनस्‌” के प्रज्ञा या बुद्धि-रूप से प्रेरणा 
मिली हो, क्योंकि प्रज्ञा का सम्बन्ध चिन्तन से है और चिन्तन कोई चेतन तत्त्व 
ही कर सकता है। वैदिक ऋषियों का “मनस्‌” के रूप में स्थित यही चेतन 
तत्त्व उपनिषदों के युग में आते-आते शुद्ध आत्मतत्त्व बन गया। 

(6) सुपर्ण :- ऋग्वेद में “सुपर्ण”? शब्द विभिन्न विभक्तियों में पैंतीस 
बार से भी अधिक आया है । प्रायः सायण ने सर्वत्र इसका अर्थ सूर्य की 
किरणों से लिया है |" एक स्थान पर” पर उन्होंने इसका अर्थ सुन्दर गमन वाला 
किया है। इसी प्रकार अन्यत्र उन्होंने इसका अर्थ यजमान और उसकी पत्नी 


1. ऋग्वेद 10.71.2, 121.6,177.2, 181.3, 183.1 

2. ऋग्वेद 10.191.3 

3. ऋग्वेद 10.10.13 

4. भद्रं नो अपिं वातय॒ मनः। ऋग्वेद 10.25.1 

5. भद्रं कल्याण वातय गमय। अस्माकं मनः शुसङ्क्पं कुर्वित्यर्थः। उक्त मन्त्र पर 
सायण-भाष्य 

6. अपश्यं त्वा मनसा चेकितानम्‌ । ऋग्वेद 10.183.1 

7. ऋग्वेद 10.58 


8. "The hymn is addressed to recall the fleeting spirit of a man at the 
point of death." ग्रिफिथ- द हिम्स ऑफ द ऋग्वेद, पृ 572 

9. ऋग्वेद-संहिता-पञ्चम भाग, सूची खण्ड पृ. 644 

10. ऋग्वेद 1.35.7, 1.79.2, 10.73.11 इत्यादि पर सायण-भाष्य 

11. दिव आजात दिव्या सुपर्णा । ऋग्वेद 4.43.3 दृष्टव्य-सायण-भाष्य 

12. तस्याँ सुपर्णा वृषणा निषेंदुः। ऋग्वेद 10.114.3. 
सुपर्णा सुपर्णो सुपतनौ जायापती यजमानब्रह्माणौ वा। 
at यद्वा सुपर्णा सुपर्णी जीवपरमात्मानौ.... | सायण-भाष्य 

या यजमान और ब्रह्मा (पुरोहित) किया है । वहीं पर एक अन्य अर्थ-जीव और 
परमात्मा भी किया है । इसी प्रकार एक मन्त्र का भाष्य करते समय उन्होंने 
इसका अर्थ जीव या क्षेत्रज्ञ और परमात्मा किया है। इस मन्त्र से एक बात 
और स्पष्ट होती है कि ऋग्वेद के ऋषि यह पूर्णतः जानते थे कि जीवात्मा अपने 
कृत कर्मों का फल भोगता है, जबकि परमात्मा इस प्रकार के बन्धन से मुक्‍त 
है। इस प्रकार यह कहा जा सकता है कि ऋग्वेद में सुपर्ण “आत्मा” के लिए 
भी प्रयुक्त है, चाहे वह जीवात्मा हो या परमात्मा, इससे कोई अन्तर नहीं 
पड़ता। 

(7) जीव :- ऋग्वेद में “जीव” शब्द विभिन्न विभक्तियों, क्रियापदों, 
समास इत्यादि में कुल मिलाकर लगभग 98 (तिरानवे) बार प्रयुक्त हुआ है । 
इसमें से 23 बार स्वतन्त्र रूप से तथा दस बार समस्त पद के रूप में आया है। 
आचार्य सायण के अनुसार यह तीन बार “stare”? के अर्थ में, तेरह बार 
“जीवन” या “जीवयिता”'* के अर्थ में, सोलह बार “प्राणिजात” के अर्थ में 
और दो बार “पुत्र-पौत्रादि”* के अर्थ में प्रयुक्त हुआ है। ग्रिफिथ ने प्रायः सर्वत्र 
जीव” का अर्थ “जीवन” या जीवित (लिविंग) किया है ।” उक्त सभी सन्दा 
में से प्रसङ्गानुसार तीन विवेच्य हैं। 

ऋग्वेद 1.113.8 में कहा गया है कि उषा “जीव” को अर्थात्‌ “जीवात्मा” 
को जगाकर पुनः उसे चेतन बनाती है। इसी प्रकार इसी सूक्त के अन्य मन्त्र? 
में जीव को “जीवात्मा” तथा “असु” को शरीर का प्रेरयिता मानते हुए सायण 
ने यह अर्थ किया है -'हे मनुष्यो! शयन का परित्याग करके उठ जाओ, हमारे 


1. द्वा सुपर्णा सयुजा सखांया समान get परिषस्वजाते । 

ऋग्वेद 1.164.20, दरष्टव्य-सायण-भाष्य 

ऋग्वेद-संहिता, पञ्चम भाग, सूची-खण्ड, पृः 233-34 

ऋग्वेद 1.113.8, 16 तथा 164.30 पर सायण-भाष्य 

ऋग्वेद 1.92.9, 4.51.5, 7.77.1, 8.8.23 इत्यादि पर सायण-भाष्य 
ऋग्वेद 10.18.4 तथा 8 पर सायण भाष्य 

उपरिलिखित सभी सन्दर्भो पर ग्रिफिथ का अनुवाद तथा टिप्पणी 
व्युच्छन्ती जीवमुंदीरय्॑त्युषा मृतं क॑ चन बोधयन्ती । ऋग्वेद 1.13.8 
जीवं प्राणिनां जीवात्मानम्‌ उदीरयन्ती शयनादूर्ध्व प्रेरयन्ती। सायण-भाष्य 
8. उदीर्ध्वं जीवो असुर्न आगादप प्रागात्तम आ ज्योतिरेति। ऋ 1113.16 द्रष्टव्य 
सायणभाष्य : 

शरीर को प्रेरित करने वाला जीवात्मा आ गया है, अन्धकार दूर चला गया है 
तथा ज्योति आ रही है / इस मन्त्र में यह बताया गया है कि सारे प्राणी, जो 
रात में विश्राम कर रहे होते हैं, सूर्योदय होने पर सूर्य की किरणों से प्रेरित होकर 
जग जाते हैं तथा उनमें जीवात्मा आ जाती है। अतः “जीवो असुर्न आगात्‌” 
ऋषि के इस कथन का भाव यही है कि प्रातःकाल की मधुर वेला ने जीव को 
क्रियाशील बना दिया। यहाँ निश्चित रूप से “जीव” का तात्पर्य शरीर में रहने 
वाले जीवनदायी क्रियाशील तत्त्व से है। कठोपनिषद्‌ में सम्भवतः इस प्रकार के 
मन्त्रो के प्रभाव से ही रूपकात्मक शैली में आत्मा को रथी तथा शरीर को रथ 
कहा गया È | 


ऋग्वेद में जीवात्मा को अविनाशी माना गया है। इसी आशय के एक 
मन्त्रः में कहा गया है-तीव्रगामी अविनाशी जीवात्मा, श्वास लेता हुआ गृहों के 
मध्य में निवास करता है। वह अमर्त्य (जीव) मर्त्य (शरीर) के साथ समान 
उत्पत्ति स्थान वाला होकर “स्वधा” के द्वारा स्वेच्छानुसार विचरण करता है। 
मन्त्र के उत्तरार्द्ध में एक ऐसे अमर्त्य तत्त्व का निर्देश किया गया है, जो 
स्वधापूर्वक दिये गए अन्न से अपना निर्वाह करता है। यहाँ जीव को ही शरीर 
का जीवदायी तत्त्व माना गया है। इस मन्त्र की टिप्पणी में ग्रिफिथ ने प्रथम 
भाग का विषय अग्नि को तथा द्वितीय भाग का विषय सोम को माना है, जो 
मृतक को दी गई यज्ञीय आहुतियों से प्रवृद्ध होता है ।! इसके विपरीत सायण 
ने मन्त्र के पूर्वार्द्ध तथा उत्तरार्द्ध दोनों स्थानों पर एक ही पूर्ण तथा परस्पर 
सम्बद्ध तत्त्व को प्रतिपादित माना है। उनके अनुसार इस मन्त्र में शरीर की 
असारता तथा उसमें रहने वाले जीव की नित्यता प्रतिपादित की गई है।' इस 
दृष्टि से पूर्वार्द्ध का तात्पर्य होगा कि जब तक शरीर में जीव था, वह नाना 
प्रकार के कार्यों को करने में व्यापृत था, किन्तु जीव के चले जाने के बाद वह 
निष्क्रिय हो गया। इसी प्रकार उत्तरार्ध में बताया गया है कि शरीर का परित्याग 


1. आत्मानं रथिनं विद्धि शरीरं रथमेव तु। कठोपनिषद्‌-3.3 

2. अनच्छये तुरगातु जीवमेजदू्ुवं मध्य॒ आ पुरस्तयानाम्‌। 
जीवो मृतस्यं चरति स्वधाभिरमर्त्यो मर्त्येना सयोनिः।। ऋग्वेद 1.16430 

8. ग्रिफिथ-द हिम्स ऑफ द ऋगवेद, उपर्युक्त मन्त्र का अनुवाद एवं पाद-टिप्पणी 
पृ. 112 

4. अनेन देहस्य आसारता जीवस्य नित्यत्वं च प्रतिपाद्वते | ऋ 1.164.30 पर सायण-भाष्य 

करने के बाद जीव स्वधा के द्वारा विचरण करता रहता है। इससे यह स्पष्ट 
होता है कि वैदिक ऋषियों ने जीवात्मा को न केवल शरीर का नियामक या 
सारतत्त्व ही माना है, अपितु उन्होंने इसे एक शाशवत-नित्य तत्त्व माना है, जो 
शरीर के नष्ट होने पर भी बना रहता है। 

(8) त्मन्‌ :- वस्तुतः “त्मन्‌”, “आत्मन्‌” शब्द का ही लघु रूप है। यह 
पूरे ऋग्वेद में विभिन्न विभक्तियों तथा रूपों में अठहत्तर बार प्रयुक्त है ।' इसका 
प्रयोग कहीं निजवाचक सर्वनाम! तथा कहीं क्रिया-विशेषण के रूप में किया 
गया है। एक स्थान पर सायण ने “तमनम्‌” का अर्थ “जीवम्‌” किया है।' 
इसके अतिरिक्त यह अन्य स्थलों पर प्रायः आत्मा, प्राण इत्यादि के अर्थ में 
प्रयुक्त हुआ है।* 

(9) आत्मन्‌ :- ऋग्वेद में “आत्मन्‌” शब्द विभिन्न विभक्तियाँ तथा 
रूपों में कुल मिलाकर छब्बीस बार आया है।* इसकी निष्पत्ति “अत्‌”+मनिणु 
प्रत्यय के योग से होती है 7 निरुक्त में यह दस बार आया है तथा यास्क ने 
सर्वत्र इसका अर्थ “आत्मा” किया है । विन्टरनित्ज ने इसे श्वास लेने के अर्थ 
वाली “अन्‌” धातु से निष्पन्न मानते हुए जर्मन शब्द “अथ्मेन'” (Athmen)e 
सम्बद्ध माना है। उनके अनुसार ऋग्वेद में इसका प्रयोग निजवाचक सर्वनाम के 
रूप में भी हुआ है सामान्यतः यह सारतत्त्व, आनन्ददायक, नियामक, प्राणवायु, 
देह, चेतन सत्ता तथा आत्मभूत या स्वरूपभूत के अर्थ में प्रयुक्त दिखाई देता है। 


ऋग्वेद-संहिता, पञ्चम भाग, सूची-खण्ड, पृ. 261 

ऋग्वेद 1.30.1441.6 54.4, 79.6, 104.3 इत्यादि 

ऋग्वेद 4.4.9, 9.86.1, 103.7 इत्यादि 

त्मनमूर्ज न विश्वध क्षरध्यै | ऋग्वेद 1.63.8 

त्मन्‌ आत्मानं जीवम्‌... सायण-भाष्य 

उद्धृत सभी मन्त्र तथा उन पर सायण-भाष्य 

6. ऋगवेद-संहिता, पञ्चम भाग, सूची-खण्ड, पृ. 100 

7. आप्टे, वामन शिवराम-संस्कृत-हिन्दी कोश, पृ. 144 के अनुसार मनिन्‌ प्रत्यय है 
किन्तु मुनि श्री यशोविजयकृत-उणादिप्रयोगयशस्विनी मञ्जूषा पृ. 158 क्रम सं. 

| 1526 के अनुसार 'आत्मन्‌' शब्दू-अत सातत्यगमने (भ्वादिगण) धातु से साहिभ्यां 

मनिनूमनिणौ (उणादि सूत्र 602) से मनिणू प्रत्यय के योग से निष्पन्न होता है। 

8. यास्क-निरुक्त 12.29, 30, 32 

9. विण्टरनित्ज-हिस्ट्री ऑफ इण्डियन लिटरेचर, पृः 249. 

ऋग्वेद में एक स्थल पर “आत्मा” शब्द का प्रयोग निजवाचक सर्वनाम 
के रूप में किया गया है ॥ एक अन्य स्थल पर भी सायण ने इसे इसी रूप में 
प्रयुक्त माना है । 


सामान्यतः आत्मा किसी वस्तु, विशेष रूप से गनुष्य के आन्तरिक 
स्वरूप (सारतत्त्व) को प्रकट करता है। एक स्थल पर कहा गया है कि 
ओषधियों से यक्ष्म-रोग का आत्मा नष्ट होता SP यहाँ निश्चित रूप से 
“आत्मा” शब्द का प्रयोग रोग के सारतत्त्व के लिए किया गया है। सारतत्त्व 
का अभिप्राय आत्मभूत या स्वरूपभूत तत्त्व से लिया जा सकता है। सूर्य को 
सम्बोधित एक मन्त्र में उसे जङ्गम तथा स्थावर का आत्मा कहा गया है।' यहाँ 
आचार्य सायण ने आत्मा का अर्थ “स्वरूपभूत” किया है। उसे सबका प्रेरक 
परमात्मा तथा प्राणिजात का जीवात्मा कहा है। वस्तुतः जङ्गम तथा स्थावर 
सबका प्रेरक होने से सूर्य सबका सारतत्तव है। इसी प्रकार दो स्थलों" पर सोम 
को यज्ञ के आत्मा के रूप में माना गया है। उक्त दोनों स्थानों पर आत्मा का 
तात्पर्य आत्मभूततत्त्व या सारतत्त्व ही है। 


ऋग्वेद में हमें “आत्मा” का आनन्ददायक स्वरूप भी दृष्टिगोचर होता 
है। अग्नि को समर्पित एक मन्त्र में उपमा के द्वारा उससे आत्मा के समान 
आनन्ददायक तथा सभी के द्वारा धारणीय होने की प्रार्थना की गई है ।” आचार्य 
सायण ने यहाँ परमप्रेमास्द होने से आत्मा को निरतिशयानन्दस्वरूप मानते हुए 
उसे सबको सुख देने वाला बताया है ॥ ग्रिफिथने इसका अनुवाद “श्वास के 
समान आनन्ददायक” किया है।° सम्भवतः ग्रिफिथ के मत में श्‍वास को 
आनन्ददायक मानने का कारण यह है कि उसी से जीवन प्रवर्तित होता है। 


1. आत्मा toeni ऋग्वेद 8.3.24 
2. आत्मेन्द्रस्य धासिरुत्तमः। ऋग्वेद 9.85. 

आत्मा स्वयमेव उत्तमः त्वम्‌ इन्द्रस्य धासिः अन्नं भवसि। सायण-भाष्य 
3. आत्मा यक्ष्मस्य नश्यति पुरा ala भो यथा | ऋग्वेद 10.97.11 
4. सूर्य आत्मा जगतस्तस्थुषश्च। 1.115.1 | 
5. सूर्यः अन्तर्यामितया सर्वस्य प्रेरकः परमात्मा जगतः जङ्गमस्य तस्थुषः स्थावरस्य च | 
आत्मा स्वरूपभूतः। .... स्थावरजङ्गमात्मकस्य सर्वस्य प्राणिजातस्य जीवात्मा | उदिते 
हि सूर्ये मृतप्राय सर्व जगत्‌ पुनश्चेतनयुक्तं सदुपलभ्यते। वही, सायण-भाष्य | 
आत्मा यज्ञस्य पूर्व्यः | ऋग्वेद 9-१-10 तथा आत्मा यज्ञस्य। ऋग्वेद 9-6-8. 
आत्मेव शेवो दिधिषाय्यो भूत । ऋग्वेद 1.73.2. 
परमप्रेमास्पदतया निरतिशयानन्दस्वरूपः आत्मा यथा सर्वान्‌ सुखयति। सायण-भाष्य। | 
Like breath, joy- giving. उक्त मन्त्रांश का ग्रिफिथ द्वारा अनुवाद | 

वस्तुतः यहाँ “आत्मा” का वास्तविक अर्थ ही ग्राह्य है | विल्सन ने इस मन्त्र का 
अनुवाद करते समय आत्मा को आनन्द का स्रोत माना है।' आगे चलकर 
उपनिषदों में “निरतिशयानन्दस्वरूपत्व” को आत्मा का स्वभाव माना गया है । 
इसका बीज हमें उक्त मन्त्र में दृष्टिगत होता है | 


सबके धारयिता के रूप में “आत्मा” क्रग्वेद में मात्र एक बार आया है! 
सायण ने उसकी व्याख्या करते हुए कहा SS वरूण! तुम्हारे द्वारा अन्तरिक्ष में 
प्रेरित किया जाता हुआ वायु सभी प्राणियों का आत्मा अर्थात्‌ प्राण के रूप में 
धारयिता है। इस प्रकार ऋग्वेद में आत्मा को सबके आधार के रूप में माना 
जा सकता है। 

ऋग्वेद में अनेक स्थानों पर “आत्मा” शब्द का प्रयोग श्वास या 
प्राणवायु के लिए किया गया है। एक मन्त्र में अश्विनों को सम्बोधित करते हुए 
कहा गया SS रथ के स्वामी अश्विनो! तुम तीन प्रकार की वेदियों में उसी 
प्रकार जाओ, जिस प्रकार प्राणियों का आत्मभूत प्राणवायु उनके शरीरों में 
प्रवेश करता है।' एक अन्य मन्त्र में “आत्मा” शब्द को वायु के विशेषण के 
रूप में प्रयुक्त किया गया है । इसी प्रकार एक स्थान पर वायु को देवताओं का 
आत्मा कहा गया है।* इन उदाहरणों से यह स्पष्टतः प्रतीत होता है कि ऋग्वेद 
में “आत्मा” शब्द का प्रयोग श्‍वास या प्राणवायु के अर्थ में किया जाता रहा 
है। 

ऋग्वेद में शरीर के अर्थ में भी “आत्मा” शब्द का अनेक बार प्रयोग 
किया गया है। एक मन्त्र में ऋषि अश्व देवता की स्तुति करते हुए कहता है-हे 
अश्व, देवताओं के प्रति जाते समय तुम्हें “आत्मा” सन्तप्त न करे ।' सायण ने 


1. Like soul, is the source of happiness. 
वही विल्सन का अनुवाद । 
. आमा ते वातो रज आ नंवीनोत्‌। ऋग्वेद 7.87.2. 
_ ते त्वदीयस्त्वयान्तरिक्षे प्रेर्यमाणः वातः वायुः आत्मा सर्वस्य प्राणिजातस्य प्राणरूपेण 
धारयिता। वही, सायण-भाष्य। 
तिस्रो नासत्या रथ्या परावतं आत्मेव_ वात॒ः स्वस॑राणि गच्छतम्‌। ऋग्वेद 1.34.7. 
आत्मानं वस्यो अभिवातंमर्चत । ऋग्वेद 10.92.13. 
आत्मा देवानां भुव॑नस्य गर्भ:। ऋग्वेद 10.168.4. 
मा त्वां तपत्प्रिय आत्मापियन्तम्‌। ऋग्वेद 1.162.20. 
` प्रियः आत्मा भोगायतनत्वात्‌ तव प्रियतरो देहः। सायण भाष्य । 

यहाँ “आत्मा” शब्द का अर्थ “देह” किया है ४ अगले सूक्त (1.163) में पुनः 
अश्व को सम्बोधित करते हुए कहा गया है-हे अश्व! मैं पृथ्वी से आदित्य की 
ओर जाते हुए तुम्हारे आत्मा को अपने मन द्वारा दूर से ही जानता हूं।' यहाँ भी 
“आत्मा” शब्द का प्रयोग शरीर के लिए ही किया गया है, क्योंकि ऋषि की 
स्थूल दृष्टि का विषय अश्व का शरीर ही हो सकता है। पुनश्च एक मन्त्र में, 
पर्जन्य में जङ्गम और स्थावर सबके “आत्मा” को स्थिर बताया गया है । 
सायण के अनुसार यहाँ आत्मा शब्द का अर्थ देह है ॥ विल्सन ने इसका अर्थ 
“जीवनशक्ति” (वाइटलिटी)', ग्रिफिथ ने जीवन (लाइफ) तथा मूर ने आत्मा 
(सोल) किया है। वस्तुतः पर्जन्य ही वृष्टि द्वारा सबको सिक्त करता है, अतः 
उसी पर सबका शरीर निर्भर है। शरीर भी बिना जीवन या चेतन तत्त्व के नहीं 
रह सकता, अतः प्रकृत स्थल पर “आत्मा” का अर्थ “शरीर” या जीवन दोनों 
किया जा सकता है। एक अन्य स्थल पर पुरुष की आत्मा को अपने 
सामर्थ्यरूपी धन देने की इच्छा वाली ओषधियों द्वारा बल प्रदान करने की बात 
कही गई है।' यह सर्वविदित है कि ओषधियों द्वारा शरीर स्वस्थ होता है। अतः 
यहाँ “आत्मा” का अर्थ “शरीर” ही है । इसके अतिरिक्त ऋग्वेद के यक्ष्मरोगनाशक 
सूक्त (10.163) में ऋषि रोगी से कहता हैःमै तेरे सम्पूर्ण आत्मा से उस यक्ष्म 
रोग को पृथक्‌ करता हूं।* सायण ने यहाँ भी “आत्मा” का अर्थ “शरीर” ही 
किया हैः, जो नितान्त उचित है। 

' इस प्रकार ऋग्वेद में हमें “शरीर” के अर्थ में “आत्मा” शब्द का प्रयोग 
अनेकत्र उपलब्ध होता है। 


वैदिक ऋषि आत्मा के “चैतन्य” (चिदात्मकता) से परिचित थे। ऋग्वेद 
के एक सुप्रसिद्ध मन्त्र में कहा गया है-सर्वप्रथम उत्पन्न होने वाले को किसने 
देखा? जो अस्थिहीन अस्थिवान्‌ को धारण किए हुए था। पार्थिव, प्राण, 
. आत्मानं ते मन॑सारादजानाम॒वो दिवा प॒तय॑न्तं पत॒ङ्गम्‌। ऋग्वेद 1.163.6. 
. तस्मित्रात्मा जगतस्त॒स्थुषश्च। ऋग्वेद 7.101.6. 
. आत्मा देहो वर्तते। वही, सायण-भाष्य। | 
- वही, विल्सन का अनुवाद तथा टिप्पणी । 
वही, ग्रिफिथ का अनुवाद। 
मूर-ओरिजिनल संस्कृत टेक्स्ट, भाग-5, पृष्ठ 142. 
धन॑ सनिष्यन्तीनामात्मानं तव॑ पूरुष। ऋग्वेद 10.97.8. 
यक्ष्मं सर्वस्मादात्मनस्तमिदं वि वृहामि ते। ऋग्वेद 10.163.5-6. 
तं यक्ष्मं सर्वस्मादात्मनः कृत्स्नादेव ते तव शरीरात्‌ वि वृहामि। वही, सायण-भाष्य। 


— 

शोणित तथा आत्मा कहाँ थे? इस तथ्य को पूछने के लिए विद्वान्‌ के पास कौन 
गया?! इस मन्त्र की व्याख्या करते समय आचार्य सायण ने “भूम्याः” का अर्थ 
पार्थिव स्थूल शरीर, “असुः” का अर्थ प्राण अर्थात्‌ तदुपलक्षित सूक्ष्म शरीर, 
असृक्‌” का अर्थ शोणित और आत्मा का अर्थ इनसे सम्बद्ध चेतन तत्त्व 
किया है। यहाँ पर यह बात स्पष्टतः परिलक्षित होती है कि ऋषि स्थूल तत्त्वों 
के अतिरिक्त एक सूक्ष्म चेतन तत्त्व से भी परिचित है और उसे “आत्मा” शब्द 
के द्वारा अभिहित किया है। इस प्रकार इस मन्त्र के आधार पर “आत्मा” को 
वैदिक ऋषि की दृष्टि में पञ्चभूतात्मक शरीर से सम्बद्ध चेतन तत्त्व के रूप में 
जाना जा सकता है, जो स्थूल तत्त्वो से सम्बद्ध होते हुए भी प्रत्यक्ष का विषय 
नहीं है। 

ऋग्वेद में कम से एक स्थान पर “आत्मा” को ज्ञाता के रूप में बताया 
गया है। मन्त्र में कहा गया है-दक्षिणा अन्न प्रदान करती है, जिसके कारण 
हमारा जो आत्मा है, वह सब कुछ जानते हुए दक्षिणा को कवचयुक्त बनाता 
है ४ इस मन्त्र में आया हुआ “विजानन्‌” पद महत्त्वपूर्ण है तथा “आत्मा” का 
विशेषण है। सायण ने भी ऐसा ही माना है।' ग्रिफिथ ने इसका अनुवाद करते 
हुए लिखा है-दक्षिणा अन्न प्रदान करती है, जो हमारा जीवन और आत्मा है। 
इस प्रकार उन्होंने अन्न को ही “जीवन” या “आत्मा” माना है। Ste गणेशदत्त 
शर्मा ने भी ग्रिफिथ का ही अनुगमन करते हुए अन्न को आत्मा माना है।® 
विल्सन ने सायण का अनुगमन किया है और “विजानन्‌” को आत्मा का 
विशेषण माना है।' 


1. को द॑दर्श प्रथमं जाय॑मानमस्थन्वन्तं यद॑न॒स्था बिभर्ति। 
भूम्या असुरसृगात्मा क स्वित्को विद्वांसमुपं गाखष्टुमेतत्‌। ऋग्वेद 1.164.4. 

2. भूम्याः सम्बन्धि पार्थिवं स्थूलशरीरं असुः प्राणः तदुपलक्षितं सूक्ष्मशरीरं असृक्‌ 
शोणितम्‌। ...... आत्मा तैः सम्बद्धश्चैतनः। वही, सायण-भाष्य। 

3. दक्षिणान्नं वनुते यो न॑ आत्मा दक्षिणा वर्म कृणुते विजानन्‌। ऋग्वेद 10.107.7. 

4. नः अस्मदीयः यः आत्मा अस्ति सः वर्म विजानन्‌ कवचं यथायुधानां निवारकं 
तदद्दरितानि वारयतीति कवचमिति विजानन्‌ दक्षिणाम्‌ अश्वादिदानशीलां कृणुते। 

| सायण-भाष्य । 

5. Guerdon gives food which is our life and spirit. 
वही, ग्रिफिथ का अनुवाद | 

6. शर्मा, गणेशदत्त-क्रग्वेद में दार्शनिक तत्त्व, पृष्ठ 96. 

7. Our spirit discriminating (all things) puts on Dakshina for armour. 
ऋग्वेद 10.107.7 का अनुवाद | 

वस्तुतः उक्त मन्त्र में “अन्नम्‌” को “यः” के साथ जोड़ना उचित नहीं 
प्रतीत होता, क्योंकि “अन्नम्‌” नपुंसक लिङ्ग में है, जबकि “यः” ऐल्लिङ्ग में 
होते हुए आत्मा का विशेषण है। मन्त्र के अन्तिम पाद का “कर्त्ता” भी आत्मा 
ही है, अतः “विजानन्‌” (पुलिङ्ग) को उसका विशेषण मानना उचित है। इस 
प्रकार इस मन्त्र से यह ज्ञात होता है कि ऋग्वेद का ऋषि “आत्मा” के 
“ज्ञातृत्व” से परिचित है, जैसाकि उपनिषत्काल तथा और आगे के दार्शनिक 
प्रस्थानों में भी आत्मा को “ज्ञाता” के रूप में माना गया है। 


यहाँ एक बात और विचारणीय है कि आत्मा का परिमाण क्या है? 
परवर्ती, दार्शनिक विचारधारा में आत्मा के दो परिमाण माने गए हैं-अणु और 
परम महत्‌। अणु परिमाणात्मक आत्मा सर्वत्र विचरण कर सकता है, किन्तु 
परममहत्परिमाणात्मक नहीं कर सकता। यद्यपि ऋग्वेद में आत्मा के परिमाण 
को लेकर कोई चर्चा नहीं दृष्टिगत होती है, तथापि यथाकथञ्चित्‌ कुछ सूत्र 
उपलब्ध हो सकते हैं। एक मन्त्र में कहा गया है-वह अमर्त्य (जीवात्मा) 
मरणधर्मा (शरीर) के साथ समान स्थान वाला होकर स्वधा के द्वारा विचरण 
करता है | इस मन्त्र में आत्मा को विचरणशील बताया गया है। अतः यह कहा 
सकता है कि ऋग्वेद के ऋषि आत्मा को अणुपरिमाणात्मक मानने के पक्ष में 
थे। 


आत्मा के स्वरूप पर विचार करने के अनन्तर यह भी जानना प्रसङ्गप्राप्त 
है कि क्या वैदिक ऋषि आत्मा के पुनर्जन्म को मानते थे ? कुछ पाश्‍चात्य 
विचारकों का यह मानना है कि “ऋग्वेद” में “पुनर्जन्म” जैसा कोई “प्रत्यय” 
नहीं है। वस्तुतः आशावादी विचारधारा को मानने वाले ऋषि पुनर्जन्म को नहीं 
मान सकते । वे अपने वर्तमान जीवन से पूर्णतः सन्तुष्ट थे। उनकी स्तुतियों 
का प्रयोजन केवल अमरता अथवा स्वर्गप्राप्ति ही नहीं था, अपितु उन्होंने 
देवताओं से अच्छी प्रजाएँ, वीर पुत्र, धन का स्वामित्व तथा सौ से भी अधिक 
वर्षों तक अच्छे जीवन की कामना की थी।? 


ब्लूमफील्ड ने पुनर्जन्म के बीज को ब्राह्मणकालीन विचारधारा में भारत 


1. जीवो मृतस्य चरति स्वधाभिरमर्त्यो मर्त्येना सयोनिः । ऋग्वेद 1.164.30. 

2. (क) वयं त॑ इन्द्र विश्वह प्रियासः सुवीरांसो विदथमा वदेम । ऋग्वेद 2.12.15. 
(ख) बृह॑स्पते सुप्रजा वीरवन्तो वयं स्याम॒ पत॑यो रयीणाम्‌। ऋग्वेद 4.50.6. | 
(ग) पश्येम श॒रदः शतं जीवेम शरदः शतम्‌ । ऋग्वेद 7.66.16. = 

के आदिवासी तथा अनार्य जातियों से आया हुआ माना है ।' इस प्रकार वे 
ऋग्वेद में पुनर्जन्म-सम्बन्धी किसी निर्देश को नहीं मानते । यदि सूक्ष्मतापूर्वक 
विचार किया जाए, तो निश्चित रूप से हमें ऋग्वेद में भी कुछ ऐसे तत्त्व मिल 
सकते हैं, जिनके आधार पर आगे चलकर पुनर्जन्म-सम्बन्धी धारणा का 
पल्लवन हुआ। 


हमें ऋग्वेद में कुछ ऐसे मन्त्र उपलब्ध होते हैं, जिनसे ज्ञात होता है कि 
मृतक के आत्मा किसी दूसरे लोक में विद्यमान रहते हैं। एक मन्त्र में अग्नि से 
प्रार्थना की गई है कि वह अपने साथ रहने वाले तुर्वश, यदु, नववास्तु, बृहद्रथ 
तथा तुर्वीति नामक राजर्षियों को लेकर यहाँ आए ।' ऋग्वेद में पितरों की तीन 
श्रेणियां भी बताई गई हैं-उत्तम, मध्यम और अधम ।' एक मन्त्र में अग्नि को 
सम्बोधित करते हुए कहा गया है-हे अग्ने! इस प्रेत को मत जलाओ। इसे 
शोकयुक्त मत करो। इसकी त्वचा को इधर-उधर मत फेंको । इसके शरीर को 
भी इतस्ततः निक्षिप्त मत करो। हे अग्नि ! जब तुम इसे भलीभाँति दग्ध कर 
दोगे, तब पितरों के समीप भेज देना ।' ऋग्वेद के एक सम्पूर्ण सूक्त (10.58) 
में विभिन्न स्थानों पर गए हुए मन को पुनः जीवन धारण करने के लिए वापस 
आने को कहा गया है। सायण का कहना है कि इस सूक्त में सुबन्धु के देह 
से इन्द्रियों के साथ निकले हुए मन को वापस लाने के लिए बन्धु आदि ऋषियों 
ने प्रार्थना की है ४ 


प्रो० मूर ने यहाँ “मनस्‌” शब्द को आत्मा के लिए प्रयुक्त माना है।* 
इनके अतिरिक्त ग्रिफिथ की मान्यता है कि यह सूक्त मृत्यु के समय दूर गए 


1. “The germs of the belief in transmigration are very likely to have 
filtered into the Brahmanical consciousness from below, from popu- 
lar sources, possibly from some of the aboriginal, non-Aryan tribes 


of India.” ब्लूमफील्ड-द रिलीजन ऑफ द वेद, पृष्ठ 254. 
2. अग्निनां तुर्वशं यदुं परावतं उग्रादेवं हवामहे | 
अमिनर्नयत्रववास्त्वं बहदं तुर्वीतिं दस्यवे सह: । । ऋवेद 1.36.18. 
3. उदीरतामव॑र उत्परास उन्मध्यमाः पितरः सोम्यास:। ऋग्वेद 10.15.1. 
4. मैन॑मग्ने विदहो माभि शोचो मास्य॒ त्वच॑ चिक्षिपो मा TAT | 
य॒दा ye कृणवों जातवेदोष्थेंमेनं प्र हिणुतात्पितृभ्यः ।। ऋग्वेद 10.16.1. 
5. उक्त सूक्त पर सायण-भाष्य की भूमिका तथा पूरा सूक्त । 
6. मूर-ओरिजिनल संस्कृत टेक्स्ट, भाग-5, पृष्ठ 313. 

हुए मानव-आत्मा को पुनः बुलाने के लिए सम्बोधित है।' पुनश्च असुनीति को 
सम्बोधित एक मन्त्र में उन्हीं बन्धु इत्यादि ऋषियों ने मन को पुनः स्थापित 
करने की प्रार्थना की है। यहाँ भी ग्रिफिथ ने “मन” का अनुवाद “आत्मा” 
(Spirit) किया है।* इसी सूक्त के अगले मन्त्र में ऋषियों ने पुनः चक्षु, प्राण एवं 
भोगों का आधान करने की प्रार्थना की है।* एक अन्य मन्त्र में गतात्मा को एक 
शोभन दीप्तियुक्त शरीर के साथ पुनः घर आने के लिए कहा गया है। यह 
मन्त्र हमें पुनर्जन्म की ओर ले जाता है। 


ऋग्वेद में ही हमें कुछ ऐसे मन्त्र उपलब्ध होते हैं, जिनसे यह ज्ञात होता 
है कि मरने के अनन्तर आत्मा प्राकृतिक तत्त्वों तथा ओषधियों में भी चला 
जाता है। एक स्थल पर प्रेतात्मा को सम्बोधित करते हुए कहा गया है-तुम्हारी 
चक्षु सूर्य में चली आए तथा आत्मा वायु में चली जाए। तुम अपने सुकृत के 
द्वारा द्युलोक, पृथिवी अथवा जल में चले जाओ। यदि वहाँ तुम्हारा हित हो, तो 
अपने शरीर के अङ्गों द्वारा ओषधियों में प्रतिष्ठित हो जाओ I मैकडॉनेल ने इस 
प्रकार की अवधारणाओं में पुनर्जन्म का बीज निहित माना है।' इस मन्त्र द्वारा 
यह भी प्रतिपादित होता है कि वैदिक ऋषि पेइ-पौधों में जीव की स्थिति मानने 
के पक्ष में थे। इसके अतिरिक्त इस मन्त्र द्वारा कर्म के अनुसार फल भोगने का 
भी सङ्केत प्राप्त होता है। 


एक मन्त्र में गर्भस्थ ऋषि वामदेव ने अपने पूर्वजन्मों का वर्णन किया है- 
मैं मनु हुआ, मैं सूर्य हुआ । मैं कक्षीवान्‌ ऋषि हूं । मैं कुत्स हूं तथा उशना नामक 
ऋषि भी मैं ही ee 
1. “The hymn is an address to recall the fleeting spirit of a man at the 
point of death.” 
उद्धूत सूक्त पर ग्रिफिथ की टिप्पणी। 
. असुनीते मनो अस्मासु धारय। ऋग्वेद 10.59.5. 
- वही, ग्रिफिथ का अनुवाद। 
- असुनीते पुनरस्मासु चक्षुः पुनः प्राणमिह नों धेहि भोग॑म्‌। ऋग्वेद 10.59.6. 
- हित्वायावद्यं पुनरस्तमेहि संगच्छस्वतन्वं सुवर्चाः। ऋग्वेद 10.148. 
- सूर्य चक्षुर्गच्छतु वातमात्मा द्यां च॑ गच्छ पृथिवीं च॒ धर्मणा। 
अपो वा गच्छ यदि तत्र॑ ते हितमोषधीषु प्रति तिष्ठा शरीरे: । ऋग्वेद 10.16.3. 
- मैकडॉनेल-वैदिक माइथॉलोजी, पृष्ठ 166. 
8. अहं मनुरभवं सूर्यश्चाहं कक्षीवाँ ऋषिरस्मि विप्रः। = 
अहं कुत्समार्जुनेयं AAE कविरुशना पश्य॑ता मा । । ऋग्वेद 4.26.1. 


OD om + o 1७ 


x 


CC-0. Gurukul Kangri Collection, Haridwar 


SID eee eer यक) या 


MM 3 
Digitized by Arya Samaj Foundation Chennai and eGangotri 


ऋग्वेद में दर्शन का परिनिष्ठित रूप ay 


ऊपर विवेचित सभी प्रसड़ों से यह ज्ञात होता है कि यद्यपि ऋग्वेद के 
ऋषि पुनर्जन्म के वास्तविक स्वरूप से तो परिचित नहीं थे, किन्तु उनके मन 
में कहीं न कहीं इस प्रकार के विचार सूक्ष्म रूप में अवश्य विद्यमान थे, जो 
अवसर प्राप्त करके बाद की दार्शनिक विचारधारा में पल्लवित हुए। 


यहाँ आत्मा की अमरता पर भी विचार करना अपेक्षित है। एक मन्त्र में 
अग्नि को सम्बोधित करते हुए कहा गया है-हे अग्नि! तुम अपने सेवक मर्त्य 
को अमर्त्य बनाते हो / इसी प्रकार मरुतों से अमर बनाने की प्रार्थना की गई 
हे मित्र और वरुण से भी अमर बनाने की याचना की गई है। एक अन्य स्थल 
पर ऐसा सङ्केत प्राप्त होता है कि मूलतः देवता भी अमर नहीं थे, उन्हें सवितृ 
ने अमर बनाया ।' इसी प्रकार एक दूसरे मन्त्र से यह भाव प्रकट होता है कि 
देवताओं ने अमरत्व प्राप्त किया, किन्तु कहाँ से पाया ? यह ज्ञात नहीं है 


ऋग्वेद में “सोम?” अमृत पेय के रूप में माना जाता था। एक मन्त्र में 
कहा गया है-हमने सोम का पान कर लिया है। अब हम अमर हो गए हैं, 
प्रकाश तक पहुंच चुके हैं। हमने देवताओं को प्राप्त कर लिया है। अब शत्रु 
हमारा क्या करेंगे ? हे अमर सोम ! मनुष्य का हिंसक भी हमारा FAT करेगा?” 


उक्त सभी सन्दर्भा में या तो अमर होने की प्रार्थना की गई है या अमरता 
प्राप्त कर लेने का उद्घोष किया गया है। अब प्रश्न यह है कि क्या कुछ लोगों 
द्वारा अमृतत्त्व प्राप्त कर लेने से सारे आत्मा अमर माने जा सकते हैं ? इसका 
उत्तर निश्चित रूप से 'नहीं' होगा, किन्तु उन अंशों के आधार पर, जिनमें 
मृतक के आत्मा को यमलोकादि में निवास करने वाला बताया गया है, 


> न्न 

ः त्वं तमग्ने अमृतत्व उत्तमे मर्तं दधासि श्रवसे दिवेदिवे | ऋग्वेद 1.31.7. 
उतो अस्माँ अमृतत्वे दंधातन। ऋग्वेद 5.55.4. 
वृष्ट वां राधों अमृत॒त्वमीमहे। ऋग्वेद 5.68.2. 
दैवेभ्यो हि प्रथमं यज्ञियेभ्योष्मृतत्वं सुवसिं भागमुत्तमम्‌ । ऋग्वेद 4.542 
. स॒तो नूनं vaa: सं शिंशीत वाशीभिर्याभिरमृतांय तक्ष॑थ। 
विद्वांस: पदा गुह्यानि कर्तन येनं देवासो अमृतत्वमानशुः | | ऋगवेद 10.53.10. 
6. अपाम सोम॑ममृतां अभूमागन्म ज्योतिरिविंदाम देवान्‌। 

किं नूनम॒स्मान्‌ कृणवदरांतिः किमु धूर्तिरमृत मर्त्यस्य ।। ऋग्वेद 8.48.3. 

7. इदं पितृभ्यो नमो अस्त्व॒द्य ये पूर्वासो य उपरास ईयुः। 
ये पार्थिवे रज॒स्यानिषत्ता ये वां नूनं सुंवूजनांसु विक्षु।। ऋग्वेद 10.15-2- 
दृष्टव्य-ऋग्वेद 10.15.1, 13, 1.36.18., 10.16-1, 59-6, 16.3, 4.26.1 इत्यादि | 

निश्चित रूप से कहा जा सकता है कि ऋग्वेद के ऋषि यह जानते थे कि आत्मा 
अमर है। 


इस विवेचन के आधार पर यह कहा जा सकता है कि मृत्यु मानव का 
अन्त नहीं है, वह केवल भौतिक शरीर को नष्ट करता है तथा आत्मा शरीर के 
नष्ट होने पर भी बना रहता है और उस शरीरधारी द्वारा कृत कर्मों का फल 
भोगता है। धर्मात्मा लोगों का आत्मा स्वर्ग में सुख प्राप्त करता है।' वस्तुतः 
शरीर छोड़ने के बाद आत्मा दूसरे लोक में चला जाता है तथा वहां अपने कर्मो 
का फल भोगने के पाश्चात्‌ वह पुनः इस पृथ्वी पर जन्म ग्रहण करता है। इस 
सारी प्रक्रिया के मूल में उसके द्वारा कृत कर्म ही हैं। अन्ततः यह कहा जा 
सकता है कि ऋग्वेद के ऋषि “आत्मा” के सम्बन्ध में निम्नलिखित धारणाओं 
एवं विचारों से परिचित थे :- 

1. आत्मा शरीर से भिन्न है तथा इसके नष्ट होने पर भी नष्ट नहीं 
होता। 
यह अविनाशी है। न तो इसका जन्म होता है और न मृत्यु। 
यह शरीर का सारतत्त्व है और इसका नियामक भी है। 
यह शरीर द्वारा किए गए कर्म का फल भोगता है। 
यह “सत्‌”, “चित्‌” और “आनन्द” तीनों से युक्त है। 

(4) ऋग्वेद में “ब्रह्म” :- आत्मा पर विचार करने के उपरान्त अब 
“ब्रह्म” पर भी विचार कर लेना अपेक्षित है। ऋग्वेद में “ब्रह्म” शब्द विभिन्न 
विभक्तियों तथा रूपों में कुल मिलाकर 954 बार प्रयुक्त है।? इसका प्रयोग 
पुल्लिङ्ग तथा नपुंसकलिङ्ग दोनों रूपों में किया गया है। मूर ने नपुंसकलिङ्ग में 
प्रयुक्त “ब्रह्म” को सूक्त या आत्मा के अर्थ में तथा पुंलिङ्ग में प्रयुक्त को उस 
सूक्त अथवा प्रार्थना के प्रणेता या उसका पाठ करने वाले के अर्थ में माना है P 
ड्यूसन ने ऋग्वेद में प्रयुक्त “ब्रह्म” शब्द को ऊपर उठाने वाली तथा आध्यात्मिकता 
का संचार करने वाली प्रार्थना की शक्ति के अतिरिक्त और किसी अर्थ में नही 
स्वीकार किया है।* भारतीय भाष्यकार आचार्य सायण ने नपुंसकलिङ्ग के रूप 
- ऋग्वेद 1.115.2 तथा 154.5. 
ऋण्वेद-संहिता-पञ्चम भाग, सूची खण्ड, पृष्ठ 407-408. 

- मूर-ओरिजिनल संस्कृत टेक्स्ट, प्रथम भाग, पृष्ठ 241. 
ड्यूसन-सिस्टम ऑफ वेदान्त, पृष्ठ 49. 

में प्रयुक्त “ब्रह्म” शब्द को प्रायः सूक्त अथवा स्तोत्र' और पुल्लिङ्ग के रूप में 
प्रयुक्त को स्तुतिगायक ब्राह्मणः तथा ब्रह्मा नामक पुरोहित का अभिधायक 
माना है। 


इन अर्था के अतिरिक्त इस शब्द को कई बार नपुंसकलिङ्ग में अन्न या 
हविष्‌' तथा महान्‌ या शक्तिशाली” और पुँल्लिङ्ग में स्रष्टा या प्रजापति के लिए 
प्रयुक्त किया गया है।* विल्सन ने भी सायण का अनुगमन करते हुए “ब्रह्म” 
शब्द को उक्त अर्था में ही लिया है।' ग्रिफिथ ने प्रायः सर्वत्र नपुंसकलिङ्ग में 
आए “ब्रह्म” शब्द को प्रार्थना तथा पुँल्लिंग में आए हुए को ब्राह्मण या पुरोहित 
के अर्थ में ही लिया है।* 

जहाँ तक दार्शनिक दृष्टिकोण का सम्बन्ध है, उसके अनुसार नपुंसकलिङ्ग 
में आए “ब्रह्म” शब्द का ही ग्रहण करना उचित है, क्योंकि परमतत्त्व को 
निर्दिष्ट करने का सबसे अच्छा ढंग उसे लिङ्गातीत रखना ही है। वह पुरुष है 
या स्री इस विवाद में न पड़कर उसे “तत्‌” पद द्वारा ही ग्रहण करना चाहिए। 
ऋग्वेद में भी परमतत्त्व को “तदेकम्‌” कहा गया है? 

कुछ स्थलों पर “ब्रह्म” शब्द महत्ता के आधायक के रूप में भी प्रयुक्त 
है। एक मन्त्र में इन्द्र के लिए कहा गया है-ब्रह्म अथवा स्तोत्र जिस इन्द्र की 
वृद्धि करता है ।'" इस मन्त्र से यह ज्ञात होता है कि इन्द्र की महत्ता “ब्रह्म” या 


1. “नव्यं नूतनं ब्रह्म एतत्सूक्तरूपं स्तोत्रम्‌ अतकषत्‌” | ऋगेद 1.62.13, सायणभा 
इसके अतिरिक्त ऋग्वेद-1.75-2, 2.20.5, 34-7, 3.41.3, 4.6.11, 5:29.15, 6. 
17.3 तथा 10.61.1 इत्यादि मन्त्रों पर सायण-भाष्य द्रष्टव्य | 

2. ऋग्वेद 1.80.1, 4.50.8, 5.40.8, 8.7.20, 9.112.1, 10.85.34 इत्यादि मन्त्रों पर 
सायण-भाष्य दृष्टव्य | 

3. ऋग्वेद 2.1.2, 4.9.4, 9.96.6, 10.52.2 तथा 71.11 पर सायण-भाष्य दष्टव्य | 

4. ऋग्वेद 1.10.4, 2-41.18, 3.8.2, 4-22-1, 6.16.36, 7.31.11, 8.3.9, 10.4.7 
इत्यादि पर सायण-भाष्य द्रष्टव्य | 

5. “मरुतां ब्रह्माणं महान्तम्‌”। ऋग्वेद 10.7.1 पर सायण-भाष्य। 

6. ब्रह्माणं स्रष्टारं करोमि। ऋग्वेद 10-125.5 पर सायण-भाष्य। 
ब्रह्माणं प्रजापतिम्‌। ऋग्वेद 10-141-3 पर सायण-भाष्य। 

7. उक्त सभी सन्दर्भो पर विल्सन का अनुवाद | 

8. उद्धुत सभी सन्दभाँ पर ग्रिफिथ का अनुवाद | 

9. आनीदवातं स्वधया तदेकंम्‌। ऋग्वेद 10-129-2- 

10. यस्य॒ ब्रह्म वर्ध॑नम्‌ | ऋग्वेद 2-12-14- 

स्तोत्र के कारण ही है। अन्य मन्त्रों में भी इन्द्र के अतिरिक्त अग्नि, सोम, 
अश्विन्‌ तथा ब्रह्मणस्पति को स्तोत्र दारा वृद्धिङ्गत बताया गया È |! 


कऋग्वेद में देवताओं को विश्व की महान्‌ शक्ति के रूप में निरूपित किया 
गया है। उनसे भी बढ़कर उनकी महत्ता या महिमा है, क्योंकि उसी के प्रभाव 
से वे सब कुछ करते हैं ! उनकी महिमा भी स्तोत्र के ही अधीन है, क्योंकि यदि 
उसका ख्यापन न किया जाए तो उस देव के वास्तविक स्वरूप का ज्ञान नहीं 
प्राप्त हो सकेगा | एक पूरे सूक्त में इन्द्र की महिमा बताते हुए लोगों को उसकी 
शक्ति एवं स्वरूप से परिचित कराया गया है। इस प्रकार देवों की महत्ता के 
आधायक “ब्रह्म” या “स्तोत्र” को “परमतत्त्व” के अभिधायक बीज के रूप 
में माना जा सकता है। 


ऋग्वेद के एक महत्त्वपूर्ण सूक्त में परमात्मा के साथ तादात्म्य का 
अनुभव करती हुई वाणी ने स्वयं अपनी महत्ता प्रकट की है।* आचार्य सायण 
ने वाक्‌ को ब्रह्मविदुषी तथा सबका अधिष्ठान माना है ! ग्रिफिथ ने इसे 
“आत्मा” के प्रतीक “परमात्मा”, सर्वोच्च या विश्वात्मा के रूप में भी स्वीकार 
किया है।* “शतपथ ब्राह्मण” ने तो वाणी को साक्षात्‌ “ब्रह्म” के रूप में ही 
माना है।' 


इस प्रकार हम देखते हैं कि ऋग्वेद में यद्यपि “ब्रह्म” शब्द का प्रयोग 
परमतत्त्व के लिए तो नहीं किया गया है, तथापि इससे निर्दिष्ट-देव, स्तोत्र या 
शक्ति हमें उपनिषत्कालीन “ब्रह्म” की ओर जाने में निश्चित रूप से सहायक 
प्रतीत होते हैं। 


(5) ऋग्वेद में “'मोक्ष?? और ““अमृतत्त्व” :- भारतीय संस्कृति के 
वैशिष्ट्यभूत चार पुरुषार्थो- धर्म, अर्थ, काम, मोक्ष में मोक्ष को चरम लक्ष्य के 
रूप में निरूपित किया गया है। भारतीय दर्शन में भी मोक्ष उसी प्रकार 


- ऋग्वेद 3.34.1, 1.93.5, 6, 6.73.10, 2.24.3, 10.50.4 इत्यादि | 
- यश्चिदापो महिना पर्यपश्य॒त्‌। ऋग्वेद 10.121.8. 
- ऋग्वेद 2.12. सम्पूर्ण सूक्त । 
, ऋग्वेद 10.125. 
. द्रष्टव्य उक्त सूक्त पर सायण-भाष्य | 
ग्रिफिथ का सन्दर्भित सूक्त पर अनुवाद एवं टिप्पणी | 
“वाग्वै ब्रह्म। शतपथ ब्राह्मण-2.1.4.10. 


NOTIN 0७ ७ ८८ 

प्रतिष्ठित है । ऋग्वेद में हमें “मोक्ष” दार्शनिक रूप से विकसित नहीं दृष्टिगत 
होता, तथापि ऋषियों दारा देवताओं से की गई दुःख एवं बन्धनों से मुक्ति की 
प्रार्थनाओं में इसके बीज देखे जा सकते हैं। पूरे ऋग्वेद में मात्र एक स्थान पर 
“मुमुक्ष” शब्द का प्रयोग किया गया है।' सायण ने इसका अर्थ “मोक्ष प्राप्त 
करने की इच्छा वाली” से ही लिया Fe 


ऋग्वेद में भूरिशः आया हुआ “अमृतत्व” शब्द मोक्ष का ही द्योतक 

प्रतीत होता है। एक मन्त्र में मरुतों से अमर बनाने की प्रार्थना की गई है। 
वस्तुतः अमर बनने से जन्म-मृत्य के बन्धन से मुक्ति मिलती है। एक मन्त्र में 
कहा गया है - हे परमेश्वर! हम आपकी कृपा से मृत्यु के बन्धन से उसी प्रकार 

मुक्‍त हो जाएं, जिस प्रकार खरबूजा पकने पर लता के बन्धन से मुक्त हो जाता 
है, किन्तु हमें अमृत से दूर मत करें ।' सायण ने “मामृतात्‌” की व्याख्या इसे . 

“मा” और “आमृतात्‌” इस रूप में विच्छेद करते हुए ““सायुज्यतामोक्षपर्यन्त” 

की है ४ उनका भाव यह है कि मोक्ष प्राप्त होने तक हमें मृत्यु या संसार से 
मुक्त रखें। इसी पद का दूसरा अर्थ उन्होंने 'चिरकालीन जीवन या स्वर्ग से दूर 
मत ae’, यह भी किया È एक मन्त्र में सोम को सम्बोधित करते हुए कहा 
गया है -हे सोम! मुझे उस अमृतलोक में अमर बना दो, जहाँ अविनश्वर प्रकाश 
है तथा आदित्य नामक ज्योति निहित है।' ऋग्वेद में ही विष्णु के आनन्दमय 
परमधाम का उल्लेख करते हुए उसे प्राप्त करने की इच्छा व्यक्त की गई eh 
विष्णु का परमपद या परमधाम मोक्ष ही हो सकता है। एक अन्य मन्त्र में कहा 
गया है-मैं विष्णु के उस प्रिय स्थान को प्राप्त करूँ, जहाँ देवकामी जन प्रसन्न 
होते हैं। विशाल गतिशील विष्णु के परमपद में मधु का निष्यन्द है, इस प्रकार 


1. मुमुक्ष्वो मनवे मानवस्य॒ते। ऋग्वेद 1.140-4- 
2. “मुमुक्षवः मुमुक्षवः आहुतिद्वारा यजमानं मोक्तुमिच्छन्त्यः ब्रह्मलोकं प्रापयन्त्यः । ' 


वही, सायण-भाष्य । 


3. स्तोता वो अमृतः स्यात्‌ । ऋग्वेद 1-38.4- 
4. उर्वारुकमिंव बन्धनान्मृत्योमुक्षीय मामृतांत्‌। ऋगेद 7.59.12. 
5. किं मर्यादीकृत्य । आमृतात्‌। सायुज्यतामोक्षपर्यन्तमित्यर्थः | वही, सायण-भाष्य । 
6. अमृताच्चिरजीवितात्‌ स्वगदिर्वा मा मुक्षीय | वही, सायण-भाष्य | 
7. यत्र ज्योतिरजंखरं यस्मिल्लोके स्वर्हितम्‌। i 
तस्मिन्‌ मां धेहि पवमानामृतें लोके अक्षित इन्दांयेन्दो परि्रव।। ऋग्वेद 9-113-7- 


8. तद्विष्णोः परमं प॒दं सदां पश्यन्ति aa ऋग्वेद 1.22.20. 

वह सबका बन्धु है।' सायण ने यहाँ “पाथः” का अर्थ “अविनश्वर ब्रह्मलोक” 
किया है। उन्होंने “परमपद” का वर्णन करते हुए उसे केवल सुखात्मक, 
भूख-प्यास, जरा-मरण तथा पुनरागमन इत्यादि के भय से रहित और संकल्पमात्र 
से ही अमृतकुल्यादिभोगों के प्राप्ति-स्थान के रूप में बताया है।* विष्णु का प्रिय 
स्थान विष्णुलोक है, जिसे सायण ने ब्रह्मलोक कहा है । वस्तुतः उन्होंने उस 
स्थान की जो विशेषाताएं बताई हैं, उनसे यह प्रतीत होता है कि जन्म-मरण के 
बन्धन से मुक्त होने के बाद आत्मा वहीं निवास करता है। विष्णु का वह 
परमपद सबका काम्य है, अतः ऋग्वेदीय युग में उसे प्राप्त करना सबका चरम 
लक्ष्य रहा होगा। वही चरम लक्ष्य अवान्तरकालीन दर्शन में “मोक्ष” के नाम से 
अभिहित किया गया प्रतीत होता है। 


इस प्रकार यह कहा जा सकता है कि ऋग्वेद में यद्यपि मोक्ष-सम्बन्धी 
धारणा उस रूप में उपलब्ध नहीं होती, जैसी परवर्ती दर्शनों में है, तथापि उसके 
बीज उपर्युक्त मन्त्रों में देखे जा सकते हैं। 

(6) ऋग्वेद में “ऋत”? :- “ऋत” वैदिक ऋषियों की अत्यन्त मौलिक 
धारणा S| इसके ऊपर सारी सृष्टि-व्यवस्था आधारित है। ऋग्वेद मे विभिन्न 
रूपों तथा विभकि्तियों में इसका प्रयोग लगभग छह सौ छियालीस बार किया 
गया है | वैदिक ऋषि इस तथ्य से भलीभाँति परिचित थे कि ऋत ही सम्पूर्ण 
जगत्‌ का आदिकारण है। यह धरती, आकाश, सूर्य, अग्नि इत्यादि सबका 
उत्पादक एवं नियन्ता है। ऋत अपने इस रूप में परमतत्त्व के समकक्ष या 
परमतत्त्व ही प्रतीत होता है। इसीलिए इसे ““तत्त्वमीमांसा” के अन्तर्गत निविष्ट 
करके इस पर विचार किया जा रहा है। 


“ऋत’ शब्द गत्यर्थक “ऋ” धातु से निष्पन्न है। इसका अर्थ क्रियाशीलता 
से भी लिया जा सकता है। यास्क ने इसका अर्थ “उदक”, “सत्य”, “यज्ञ” 
एवं “रेतस्‌” किया है।* सायण ने भी प्रायः यास्क का ही अनुगमन किया 


1. तदस्य प्रियमभिपाथों अश्यां नरो यत्र॑ देवयवो मर्दन्ति। 
उरुक्रमस्य स हि बन्धुरित्था विष्णो: प॒दे परमे मध्व उत्स: । ऋग्वेद 1.154.5. 
2. वही, सायण-भाष्य। ? 
3. ऋग्वेद-संहिता-पञ्चम भाग, सूची खण्ड, पृष्ठ 156 से 158 तक | 
4. क्रतमित्युदकनाम | निरुक्त-2.25. 
सत्यं वा Ast वा। वही, 4.19. 
ऋतशब्देन रेत उच्यते | वही, 4.20.. 

हेषाःउन्हॉर्न इसे “कर्मफल; स्तोत्र” एवं “गति” के-अथी में भी'माना है | 
कभी-कभी त्तोःएकःहीं मन्त्र में !दोऽबारःआए हुए “ऋत” 'का-अर्थ”उन्होंने 
भिन्न-भिन्न किया है एकी मन्त्र में "ऋतस्य" का अर्थ /“गतस्य'४“पलायितस्य” 
किया है, उसी मन्त्र के साथ पठित दूसरे मन्त्र में “ऋतस्य यज्ञस्य' अन्नस्य' वा? 
ऐसा; अर्थ ANSE Tels Par अर्थः were fea ey एकः aA AA में 
“ऋत; EAA AAT है।-सायण ने TAH AE TAT चतुर्थ का-अर्थ 
“स्तोत्र” एवं तृतीय बार आए “ऋत” का अर्थ “उदक” किया BE 
मन्त्र में भी यह शब्द दो बार आया है; जिनमें प्रथम का अर्थ: “उदक” एवं 
द्वितीय का “सत्य” किया है+ इसी प्रकार एक साथ ही दो.बार आए RTT 
में. प्रथम का,अर्थ “सत्यरूप अग्नि” तथा द्वितीय का “स्तोत्र” किया है ४ एक 
अन्य मन्त्र, में भी युंगपत्‌ आए इस शब्द कां: अर्थ सायणं ने क्रमश 
“संत्यभूतंमण्डल'” और “उदक? किया है। “संत्यभूतमण्डल” का तात्पर्य भी 
“सूर्यमण्डल” से लिया है। इनके अतिरिक्तं मित्रावरुण को सम्बोधित एक 
सूक्त में उनके विशेषण के रूप में आएं “ऋतावृध” और “ऋतावाना” पदों 
का अर्थ क्रमशः “यज्ञस्योदकस्य वा वर्धयितारी” और “गमनवन्तौ” किया 
है ४ यहां भी प्रथम बार उन्हें “यज्ञ” और “उदक” दो अर्थ तथा द्वितीय बार 
“गंति” अर्थ इष्ट हैं। 

ग्रिफिथ ने ऋग्वेद में आए “ऋत” शब्द को विश्व की व्यवस्था तथा 
उसके विधान का अभिधायक माना है । उन्होंने सर्वत्र इसका अनुवाद “शाश्वत 
नियम” (इंटर्नल लॉ) अथवा पवित्र नियम (होली आर्डर) किया है । 


ऋग्वेद 1.2.8, 10.5.2., 5.3, 67.2, 85.1, 92.4 इत्यादि पर सायण-भाष्य। 
दृष्टव्य। 

ऋग्वेद 1.1.8, 68.5, 185.10, 10.5.7 इत्यादि पर सायण भाष्य द्रष्टव्य 

. ऋग्वेद 1.65.3-4 पर, सायण-भाष्य | 

. ऋगवेद 5.12.2 पर सायण भाष्य दष्टव्य। . 

ऋतयन्‌ सर्वप्राणिनां जीवन-हेतुकमुदकं कुर्वन्‌ कया केनापि ऋतेन सत्येन । 
ऋग्वेद 5.12.3 पर सायण-भाष्यः। 

. ऋतं सत्यरूपमग्निम्‌ ...... ऋतेन स्तोत्रेण । ऋग्वेद 5.15.2 पर सायण-भाष्य। 
, ऋग्वेद 5.62.1 पर सायण-भाष्य। 

. ऋग्वेद 5.65.2 पर. सायण-भाष्य। 

दृष्टव्य-ऋग्वेद के “ऋत” शब्द पर सर्वत्र ग्रिफिथ का अनुवाद। 

मोनियर विलियम्स ने “ऋत” को यज्ञ सम्बन्धी नियम, दैवी नियम तथा 
दैवी सत्य माना È रॉथ ने “ऋत” को प्रकृति का एक नियम माना है। उन्होंने 
यज्ञ-सम्बन्धी नियम तथा मानव-जीवन के व्रत आदि को भी “ऋत” का 
अभिधायक कहा È l 

डॉ० मंगलदेव शास्री “क्रत” तथा “सत्य”, इन दोनों को एक साथ 
जोडते हुए इन्हें “सम्पूर्ण विश्व में व्याप्त नैतिक आधार” के रूप में स्वीकार 
करते हैं।* 

विल्सन ने प्रायः सर्वत्र सायण के ही अर्था का अनुगमन किया है ।' ब्लूमफील्ड 
ने “ऋत” का अर्थ - “ब्रह्माण्डीय नियम” या “विश्व का नियम” किया है।* 

श्री अरविन्द के अनुसार - “सब वस्तुओं का सारभूत पदार्थ “ऋत” है, 
भौतिक से आध्यात्मिक रूप में परिवर्तन का कारण “ऋत” ही है। “ऋत 
सूर्य, चन्द्र आदि का नियम दिखाई देता है, किन्तु वस्तुतः यह आचरण का 
नियम है श्री अरविन्द के ही अनुयायी आधुनिक विद्वान्‌ पुराणी ने “ऋत” 
को “सत्यभूत चैतन्य” (Fa कान्शसनेस) मानते हुए इसे सम्पूर्ण चेतन प्राणिवर्ग 
का उत्पत्तिस्थान कहा है।' 


विभिन्न विद्वानों की उपर्युक्त धारणाओं से यह स्पष्ट होता है कि “ऋत”” 
इस सृष्टि का प्रवर्तक विधान है। सभी वस्तुएँ ऋत के अधीन हैं तथा यह 
सम्पूर्ण नैतिक मूल्यों और नियमों का प्रेरक है। ब्लूमफील्ड ने “ऋत” के तीन 
पहलू स्पष्ट किए हैंब्रह्माण्डीय अनुक्रम, देवों की परिनिष्ठित उपसना पद्धति 
और मनुष्यों का नैतिक आचार # ब्रह्माण्डीय क्रम या नियम के रूप में ऋत 


. मोनियर, विलियम्स-ए संस्कृत इंग्लिश डिक्शनरी, पृष्ठ 223. 
- एनल्स ऑफ भण्डारकर रिसर्च इन्स्टीट्यूट, भाग-35, पृष्ठ 27. 
. शास्त्री, Sto मङ्गलदेव-भारतीय संस्कृति का विकास, पृष्ठ 393. 
दष्टव्य-क्रग्वेद में “ऋत” शब्द पर सर्वत्र विल्सन के अनुवाद एवं टिप्पणियाँ । 
The word means “Cosmic Order” or “Oruer of the Universe.” 
ब्लूमफील्ट-द रिलीजन ऑफ द वेद, पृष्ठ 12. 
. श्री अरविन्द-वेदरहस्य, पृष्ठ 102 तथा 107. 
. पुराणी, ए०बी०-स्टडीज इन वैदिक इन्टरप्रेटेशन, पष्ठ 49 तथा 53. 
8. It presents itself under the threefold aspect of cosmic order, correct 
and fitting cult of the gods and moral conduct of man. ब्लूमफील्ड-द 
रिलीजन ऑफ द वेद, पृष्ठ 126. 

संसार तथा प्रकृति का नियमन करता है । प्रकृति तथा उसके दारा नियन्त्रित 
सम्पूर्ण पदार्थों की सतत गति के निश्चित क्रम का कारण यह “करत” ही है। 


ऋग्वेद का सारा धर्म और दर्शन यज्ञों पर आधारित है। जिस प्रकार 
प्रकृति की सारी व्यवस्था नियमित है, उसी प्रकार देवों की उपासना-पद्धति यज्ञ 
भी नियमित हैं। ऋग्वेद के सुप्रसिद्ध पुरुष सूक्त! में यज्ञ द्वारा ही सारी सृष्टि 
की कल्पना की गई है। उसमें विभिन्न ऋतुओं को यज्ञीय उपकरणों के रूप में 
प्रकल्पित किया गया है |” 


मनुष्यों द्वारा विधीयमान कार्यो में “ऋत”” नैतिक नियम के रूप में प्रवृत्त 
होता है। यज्ञं में व्रत, अनुष्ठान, सदाचार इत्यादि नियमों का पालन करना 
आवश्यक था। ये सारी क्रियाएँ “ऋत” द्वारा नियमित होती थी। इसका 
विपरीतार्थक शब्द “अनृत” उपलब्ध होता है, जो असत्य के अर्थ में प्रयुक्त 
होता रहा है। वस्तुतः “अनृत”, “सत्य” का विलोम बन गया। वरुण को इन 
दोनों का दृष्टा अर्थात्‌ निरीक्षक माना गया।* यहां तक कि “ऋत” का रक्षक 
बनने की इच्छा करने वाले अग्नि को भी थोड़ी देर के लिए “वरुण” बनना 
आवशयक बताया गया ।* “सत्य” और “अनृत” धीरे-धीरे उचित और अनुचित 
कृत्यं के अर्थ में प्रयुक्त होने लगे। सुप्रसिद्ध यम-यमी सूक्तः में यम ने यमी से 
स्पष्ट शब्दों में कहा है- हम लोग “ऋत” अर्थात्‌ सत्य बोलते हुए अनृत 
आचरण कैसे करेगे ?* यहाँ “ऋत” का तात्पर्य उचित और “अनृत” का 
अनुचित से है। वस्तुतः यम कहना चाहता है कि जब हम अपने कार्य को 
“ऋतः” अर्थात्‌ उचित कार्य” के रूप में प्रतिपादित करेंगे, तो निश्‍चित रूप से 
जानबूझकर “अनृत” अर्थात्‌ अनुचित कर्म में प्रवृत्त होगें। इस प्रकार “ऋत'' 
नैतिकता के प्रतिमान के रूप में प्रतिष्ठित दिखाई देता है। 

वैदिक ऋषियों ने अग्नि, सूर्य, उषा, मित्र, वरुण एवं बृहस्पति आदि 
देवताओं को “ऋत” से उत्पन्न कहा है ।' एक मन्त्र में अग्नि को ऋत का प्रथम 
. ऋग्वेद 10.90. 
क्रग्वेद 10.90.6. 
. यासां राजा वरुणो याति मध्यें सत्यानृते अंव॒पश्य॒ञ्जनांनाम्‌। ऋग्वेद 7.49.3. 
. ऋग्वद 10.8.5. 
ऋग्वेद 10.10. 
. कद्ध नूनमृता वद॑न्तो अनृतं वदेम। ऋग्वेद 10.10.4. 
` ऋग्वेद 1.113.12, 189.6, 2.23.15, 3.54.13, 4.40.5, 7.66.13 इत्यादि | 

पुत्र कहा गया है।' उसे ऋत को बुलाने वाला भी माना गया है? उसे “ऋत” 
का ज्ञाता एवं उसकी (जल की) धाराओं को काटने वाला भी कहा गया है। 


द्युलोक की पुत्री उषा “ऋत” के मार्ग का अनुसरण करती है।* उषा और 
रात्रि को ऋत की माताएँ कहा गया है। इसका तात्पर्य यह है कि रात्रि और 
उषा साथ-साथ कार्य करती हुई लोगों में “ऋत” की भावना को उत्पन्न करती 
हैं। उषा देवी “ऋत” के घर से प्रबुद्ध होकर यात्रा प्रारम्भ करती है। एक 
स्थान पर अदिति को “ऋतावरी” कहा गया È “ऋत” की स्तुति करके ही 
बृहस्पति यज्ञ का पद प्राप्त किए ।* अङ्गिरसों ने “वल” को “क्रत” की शक्ति 
से ही नष्ट किया । सोम बार-बार “ऋत”” के मार्ग को बताता है |" वह “ऋत” 
अर्थात्‌ सत्य वाणी द्वारा पवित्र होता है! एक मन्त्र में कहा गया है - 
द्यावापृथिवी ऋत की योनि में एक साथ निवास करते हैं॥? समस्त देवता 
“ऋतः के मार्ग का अनुसरण करते हैं। एक मन्त्र में देवों में देवतम अग्नि 
से यह कामना की गई है कि वह “ऋत” के मार्ग से देवताओं के लिए हमारे 
स्तोत्रों तथा हविष्यों को पहुंचाए।'“ ऋग्वेद के अनेक मन्त्रों में देवताओं को 
“ऋतज्ञ” अर्थात्‌ 'ऋत’ का ज्ञाता कहा गया si इसके अतिरिक्त उन्हें 
“ऋतावृध' अर्थात्‌ ऋत को बढ़ाने वाला या ऋत के द्वारा वृद्धिङ्गत भी कहा 
गया है। देवता लोग “ऋत” की सहायता के बिना कुछ भी करने में समर्थ 


. अग्निर्ह नः प्रथम॒जा ऋतस्य॒। ऋग्वेद 10.5.7. 
« ऋग्वेद 10.61.14. 

. ऋग्वेद 5.12.2. 

. ऋतस्य पन्थामन्वेति साधु। ऋग्वेद 1.124.3. 
. ऋग्वेद 5.5.6. 

. ऋग्वेद 4.51.8. 

. क्रग्वेद 8.25.3. 

. ऋग्वेद 10.67.2. 

. ऋग्वेद 10.97.2. 

10. ऋग्वेद 9.97.32. 

11. ऋग्वेद 9.11.2. 

12. ऋतस्य॒ योनां क्षयतः समोकसा | ऋग्वेद 10.65.8. 
13. HAA देवा अनुत्रता गुः। ऋगवेद 1.65.3. 
14, ऋग्वेद 10.70.2. 

15. ऋग्वेद 7.35.15, 10.64.16 इत्यादि | 

16. ऋग्वेद 10.65.83, 66.1 इत्यादि | 

नहीं हैं। एक मन्त्र में अङ्गिरसं के लिए कहा गया है कि उन्होंने “ऋत” के 
द्वारा ही सूर्य को द्युलोक में स्थापित किया तथा सबका निर्माण करने वाली 
पृथिवी माता को विस्तृत किया ।' मित्रावरुण को सम्बोधित करते हुए एक मन्त्र 
में कहा गया है - तुम “ऋत” के द्वारा ही सम्पूर्ण संसार को प्रकाशित करते 
हो यहां तक कि आदित्यों का अस्तित्त्व ही ऋत पर आधारित बताया गया 
है। यहां आदित्य का तात्पर्य अदिति के पुत्र समस्त देवताओं से है। एक स्थान 
पर “ऋत” का पालन करने से मनुष्यों द्वारा भी देवत्व-प्राप्ति की बात कही गई 
है! 

ऋत सम्पूर्ण प्रकृति में ओतप्रोत है। अनेक मन्त्रों में उषा देवी को 
“ऋतावरी” कहा गया है ४ नदियों को भी “ऋतावरी” कहा गया है, यद्यपि उन 
स्थलों पर ऋत का अर्थ “उदक” है ॥ एक स्थान पर सिन्धुओं अर्थात्‌ नदियों 
को “ऋत” को प्रवाहित करने वाली कहा गया है।” एक अन्य मन्त्र में कहा 
गया है - जलरहित पृथिवी “ऋत” के जल से वर्षाकाल में सिक्त होती ze 

ऋग्वैदिक ऋषि वामदेव ने तो एक सूक्त के तीन मन्त्रों में ऋत का 
महत्त्व प्रतिपादित किया है ४ सायण ने उक्त तीनों मन्त्रों का वैकल्पिक देवता 
“ऋतः को ही माना है । यद्यपि उन्होंने वहाँ “ऋत” का कोई सुनिश्चित अर्थ 
न करके उसे इन्द्र, आदित्य, सत्य या यज्ञ का वाचक माना है", तथापि उससे 
“ऋत” की महत्ता में कोई व्याघात नहीं होता। ऋषि ने उक्त मन्त्रों में यह 
बताया है कि ऋत की बुद्धि से पाप नष्ट हो जाते हैं, “ऋत” की स्तुतिरूपा 
वाणी मनुष्य के बहरे कानों तक चली गई है। “ऋत” के द्वारा स्तोता 
अत्यधिक अन्न प्राप्त करना चाहते हैं। “ऋत” के दारा गाएँ “ऋत” में प्रविष्ट 


DR 6 जल 
. य क्तेन सूर्यमारोंहयन्‌ दिव्यप्रथयन्‌ पृथिवीं मातरं वि। ऋग्वेद 10.62.3. 

, ऋतेन विश्वं भुव॑नं विराजथ॒ः। ऋग्वेद 5.63.7. 

ऋतेनादित्यास्तिष्ठन्ति। ऋग्वेद 10.85.1. 

. ऋग्वेद 1.68.3. 

ऋग्वेद 3.2.13, 61.6, 4.56.2, 7.66.13 इत्यादि। 

| ऋग्वेद 2.41.18, 3.33.5, 6.61.9 इत्यादि । 

ऋतमर्षन्ति सिन्ध॑वः | ऋग्वेद 1.115.12. 

ऋग्वेद 3.55.13. 

` ऋग्वेद 4.23.8, 9 तथा 10, द्रष्टव्य-सायण-भाष्य। 

10. अत्र HANSA वादित्यो वा सत्यं वा यज्ञो वोच्यते। वही, सायण-भाष्य। 

हो गई है। “ऋत” (देवता) को स्तुति के द्वारा अपने वश में करने वाला व्यक्ति 
ऋत को ही प्राप्त कर लेता है। “ऋत” की शक्ति अत्यन्त तीव्र है। विस्तृत 
तथा गम्भीर द्यावापृथिवी “ऋत” के लिए ही हैं। ये दोनों धेनुरूप में “ऋत” 
के लिए ही दुग्ध प्रदान करते हैं। 


ऋग्वेदीय ऋषि “क्रत” को राष्ट्रीय प्रतिष्ठा के स्तम्भ के रूप में भी 
स्वीकार करता है। वह राजा वरुण से “ऋत” द्वारा “अनृत” को दूर कर राष्ट्र 
का अधिपति बनने की प्रार्थना करता है।* 


“ऋत” का अनुसरण करने से पाप सर्वथा दूर रहता है और किसी प्रकार 
का कष्ट नहीं होता। एक मन्त्र में आदित्यों से “ऋत” पर चलने वाले के मार्ग 
को सुगम तथा निष्कण्टक करने की प्रार्थना की गई È दुराचारी लोग “ऋत” 
के मार्ग को पार नहीं कर सकते | इससे यह ज्ञात होता है कि उस समय 
सदाचार सबका काम्य था। एक मन्त्र में कहा गया है - “ऋत” का आचरण 
करने वाले व्यक्ति के लिए वायु मधुर हो जाता है तथा नदियाँ या समुद्र भी 
मधुर जल प्रदान करते हैं “ऋत” का आचरण करने से न केवल भौतिक 
उपलब्धियाँ ही प्राप्त होती हैं, अपितु इससे स्वर्ग भी प्राप्त होता है। एक स्थल 
पर मृत्यु के देवता यम से यह प्रार्थना की गई है कि वह मृतक को स्वर्ग में ले 
जाय, जहाँ “ऋत” का आचरण करने वाले, ऋतयुक्त और ऋत से उत्कर्ष प्राप्त 
करने वाले पितर निवास करते हैं। “ऋत” के सम्बन्ध में एक और महत्त्वपूर्ण 
बात यह ज्ञात होती है कि इसके द्वारा अमरता भी प्राप्त की जा सकती है। एक 
मन्त्र में “ऋत” की नाभि से अमृत की उत्पत्ति बताई गई है।' 


उपर्युक्त विवेचन से यह स्पष्टतः परिलक्षित होता है कि “ऋत” इस 
सृष्टि के मूल में विद्यमान तत्त्व है। यह सम्पूर्ण जगत्‌ का आदिकारण है तथा 


. ऋगवेद 4.23.8, 9 तथा 10. 

. कऋतेनं राजन्ननृतं विविश्चन्‌ मम राष्ट्रस्याधिपत्यमेहि। ऋग्वेद 10.124.5. 
. सुगः पन्थां अनृक्षर आदित्यास ऋतं य॒ते। ऋग्वेद 1.41.4. 

- कऋतस्य॒ पन्थां न तरन्ति दुष्कृतः। ऋग्वेद 9.73.6. 

मधु वातां ऋताय॒ते मधु क्षरन्ति सिन्ध॑वः। ऋग्वेद 1.90.6. 

ये चित्पूर्व ऋत॒साप ऋतावान ऋतावृधः । 

पितृन्तपस्वतो यम॒ ताँश्चिदेवापिं गच्छतात्‌। ऋग्वेद 10.1544. 

7. ऋतस्य॒ नाभिरमृतं विजांथते। ऋग्वेद 9.74.4. 


D oF WNT 

पृथ्वी, अन्तरिक्ष, सूर्य, अग्नि इत्यादि समस्त तत्त्वों का उत्पादक एवं नियामक 
है। “ऋत” के अस्तित्त्व के कारण ही सर्वत्र विषमता के स्थान पर समता तथा 
अशान्ति के स्थान पर शान्ति प्रतिष्ठित है। यह सतत गतिशील है। अमूर्त होते 
हुए भी यह पूरी सृष्टि में व्याप्त है। इसकी गतिशीलता इस शब्द की निष्पत्ति 
के मूल में स्थित “ऋ” धातु में ही निहित है, जो गति तथा क्रियाशीलता की 
ज्ञापक है। “ऋत” के महत्त्व को इसी के प्रायः समान ध्वनि वाले शब्द “ऋतु 
के परिप्रेक्ष्य में भी देखा जा सकता है। “ऋतु” भी सदैव गतिशील है। 
भाष्यकारों द्वारा “ऋत'' के किए गए उदक, यज्ञ, कर्मफल आदि अर्थ भी 
इसकी गतिशीलता को प्रतिपादित करते हैं। “ऋत” का अस्तित्त्व सभी स्वीकार 
करते हैं। इससे किसी का भी विरोध नहीं है। अतः यदि इसे परमतत्त्व के रूप 
में भी स्वीकार कर लिया जाय, तो कोई हानि नहीं है। ऋगवेद में किसी 
देव-विशेष को सभी ऋषियों ने परमतत्त्व नहीं माना है, बल्कि सबके मत में यह 
भिन्न-भिन्न हैः, यद्यपि उसकी सत्ता सबने स्वीकार की है। “ऋत” एक ऐसा 
तत्त्व है, जिसे सबने स्वीकार किया है। इस प्रकार यह सार्वभौम है। ऋगवेद में 
“ब्रह्म” की अवधारणा भी स्पष्टतः परमतत्त्व के रूप में नहीं हो पाई है। वह 
स्तोत्र, स्तोता, ब्रह्मा इत्यादि के रूप में ही प्रायः व्याख्यात है। इसके अतिरिक्त 
वहाँ किसी भी परमतत्त्व का नामतः उल्लेख नहीं है। जो भी स्तुतियां हैं. वे 
सभी तात्कालिक रूप से तत्तद्वेवताओं को समर्पित की गई हैं। अतः सम्भव है 
कि “तदेकम्‌”? से ऋषि “ऋततत्त्” की ओर ही सङ्केत कर रहा हो। इसी सूक्त 
के अगले मन्त्रः में “अप्रकेत सलिल” की चर्चा की गई है। इसके साथ “ऋत” 
का “उदक” अर्थ अनुस्यूत प्रतीत होता है । इसी मन्त्र के अन्तिम चरण में उस 
परमतत्त्व को “तपस्‌” की महिमा से उत्पन्न बताया गया है।' “ऋत” भी तपस्‌ 
द्वारा ही उत्पन्न हुआ ४ अतः निश्‍चित रूप से “ऋत को इस सृष्टि के परमतत्त्व 
के रूप में स्वीकार किया जा सकता है । 


1. एकं सदू विप्रां बहुधा व॑दन्ति। ऋग्वेद 1-164-46. 

2. आनीदवातं स्वधया तदेकम्‌ । ऋग्वेद 10.129.2. 

५. तम॑ आसीत्तमसा गूळहमग्रऽप्रकेतं संलिलं सर्वमा इदम्‌। 
तुच्छ्येनाभ्वपिंहितं यदासीत्तपंसस्तन्महिनाजायतैकम्‌ । | ऋग्वेद 10.129.3. 

4. क्रग्वेद 10.129.3. 

5. ऋतं च॑ सृत्यं चाभींद्धा्तप॒सोऽध्यजायत। ऋग्वेद 10.190.1. 

(a) sae मेःज्ञानमीमांसा 777 5172 को; bp SE fee 


1 उनमें अखण्डं ज्ञान निहित हे । यहाँ ऋग्वेद 


1884) 


/ वेद” ज्ञानस्वरूप है 
निहित, ज्ञानमीमासीय तत्वों पर विचार करना अपेक्षित हे) o 
(1) ,ज्ञानमीमांसा का सामान्य स्वरूप: = AAS. की -ज्ञानमीमांसा की 


a 


SS 


पाश्चात्त्यः दर्शनों में.यह शब्द बहुश प्रयुक्त है.। वहाँ इसका प्रयोग विभिन्न Tal र 


PNG BT «विवेचन SN, रहा है -इसः प्रकार (भारतीय, प्रमाण-मीमांसा ही 


शाधुनिक, ज्ञान करे, विषयों. को. ग्रहण; करती. हि। भारतीय दर्शन में 
इसकी ज़ितनी c विवेचना की गई है, उतनी 5 PETE नही की 
सई है PEE | 5 DI गार डि क SUS TSE TPIS KIS 
1६2) FRAC ¦ <प्रसा? "शब्दः भारतीय कर्शजःमें, {प्रमान प्रमाण 


प्रमाता” 5और £ प्रमिति? ॥शेब्दोः काः प्रयोग; ज्ञज़म्ीम्ांसा+ hse far 
गाया Bea a ree £? उपसर्गापूर्लक SY AGT HAM TS 'त्यूटू 

तृचू-औए ARTA के ATM TT ES TE" प्रातु-जापत्नेक्रे अर्थ 
में होता'कै SAS ज मांपासा PRE oa जिससे 
AAI E TANT TET AT AS AST RST ed RT TR 
TERRAE प्राम; प्रा कि अर्धः में; हीकिप्नशाजात हे ॥ तारकः में; यर्थ 
अनुभव (ज्ञान) को प्रमा कहा जाता SA ॥प्रसञा' RSH TST 
बार किया गया है ।प्रथम बार प्रयुक्त इस शब्द का अर्थ सायण ने “प्रमाण” 


या “इयत्ता” किया है ॥ द्वितीय बार भी उन्होंने इसे उक्त अर्थ में ही प्रयुक्त 
०५.३०. SPE | PISS TESS RÉI ऊफ SU 


S.0S1.01 SERE | PSH LES PrpbiPifo .९ 
i “यथार्थानुभव a प्रमा” मिश्र, केशव पक मीची, पट: पिव PERMIE FR -€ 
2. ऋग्वेद चण 10.9 तथा शायर BBP BSF 
3. कासीत्ग्रमा प्रतिमा किं निदानम्‌ । त्र तु 10109, A 2256 


प्रमा प्रमाणम्‌ इयत्ता की Sea आसति aT छ F पि - 


Oo पेट 

'माना। हैं।5यदि ऋगेव्रमें>इसका Se SAMS A, त्रो-इमक्े 
SSIS UT Bale: होता; कर्योकिःजब-तकःकिसी 
वस्तुतके ब़ारेमें: पूर्ण ज्ञात ज़हीं: BR हंमःउसळी इयत्ता-या; सीमा नहीं बता 
सकते ॥इसंफप्रकारूदर्शनसेंप्रयुत्तत्तः "प्रमा शब्द कग्वेद-से-ही-लियाआाया-है।। 
nts (ल्वेक में ज्ञनिसूक्तः में भी :आपात्ततऊ war? शब्ध-का प्रयोग दृष्टिगत 
होता है|:किन्तु पदच्छेककरसेगवर ऐसा मिही है? सावणःने :/बत्‌>अरिप्रम्‌ 
TALS इस प्रंकारअन्व् RT RU a E बेदार्थज्ञान' 
किया हैं॥ “जयदिव वेक्षत्ंकार नेःहसप्मन्तरः्में5!प्रमा' E A स्वतन्त्रमानकर 
इसका 'अर्थ वह ST स्वामी सर्वप्रथर्मःवाणी अर्थात्‌ ae कीःऋचाओं में 
इन MAP "बाली नांना वस्तुओं के तामःदेता हे7; किया'है।'-उनके मन्त्रार्थ में 
कहीं मी अरिटकाजर्थामहीं दिया' गया है; जबकि प्रमाः५ को: अलगेःप्रद 
"मॅनिने पर “यत्‌ असिप्रमा7आसीत्‌ ”'इसःप्रकार ।अन्वंयाःओरुप्रदच्छेदात्करना 
ami अन्यः किसी ्ीःविद्वानामे उिक्त'मन्त्रमें' प्रमागको'पूर्थक्‌ पद के रूप 
म्रेंल्स्वीकॉरा नही क्रिया? है। अती गअरिप्रम्‌, आसीत्‌! 7 इस्त'प्रकार-का”अत्वय 
करेना ही उंचितः प्रंतीर्तःहोता हि FP TH FETE TIS PIS कि TP 
Dis ba Gage qa? | “अनुमान और Gre’ WAT के 
सङ्केते: व्रत प्रमाणी कां प्रमाणत्व किसी भी वस्तु (पंदाथी की ज्ञान-प्राप्ति 
के साधन के रूप में ही है। किसी भी ज्ञान के प्रति संयि के रपे में 
pea नुमानादिंग्रेताणों उकों समस्ति किया जाता EER मे)हमें इन 
Berane एपखब्धरनहींहोता। किन्तु इनकाए्भाव-फल अवश्य 
seer 'अर्धोज्में।ही डृष्शि तोता है एएक मार ATTA 5प्रर्यम,जायमान 
को किसने देखा ? मन्त्र में प्रयुक्त क्रियापद “ददर्श“-तथा-फ्रष्सः के-भाव-से 
यह स्पष्टलः परिलक्षित होला हे! किर ऋषिको मे केवल प्रत्यक्ष SRT ATG 
“चाक्षुष प्रत्यक्ष” की TCA RHE TRAE ज्ञान है । इसी प्रकार एक अन्य मन्न 
BRISTE MISZERE | FIFI DP P PRPR RI HPS TSE ISI ERER 
हे जर टि लज्जा जड़ | bire Bie PIePyi F PIFFFESP 
sis ERATA ROO 175 FED Se FF 
सहप्रमाः। प्रमितिः प्रमा यज्ञस्येयत्तापरिज्ञानम्‌। सायण-भाष्य । । PTH 
52. PRS ache De Hae ममा i 
3. यत्‌ यच्च अरिप्रं पापरहितं वेदार्थज्ञानम्‌ आसीत्‌। वही, AAT SET 
4. वेदालङ्कार, जयदेव-वैदिक दर्शन, WER PIE IP PETER -ë 
5. को (Sa RAR PU | PSH ॥.19#4 155डीमझफ Feb FE! FP 

में प्रत्यक्ष, अनुमान एवं शब्द तीनों प्रमाणों के बीज निकाले जा सकते हैं ॥ यमी 
यम से कहती है - हम दोनों के इस प्रथमतः होने वाले सम्बन्ध को कौन जान 
सकता है ? कौन इसे यहाँ देख रहा है? तथा कौन आगे इसे बताएगा? तात्पर्य 
यह है कि उनके सम्बन्ध का ज्ञान प्रत्यक्ष, अनुमान और शब्द, किसी भी प्रमाण 
से गम्य नहीं है। मन्त्र में आए “क ईम्‌ ददर्श” से प्रत्यक्ष प्रमाण का बोध होता 
है। “को अस्य वेद प्रथमस्याहः” से यहां अनुमान प्रमाण का सङ्केत प्राप्त होता 
है। अनुमान की प्रसक्ति व्याप्ति-ज्ञान के पश्चात्‌ ही हो सकती है। व्याप्ति के 
लिए लिङ्ग तथा लिङ्गी का साहचर्य-ज्ञान आवश्यक है। यह साहचर्य ज्ञान मात्र 
एक बार दोनों को साथ देखने से उत्पन्न नहीं हो सकता । इसके लिए अनेक 
बार दोनों को एक साथ देखा जाना आवश्यक है। यम-यमी द्वारा क्रियमाण-सम्बन्ध 
प्राथमिक था, उसे कोई प्रत्यक्ष भी नहीं कर रहा था, अतः अनुमान प्रमाण द्वारा 
उसका ज्ञान शक्य नहीं था। शब्द प्रमाण आप्त वाक्यों पर आधारित होता है ।* 
आप्त जन भी प्रत्यक्षादि के आधार पर ही वाक्य प्रस्तुत कर सकते हैं। जब 
यम-यमी के सम्बन्ध को प्रत्यक्ष और अनुमान के द्वारा नहीं जाना जा सकता 
था, तो आप्तों द्वारा वाक्य-रचना भी अशक्य थी। इसी को मन्त्र में आए “क 
इह प्रवोचत्‌” द्वारा निर्दिष्ट किया गया है। प्रस्तुत मन्त्र पर सायण-भाष्य द्वारा 
भी उक्त प्रमाणों का निर्देश प्राप्त होता SP एक अन्य मन्त्र में हमें अनुमान 
प्रमाण का स्पष्ट उपपादन दृष्टिगत होता है।* 


(4) ऋग्वेद में शब्दात्मिका ““वाणी?? का आविर्भाव :- वेद, शब्द 
प्रमाण के सर्वोच्च निदर्शन हैं । जो तथ्य प्रत्यक्ष या अनुमान दारा ज्ञात नहीं हो 
सकते, उन्हें वेद द्वारा जाना जा सकता है। यही वेद का वेदत्व है ७ वेद और 


1. को अस्य वेद प्रथ॒मस्याहठः क ई ददर्श क इह प्रवोचत्‌ । ऋग्वेद 10.10.6. 

2. आप्तवाक्यं शब्दः। मिश्र, केशव-तर्कभाषा, शब्द प्रमाण | 

8. प्रथमस्याहः सम्बन्धि अस्य इदमन्योन्यसंगमनं कः वेद जानाति। प्रथमेऽहनि यक्रियते 
तदनुमानमाश्रित्य न कश्चिदपि ज्ञातुं शक्नोतीत्यर्थः | इह अस्मिन्‌ प्रदेशे प्रत्यक्षतः क 
ईम्‌ इदं संगमनं ददर्श पश्यति कः प्रवोचत्‌ प्रख्यापयति। न कोऽपीत्यर्थः। वही, 
सायण-भाष्य। 

4. शकमयं धूममारादपश्यं विषूवतां प्र एनावरेण। ऋग्वेद 1.164.43 तथा इस पर 
सायणभाष्य। र 

5. प्रत्यक्षेणानुमित्या वा यस्तूपायो न विद्यते। 
एनं विदन्ति वेदेन तस्माद्वेदस्य वेदता।। सायण, तैत्तिरीय भाष्य-भूमिका । 


CC-0. Gurukul Kangri Collection, Haridwar 


x 


Digitized by Arya Samaj Foundation Chennai and eGangotri 


क्रग्वेद में दर्शन का परिनिष्ठित रूप 73 


ज्ञान अभिन्न हैं । ऋगवेद के दशम मण्डल का इकहत्तरवां सूक्त “ज्ञानसूक्त” के 
| नाम से प्रसिद्ध है। इसके ऋषि आङ्गिरस वृहस्पति तथा देवता ज्ञान है । इसमें 
= वाणी अर्थात्‌ शब्द के प्राकट्य का विवेचन किया गया है। सूक्त के प्रथम मन्त्र 
में मनुष्यों के प्रेम के कारण उनमें वाणी के आविर्भाव की चर्चा की गई है।' 
डॉ० मुंशीराम शर्मा के अनुसार इस मन्त्र में वाणी के परा तथा पश्यन्ती रूपों 
` की विवेचना की गई है वाणी के चार रूप होते हैं - परा, पश्यन्ती, मध्यमा 
और वैखरी ॥ पहला परा रूप आचिन्त्य है। सारा ज्ञान उसी में समाविष्ट है, 
सारे नाम भी वहीं हैं। सृष्टि के प्रसङ्ग में सर्वप्रथम महत्‌ या वुद्धितत्त्व उत्पन्न 
होता है। वाणी का परा रूप भी इस बुद्धिरूपी गुहा के साथ पश्यन्ती रूप में 
प्रकट हो जाता है। बुद्धितत्त् में सत्त्वगुण प्रधान रहता है अतः वाणी का 
पश्यन्ती रूप भी सत्त्वप्रधान है। सत्त्वगुण प्रधान होने के कारण ही मन्त्र में 
पश्यन्ती वाणी को श्रेष्ठ तथा निष्माप ज्ञान कहा गया है। 


उद्धुत सूक्त के दूसरे मन्त्र में भी वाणी के उक्त आविर्भाव को पल्लवित 
किया गया है ।' डॉन शर्मा ने इसमें मध्यमा रूप को उपपन्न किया है।* महत्‌ या 
बुद्धतत्त्व से अहङ्कार की उत्पत्ति होती है तथा अहङ्कार से मन की। वाणी का 
पश्यन्ती रूप बुद्धितत्त्व में समेकित था, अब अहङ्कार द्वारा मध्यमा रूप का 
उदय मन में हुआ। मन के साथ विश्लेषण की क्रिया जुड़ी रहती है। जिस 
प्रकार चलनी से सत्तू को साफ किया जाता है, उसी प्रकार धीर पुरुष मन में 
वाणी को परिष्कृत करते हैं। वाणी के सखा यहीँ वाणी की मैत्री को पहचान 
लेते हैं। भद्रालक्ष्मी इनकी वाणी में निहित रहती है। यहाँ लक्ष्मी का तात्पर्य 
लक्षित कराने वाली शक्ति से है । मध्यमा वाणी में ही अर्थ लक्षित होने लगते 
हैं। पश्यन्ती रूप में तो अर्थो का दर्शन-मात्र उपलब्ध रहता है। इसीलिए उसमें 
सख्य नहीं होता। सख्यभाव के लिए दैत का होना आवश्यक है। यह पश्यन्ती 
की सगुणता के पश्चात्‌ मध्यमा के रूप में ही सम्भव है। 


1. बृहस्पते प्रथमं वाचो अग्रं wana नामधेयं SEAT: | 
यदेषां aes यदरिप्रमासीत्‌ प्रेणा तदेषां निहितं गुहाविः। ऋग्वेद 10.71.1. 
2. शर्मा, मुंशीराम-वेदार्थ-चन्द्रिका, पृष्ठ 203. 
3. क्रग्वेद 1.164.45. 
4. सक्तुमिव तित॑उना पुनन्तो यत्र धीरा मन॑सा वाचमक्रत । 
अत्रा सखायः स॒ख्यानिं जानते भैष लक्ष्मी्िहिताधिं वाचि । ऋग्वेद 10.712. 
5. शर्मा, मुंशीराम-वेदार्थ-चन्द्रिका, पृष्ठ 204. 

सूक्त के तीसरे मन्त्र में पूर्णतः शब्द प्रमाण के उपन्यस्त होने का सङ्केत 
प्राप्त होता है॥ डॉ० शर्मा ने इसमें वैखरी वाणी का वर्णन माना है। वाणी के 
मध्यमा रूप में जो अर्थ लक्षित हो रहे थे, अब उनके प्रकट होने का समय आ 
गया। अब वे वैखरी वाणी के रूप में सर्वसुलभ होंगे। वैखरी रूप प्राप्त करने 
का माध्यम यज्ञ ही है। अतः यज्ञ द्वारा वाणी की इस पदवी को खोजा गया 
तथा उसे ऋषियों की मनोभूमि में प्रविष्ट पाया गया। उस पवित्र वाणी को 
सभी तरफ से ग्रहण करके धीर पुरुषों ने अनेक स्थानों में या अनेक रूपों में 
विभक्त कर दिया। जो वाणी संहित रूप में थी, वह विभक्त हो गई । जो एक 
तत्त्व था, वह चार भागों में हो गया । ये गायत्री इत्यादि सात छन्द उसी वाणी 
की स्तुति करते हैं। यही वाणी, शब्दप्रमाण का मूल है। इसी के द्वारा हमें परोक्ष 
विषयों का भी ज्ञान प्राप्त होता है। वस्तुतः वाणी अर्थात्‌ शब्द और ज्ञान 
अन्योन्याश्रित हैं। 


इस प्रकार उपर्युक्त विवेचन से यह सिद्ध होता है कि ज्ञानमीमांसा या 
प्रमाणमीमांसा के बीज भी हमें ऋग्वेद में उपलब्ध होते हैं। 


(ग) ऋग्वेद में आचारमीमांसा 


आचारशास्त्र को भी दर्शन के अन्तर्गत ही स्वीकार किया जाता है। 
आधुनिक युग में इसे नैतिक दर्शन (Moral Philosophy) के रूप में पढ़ाया 
जाता है। वस्तुतः जब तक व्यक्ति सदाचार का पालन नहीं करेगा, उसके हृदय 
में दर्शन के मूल तत्त्वों का उद्गम होना सम्भव नहीं है। अतः यह शास्त्र भी 
दर्शन का अभिन्न अङ्ग है। प्रकृत स्थल पर विचारणीय है कि ऋग्वेद में 
आचारशास्र का क्या स्वरूप है ? इस दृष्टि से इसे दो भागों में विभक्त कर 
विचार किया जा सकता है। 


(1) यज्ञीय आचारमीमांसा :- इसे कर्मकाण्डीय आचारमीमांसा भी 
कहा जा सकता है, क्योंकि कर्मकाण्ड यज्ञ का ही क्रियापक्ष है। वस्तुतः यज्ञ या 
कर्मकाण्ड धर्म का व्यावहारिक रूप है। यह वैदिक विचारधारा की आधारशिला 
है। यज्ञ में प्रयुक्त होने वाले पदार्थ - प्रदीप्त अग्नि, आज्य का मधुर सुगन्ध, 


1. य॒ज्ञेन वाचः पंदवीयमायन्‌ तामन्वविन्दतरृषिुप्रविष्टाम्‌ | 


तामाभृत्या व्यंदधुः पुरुत्रा तां स॒प्त रेभा अभि सं नवन्ते।। ऋग्वेद 10.71.3. 
2. शर्मा, मुंशीराम-वेदार्थ-चन्दिका, पृष्ठ 205. 

कुश, पकाया गया हविष्यान्न, निचोड़ा हुआ सोमरस तथा अन्य उपकरण भी 
यज्ञकर्ता के मन और शरीर पर पवित्र प्रभाव डालते हैं। इसके अतिरिक्त 
पुराहितों द्वारा क्रियमाण, विभिन्न क्रियाएँ, मन्त्रों का गायन एवं उनकी संगीतात्मकता 
तथा यज्ञ के अन्तिम चरण में सबका साथ-साथ भाग लेना आध्यात्मिक दृष्टि 
से महत्त्वपूर्ण है। इन सभी तथ्यों को दृष्टिगत करते हुए ही यज्ञ को इस भुवन 
की नाभि या केन्द्रबिन्दु कहा गया है।' जहाँ तक यज्ञीय आचारमीमांसा का 
सम्बन्ध है, यह ऋग्वेद में उपलब्ध नहीं होती। ऋग्वेद में हमें मात्र विभिन्न 
देवताओं का आवाहन करके उनकी स्तुतियाँ तथा उनसे यज्ञों में उपस्थित रहने 
की प्रार्थनाएं ही उपलब्ध होती हैं। यज्ञ का स्वरूप, उसके नियम तथा पुरोहितों 
एवं यजमानों द्वारा आचरणीय नियमों का सूक्ष्म एवं विस्तृत वर्णन ब्राह्मण ग्रन्थों 
में प्राप्त होता है। 

(2) लौकिक आचारमीमांसा :- ऋग्वेद में आदर्श लौकिक जीवन की 
उद्घावना की गई है। सूर्य-चन्द्रादि के मार्गो का अनुसरण करने की कामना की 
गई है। अनेक मन्त्रों में आदर्श पुत्र प्राप्त करने की प्रार्थना इसलिए की गई है 
कि यज्ञ-परम्परा का उच्छेद न होने पाए |? एक मन्त्र में कहा गया है- जो 
यजमान इन्द्र के लिए हवि प्रदान करता है, सोम उसे धेनु प्रदान करता है। वह 
उसे शीघ्रगामी अश्व प्रदान करता है। वह उस यजमान को वीर, कर्मठ, 
गृहकार्य में दक्ष, यज्ञयोग्य, सभेय तथा पिता को यश प्रदान करने वाला पुत्र 
देता है ७ ऋषियों ने देवों से कल्याणकारिणी बुद्धि की याचना की है, जिससे 
उनकी अनुकूलता बनी रहे।' उन्होंने कानों से अच्छा सुनने तथा आँखों से 
अच्छा देखते रहने की प्रार्थना करते हुए देवों की अपने दृढाङ्गो से स्तुति करते 
हुए उनके द्वारा निर्धारित आयु प्राप्त करने की इच्छा व्यक्त की है । ऋग्वेद में 
उपलब्ध लौकिक आचार-संहिता को निम्नलिखित शीर्षकों के अन्तर्गत देखा जा 
सकता है। 

(अ) सत्याचरण :- ऋग्वेद में “ऋत” और “सत्य” का बड़ा महत्त्वपूर्ण 
: अयं य॒ज्ञो भुवनस्य नाभिंः। ऋग्वेद 1.164.35- 
. ऋग्वेद 2.12.15, 8.48.14 इत्यादि 
. ऋग्वेद 1.91.20. 
ऋग्वेद 1.89.1. 
ag कर्णेभिः शृणुयाम देवा भद्रं पश्येमाक्षभिर्यजत्रा: | 
स्थ्रिणैस्तुष्टुवांसस्तनूभिर्व्यशेम देवहिंतं यदायुः । । ऋग्वेद 1.89.8. 

स्थान है। एक मन्त्र में मरुतों के लिए “ऋत” द्वारा “सत्य ' को प्राप्त करने 
की बात कहीं गई है।' यद्यपि सामान्य रूप से ऋत और सत्य को एक माना 
जाता है, किन्तु दोनों का अनेक स्थलों पर साथ-साथ प्रयोग होने से इनका 
पार्थक्य लक्षित होता है। “सत्य” की निष्पत्ति सत्तार्थक “अस्‌” धातु से होती 
है, अतः इसका अर्थ हुआ “अस्तित्त्व या होने का भाव। “ऋत” गत्यर्थक 
“त्र? धातु से बनता है, अतः इसका अर्थ हुआ “गतिशीलता” | इसे “सत्य 
के प्रति गतिशीलता” भी कह सकते हैं, क्योंकि सत्य स्थिर है तथा ऋत 
क्रियाशील ।। डॉ० गणेशदत्त शर्मा के शब्दों में कहा जा सकता है कि “ऋत” 
अपने में एक अलौकिकता एवं दार्शनिक गम्भीरता लिये हुए है और “सत्य” 
लौकिक एवं व्यावहारिक जगत्‌ का आचार है, यद्यपि एक स्तर पर पहुँचकर 
सत्य भी दार्शनिक चिन्तन का विषय बन जाता है मेरी दृष्टि में तो “सत्य” 
सदैव दार्शनिक चिन्तन का विषय रहा है। वस्तुतः सत्य का साक्षात्कार ही 
दर्शन है। भारतीय इतिहास के हर युग में हम चिन्तको को “सत्य” के पीछे 
भागते देखते हैं तथा उन्हें इसके दार्शनिक एवं आध्यात्मिक स्वरूप के अन्वेषण 
में रत पाते हैं। 


ऋग्वेद में देवताओं को सत्यस्वरूप माना गया है। एक मन्त्र में अश्विनों 
को सम्बोधित करते हुए उन्हें जोड़कर सत्यभूत तैंतीस देवताओं को यज्ञ में 
आने के लिए कहा गया है ॥ ऋग्वेद के प्रथम सूक्त में ही अग्नि को सत्य कहा 
गया है ॥ इसी प्रकार एक अन्य स्थल पर इन्द्र को भी सत्य कहा गया È सत्य 
की उत्कृष्टता के कारण ही वैदिक युग में आस्तिकता तथा नास्तिकता का इन्द्र 
नहीं था, बल्कि हमें सत्य और असत्य का are दिखाई देता है। एक मन्त्र में 
कहा गया है-हम सत्यस्वरूप इन्द्र का स्तवन करें, न कि अनृत का । एक मन्त्र 
में ऋषि अग्नि से स्पष्टीकरण देता है कि वह अनृतदेव अर्थात्‌ असत्य देवताओं 
को मानने वाला नहीं है।' सत्यकर्मा सोम से सत्य बोलते हुए इन्द्र के लिए 


ऋतेन॑ स॒त्यमृत॒साप॑ आयन्‌। ऋग्वेद 7.56.12. 

. शर्मा, गणेशदत्त-ऋग्वेद में दार्शनिक तत्त्व, पृष्ठ 170. 

. युवां देवाख्रय॑ एकादशासः स॒त्याः सत्यस्य॑ ददृशे पुरस्तांत्‌। ऋग्वेद 8.57.2. 
. सृत्यक्षित्रश्र॑वस्तमः। ऋग्वेद 1.1.5. 

यच्चिद्धि संत्य सोमपा । ऋग्वेद 1.29.1. 

स॒त्यमिद्वा उ तं वयमिन्द स्तवाम नानृतम्‌। ऋग्वेद 8.62.12. 

ऋग्वेद 7.104-14. 

द्वित होने की प्रार्थना की गई है।' इसी प्रकार हिरण्यगर्भ को भी सत्यधर्मा 
कहा गया है / एक मन्त्र में द्यावापृथिवी को सत्य से युक्‍त होने के लिए कहा 
गया È ॥ इस प्रकार देवों के आचार में सर्वत्र सत्य की भावना प्राप्त होती है । 
देवों में ऐसी भावना के उद्भावक ऋषि भी निश्चित रूप से सत्यमय होंगे, 
क्योंकि सत्य के व्यापक स्वरूप से उनका उद्देश्य प्राणिमात्र को सत्यमय बनाना 
प्रतीत होता है। 


वैदिक ऋषियों ने सत्य को इतना अधिक महत्त्व दिया कि उसे विश्व के 
नियन्त्रक एवं संचालक के रूप में स्वीकार किया। एक मन्त्र में कहा गया 
है-सत्य के द्वारा ही पृथिवी स्थिर की गई है।' इस मन्त्र द्वारा यह ज्ञात होता है 
कि ऋग्वैदिक काल में सत्य को नैतिक प्रतिमान के रूप में स्वीकार कर लिया 
गया था। सत्य बोलना उस समय पवित्र कार्य माना जाता होगा। एक मन्त्र में 
ऋषि ने द्युलोक एवं पृथिवीलोक को भी सत्यवादी बताया है ४ 


ऋग्वेद में सत्य के महत्त्व-प्रतिपादन के अतिरिक्त उसके प्रति गहरी 
निष्ठा भी व्यक्त की गई है। एक स्थल पर ऋषि ने अपने विचारों तथा हृदय 
को सत्ययुक्त होने के लिए कहा है।* वैदिक ऋषि सत्य के प्रति आश्वसित हैं 
कि सत्य की ही विजय होती है, असत्य पराजित हो जाता है। एक मत्र में कहा 
गया है कि विद्वान्‌ व्यक्ति यह भलीभोंति जानता है कि सत्य तथा असत्य वचन 
परस्पर स्पर्धा करते हैं । उसमें से जो ऋजुतम, अकुटिल सत्य है, सोमदेव उसकी 
रक्षा करते हैं तथा असत्‌ को मार देते हैं।' सम्भवतः मुण्डकोपनिषद्‌ के ऋषि 
को इसी मन्त्र से प्रेरणा मिली होगी, जब उसने कहा - सत्य की ही विजय होती 
है, अनृत (असत्य) की नहीं ।* 


ऋतं वर्दच्रतद्युम्न सत्यं वदन्त्सत्यकर्मन्‌ । ऋग्वेद 9.113.4. 
ऋग्वेद 10.121.9. 
. ऋग्वेद 3.54.3. 
सत्येनोत्तभिता भूमिः। ऋग्वेद 10.85.1. 
ऋतावरी रोदसी सत्य॒वाचः। ऋग्वेद 3.54.4. 
ऋग्वेद 10.128.4. 
. सुविज्ञानं चिकितुषे जनांय सच्चासंच्च॒ वर्चसी RETA 
तयोर्यत्स॒त्यं य॑त्रदृजीय॒स्तदित्सोमोऽवति हन्त्यास॑त्‌ । ¦ ऋग्वेद 7-104-12. 
8. सत्यमेव जयते नानृतम्‌ । मुण्डकोपनिषद्‌-3-1.6. 

"एवेद मेसत्यीचिरंणे द्वारा OS पंपर करने के प्रस भी दृष्टिगत 
होतें हैं। एक मन्त्र में सेत्यंधमाओं की परम व्योम में जाने की कहां गया हेग” 
यहां “परमंव्यीमो अवश्ये ही स्वर्गलोक के लिए आयी aaa Stat है। एके 
अन्ये मन्त्रे में सत्यस्वरूप: पितरों की ईन्द्र के सँमान'रेथे'धारॅण' करने? वाली 
Saat गयी है FE Bese BFE B एठाऊ PETS क छड़ कशान 

ऋग्वेद में सत्य की प्रतिष्ठा करने के साथ-साथ असत्याचरंण की HV 
मी की गई है।। वैदिक a / की: यह ara था “कि असंत्ववांदी तथा 
पॉपकर्मा लोग देवी के कृपॉंपात्रि नहीं/बनसर्केते PCS 'लोगी को देव कष्टं 
पहुचाते हैं।एक मतर में कहाँ गया है? सीम 'रीक्षेस तथा अंसत्यबोलने वाले 
को'मारं डालती E एके अन्य मन्त्र में असत्यवादी व्यॅक्ति BT ATT केहा'गयां 
म इ PS प्ण फना क REP ERE BE गन 

वस्तुतः नैतिक दृष्टि से संत्य का तात्पर्य इसकी सार्वभौमिकता तथा 
अखेंण्डंता से है: तत्तंमीमासीय दृष्टि से संत्यःयथार्थ को द्योतित करता है और 
“संत” बन जातीः हैं“ सत्य””“को संम्बन्ध आचरंण से हैं और A TAT 
का विषयं है। इसी से अनुप्राणित होकर उपनिषदे में कहां गया है मुंझै असत्‌ 
से सत्‌ की ओर ले जांओ।* यदि किंसी व्यक्ति से aq’ are में जिज्ञासा 
की जाय, तो वह मौन धारण HE सकता है, जैसा कि गौतम बुद्ध ने परम सत्‌ 
के बारे में किया था, किन्तु संत्य कें विषय में ऐसा नहीं है। यहं हमारे जीवन 
के प्रत्येक क्षण में अनुबिद्धे है। स्वयं वैदिक ऋषि ने संत्‌ और अंसत्‌ से परे 
स्थिति की कल्पना की है-उस समयं न सतू था, न असत्‌!" इसकें विपरीत सत्य 
की परम सत्ता स्वीकार की गई है। ऋषि कहता है' पृथ्वीं स्यं के द्वारा ही 
ऊपर की गई है। आगे चलकर सम्पूर्ण परवर्ती, साहित्य में सत्य का. महत्त्व 
स्वीकार किया गया है। यजुर्वेद का ऋषि भी यज्ञ करते समय कहता है - यह 


. सत्यधर्माणा प्रमे व्योमनि। ऋग्वेद 5.63.1 
. ये स॒त्यासों हविरिदों हविष्पा इन्द्रेण देवैः सुरथं दानाः | ऋग्वेद 10.15.10 
हन्ति रक्षो हन्त्यासददन्तम्‌ । ऋग्वेद .7:104:13 
- पापासः सन्तों अनृता असत्या: । ऋग्वेद 4.5.5 
- असतो मा सदू गमय। बृहदारण्यकोपनिषद्‌-1:3.28 
. ऋग्वेद 10.129.1 $ 
. . ऋग्वेद 10.85.1. 

मैं अनृत से सत्य की ओर जा रहा हूं ॥ सत्य के इस साम्राज्य का मूलाधार 
ऋग्वेद में ही निहित है। 


(ब) अहिंसा :- सत्याचरण के अतिरिक्त अहिंसा का भी लोक में बड़ा 
महत्त्वपूर्ण स्थान है। यह अहिंसा की भावना हमें ऋग्वेद में उपलब्ध होती है। 
ऋषियों ने पितरों में भी अहिंसा की उपस्थिति स्वीकार करते हुए “अवृक 
अर्थात्‌ अहिंसक पितरों से यज्ञ में रक्षा करने की प्रार्थना की है।? एक अन्य 
मन्त्र में भी पूर्वजों को हिंसा से रहित, अनिन्द्य, पापरहित तथा स्तोता बताते हुए 
स्वयं भी वैसा ही होने की प्रार्थना की गई है।* एक मन्त्र में यज्ञों को भी असुरों 
से “अदब्ध” अर्थात्‌ अहिंसित होने की प्रार्थना की गई है / देवताओं की 
अनुग्रहबुद्धि प्राप्त करने के लिए अहिंसा की भावना से संवलित होना आवश्यक 
है। एक मन्त्र में ऋषियों ने अहिंसक होते हुए इन्द की कल्याणकारिणी बुद्धि 
में स्थान प्राप्त करने की कामना की SP 

देवताओं से धन की याचना करते समय भी ऋषियों ने यह आदर्श 
उपस्थित किया है कि उस धन से किसी की भी हिंसा न हो। एक मन्त्र में इन्द्र 
से ऐसे ही प्रभूत, संयत, कल्याणकारी तथा अहिंसित धन की याचना की गई 
है, जो शत्रुओं को तारने के लिए हो।* यही नहीं, ऋषियों ने हिंसारहित बुद्धि 
की भी याचना की है, क्योंकि बुद्धि द्वारा ही सारा व्यवहार सम्पन्न होता है। यदि 
बुद्धि हिंसायुक्त हो जाएगी तो इससे विनाश के अतिरिक्त और कुछ भी नहीं 
हो सकेगा। इसीलिए अश्विनों को सम्बोधित करते हुए ऋषि ने अपनी बुद्धि 
को ऋजु, अहिंसित तथा धनाभिलाषिणी बनाने की प्रार्थना की है 

ऋग्वेद में देवयान तथा पितृयाण-दो मार्गों को बताया गया है। देवयान 
इन दोनों में श्रेष्ठ है। इसे प्राप्त करने के लिए भी अहिंसा का होना आवश्यक 


1. इदमहमनृतात्सत्यमुपैमि | शुक्लयजुर्वेद-1.5. 

2. असुं य ईयुरवृकाः | ऋग्वेद 10.15.1. 

यथां चित्पूर्वे जरितारं आसुरनेद्या अनव॒द्या अरिष्टाः। ऋग्वेद 6.19.4, 
दरष्टव्य-सायणभाष्य। 

ऋग्वेद 1.89.1. 

वयं तें अस्यां सुंम॒तौ चनिष्ठाः स्याम॒ वरूथे अघ्न॑तो नृपींतौ। ऋग्वेद 7.20.8. 

आ संयतमिन्द्र णः स्वस्तिं शत्रुतूर्याय बूहतीममृध्राम्‌ । ऋग्वेद 6.22.10. 

ऋग्वेद 7.67.5. 

है। एक मन्त्र में ऋषि ने बताया है कि उसने अहिंसित तथा तेजों से संस्कृत 
देवयान के मार्ग को देख लिया है। रुद उग्र स्वभाव वाला देव माना गया है। 
वह थोड़ी सी च्युति होने पर क्रुद्ध हो जाता है। ऋषि दो मन्त्रं द्वारा रूद्र की 
स्तुति करते हुए कहता है-हे रुद! आप हममें से न तो वृद्ध, न बालक, न युवक, 
न गर्भस्थ भ्रूण, न पिता, न माता तथा न तो हमारे प्रिय शरीरों को ही हिंसित 
करें। आप क्रुद्ध होकर हमारे वीरों को मत मारें। हम सदैव हविष्य से युक्‍त 
होकर आपको पुकारते हैं ७ इन मन्त्रों से यह ज्ञात होता है कि वैदिक ऋषि 
प्राणिमात्र को भी अहिंसित रखना चाहते थे। जब उनकी हिंसा कोई नहीं 
करेगा, तो स्वभावतः कोई भी प्राणी हिंस्र कार्यो में लिप्त नहीं होगा। ऋषियों 
ने देवताओं से हिंसकों को दण्ड देने की प्रार्थनाएं भी की हैं। एक मन्त्र में अग्नि 
से, पापों को बचाने तथा हिंसकों को तप्त तेज से जलाने की प्रार्थना की गई 
है।' इसी प्रकार एक अन्य मन्त्र में सोम देवता से हिंसक के विनाश-हेतु प्रार्थना 
की गई है।* 

परवर्ती सस्कृत साहित्य में हमें जो भी अहिंसा के आचरण-सम्बन्धी 
वाक्य मिलते हैं, उन सबके मूल में ऋग्वेद की अहिंसा-भावना ही निहित है। 
यहां तक कि वेदों को न मानने वाले महावीर तथा बुद्ध ने भी स्वभवतः ऋग्वेद f 
के आधार पर ही अहिंसा की सर्वोच्च प्रतिष्ठा की है । 

(स) एकता एवं लोककल्याण :- क्रग्वेद की शिक्षा संकीर्णता से हटकर 
व्यापकता एवं विच्छेद से परे एकता के रूप में हैं। एकता को उदात्त भावना 
के दर्शन हमें ऋग्वेद के अन्तिम सूक्त में मिलते हैं, जिसमें ऋषि का कथन है 
- हम सभी लोग साथ-साथ चलें, साथ-साथ बोलें तथा सबके मन की बातों को 
जानें, जिस प्रकार देवता एक होकर अपना यज्ञ-भाग ग्रहण करते हैं ।* इस मन्त्र 


1. प्र मे पन्थां देवयानां अदृश्नन्नमर्धन्तो वसुभिरिष्कृतासः । ऋग्वेद 7.76.2. 
2. ऋग्वेद 2.33.4. 
3. मा नों महान्त॑मुत मा नों अर्भकं मा न_ उक्षन्तमुत मा न॑ उक्षितम्‌। 
मा नों वधीः पितरं मोत मातरं मा नः प्रियास्तन्वो रुद्र रीरिषः। 
मा नस्तोके तन॑ये मा न॑ आयौ मा नो गोषु मा नो अश्वेषु रीरिषिः। 
ART नों रुद्र भामितो वधीर्हविष्मन्तः सदमित्त्वां हवामहे।। ऋग्वेद 1.114.7-8. 
4. ऋग्वेद 7.15.13. 
5. ऋग्वेद 9.4.3. 
6. सं गच्छध्वं सं वदध्वं सं वो मनासि जानताम्‌। 
देवा भागं यथा पूर्वे संजानाना उपासंते।। ऋग्वेद 10.191.2. 

में एकता की प्रेरणा देवों से ली गई है। सबके मन की बातों को जानने के बाद 
अन्तरङ्गता के कारण वैमत्य होने का प्रश्‍न ही नहीं उठता। इस सांमनस्य सूक्त 
का अगला मन्त्र भी परामशाँ, समितियों, मन तथा चिन्तन के साम्य को द्योतित 
करता है | ऋगवेद की अन्तिम ऋचा में भी ऋषि ने इस प्रकार प्रार्थना की है - 
तुम्हारी आकूति अर्थात्‌ चित्तवृत्ति या अभिप्राय एक समान हो। तुम्हारे हृदय 
एक समान हों तथा तुम्हारे मन भी समान हों, जिससे तुम्हारे सारे कार्य शोभन 
ढंग से चलते रहें |? ऋषि द्वारा बार-बार मन को एक समान होने के लिए कहने 
से यह ध्वनित होता है कि एकता के लिए मन का एक होना परम आवश्यक 
है। “वसुधैव कुटुम्बकम्‌” की भावना के बीज हमें इन्हीं मन्त्रं में दृष्टिगोचर 
होते हैं। ऋषियों ने देवताओं को सबका मित्र माना है। एक मन्त्र में ऋषि ने 
अग्नि को मानवमात्र का बन्धु, प्रिय एवं सखाओं के लिए अत्यन्त प्रिय कहा 
है। एक अन्य सुप्रसिद्ध मन्त्र में द्युलोक को बन्धु कहा गया È एक अन्य 
मन्त्र में देवताओं की मित्रता प्राप्त करने हेतु प्रार्थना की गई है। एक स्थल पर 
अग्नि को उसी प्रकार कल्याणकारी बनने के लिए कहा गया है, जैसे मित्र 
कल्याण करता है। इसी प्रकर सोम से भी कहा गया है - तुम वैसे ही पथ 
प्रदर्शक बनो, जिस प्रकार एक मित्र अपने मित्र को सही मार्ग दिखाता Sl एक 
मन्त्र में अग्नि से भी कहा गया है -हे अग्ने! तुम हमारे प्रति ठीक वैसे ही उत्तम 
मन वाले या अभीष्ट मन वाले बनो, जैसे मित्र, मित्र के लिए होता है।* भारतीय 
मनीषियों ने विचारपूर्वक मित्र के लिए “सुहृद” शब्द का प्रयोग किया है। इस 
शब्द से “अच्छा मन” और “हदय” दोनों ही अर्थ सङ्गत होते हैं। उक्त सभी 
गुणों को एकत्र करने पर मित्र का आदर्श स्वरूप हमारे सम्मुख उपस्थित होता 
है। 


1. स॒मानो मन्त्रः समितिः समानी संमानं मनः सहचित्तमेषाम्‌ । ऋग्वेद 10.191.3. 


2. स॒मानी व आकूतिः समाना हृदयानि वः। 
समानमंस्तु वो मनो यथां वः सुसहासंति ।। वही, 10.191.4- 
3. ऋग्वेद 1.75.4 
4. WA 1.164.33. 
5. देवानां सुख्यमुपं सेदिमा व॒यम्‌। ऋग्वेद 1.89.2. 
6. ऋग्वेद 1.58.6. 
7. सखेंव सख्ये गातुवित्तंमो भव । ऋग्वेद 9104.5. 
8. ऋग्वेद 3.18.1. 

ऋग्वेद में केवल मित्र बनाने पर ही बल नहीं दिया गया है, बल्कि पूर्व 
मित्रों से सदैव सम्बन्ध बनाए रखने की भावना के भी दर्शन होते हैं। एक मन्त्र 
में मित्र का परित्याग करने वाले व्यक्ति की कटु आलोचना की गई है।' अच्छा 
मित्र समय पड़ने पर अपने मित्र की सहायता करता है। इसके विपरीत 
आचरण करने वाले मित्र की निन्दा करते हए ऋग्वेद में कहा गया है- जो 
मनुष्य सदा साथ रहने वाले तथा सहायतार्थ आए हुए मित्र को अन्नादि नहीं 
देता है वह सखा कहलाने का अधिकारी नहीं है। ऐसे मित्र को छोड़ देना 
चाहिए |? उक्त सभी मन्त्रों में मैत्री को अत्यावश्यक बताते हुए आदर्श मित्र की 
विशेषताओं को निरूपित किया गया है, साथ ही मित्र बने हुए विरुद्ध आचरण 
करने वाले व्यक्ति से दूर रहने की बात भी कही गई है। 


विश्व बन्धुत्व तथा मानवमात्र के कल्याण की कामना वैदिक साहित्य की 
अनुपम देन है। वैदिक साहित्य में पाश्चात्त्य देशों की संकीर्णता एवं एकाङ्गिकता 
नहीं है। इसका प्रमुख कारण यह है कि भारतीय मनीषा किसी-भी देश-काल 
की सीमाओं में Me [चित होकर नहीं विचार करती है। यह सदैव उदात्तता का 
आश्रय ग्रहण रही है। प्राकृतिक उपादानों में भी इसने सङ्घीर्णता नहीं 
देखी। सूर्य, पेड़-पौधे, नदियाँ, पर्वत इत्यादि सबको समान रूप से लाभ प्रदान 
करते हैं। ऋषियों ने इन सभी तथ्यों का सूक्ष्म निरीक्षण किया तथा इनसे सबके 
कल्याण की प्रेरणा, ग्रहण की। एक मन्त्र में आया है कि नदियाँ अग्नि से 
अनुग्रहात्मिका बुद्धि (कल्याण-कारिणी बुद्धि) की याचना करती हुई पर्वत के 
पास से दूरदेश को प्रवाहित होती है ॥ इसी प्रकार देवताओं द्वारा भी कल्याणबुद्धि 
की याचना करने का उल्लेख प्राप्त होता हैं।' ऋषियों ने स्वयं भी अग्नि से 
“प्रमति” तथा “सुमति” की याचना की है। सायण ने “प्रमति” का अर्थ 
“परहितकरणसमर्थ बुद्धि” तथा “सुमति” का अर्थ “शोभन बुद्धि” किया है ॥ 
मन्त्र में आए “विश्वजन्याम्‌” पद से यह ज्ञात होता है कि ऋषि सभी का 


. यस्तित्याज सचिविदं सखायं न तस्य॑ वाच्यपिं भागो अस्ति। 
यदीं शृणोत्यलकं शृणोति न॒ हि प्रवेद सुकृतस्य पन्थांम्‌।। ऋग्वेद 10.71.6. 
. नस सखा योन ददाति सख्यें सचाभुवे सच॑मानाय पित्वः। ऋग्वेद 10.117.4. 
. परावतः सुमतिं भिक्ष॑माणा वि सिन्धवः मयां सखुरद्रिम्‌। ऋग्वेद 1.73.6. 
. वही, 1.73.7. 
- तामस्मभ्यं प्रमतिं जातवेदो वसो रास्व सुमतिं विश्वज॑न्याम्‌। 
ऋग्वेद 3.57.6, द्रष्टव्य-सायण-भाष्य। 

कल्याण चाहते थे । ऋग्वेद में ही एक व्यक्ति द्वारा दूसरे की रक्षा करने की बात 
भी कही गई है। 

ऋग्वेद में न केवल मानवमात्र अपितु प्राणिमात्र की रक्षा एवं कल्याण की 
कामना की गई है। एक मन्त्र में द्विपादू एवं चतुष्पाद्‌ प्राणियों के हित की 
कामना की गई है। अन्य मन्त्र में भी द्विपादू तथा चतुष्पाद के कल्याण के 
अतिरिक्त नैरुज्य की भी कामना की गई है।* कुछ अन्य मन्त्रो में अदिति तथा 
सोमः से पशुओं की दिन-रात रक्षा करने की प्रार्थनाएँ की गई हैं। एक अन्य 
मन्त्र में भी देवताओं से द्विपाद्‌ तथा चतुष्पाद सभी प्राणियों के लिए सुख प्रदान 
करने की याचना की गई है ॥ 


इस प्रकार यह प्रतीत होता है कि ऋग्वेद की स्तुतियों में समष्टि की 
भावना सर्वत्र विद्यमान है। ऋषिगण व्यक्ति के कल्याणार्थ देवताओं से अनुनय 
नहीं करते, अपितु वे समष्टि के लिए-प्राणिमात्र के लिए शुभ चाहते हैं। 
उनकी प्रार्थनाएँ व्यक्ति और समाज से ऊपर उठकर सम्पूर्ण विश्व के सुख तथा 
समृद्धि और कल्याण की भावना से अनुप्राणित हैं। उनका आदर्श “बहुजनहिताय, 
बहुजन सुखाय” न होकर “सर्वे भवन्तु सुखिनः सर्वे सन्तु निरामयाः। सर्वे 
भद्राणि पश्यन्तु मा कश्चिहुःखभाग्भवेत्‌” है। 

इस अध्याय में किए गए विवेचन से यह स्पष्टतः परिलक्षित होता है कि 
यद्यपि ऋग्वेद शुद्ध दर्शन का ग्रन्थ नहीं है, तथापि परवर्त्ती दर्शन-परम्परा में 
आने वाले प्रायः सभी तत्त्व बीजरूप में उसमें विद्यमान हैं। उन्हीं बीजों का 
पल्लवन आगे चलकर शाञ्जज्ञों ने किया है। इस प्रकार गवेषणा करने पर हमें 
ऋग्वेद में आधुनिक दर्शन का परिनिष्ठित रूप भी दिखाई देता है। 


पुमान्पुमांसं परिपातु विश्वतः। ऋग्वेद 6.75.14. 


1. 

2. शं नो भव द्विपदे शं चतुष्पदे । ऋग्वेद 7.54.1. 
3. ऋग्वेद 1.114.1. 

4. ऋग्वेद 8.18.6. 

5. ऋग्वेद 10.25.6. 

6 


. अस्माकं देवा उभयांय जन्मने शम॑ यच्छत द्विपदे चतुष्पदे । क्रग्वेद 10.37.11. 

अध्याय-4 
अस्यवामीयसूक्त एवं उसका 
तात्त्विक विमर्श 


(क) सूक्त का परिचय 


ऋग्वेद का “अस्यवामीयसूक्त” अपने आकार, विषयवस्तु तथा गम्भीर 
रहस्यात्मकता के लिए विश्रुत है। “अस्य वामस्य”, इन पदों से प्रारम्भ होने के 
कारण इसे “अस्यवामीय” कहते हैं। पूरे सूक्त में बावन ऋचाएं gl इसके 
ऋषि, उचथ्य के पुत्र दीर्घतमा हैं । ऋग्वेद के प्रथम मण्डल की सूक्त संख्या 140 
से लेकर 164 तक के (कुल पच्चीस) सूक्त दीर्घतमा ऋषि के हैं। प्रकृत सूक्त 
प्रथम मण्डल का एक सौ चौसठवां तथा दीर्घतमा ऋषि का अन्तिम सूक्त है। 
यद्यपि ऋग्वेद का प्रथम मण्डल अपेक्षाकृत अर्वाचीन माना जाता हैः, तथापि 
Sf कुन्हन राजा ने प्रबल तको एवं अनेक साक्ष्यों के आधार पर समग्र प्रथम 
मण्डल को, किञ्च प्रकृत सूक्त को प्राचीनतर सिद्ध किया है।? 

दीर्घतमा ऋषि के जन्म के सम्बन्ध में एक कथा प्रसिद्ध है, जो इस सूक्त 
के आत्माननद विरचित भाष्य के अन्त में, सायण-भाष्य (ऋः 1.125.1 तथा 
158.4) में, कात्यायन की सर्वानुक्रमणी तथा बृहद्देवता (4.11) में भी पाई जाती 
है। आत्मानन्द ने कथा को वृद्ध शौनक के नाम से उद्धुत किया है।* कथा के 


1. सूक्त के मन्त्रों सहित उनका हिन्दी-भाषान्तर परिशिष्ट “क” में दृष्टव्य । 
2. उपाध्याय, बलदेव-वैदिक साहित्य एवं संस्कृति, पृष्ठ 125. 
3. राजा, सी० कुन्हन-अस्य वामस्य हिम, भूमिका पृष्ठ 17 से 21 तक तथा 25. 
4. उचध्यदीर्घतमसौ जप्येते स्वाघनुत्तये । 
तेजस्वी ब्रह्मवर्चस्वी दिव्यधीर्द:सहो मुनिः।। 
अङ्गिरा ब्राह्मणस्तस्मादुचथ्यो ममतापतिः। 
तस्मादधीतवेदादीननुज्ञातो बृहस्पतिः ।। 
रिरंसुर्ममतां तां नो लेभे गुरुसुरक्षिताम्‌। 

अनुसार उचथ्य के गर्भस्थ पुत्र को बृहस्पति ने जन्मान्ध होने का शाप दिया 
था। इसी से ऋषि के “दीर्घतमाः” नाम की चरितार्थता सिद्ध होती है । नाम 
का शब्दिक अर्थ-दीर्घ तमो यस्य सः, अर्थात्‌ “गहन अन्धकार वाला” किया जा 
सकता है। ऋषि के नाम अथवा उनके जीवन वृत्त के सम्बन्ध में चाहे जो भी 
मतमतान्तर प्रचलित हों, उनके सूक्तों की उत्कृष्टता स्पष्टतः दृष्टिगोचर होती 
है। 


सूक्त के प्रथम मन्त्र से लेकर इकतालीसवें मन्त्र तक के देवता, “विश्वेदेवाः” 
हैं। पूरे ऋग्वेद के अध्ययन कें आधार पर मन्त्रों के वैश्वदेवत्व के तीन आधार 
प्रतीत होते हैं। प्रथम-जब मन्त्र में देवताओं के संघीय वर्ग को सम्बोधित किया 
गया हो, द्वितीय - जब अलग-अलग देवताओं को साथ में आहूत किया गया 
हो और तृतीयः जब देवताओं का स्वरूप स्पष्ट न हो। प्रस्तुत सूक्त के 
प्रारम्भिक इकतालीस मन्त्रों के देवताओं का स्वरूप स्पष्ट नहीं है अतः 
“विश्वेदेवाः” को इनके देवता के रूप में प्रतिष्ठित किया गया है। बयालीसवें 
मन्त्र के प्रथम अर्धर्च की “वाक्‌” एवं द्वितीय की “आपः” देवता हैं। इसी 
प्रकार तैंतालीसवें मन्त्र के भी प्रथम अर्धर्च के देवता “शकधूम” तथा द्वितीय 
के “सोम” हैं। चौवालीसवें के अग्नि, सूर्य और वायु, पैंतालीसवें की वाकू, 


उचथ्यः कारयन्‌ यज्ञं जगाम प्रियवर्मणः । | 
लब्धावकाशस्तां रन्त्युमारेभेऽथ बृहस्पतिः | 
हत्कोणोदरसंस्थोऽपि मुनीशः क्षितिमाप सः।। 
रेतो यतोऽत्र सङ्कीर्ण निन्दितो गुरुरब्रवीत्‌ । 
जात्यन्धो भव दुष्ट त्वमित्युक्त्वा तपसे गतः।। 
पिता ददौ वरं तस्मै ज्ञानचक्षुः शुचिर्भव । 
अथोपनीतमात्रोऽर्थं चक्रे दीर्घतमा दिवा।। 
सत्रीगन्धधायको यक्ष्मदायकोऽनिष्ट योषिति। 
एवमादि दिवा जातं रात्रौ हरति सूक्ततः। 
उद्दिननैर्मुनिभिः सोऽथ मञ्ूषायां प्रवेशितः | 
मञ्जूषायां विपाशायां क्षिप्ता नद्यां प्रवाहित: ।। 
्रतिक्षिप्तास्ततोऽङगेन गृहीता स्यात्रृपेण सा। 

तं दीर्घतमसं ज्ञात्वा दत्ता भार्याथ च स्वयम्‌ । | 
अजीजनत्‌ सुतानस्य दास्यामुशिजि चात्सने। 
पुत्रमुत्पाद्य कक्षीवत्संज्ञं गोधर्ममाचरत्‌ || ऋ० 1.164, आत्मानन्दभाष्य का अन्तिम 
HT | 

छियालीसवें तथा सैंतालीसवें के सूर्य, अड़तालीसवें के संवत्सरात्मा काल, 
उनचासवें की सरस्वती, पचासवें के साध्य, इक्यावनवें के सूर्य, पर्जन्य था 
अग्नि तथा बावनवें के देवता सरस्वान्‌ या सूर्य हैं। छन्द की दृष्टि से बारहवां, 
पन्द्रहवां, तेईसवां, उन्तीसवां, छत्तीसवां और इकतालीसवां - ये छह मन्त्र जगती 
में, बयालीसवां प्रस्तारपंक्ति में, इक्यावनवां अनुष्टुप में तथा शेष सभी मन्त्र 
freq छन्द में उपनिबद्ध हैं। 


प्रस्तुत सूक्त धार्मिक दृष्टि से भी अत्यन्त महत्त्वपूर्ण है। सायण ने अपने 
भाष्य में शौनक द्वारा इनके विनियोग को उपस्थित करते हुए कहा है कि यदि 
कोई ब्राह्मण मोहवश चोरी भी कर लें, तो तीन रात्रि पर्यन्त उपवास करने के 
उपरान्त पवित्र होकर इस सूक्त का जप करने से शीघ्र ही वह पापमुक्त हो 
जाता है ।' आत्मानन्द ने विष्णुधर्मात्तर पुराण को उद्धृत करते हुए बताया है कि 
पुष्कर नामक यक्ष ने दशरथ पुत्र श्रीराम को सभी धर्मो का उपदेश दिया। 
उन्होंने ऋग्विधान, यजुर्विधान, सामविधान तथा अथर्वविधान को भी बताया। 
कुछ सूक्तों का सङ्घात और कल्प भी बताया। उन सबमें अस्यवामीय कल्प 
को महान्‌ प्रतिपादित किया |? आत्मानन्द ने वृद्ध पराशर के मुख से भी सूक्त 
की महत्ता प्रतिपादित करते हुए बताया है कि अस्यवामीय सूक्त का जप करने 
से महान्‌ पाप नष्ट हो जाता है। यही नहीं, ब्रह्महत्यारे को भी पवित्र होने के 
लिए अस्यवामीयसूक्त का जप करना चाहिए। यदि इस सूक्त के अर्थ पर 
विचार किया जाय, तो निःसन्देह मनुष्य जीवन्मुक्त हो जाता है।' इस प्रकार 
अस्यवामीय सूक्त का सर्वविध महत्त्व प्रकट होता है। 


1. स्तेयं कृत्वा द्विजो मोहात्‌ त्रिरात्रोपोषितः शुचिः। 
सूक्तं जप्त्वास्यवामीयं क्षिप्रं मुच्येत किल्विषात्‌।। 
ऋग्वेद 1.164 पर सायण-भाष्य की भूमिका। fae. 

2. अस्य भाष्यस्य मूलं विष्णुधर्मोत्तरे यत्र पुष्करनामा यक्षः श्रीरामं प्रति सर्वधर्मानुक्तवानू। 
तत्र च ऋग्विधानं यजुर्विधानं सामविधानमथर्वविधानं च उक्तवान्‌ FE | तत्र च 
कतिपयानां सूक्तानां संघातः कल्पश्चक्तः। तत्रापि अस्यवामीय-कल्पो महान्‌ 
अध्यात्मविषयत्वात्‌। 
ऋग्वेद 1.164 के अन्त में आत्मानन्द-भाष्य का अंश। 

3. हविष्यान्तं पौरुषं च न तमाह इतीति च। 
अस्यवामीयकं जप्त्वा महदेनो व्यपोहति। 
अस्यवामीयसूक्तं च ब्रह्महा शुचये जपेत्‌। 
विचारयेत्तदर्थचेज्जीवन्मुक्तो न संशयः।। वही। 

(ख) सूक्त की दार्शनिकता 


ऋग्वेद का अस्यवामीय सूक्त दार्शनिक दृष्टि से अत्यन्त महत्त्वपूर्ण है। 
यही कारण है कि आत्मानन्द ने इसकी आध्यात्मिक व्याख्या प्रस्तुत की है। 
उनके अनुसार स्कन्दस्वामी, उद्गीथ, भास्कर आदि विद्वानों ने शौनक, वेदमित्र, 
बृहद्देवताकार, अनुक्रमाणिकाकार तथा विष्णुधर्मात्तर के मन्तव्यों पर ध्यान न 
देते हुए सूक्त की व्याख्या की है। उन्होंने स्कन्द इत्यादि की व्याख्या को 
आधियाज्ञिक तथा निरुक्तानुसारी व्याख्या को आधिदैविक मानते हुए आध्यात्मिक 
विषय वाली शौनक इत्यादि की पद्धति का आश्रय ग्रहण करते हुए सूक्त की 
आध्यात्मिक व्याख्या प्रस्तुत की है। यहाँ तक कि उन्होंने “आत्मा” या 
परमात्मा को इस सूक्त का देवता माना SP अनुक्रमाणिका में सूक्त को 
“अल्पस्तव” कहा गया È सामान्यतः ऋग्वेद के मन्त्रों में स्तुति का ही 
बाहुल्य पाया जाता है। इसीलिए सायण ने सूक्त के अल्पस्तवत्व का उपपादन 
करते हुए कहा है कि इस सूक्त में स्तुत्यो का आधिक्य तथा स्तुतिभाग की 
न्यूनता होने से यह सूक्त ““अल्पस्तव” है।' आत्मानन्द ने दार्शनिक अर्थ लेते 
हुए कहा है कि अल्प अर्थात्‌ सूक्ष्म ब्रह्म का प्रतिपादन होने से यह सूक्त 
अल्पस्तव है ! 


सर्वानुक्रमणी में कहा गया है कि प्रायः इस सूक्त में संशय उपस्थित 
किया गया है, इसके अनन्तर प्रश्‍न किया गया है तथा उत्तर भी प्रस्तुत किया 
गया है दार्शनिक दृष्टि से इन तीनों तत्त्वों का महत्त्वपूर्ण स्थान है | हम देखते 


1. यद्यपीह स्कन्दभाष्यादिषु उद्रीथभास्करादिभिश्व शौनकं च वेदमित्रं च बृहद्देवताकारं 
च अनुक्रमणिकाकारं च विष्णुधर्मोत्तरं चानादृत्य सूक्तव्याख्या कृता तथापि वयमत्र 
स्कन्दादिव्याख्या अधियज्ञविषया एव कचित्तु निरुक्तानुसारादधिदैवतविषया एवेति 
निश्चित्य क्कचिदध्यात्मविषयां शौनकरीतिमाश्रित्य अध्यात्मं व्याख्यास्यामः। 
वही, आत्मानन्दभाष्य का प्रारम्भिक अंश। 

2. अस्यवामस्य-इति द्विपञ्चाशन्मन्त्रात्मकमिदं सूक्त दैर्घतमसं आत्मदैवतम्‌। ..... एवं 
च देवता परमात्मैव सूक्तस्येत्युक्तं भवति। ऋग्वेद 1.164. आत्मानन्दभाष्य का 
प्रारम्भिक अंश। 

3. अस्य द्विपञ्चाशदल्पस्तवं त्वेतत्‌। कात्यायन-सर्वानुक्रमणी, ऋग्वेद 1.164. 

4. अत्र स्तुत्यबहुत्वेन स्तुतिभागस्याल्पीयस्त्वादिदं सूक्तमल्पस्तवम्‌ | न सूक्तान्तरवद्‌ बहुस्तवम्‌ 
इदमेव वैलक्षण्यं तुशब्देन द्योत्यते | ऋगवेद 1.164, सायण-भाष्य की भूमिका। 

5. अत्पस्य सूक्ष्मस्य ब्रह्मणः प्रतिपादनादत्र इत्यर्थः | वही, आत्मानन्दभाष्य-भूमिका । 

6. संशयोत्थापनप्रश्नप्रतिवाक्यान्यत्र प्रायेण। वही, सर्वानुक्रमणी । 

=f ऋषि ने be छठे मन्त्र में ही संशय उपस्थापित किया है । इसी प्रकार 
चौथे, पाँचवें तथा चौंतीसवें इत्यादि मन्त्रो मे प्रश्‍न किया गया है और पैंतीसवें 
मन्त्र में तथा अन्यत्र भी समाधान प्रस्तुत किया गया है। 


सर्वानुक्रमणी के अनुसार ही प्रस्तुत सूक्त में ज्ञान, मोक्ष और अक्षर की 
प्रशंसा की गई SU सायण ने बत्तीसवें मन्त्र को ज्ञानप्रशंसापरक, इकत्तीसवें को 
मोक्षप्रशंसात्मक तथा बीसवें मन्त्र को अक्षरब्रह्म की प्रशंसा का आधायक 
बताया है ! आत्मानन्द ने ज्ञान को साधन को “ज्ञान”, “मोक्ष” को परमात्मरूप 
तथा “अक्षर” को जीवात्मस्वरूप मानते हुए “प्रशंसा” का तात्पर्य प्रतिपादन से 
लिया है। उन्होंने एक वैकल्पिक अर्थ प्रस्तुत करते हुए ज्ञान से मोक्ष तथा 
अक्षरत्वप्रतिपादन निष्पन्न किया है और अक्षर को ब्रह्म, जीव तथा अविद्या तीनों 
का अभिधायक माना है । उनके अनुसार जो व्याप्त हो, वह अक्षर, ब्रह्म है, जो 
भोग करे, वह जीवात्मा है तथा जो ज्ञान के बिना नष्ट न हो, वह अविद्या ee 
इस प्रकार सूक्त का विनियोग ही इसकी दार्शनिकता का प्रतिपादन करता है । 


वस्तुतः ऋषि दीर्घतमा का यह सूक्त दार्शनिकता से ओतप्रोत है। उन्होंने 
प्रथम मण्डल में कुल 25 सूक्तों के दर्शन किए हैं।' इस श्रृड्खला में “अस्यवामीय 
सूक्त” अन्तिम है। ऐसा प्रतीत होता है कि जो विचार गत चौबीस सूक्तों में 
प्रकट नहीं हो पाए, वे इसमें दर्शन की चरम परिणति के रूप में उपस्थित हो 
गए। यही कारण है कि सूक्त के अधिकांश मन्त्रों को समझ पाना नितान्त 
दुष्कर कार्य है। संभवतः इसीलिए Get राजा ने पूरे सूक्त के “विश्व की 
पहेली” की संज्ञा दी है ७ इस सूक्त के अध्ययन से हमें वैदिक संस्कृति के मात्र 

1. ज्ञानमोक्षाक्षरप्रशंसा च। वही। 

2. य ई चकार-इत्यादिना ज्ञानप्रशंसा प्रतिपाद्यते | अपश्यं गोपाम्‌ इत्यादिना 
ब्रह्मसाक्षात्काररूपस्य प्रशंसा। न क्षरतीत्यक्षरं ब्रह्म। दा सुपर्णा-इत्यादिना तस्य 
प्रशंसा। वही, सायण-भाष्य की भूमिका | 

3. ज्ञायते येन तज्ज्ञानं ज्ञानसाधनमू | मोक्षो निरवद्यं परमात्मरूपम्‌ । अक्षरस्य 
जीवात्मस्वरूपस्याक्षरमित्याख्या। तेषां प्रशंसा प्रतिपादनम्‌ | यद्वा ज्ञानेन मोक्षः 
अक्षरत्वःप्रतिपादनम्‌ | अक्षरशब्देन ब्रह्मणो जीवस्याविद्यायाश्चाभिधानमुक्तम्‌। अक्षते 
व्याप्नोतीत्यक्षरं ब्रह्म। अश्नातीति जीवात्मा। न ्षरतीत्यविद्या ज्ञानादृते न क्षरति 
यतः। वही, आत्मानन्दभाष्य की भूमिका। 

4. ऋग्वेद 1.140 से 1.64 IP | 

5. “The Riddle of the Universe.” 
राजा, सी० कुन्हन-“अस्यवामस्य हिम” नामक पुस्तक का व्याख्यापरक नाम। 

बाह्य पक्ष का ही पता नहीं चलता है, बल्कि इससे उसका आन्तरिक पक्ष-किंवा 
वैदिक सांस्कृतिक जीवन का सारतत्त्व ज्ञात हो जाता है। इससे एक बात और 
यह ज्ञात होती है कि तत्कालीन समाज, सृष्टि की उत्पत्ति-सम्बन्धी विभिन्न 
गुत्थियों से पूर्णतः अभिज्ञ था। यदि ऐसा नहीं होता, तो ऋषि ने इस प्रकार की 
प्रतीकात्मक भाषा का प्रयोग नहीं किया होता, जिसे आज भी समझना दुष्कर 
है। यह सूक्त किसी दार्शनिक पद्धति के विकास की उपज न होकर तत्कालीन 
समाज में प्रसृत मौलिक चिन्तन का प्रस्तुतीकरण है। प्रस्तुत सूक्त में हमें न तो 
मात्र दर्शन के कुछ पूर्वाभास या पूर्वानुमान दृष्टिगत होते हैं और न अज्ञानान्धकार 
में दार्शनिक चिन्तन के कुछ विकीर्ण बिन्दु ही, बल्कि इसमें हमें वैदिक काल 
के शुद्ध दर्शन के अल्पावशेष प्राप्त होते हैं, जो किसी भी दृष्टि से पूर्ण, गम्भीर, 
स्पष्ट और सुनिश्चित हैं। ऋषि दीर्घतमा ने अनेक विषयों के अतिरिक्त इस 
सूक्त में जगत्‌ तथा इसकी उत्पत्ति, वाक्‌ का स्वरूप तथा इसके रहस्य, 
आत्मा-परमात्मा सदृश विषयों को भलीभाँति निरूपित किया è ये सभी विषय 
दर्शन की मौलिक समस्याएं हैं। ऋगवेद के इसी सूक्त में हमें वैदिक दर्शन का 
वह मूल प्राप्त होता है, जिसके अनुसार तीन तत्त्व स्वीकार किये गए हैं - जीव, 
परमात्मा और जगत्‌। ऋषि ने दो पक्षियों के रूपक द्वारा इस तथ्य को स्पष्ट 
किया है। दोनों पक्षी एक ही वृक्ष पर बैठे हैं। उनमें से एक अर्थात्‌ जीवात्मा 
अपने कर्मो के अनुसार फल प्राप्त करके उसका भक्षण करता है। ज्ञातव्य है 
कि वह अपने कर्मों के फल को स्वादिष्ट मानते हुए ग्रहण करता है। तात्पर्य 
यह है कि वह संसार में इतना लिप्त हो गया है कि उसे अपने बद्ध होने तक 
का ज्ञान नहीं है । वहीं दूसरा पक्षी अर्थात्‌ परमात्मा फल का भक्षण न करते हुए 
मात्र निरीक्षण करता है। मन्त्र में आए “वृक्ष” पद द्वारा ऋषि ने “जगत्‌” की 
ओर सङ्केत किया है। आगे चलकर इसी मन्त्र के आधार पर उपनिषत्साहित्य 
में पुष्कल विचारःमन्थन किया गया है। यह मन्त्र अपने मूल रूप में ही 
अथर्ववेद तथा दो उपनिषदों में सङ्गृहीत है ।? 

सूक्त के चौंतीसवें मन्त्र में ऋषि ने पृथ्वी की पराकाष्ठा, समस्त भूतों की 
नाभि, आदित्य का कारण तथा वाणी का परम स्थान जानने की इच्छा व्यक्त 


1. ऋग्वेद 1.164.20. 

2. (क) अधर्ववेद-9.9.20. 
(ख) मुण्डकोपनिषद्‌ 3.1.1. 
(ग) श्वेताश्चतरोपनिषद्‌ 4.6. 

की है। इसके उत्तरस्वरूप पैंतीसवें मन्त्र में वेदी को पृथ्वी का परमस्थान, यज्ञ 
को भूतों की नाभि, सोम को आदित्य का रसात्मक कारण तथा ब्रह्मा को वाणी 
का उत्कृष्ट स्थान बताया गया है। सूक्त के तीसवें तथा अड़तीसवें मन्त्रो में 
जीव की स्थिति स्पष्ट की गई है। इन मन्त्रों में यह बताया गया है कि शरीर 
के नष्ट हो जाने के बाद जीवात्मा अपनी स्वधा अर्थात्‌ धर्माधर्मसंस्कारो के 
द्वारा विचरण करता है। इनमें यह भी बताया गया है कि अमरणधर्मा, जीवात्मा 
का सम्बन्ध लोक में मरणधर्मा शरीर से है। इससे आत्मा की अमरता का 
प्रतिपादन होता है, साथ ही यह भी पता चलता है कि वैदिक ऋषि की दृष्टि 
में जीव अपने कर्मो के द्वारा ही उन्नत या निम्न स्थान ग्रहण करता है। 
उन्तालीसवें मन्त्र में जीवात्मा के पारमार्थिक स्वरूप को बताते हुए उसे न 
जानने वाले के लिए वेदज्ञान की निःसारता प्रतिपादित की गई है । इस मन्त्र 
द्वारा यह भी सिद्ध होता है कि वेदों का प्रतिपाद्य ब्रह्मज्ञान ही है। सूक्त के 
इकतालीसवें मन्त्र में प्रतिपादित “गौरी वाक्‌” का स्वरूप ऋषि की परिपक्व 
दार्शनिक वृत्ति का परिचायक है। तैंतालीसवें मन्त्र दारा स्पष्ट रूप से अनुमान 
प्रमाण का निर्देश प्राप्त होता है । इसमें धूम के दर्शन द्वारा अग्नि के अनुमान 
की चर्चा की गई है। 

सूक्त का पैंतालीसवां मन्त्र वाणी के तात्त्विक स्वरूप को उद्घाटित 
करता है। व्याकरण दर्शन के अनुसार वाणी के चार रूप प्रतिपादित किए गए 
है - परा, पश्यन्ती, मध्यमा और वैखरी।' “परा” वाणी का स्थान मूलाधार है । 
वहां से यह प्रकट होकर हृदय में पहुँचती है । हृदयस्थल पर पहुँचने के पश्चात्‌ 
उसका नाम “पश्यन्ती” हो जाता है। वह वाणी हृदय से बुद्धि में प्रवेश करने 
के पश्चात्‌ “मध्यमा” कही जाती है। बुद्धि से निकलकर वाणी कण्ठ और मुख 
में प्रकट होती है। इसे ही “वैखरी” कहते हैं। इन चारों प्रकार की वाणियों में 
परा, पश्यन्ती तथा मध्यमा, गुहा अर्थात्‌ गुप्त स्थानों पर छिपी हुई हैं, अतः इन्हें 
मनीषी योगिजन ही जान सकते हैं। चौथी कण्ठस्थानीया वैखरी वाणी को सभी 
मनुष्य जानते तथा बोलते हैं। प्रस्तुत मन्त्र भी परवर्ती उपनिषत्साहित्य में 
विवेचित है तथा अपनी दार्शनिकता का प्रमाण प्रसतुत करता है | 


प्रस्तुत सूक्त की दार्शनिकता का चरम निदर्शन हमें उस मन्त्र में प्राप्त 


1. दृष्टव्य-वाक्यपदीय-1.144 तथा परमलधुमञ्जूषा, पृष्ठ 23. 
2. जैमिनीयोपनिषद्‌-1.7.4 तथा 1.140.1. 

होता है, जिसमें क्रग्वेद की बहुदेववादी प्रवृत्ति का प्रत्याख्यान किया गया है । 
वस्तुतः उसमें यह प्रतिपादित किया गया है कि देवता संख्या में चाहे जिनते भी 
क्यों न हों, उनका देवत्व या उनमें विद्यमान आन्तरिक शक्ति एक ही है। इस 
मन्त्र की सबसे बड़ी विशेषता यह है कि इसमें मूल तत्त्व को नपुंसकलिङ्ग में 
अभिव्यक्त किया गया है। मन्त्र का तीसरा चरण इतना प्रसिद्ध है कि प्रायः 
उच्च शिक्षा प्राप्त और अवेदज्ञ लोगों के मुख द्वारा भी श्रुतिगोचर होता है ।॥ 
निश्चित रूप से यह मन्त्र अद्वैतवेदान्त का जनक है। इसी प्रकार यदि गहन 
अध्ययन किया जाए, तो ज्ञात होता है कि सूक्त के प्रत्येक मन्त्र में दार्शनिकता 
भरी हुई है। इसके अतिरिक्त ऋषि ने अनेक ऐसे शब्दों का प्रयोग किया है, 
जिसका अर्थ जानना नितान्त दुष्कर है। उन प्रतीकात्मक शब्दों का कथ्य विषय 
ज्ञात होने पर सम्भव है, उस समय प्रचलित किन्हीं और दार्शनिक प्रवृत्तियों 
तथा मान्यताओं के विषय में ज्ञान प्राप्त हो सके | 


(ग) सूक्तस्थ मन्त्रों की परस्पर सङ्गति 


सामान्यतः ऋग्वेद के सूक्तों में स्तुतियों की बहुलता पाई जाती है। प्रकृत 
सूक्त इस दृष्टि से भिन्न है। इसमें स्तुतिभाग स्वल्प है। इसके अतिरिक्त इस 
सूक्त में बावन मन्त्र उपनिबद्ध हैं। यदि ये स्तुतिपरक होते तो इनकी परस्पर 
सङ्गति बैठाने में कोई वैशिष्ट्य नहीं होता, किन्तु ऐसा न होने से इनके प्रतिपाद्य 
के विषय में जिज्ञासा होना स्वाभाविक है। स्थूल रूप से देखने पर सभी मन्त्र 
असम्पृक्त या छिट-फुट इतस्ततः विकीर्ण प्रतीत होते हैं, किन्तु यदि सूक्ष्म दृष्टि 
से विचार किया जाय, तो इनमें परस्पर तारतम्य, सामञ्जस्य और ऐक्य 
प्रतिपादित किया जा सकता है । देवताओं की दृष्टि से प्रथम इकतालीस ऋचाएँ 
“विश्वेदेवाः” से सम्बद्ध हैं तथा शेष ग्यारह ऋचाओं का सम्बन्ध भिन्न-भिन्न 
देवताओं से हैं। ऐसा होने पर भी हमें प्रस्तुत सूक्त के प्रारम्भिक मन्त्र से लेकर 
अन्तिम मन्त्र तक वैचारिक तारतम्य दृष्टिगत होता है। ऋषि ने सूक्त में उन 
तथ्यों और तत्त्वों का सम्यक्‌ प्रतिपादन किया है, जो जनसाधारण के लिए 
सरलतापूर्वक बोधगम्य नहीं है। यद्यपि यह निश्चित रूप से कहा जा सकता है 
कि ऋषिकाल में सूक्त में वर्णित तत्त्व सभी लोगों के लिए सरलता पूर्वक ग्राह्य 
रहे होंगे, तभी उन्होंने ऐसी भाषा और शब्दावली का प्रयोग किया है । वर्तमान 
समय में तत्कालीन प्रतीकों तथा पृष्ठभूमि के नष्ट हो जाने पर सूक्त के सम्पूर्ण 


1. एकं सद्‌ विप्रां बहुधा व॑दन्ति | ऋग्वेद 1.164.46. 

स्वरूप तथा प्रतिपाद्य का निरूपण कर पाना सम्भव नहीं प्रतीत होता । सूक्त में 
अनेक ऐसे शब्द तथा अभिव्यक्ति के माध्यम हैं, जिन्हें आज समझ पाना 
नितान्त दुष्कर है। इस दृष्टि से ऋषि द्वारा बार-बार प्रयोग में लाई गई “तीन” 
तथा “सात” संख्याओं को लिया जा सकता है। इसी प्रकार “गो” तथा 
“वत्स” के स्वरूप को भी समझ पाना कठिन है, जिन्हें ऋषि ने अनेक स्थलों 
पर प्रयुक्त किया SP इनके अतिरिक्त सूक्त में “पिता” तथा “माता” का 
उल्लेख भी अनेक बार किया गया है, जिनका स्वरूप समझ पाना दुष्कर है ४ 
यही नहीं, सूक्त को समझने में हमारे सम्मुख अन्य भी कठिनाइयां आती है । 
इन सभी कठिनाइयों के बाद भी सूक्त में ही स्थित साक्ष्यो या सङ्केतों के आधार 
पर उक्त सभी स्थलों के प्रतिपाद्य को समझने का प्रयास किया जा सकता है। 

ऋषि ने सूक्त के प्रारम्भिक मन्त्र में तीन भाइयों वाले पालक होता की 
चर्चा की है। अन्तिम मन्त्र में “दिव्य सुपर्ण” की चर्चा की गई है, जो जल 
प्रदान करके सबको हर्षित करता है। सूक्ष्मता से विचार करने पर यह ज्ञात 
होता है कि सूक्त के प्रथम तथा अन्तिम मन्त्र में उद्दिष्ट देवता एक ही है। 
ऋषि ने उसी देवता की पृष्ठभूमि में सम्पूर्ण सूक्त को उपनिबद्ध किया है। 
प्रथम मन्त्र के प्रारम्भिक दो पद (अस्य वामस्य) सातवें मन्त्र में उपलब्ध होते 
हैं, जिसमें पक्षी के “पद” को “निहित” बताया गया है। इस प्रकार प्रथम, 
सप्तम तथा द्विपञ्चाशत्तम मन्त्र एक ही विचार-ृड्खला की रचना करते हैं। 
जिस प्रकार सातवें मन्त्र में पक्षी के “पद” को “निहित” कहा गया है, उसी 
प्रकार अन्य स्थलों पर विभिन्न तत्त्वों को भी “निहित” कहा गया है। कई 
मन्त्रों में “रथ” की उपमा दी गई है। तृतीय मन्त्र में “गो” के “सात” नामों 
को रथ में “निहित” बताया गया है। पञ्चम मन्त्र देवताओं के “पद” को 
“निहित” घोषित करता है, जबकि उन्तालीसवे मन्त्र में देवताओं को ऋचाओं 
के सर्वोच्च स्थान पर प्रतिष्ठित बताया गया है। यहाँ तक कि उस पद या स्थान 
को न जानने वाले के लिए ऋचाओं का वैयर्थ्य प्रतिपादित किया गया है। इससे 
यह ध्वनित होता है कि देवताओं का “पद” या स्थान सर्वसाधारण के लिए 
सुविज्ञात न होकर “निहित” ही है। आगे चलकर चेंतालीसवे मन्त्र में वाणी के 


1. दृष्टव्य-ऋग्वेद 1.164.1, 2, 3, 5, 9, 11, 12, 24, 36, 44 तथा प 


2. दृष्टव्य-वही,-3, 7, 9, 17, 26, 27, 28, 29 तथा 40. 
3. दष्टव्य-वही, 8, 9, 10 तथा 33. 

तीन स्वरूपको भी गुफा में “निहित” बताया गया है। इस प्रकार यह कहा जा 
सकता है कि ऋषि दीर्घतमा परमतत्त्व को सर्वसुलभ नहीं मानते हैं। 


पूरे सूक्त में “रथ” की कल्पना ऋषि को अभीष्ट प्रतीत होती है, क्योंकि 
प्रथम मन्त्र में “होता” को अवतरणिका के पश्चात वह द्वितीय मन्त्र में ही इसे 
निविष्ट करता है। रथ में मात्र एक चक्र है। इससे सात घोड़े जोड़े गए हैं 
जबकि सात नामों वाला एक ही अश्व उसे वहन करता है। सात अश्वों को सूर्य 
की सात किरणों के रूप में स्वीकार किया जा सकता है। इसके अतिरिक्त 
अश्व के सात नामों को तृतीय मन्त्र में निर्दिष्ट “गो” के सात नामों से पृथक्‌ 
नहीं किया जा सकता है। द्वितीय मन्त्र में आए सात अश्वों की “योजना” 
तृतीय मन्त्र के प्रारम्भ में भी उपलब्ध है । इन दोनों मन्त्रों (द्वितीय तथा तृतीय) 
में एक पार्थक्य है यह कि जहाँ द्वितीय मन्त्र में “रथ” को एक ही चक्र वाला 
बताया गया है, वहीं तीसरे मन्त्र में उसे सात चक्रों वाला कहा गया है। सूक्त 
की ग्यारहवीं ऋचा में चक्र को बारह तीलियों वाला प्रतिपादित करते हुए उसे 
द्युलोक तक चक्कर काटने वाला कहा गया है। इसके अतिरिक्त उसी मन्त्र में 
सात सौ बीस युग्म पुत्रों की भी चर्चा आई है। ऐसा प्रतीत होता है कि बारह 
तीलियों का तात्पर्य संवत्सर के बार महीनों तथा सात सौ बीस युग्म पुत्रों का 
सम्बन्ध एक वर्ष में आने वाले तीन सौ साठ दिनों के साथ उतनी ही रात्रियों 
के योग से है। सूक्त के तेरहवे मन्त्र में चक्र को पञ्च तीलियों वाला बताते हुए 
उसमें सम्पूर्ण भुवनों को स्थित कहा गया है। सम्भव है-ऋषि का पाँच तीलियों 
से तात्पर्य, शरदू तथा हेमन्त को एक ऋतु मानते हुए शिशिर, वसन्त, ग्रीष्म 
और वर्षा का योग करके पांच ऋतुओं से हो। इसके विपरीत बारहवें मन्त्र में 
चक्र को छह अरों वाला माना गया है। ये छह तीलियां तो स्पष्टतः छह ऋतुएं 
ही प्रतीत होती हैं। तेरहवें मन्त्र के समान ही चौदहवें मन्त्र में भी सम्पर्ण लोकों 
को “चक्र” में स्थित बताया गया है। इन सभी स्थलों पर “चक्र” का तात्पर्य 
संवत्सर ही प्रतीत होता है। इनमें एक यही वैषम्य दृष्टिगत होता है कि द्वितीय 
मन्त्र में “रथ” को एक चक्र वाला, तीसरे में सात चक्रों वाला, ग्यारहवें में पुनः 
एक चक्र वाला, बारहवें में सात चक्रों वाला, तेरहवें में एक चक्र वाला तथा 
चौदहवें में पुनश्च एक चक्र वाला कहा गया है। इस सम्बन्ध में ऋषि की 
वास्तविक दृष्टि ज्ञात नहीं हो पाती है, तथापि विषय का तारतम्य प्रत्यक्षतः 
दृष्टिगोचर होता है। दे 83; 

सूक्त के द्वितीय तथा तृतीय मन्त्र में “रथ” की चर्चा आरम्भ करने के 


अनन्तर ऋषि दार्शनिकता की ओर उन्मुख होते हुए चतुर्थ मन्त्र में उस व्यक्ति 

के बारे में जिज्ञासा करता है, जिसने अस्थियुक्त को धारण करने वाले 
अस्थिरहित तत्त्व को उत्पन्न होते हुए देखा हो। इस मन्त्र द्वारा माता तथा 
सन्तान के स्वरूप का निर्देश निकाला जा सकता है। अस्थिरहित तत्त्व जगत्‌ 
के मूल कारण के रूप में प्रतिष्ठित है । स्रीलिङ्ग (अनस्था) में होने के कारण 
उसे मातृतत्त्व के रूप में प्रतिष्ठित किया जा सकता है । अस्थियुक्त तत्त्व को 
“संसार” माना जा सकता है तथा पुल्लिंग में होने के कारण वह सन्तान या 
पुत्र है। पाँचवें तथा छठें मन्त्रों में जिज्ञासा प्रकट की गई है । पाँचवें मन्त्र में 
कवियों द्वारा सात तन्तुओं की सहायता से काव्य-गुम्फन की चर्चा की गई है। 
ये सात तन्तु निश्चित रूप से “वाक्‌ के सात स्वरूप हैं। छठें मन्त्र में विद्वानों 
से अजन्मा, एकमात्र तत्त्व के बारे में पूछा गया है। सातवें से लेकर दशवें तक 
चार मन्त्रो में अन्य तत्त्वों के अतिरिक्त “गो” तथा “वत्स” का निरूपण किया 
गया है। ग्यारहवें से चौदहवें मन्त्र पर्यन्त “रथ” तथा उसके “चक्र” और 
“तीलियों' की चर्चा आई है। पन्द्रहवें मन्त्र में सात तत्त्वो के एक साथ उत्पन्न 
होने का प्रसङ्ग आया है। इनमें से एक तत्त्व अकेले उत्पन्न हुआ तथा छह युग्म 
हैं। इसे भी संवत्सरचक्र की ऋतुओं तथा अधिकमास से सम्बद्ध किया जा 
सकता है। प्रकृत मन्त्र की सात संख्या का सम्बन्ध दूसरे मन्त्र के सात नामों, 
तीसरे की सात बहनों तथा चौबीसवें मन्त्र के वाणी के सात स्वरूपों के साथ 
स्थापित किया जा सकता है। 

प्रकृत सूक्त के सोलहवें मन्त्र में feat को पुरुष के रूप में अभिहित 
होने की बात की गई है। यह भी बताया गया है कि इसे आंख वाला व्यक्ति 
ही समझ सकता है, अन्धा नहीं तथा इस तत्त्व को जानने वाला पिता का भी 
पिता हो जाता है। इसका सम्बन्ध चौथे मन्त्र में स्लीलिड़ में वर्णित मूल कारण 
तथा पुल्लिङ्ग में निर्दिष्ट कार्यरूप जगत्‌ के साथ स्थापित किया जा सकता है। 
साथ ही उन्तालीसवें मन्त्र में आए, ऋचाओं के परमस्थान के साथ भी इसे 
सम्बद्ध किया जा सकता है, जिसमें तत्त्व को न जानने वाले के लिए ऋक्‌ की 
व्यर्थता तथा ज्ञाता के लिए उत्तम स्थान प्राप्त करने का निर्देश किया गया है। 
मन्त्र संख्या सत्रह से लेकर उन्नीस तक “पर” एवं “अवर” स्थनों का निरूपण 
किया गया है। उनमें नवीन एवं प्राचीन तथ्यों का भी उल्लेख किया गया है। 
ऐसा प्रतीत हाता है कि ऋषि पूर्व के मन्त्रों में जिस परमतत्त्व की चर्चा करता 
आया है, प्रस्तुत मन्त्रों में उसके निश्‍चित स्थान को निर्दिष्ट करने का प्रयास 
कर रहा हो। इन मन्त्रों में कारण तथा कार्य के परस्पर सम्बन्ध की भी 
उद्घावना की जा सकती है। 

सूक्त का बीसवां मन्त्र तात्त्विक दृष्टि से अत्यन्त महत्त्वपूर्ण है। ऐसा 
प्रतीत होता है कि ऋषि ने प्रारम्भिक उन्नीस मन्त्रं में तत्त्वज्ञान-हेतु परिनिष्ठित 
एवं दिव्य दृष्टि की प्रशंसा करने के बाद बीसवें में परमतत्त्व का तात्त्विक 
स्वरूप निरूपित किया है । इस मन्त्र में यह बताया गया है कि सदा एक साथ 
रहने वाले मित्रभावापन्न दो सुन्दर पक्षी एक ही वृक्ष का आलिङ्गन किए हुए हैं। 
उन दोनों में से एक वृक्ष के स्वादिष्ट फल का भक्षण करता है तथा दूसरा उस 
फल को न खाते हुए केवल देखता है। यह मन्त्र जीवात्मा तथा परमात्मा को 
दो पक्षियों के रूप में निरूपित करता है। ये दोनों सदा एक साथ ही रहते हैं 
और घनिष्ठ मित्र हैं। तात्पर्य यह है कि परमात्मा सदा जीवात्मा के पास ही 
रहता है और मित्र के समान उसकी सहायता करता है। ये दोनों ही संसार रूपी 
वृक्ष पर आरूढ हैं। इनमें से जीवात्मा रूपी पक्षी जगत्‌ रूपी वृक्ष के फलों को 
आसक्तिपूर्वक खाता है तथा दूसरा परमात्मा रूपी पक्षी इस जगत्‌ तथा इसके 
फलों-भोगों से निर्लिप्त रहते हुए मात्र इस पूरी प्रपञ्च-प्रक्रिया को देखता रहता 
है। इसी शृखला के इक्कीसवें मन्त्र में संसार रूपी वृक्ष पर अनेक पक्षियों के 
बैठकर अमृत के “भाग” की स्तुति करने की चर्चा की गई है। इससे 
जीव-बहुत्व का प्रतिपादन होता है। आगे चलकर बाईसवें मन्त्र में यह बताया 
गया है कि वृक्ष पर बैठे हुए पक्षी मधु का पान करते हैं। इस प्रकार ये तीनों 
मन्त्र (बीस, इक्कीस एवं बाईस) आत्मा, परमात्मा तथा जगत्‌ का निरूपण 
करते हैं। . 

आगे चलकर ऋषि ने तेईसवें मन्त्र से लेकर पच्चीसवें तक काव्य-तत्त्वों 
का प्रतिपादन. किया है। इनमें विभिन्न छन्दों का विधान किया गया है। ऐसा 
प्रतीत होता है कि उक्त मन्त्रों में. सन्दर्भित छन्द परम तत्त्व का ही निरूपण 
करते हैं। तेईसवें मन्त्रानुसार इन छन्दों के प्रतिपाद्य “पद” को जानने वाले 
अमृत प्राप्त करते हैं। अतः इन मन्त्रों की सङ्गति भी इसी आशय के सोलहवें, 
बाईसवें इत्यादि मन्त्रों के साथ बैठायी जा सकती है। 

सूक्त की मन्त्र-संख्या छब्बीस से लेकर उन्तीस तक “गो” के स्वरूप का 
निरूपण किया गया है। उसके साथ वत्स की भी उद्भावना की गई है। यदि 
सूक्ष्म अध्ययन किया जाय, तो ज्ञात होता है कि ऋषि ने “गो” का प्रयोग बुद्धि 
के अर्थ में किया है। इस बुद्धि का दोहन विचक्षण दोग्धा ही कर सकते हैं। इन 
मन्त्रों का सम्बन्ध नवें तथा सत्रहवें मन्त्र के साथ भी परिलक्षित होता है। 
उन्तीसवें मन्त्र के कथ्य को वास्तविक रूप से समझ पाना दुष्कर है। किस तत्त्व 

ने “गो” को आवृत किया है ? यह बता पाना कठिन है। सम्भव है, ऋषि सूर्य 
को ही वह तत्त्व मानता हो। ऐसी स्थिति में सूर्य द्वारा “गो” का आवृत किया 
जाना उपपन्न नहीं हो पाता। यदि “गो” को सूर्य की किरणों के रूप में भी 
स्वीकार कर लिया जाय, तो वे सूर्य को आवृत करती हैं, न कि सूर्य उनको । 


तीसवाँ मन्त्र आत्मा तथा शरीर के सम्बन्ध की व्याख्या करता है। इसके 
अनुसार जीव शरीर को छोड़कर निकल जाता है। मन्त्र के उत्तरार्ध में यह 
बताया गया है कि मर्त्य शरीर तथा अमर्त्य जीव, दोनों साथ ही रहने वाले हैं 
या दोनों का उत्तत्ति-स्थान एक ही है। अड़तीसवें मन्त्र में भी ऐसा ही 
प्रतिपादन किया गया है। इकत्तीसवें मन्त्र में ऋषि ने “रक्षक” के दर्शन करने 
की बात कही है। सम्भवतः वह रक्षक सूर्य है। ऐसा भी हो सकता है कि ऋषि 
का तात्पर्य “गोपाम्‌” पद द्वारा “तत्त्वज्ञान” हो। इस दृष्टि से यदि तीसवें 
मन्त्र में आए “मृत” शब्द का अर्थ “शारीरिक बन्धनों से मुक्ति” माना जाए, 
तो यह कहा जा सकता है कि ऋषि को उक्त ज्ञान प्रस्तुत मन्त्र में हो चुका है। 
इसकी ही घोषणा उसने “अपश्यम्‌” पद द्वारा की है। बत्तीसवें मन्त्र में ऋषि 
इस तत्त्वज्ञान को स्रष्टा (पिता) के लिए भी अगम्य प्रतिपादित करता है। इसके 
लिए उसने माता के गर्भ में वेष्टित तथा सर्वथा अगम्य शिशु की उपमा दी है। 
तैतीसवें मन्त्र में द्युलोक को “पिता” तथा “बन्धु” मानते हुए उसे “नाभि” या 
केन्द्र के रूप में प्रतिष्ठित किया गया है तथा विशाल पृथ्वी को माता माना गया 
है। ऐसा प्रतीत होता है कि तीसवें से लेकर तैंतीसवें मन्त्र तक सृष्टि के रहस्य 
का उद्‌घाटन किया गया है। तैंतीसवें मन्त्र का सम्बन्ध स्पष्टतः सातवें से लेकर 
दशवे. मन्त्र तक वर्णित विषयों से है। 

चौंतीसवें मन्त्र में चार प्रश्‍न उपस्थित किये गए हैं तथा पेंतीसवें में 
क्रमशः उनके उत्तर दिये गये हैं। “वेदी” को पृथ्वी का अन्तिम छोर, “यज्ञ” 
को भुवन की नाभि, “सोम” को प्रजनन का बीज तथा “ब्रह्मा” को वाणी का 
परम स्थान बताया गया है। स्पष्ट है कि उक्त मन्त्र में यज्ञीय कर्मकाण्ड की 
प्रशंसा की गई है। संसार के सारे कार्य यज्ञ द्वारा ही सम्पन्न किये जा सकते हैं। 
ब्रह्मा को वाणी का परम स्थान इसलिए कहा गया है कि वही यज्ञ में वाणी के 
माध्यम से देवताओं की स्तुति करके उन्हें आहूत करता है। 


सूक्त के छत्तीसवें मन्त्र में सृष्टि की उत्पत्ति के लिए “सात” को बीज 
के रूप में स्वीकार किया गया है। दार्शनिक दृष्टि से इन सातों को पृथ्वी, जल, 

तेज, वायु और आकाश-इन पञ्च महाभूतों तथा मन एवं प्राण के रूप में देखा 
जा सकता है। वस्तुतः इन सातों के बिना सृष्टि सम्भव ही नहीं है । इन्हे 
पन्द्रहवें मन्त्र में एक साथ उत्पन्न बताए जाने वाले सात तत्त्वों के साथ भी 
समेकित किया जा सकता है। ये सात अपनी बुद्धि और मन से सर्वत्र सब कुछ 
आवेष्टित कर देते हैं। ये सभी विष्णु की आज्ञा से अपने-अपने धर्म में स्थित 
हैं। इस प्रकार सृष्टि-प्रक्रिया में विष्णु के महत्त्व को प्रतिपादित किया गया है। 
वैसे जनसाधरण की धारणा के अनुसार ब्रह्मा को स्रष्टा तथा विष्णु को सृष्टि 
पालक माना जाता है। 


सूक्त के सैंतीसवें मन्त्र में ऋषि ने अपने ज्ञान की प्राप्ति का उल्लेख 
किया है। इसमें उसने सत्य के दर्शन के बाद वाक्‌ के तत्त्व को प्राप्त करने की 
चर्चा भी की है। वस्तुतः वाणी के तत्त्व या भाग को प्राप्त करने का तात्पर्य 
अधिगत ज्ञान को अन्य लोगों तक पहुंचाने की क्षमता होने से है। इसी वाक्‌ 
तत्त्व के द्वारा ऋषि मन्त्रों के माध्यम से अपना चिन्तन एवं ज्ञान व्यक्त कर रहा 
है। प्रस्तुत मन्त्र का सम्बन्ध स्पष्टतः इकत्तीसवें मन्त्र के साथ दृष्टिगत हाता 
है, जिसमें रक्षक के दर्शन होने की बात की गई है। अड़तीसवें मन्त्र में ऋषि 
अपने तत्त्वज्ञान को व्यक्त करते हुए आत्मा तथा शरीर के सम्बन्ध की व्याख्या 
करता है। उसके अनुसार लोग मात्र शरीर को जान पाते हैं, आत्मा को नहीं। 
यह मन्त्र तीसवें मन्त्र में आए जीव तथा शरीर के सम्बन्ध-निरूपण को पुनः 
प्रदर्शित कर रहा है। इस प्रकार की पुनरुक्तियों का कारण यह है कि मूल तत्त्व 
बार-बार ऋषि की दृष्टि में आता जा रहा है और वह उसे येन केन प्रकारेण 
जनसाधारण तक पहुंचाने का प्रयास कर रहा है। उन्तालीसवें मन्त्र में ऋषि ने 
देवताओं के स्थान का निरूपण करते हुए उसे न जानने वाले के लिए ऋचाओं 
के ज्ञान को निष्फल तथा जानने वाले के लिए उत्तम स्थान प्राप्त करने की बात 
कही है।इस मन्त्र से यह ध्वनित होता हे कि ऋचाओं के ज्ञान का मुख्य उद्देश्य 
परमतत्त्व को जानना ही है। चालीसवें मन्त्र में ऋचा को “गो” के रूप में 
प्रतिष्ठित करते हुए उसके माध्यम से ऋचा अथवा काव्यतत्त्व की रक्षा करने 
की बात कही गई है। इसी श्रृड्खला में इकतालीसवां मन्त्र “गौरी वाक” के 
विभिन्न पदों का सम्यक्‌ निरूपण करता है। इसके अनन्तर बयालीसवां मन्त्र भी 
“गो” रूपा वाकू का ही प्रतिपादन करता है। इस प्रकार ये छह मन्त्र (37, 58, 
39, 40, 41 और 41) प्रायः एक ही विषयवस्तु की उपस्थापना करते हैं। 


तैंतालीसवें मन्त्र में दूर से धूम-दर्शन की चर्चा की गई है, जहाँ यज्ञकर्ता, 

शक्तिदायक सोम को पका रहे हैं। पहले दूर से धूम तथा फिर पास में उसके 
कारणभूत अग्नि का ज्ञान प्राप्त करने से हमें प्रकृत स्थूल पर अनुमान-प्रमाण 
का निर्देश प्राप्त होता है। यह मन्त्र सोम-याग को प्राथमिक धर्म के रूप में 
प्रतिष्ठित करता है। इसका सम्बन्ध पैंतीसवें मन्त्र में प्रतिपादित सोमयाग के 
साथ है, जिसमें सोम को बीज के रूप में माना गया है। चौवालीसवें मन्त्र में 
परमतत्त्व के तीन स्वरूप प्रतिपादित किये गए हैं। यहाँ उनकी विशेषताएं भी 
बताई गई है। इस मन्त्र का सीधा सम्बन्ध प्रथम मन्त्र में प्रतिपादित परमतत्त्व 
के तीन भाईयों के साथ प्रतीत होता है। वहाँ तीनों भाइयों के पृथक्‌-पृथक्‌ गुण 
बताए गए हैं, तो यहाँ उन्हें ही दूसरे शब्दों में प्रतिपादित किया गया है। 
पैंतालीसवें मन्त्र में “वाक्‌” का सम्यक्‌ निरूपण किया गया है। यह मात्र 
मनुष्यों तक ही केन्द्रित नहीं है, बल्कि इसके चार भेदों में से एक ही मनुष्यों 
के लिए बोधगम्य तथा व्यवहार्य है, अन्य तीन “गुफा” में निहित हैं। इन चारों 
प्रकारों को मात्र मनीषी ही जानते हैं। इस मन्त्र को इकतालीसवें मन्त्र में 
प्रतिपादित चतुष्पदी “गौरी वाक” से सम्बद्ध किया जा सकता È | 


x छियालीसवें मन्त्र तक पहुंचते-पहुचंते हमें क्रषि की देववादी मान्यता का 
ज्ञान हो जाता है । उसके अनुसार सभी देवताओं का देवत्व “एक” है, भले ही 
उनके नाम अनेक क्यों न हों। तात्त्विक दृष्टि से सभी देवता एक ही हैं। यहाँ 
हमें “वैदिक अदवैतवाद” के दर्शन होते हैं। शङ्कराचार्य के प्रचलित अद्वैतवाद से 
इसका पार्थक्य इस दृष्टि से है कि जहाँ शङ्कर पूरे ब्रह्माण्ड में एकमात्र "तततव 
को स्वीकार करते हैं, वहीं “वैदिक अद्वैतवाद” मात्र देवों के एकत्व को 
प्रतिपादित करता है। इसीलिए प्रकृत ग्रन्थ में ऋग्वेद की इस प्रवृत्ति को 
“देवैकत्ववाद”” के रूप में स्वीकार किया गया है। मन्त्र में तत्त्व को “दिव्य” 
और “सुपर्ण” कहा गया है, जो अन्तिम ऋचा में भी प्रतिपादित है। 

अब तक के मन्त्रों में ऋषि ने सृष्टि के विभिन्न उपादानों का निरूपण 
किया। अब पुनः वह सैंतालीसवें तथा अड़तालीसवें मन्त्र में अपने मुख्य 
प्रतिपाद्य पर आ रहा है, जिसका निर्देश उसने सूक्त के प्रारम्भिक मन्त्रों में 
“रथ” एवं “पक्षी” के रूप में किया था। सैंतालीसवें मन्त्र में ऋषि ने 
“सुपर्ण'१-किरणों की चर्चा की है, जो “ऋत” के स्थान से नीचे आकर पृथ्वी 
पर सेचन करती हैं। सम्भव है, ऋषि का तात्पर्य सूर्य की किरणों से हो, क्योंकि 
वे ही समुद्रादि से वाष्प ग्रहण करके वृष्टि के रूप में परिवर्तित होती है। 
अड़तालीसवां मन्त्र “रथ” को एकचक्रवाला बताते हुए उसे बारह परिधियों, 

तीन नाभियों तथा अत्यन्त गतिशील तीन सौ साठ खूँटियों से युक्त प्रतिपादित 
करता है। यह मन्त्र दूसरे, तीसरे, पांचवे, ग्यारहवें, बारहवें, तेरहवें, चौदहवें 
सदृश मन्त्रों की शृङ्खला में एक कड़ी के समान È | 

मुख्य विषय के प्रतिपादन के अनन्तर ऋषि उन्चासवें मन्त्र में देवी 
सरस्वती की स्तुति करता है। सरस्वती का स्तन सुखकारक है। वह उससे 
वरणीय धनों को पुष्ट करती है। तात्पर्य यह है कि सरस्वती द्वारा सर्वविध 
सुख-सम्पत्ति और उत्कर्ष प्राप्त किया जा सकता है। इस मन्त्र द्वारा एक बात 
और ज्ञात होती है कि ऋषि के काल तक सरस्वती देवी का प्रकृत स्वरूप स्पष्ट 
हो चुका था। उनकी कृपा के बिना मूलतः न तो विद्या (ज्ञान) प्राप्त की जा 
सकती है और न इसका संरक्षण और प्रकाशन ही किया जा सकता है। यही 
कारण है कि इन सभी तथ्यों को ध्यान में रखते हुए ऋषि ने सरस्वती की 
साक्षात्‌ स्तुति की है, यद्यपि वह इकतालीसवें, पैतालीसवें सदृश मन्त्रों में 
प्रकारान्तर से उनका स्तवन कर चुका है | 


सूक्त का पचासवां मन्त्र यज्ञ-फल का प्रतिपादन करता है । यह अन्यत्र 
भी उपलब्ध होता है ।' उसके अनुसार यज्ञकर्त्ता नाकलोक को प्राप्त करते È | f 
यह यज्ञ निश्‍चित रूप से सोमयाग ही है, जिसका वर्णन पैंतीसवें तथा तैंतालीसवें 
मन्त्र में किया गया है । इक्यावनवें मन्त्र में यज्ञीय विधान के द्वारा द्युलोक तथा 
पृथिवी के मध्य सामरस्य स्थापित किया गया है। जलतत्त्व के द्वारा यह 
प्रतिपादित किया गया है कि एक ही जल दिन में ऊपर चला जाता है, पुनः 
मेघों द्वारा नीचे आता है। द्युलोक को अग्नियां तृप्त करती हैं। वस्तुतः जल सूर्य 
की किरणों दारा अवशोषित होकर द्युलोक पहुँचता है तथा वृष्टिकाल में मेघों 
के माध्यम से पृथ्वी पर आता है। अग्नि में जो हवन किया जाता है, उसी से 
मेघों का निर्माण होता है। गीता में भी यज्ञ द्वारा पर्जन्य के उत्पन्न होने की बात 
कही गई है “इस प्रकार यह मन्त्र भी यज्ञीय परम्परा का पोषक है, जो पूर्ववर्ती 
मन्त्रों में उपपादित है। 


प्रकृत सूक्त का अन्तिम मन्त्र पुनः प्रथमादि मन्त्रों में प्रतिपादित “दिव्य 
(ख) शुक्ल-यजुर्वेद-31.16. 
. (ग) तैत्तिरीय-आरण्यक-3.12.16. 
2. “यज्ञाद्‌ भवति पर्जन्यो यज्ञः कर्मसमुद्भवः।” श्रीमद्भवद्रीता--3.14. 

सुपर्ण” की चर्चा करता है । यहाँ के वर्णन द्वारा ऐसा प्रतीत होता है कि वह 
“दिव्य सुपर्ण?” सूर्य है। ऋषि ने उसके लिए “सरस्वान्‌” शब्द का भी प्रयोग 
किया है। वह निरन्तर गति करने वाला है। उसी के प्रकाश से ओषधियों में 
रस का सञ्चार होता है। वृष्टि का भी प्रधान कारण वही है। इस प्रकार के 
दिव्य पक्षी को ऋषि ने अपनी सहायता के लिए आहूत किया है। यह वही पक्षी 
है, जिसे प्रथम मन्त्र में ऋषि ने “होता” कहा है। यही “सुपर्ण” छियालीसवें 
मन्त्र में भी उद्दिष्ट है। इस प्रकार ऋषि ने परमतत्त्व को निरूपित करने के लिए 
अनेक उद्धावनाएं प्रस्तुत की हैं। हमें किसी भी परिकल्पना में कोई विसङ्गति 
नहीं दृष्टिगत होती। 

उपर्युक्त विवेचन के आधार पर यह स्पष्टतः परिलक्षित होता है कि 
यद्यपि ऋषि दीर्घतमा के इस सूक्त में मन्त्रों की संख्या प्रभूत है, तथापि उनमें 
परस्पर सामञ्जस्य एवं तारतम्य बना हुआ है । प्रत्येक मन्त्र एक ही शृङ्खला 
की कड़ी के रूप में उपनिबद्ध है। एक ही सूक्त में इतने अधिक मन्त्र 
आकस्मिक रूप से नहीं आ गए हैं, बल्कि ऋषि ने उन्हें योजनाबद्ध ढंग से 

x प्रस्तुत किया है । मन्त्रों में आए कुछ प्रतीकों का सम्यक्‌ ज्ञान प्राप्त न होने पर 

भी इतना अवश्य कहा जा सकता है कि सभी मन्त्र परस्पर सुसम्बद्ध हैं तथा 
पूरे सूक्त का प्रतिपाद्य विषय एक ही है। इसी आधार पर मन्त्रों की पारस्परिक 
संगति बैठायी जा सकती हे। 

एक अन्य आधार पर भी मन्त्रों में तारतम्य प्रतिपादित किया जा सकता 
है। डॉ० वासुदेव शरण अग्रवाल ने प्रस्तुत सूक्त के मन्त्रों में ऋग्वेद की सृष्टि 
सम्बन्धी अनेक विद्याओं का सङ्ग्रह स्वीकार किया है। उनके अनुसार उन्हीं 
विद्याओं का सङ्केत रूप में या विशद रूप में इस सूक्त में उल्लेख पाया जाता 
है। उदाहरण के लिए प्रथम मन्त्र में “अग्नि के तीन भ्राताओं की विद्या” है। 
पञ्चम मन्त्र में “सप्ततन्तु विद्या” है, जिसका सम्बन्ध सूर्य, संवत्सर और यज्ञ 
से है। छठे मन्त्र में “अवयव”, “अज” एवं उस पर आधृत छह रजों की विद्या 
है। सातवें, आठवें और नवें मन्त्र में “गो विद्या” एवं “मातृविद्या” के अनेक 
सूत्र हैं। 

मन्त्र दस में भी एक “अविचाली ऊर्ध्व तत्त्व” की तथा उस पर आश्रित 
माता-पिताओं के तीन युग्मों की विद्या है। मन्त्र 11, 12, 13, 14 में “वक्र 
विद्या” है, जिसे द्वादशार, षडर और पञ्चार कहा गया है। 15 वें मन्त्र में 

“सप्तसाकंज” प्राण विद्या और मन्त्र 16 में “स्री-पुमान? विद्या है। मन्त्र 17, 
18, 19 में “परार्ध”, “अवरार्ध” या “परावर विद्या” का वर्णन है। मन्त्र 20, 
21, 22 में “सुपर्णविद्या” है। मन्त्र 28, 24, 25 में “त्रिसुपर्णविद्या”अथवा 
“तीन छन्दो” की विद्या है। मन्त्र 26 में “धर्म विद्या” और 27, 28, 29 मे 
“गोविद्या” है मन्त्र 30 में “जीवविद्या” है, जिसे अमृत और मर्त्य का संयोग 
कहा है। मन्त्र 31 में “गोपाविद्या” है। 32, 38 में “मातृ-पितृ विद्या” या 
“योनिविद्या” है। मन्त्र 34, 55 में “ब्ह्मोद्य” की प्रश्नोत्तर शैली द्वारा “यज्ञविद्या” 
के कई सूत्रों का वर्णन है। मन्त्र 36 में “'सप्तार्धगर्भविद्या” है, जिससे भुवन का 
“रैतसू-तत्त्व” निर्मित हुआ है। 37 में “ऋतस्य प्रथमजा वाक्‌” विद्या है | 38 
में “मर्त्यामृतसयोनि विद्या” है, जिसका मन्त्र 30 में उल्लेख आ चुका है। मन्त्र 
39 में “अक्षरविद्या” है। मन्त्र 40 में “भगवती अघ्न्या गौ” विद्या है। 42 में 
“क्षराक्षरविद्या” है । 43 में “उक्षापृश्नि” विद्या है मन्त्र 44 में “त्रयः केशिनः” 
विद्या है। 45 में “चतुष्पदी वाक्‌” विद्या है। 46 में “एकं सतूबहुधा”” विद्या है। 
47 में वरुण के “आपोलोक” या “ऋतसदन” की “कृष्णनियान विद्या है। 
मन्त्र 43 में “संवत्सरचक्र” विद्या है। 49 में “सरस्वती की अमृतपोषण” विद्या 
है। मन्त्र 50 में “यज्ञद्वय” विद्या है मन्त्र 51 में “पर्जन्य” विद्या है । मन्त्र 52 
में Ra सुपर्ण' या “बृहद्‌ वायस” विद्या है।' 

इस प्रकार ऋषि दीर्घतमा ने प्रस्तुत सूक्त के सभी 52 मन्त्रों में अनेक 
वैदिक विद्याओं की रूपरेखा प्रस्तुत की है। इस आधार पर भी सभी मन्त्र की 
एकात्मकता प्रतिपादित होती है। 


(घ) सूक्त में विद्यमान विभिन्न तत्त्वों की समीक्षा 


प्रस्तुत सूक्त तात्त्विक दृष्टि से उन्नत माना गया है। इसके प्रतिपाद्य को 
पूर्णतः समझ पाना दुष्कर है। यहाँ विभिन्न भाष्यों के आलोक में सूक्तस्थ 
विभिन्न तत्त्वों तथा पदों की समीक्षात्मक व्याख्या प्रस्तुत को जा रही है। 

(1) भ्रातृत्रय-निरूपण :- “अस्यवामीयसूक्त” के प्रथम मन्त्र में तीन 
भ्राताओं का निर्देश किया गया है। वे तीनों कौन हैं ? इस विषय में विद्वानों 
में मतभेद है। सबसे बड़े भाई के लिए “वाम”, “पलित”, “होता”, “विश्पति” 
और “सप्तपुत्र” इन पांच विशेषणों का प्रयोग किया गया है। मध्यम भ्राता को 


1. अग्रवाला, Sto वासुदेव शरण-वेदरश्मि, पृष्ठ 36. 

“अश्न” तथा तृतीय को “घृतपृष्ठ” कहा गया है। आचार्य सायण ने “वाम” 
का अर्थ “सुन्दर” या “सेवनीय”, “पलित” का अर्थ “पालक” तथा “होता” 
का अर्थ “आह्वान किये जाने योग्य” करते हुए उसे “आदित्य” माना है। 
उन्होंने मध्यम भ्राता को “वायु” माना है। वह “आदित्य” और “अग्नि” की 
अपेक्षा से “मध्यम” है। उनके अनुसार “अशनः” का अर्थ “सर्वत्र व्याप्त” है, 
क्योंकि कोई भी प्रदेश वायुरहित नहीं है। जिस प्रकार लोक में भ्राता, पिता के 
धन का भाग ग्रहण करता है, उसी प्रकार वायु भी ग्रहण करता है। 
मध्यस्थान-अन्तरिक्ष लोक का हरण करने के कारण भी वायु को मध्यम कहा 
जाता है, अथवा वृष्टि के लिए रश्मियों द्वारा लाए गए पृथ्वी के जलों का हरण 
करने के कारण भी वायु को भ्राता कहते है। तृतीय भ्राता पीठ पर घृत की 
आहुति वाला है। वह उक्त दोनों भ्राताओं की अपेक्षा से तृतीय है। वह भी 
इसलिए भ्राता है कि रात्रि में सविता के तेजोभाग को धारण करता है तथा पुनः 
दिन में उसे वापस कर देता है। इन तीनों भाइयों के मध्य आदित्य विश्पति 
अर्थात्‌ प्रजाओं का पालक है तथा सात रश्मियों रूपी पुत्र वाला है। ऐतिहासिकों 
के मतानुसार मित्र, वरुण इत्यादि अदिति के पुत्रों में सातवा होने के कारण 
आदित्य “सप्तपुत्र” या सप्तमपुत्र है।' इस प्रकार सायण के अनुसार “सप्तपुत्र” 
का अर्थ “सात पुत्रों वाला” के अतिरिक्त “सप्तमपुत्र” भी इष्ट है। दीर्धतमा 
ने ऐसे देव का साक्षात्कार किया। 

सायण का प्रकृत अर्थ आधिदैवत है। इन्होंने एक अन्य आध्यात्मिक 


1. योऽयं दिवि द्योतते तस्य अस्य वामस्य वननीयस्य सम्भजनीयस्य आरोग्यार्थिभिः 
सर्वै; सेवनीयस्य। पलितस्य पालयितुः प्रकाश-वृष्ट्यादिप्रदानेन पालकस्य......होतुः 
हातव्यस्य आहानार्हस्य आदित्यस्य मध्यमः मध्यमस्थानः। मध्ये भवो वायुरुच्यते। 
आदित्याग्नी अपेक्ष्यास्य मध्यमत्वम्‌। स च अश्वः सर्वत्र व्याप्तः। न हि वायुरहितः 
कश्चित्‌ प्रदेशोऽस्ति।-यथा लोके भ्राता पितृधनस्य भागं हरति तद्वत्‌। मध्यम- 
स्थानमन्तरिक्षलोकं हरति इति वा। वृष्ट्यर्थं रश्मिभिराहतानां भौमानां रसानां हरणाद्‌ 
वा भ्रातेत्युच्यते। ...... घृतमाहुतिलक्षणं पृष्ठे यस्य तादृशो भ्राता तृतीयः अस्ति 
भवति। ...... उक्तोभयापेक्षया तृतीयत्वम्‌। रात्रौ सवितुस्तेजोभागस्य हरणात्‌ दिवा 
स्वकीयतेजसो भागस्य तदर्थमेव भक्तव्यत्वातू वा भ्रातृत्वम्‌। अत्र एषु भ्रातृषु मध्ये 
विश्पतिं विशां प्रजानां पालयितारम्‌। सप्तपुत्रं सर्पणरश्भिपुत्रोपेततम्‌ ऐतिहासिक- 
पक्षे-मित्रवरुणादिष्वदितिपुत्रेषु आदित्यस्य सप्तमपुत्रत्वम्‌। Ho 1.164.1 पर 

r सायणभाष्य । 

अर्थ भी किया है। उसके अनुसार “वाम” का अर्थ विश्‍व का उद्गिरण या 
सृष्टि करने वाला है। “पलित” का अर्थ अपनी सृष्टि का पालन करने वाला 
तथा “होता” का अर्थ संहार करने वाला है । परमेश्वर का “स्रष्टा” आदि 
होना श्रुति, स्मृति, पुराणादि में प्रसिद्ध है। ऐसे परमेश्वर का भ्राता या उसके 
भाग को ग्रहण करने वाला उसी का अंशभूत सूत्रात्मा मध्य में वर्तमान वायु है। 
वह व्यापनशील है। विराटू की तुलना में वह मध्यम है। उस परमेश्वर का 
तीसरा भाई “घृतपृष्ठ” है। “घृत” जल का नाम है। इससे उसके कार्यभूत 
शरीर का बोध होता है। वह शरीर ही जिसका पृष्ठ या स्पर्श करने वाला है, 
ऐसा परमेश्वर “घृतपृष्ठ” है। अथवा “घृत” का अर्थ प्रदीप्त है और “पृष्ठ” 
शब्द सम्पूर्ण शरीर का वाचक है। इस प्रकार वह परमेश्वर प्रकाशितशरीराभिमानी 
है। 'विश्पति” का अर्थ “सबका स्वामी” तथा “सप्तपुत्र”” का- सात लोकों 
रूपी पुत्र वाला है। तात्पर्य यह है कि जिसने अपनी माया से समस्त लोकों की 
सृष्टि की है, वह सप्तपुत्र है। सायण के मतानुसार मन्त्र का तात्पर्य यह है कि 
अपनी माया से संसार का कारणभूत परमेश्वर एक ही है, उसेस उत्पन्न होने 
वाले स्थूल तथा सूक्ष्म शरीर के अभिमानी क्रमशः “विराट्‌” तथा “सूत्रात्मा” 
हैं। इन तीनों में से मात्र बाद वाले दो के साक्षात्कार से मोक्ष नहीं प्राप्त हो 
सकता, अतः सृष्टि के आदिकारणभूत, ज्ञेय के रूप में प्रसिद्ध परमेश्वर का ही 
श्रवणमननादिसाधन से साक्षात्कार कर रहा हूँ।' 


इस प्रकार सायण ने आदित्य वायु, और अग्नि को भ्राता मानकर 


1. एवं वा अस्य वामस्य विश्वस्योद्विरतुः स्ष्टुरित्यर्थः। पलितस्य पालयितुः 
स्वसृष्टजगत्पालनशीलस्य होतुः आदातुः। स्वस्मिन्‌ ded: इत्यर्थः। परमेश्वरस्य 
सृष्ट्यादिकर्तृतवंश्रुतिस्मृतिपुराणादिषु प्रसिद्धम्‌ | तस्य ...... भ्राता तद्धागहारी तदंशभूतः 
सूत्रात्मा मध्यमः सर्वत्र मध्ये वर्तमानः अस्ति जगद्धारकत्वेन वर्तते। स च अश्नः 
व्यापनशीलः। ...... वक्ष्यमाणविराडपेक्षया वा मध्यमत्वम्‌। किञ्च अस्य परमेश्वरस्य 
तृतीयो घृतपृष्ठः | घृतमित्युदकनाम। तेन तत्कार्यं शरीरमुच्यते । तदेव पृष्ठं स्पर्शकं 
वा यस्य सः तादृशः। ..... यद्वा प्रदीप्तपृष्ठः। पृष्ठशब्दः कृत्स्नशरीरोपलक्षकः। 
प्रकाशित शरीराभिमानीत्यर्थः । न त्वयं सूक्ष्मशरीराभिमानिसूत्रात्मवत्‌ स्पर्शनाविषयो 
भवति। ...... स्वाधीनमायया जगत्कारणभूतः परमेश्वरः एकः। तत उत्पन्नौ स्थूलसूक्ष्मः 
शरीराभिमानिनौ दौ विराट्सूत्रात्मानौ। तेषु मध्ये द्वयोः साक्षात्कारेण मोक्षाभावात्‌ 
सृष्ट्यादिकारणं परमेश्वर ज्ञेयत्वेन प्रसिद्धं श्रवणमननादिसाधनेन साक्षात्करोमि इत्यर्थः | ~ 
ऋग्वेद 1.164.1 पर सायणभाष्य। 

आधिदैवत तथा श्रुति, स्मृति इत्यादि के प्रमाण के बल पर दर्शन की ओर 
उन्मुख होते हुए आध्यात्मिक अर्थ प्रस्तुत किया है। वस्तुतः वैदिक यज्ञविद्या 
तथा लोकविद्या के अनुसार “विराट्‌” का भौतिक जगत्‌ और “सूक्ष्म सूत्रात्मा 
प्राण” का सूक्ष्म जगत्‌ - ये दोनों ही ईश्वर की माया से उत्पन्न होते हैं। इनसे 
मुक्ति-प्राप्ति का उपाय मात्र ईश्वर का साक्षात्कार करना ही है। सायण का 
प्रकृत अर्थ भी “ब्रह्मवाद'' पर ही अवस्थित है। सम्भवतः यही कारण है कि 
विल्सन सायण को प्रस्तुत सूक्त का वेदान्तपरक व्याख्याता माना है। उनके 
शब्दों में सायण के अनुसार इस सूक्त का सामान्य उद्देश्य “वेदान्त” की 
छाप छोड़ना अथवा ब्रह्म और जगत्‌ का आध्यात्मिक ऐक्य प्रतिपादित करना 
है। यद्यपि सूक्त में कुछ ऐसे स्थल अवश्य है, जो सायण के इस विचार का 
समर्थन करते हैं, तथापि सम्पूर्ण सूक्त पर विचार करने पर, जो प्रायः रहस्यात्मक 
तथा कठिन है, यह ज्ञात होता है कि इसमें सम्पूर्ण सृष्टि में अनुस्यूत “आदित्य” 
या सूर्य को अभिमण्डित किया गया है।' ग्रिफिथ ने इस मन्त्र का अनुवाद करने 
के उपरान्त पाद-टिप्पणी में लिखा है - होता (पुरोहित) आदित्य या सूर्य है। 
उसका मध्यम भ्राता “विद्युत्‌” है, जो अग्नि का ही एक रूप है तथा तृतीय 
भ्राता गार्हपत्य अग्नि है जो प्रत्येक गृहस्थ के यहाँ समद्धि किया जाता है तथा 
जिस पर घृत पर आहुतियाँ दी जाती है। सात पुत्र सम्भवतः सात “होता” या 
“पुरोहित” हैं १ इस प्रकार ग्रिफिथ ने सायण से पृथक्‌ विचार प्रस्तुत करते हुए 
“विद्युत” को मध्यम भ्राता के रूप में स्वीकार किया है। 


1. According to Sayana however, the general purport of this Sukta is 
the inculcation of the doctrine of the Vedanta, or the spiritual unity of 
Brahman and the universe : some passages occur that bear him out in 
this view, but the text, upon the whole, although often mystical and 
obscure, evidently proposes the glorification of Aditya or the sun, 
especially as identifiable with all creation. 
विल्सन, एच०एच०-ऋग्वेद संहिता, वाल्यूम 2, 1.16401 पर टिप्पणी | 

2. The priest is Aditya, the Sun. His next brother is lightning, another 
form of fire, and the third brother is Agni Garhapatya, the western 
sacred fire maintained by each householder, and fed with oblations 
of clarified butter. 

~ The seven male children are probably the priests. 
ग्रिफिथ, आर०टी०एच०-द हिम्स ऑफ द ऋग्वेद, पृष्ठ 109. 

आचार्य यास्क ने भी इस मन्त्र का अर्थ किया है । यद्यपि उन्होंने अग्नि, 
वायु और आदित्य का भ्राता के रूप में उल्लेख नहीं किया है, तथापि दुर्गाचार्य 
ने अपनी टीका में इसे स्पष्ट किया है।' यास्क की टीका का अन्तर्भाव सायण 
के प्रथम अर्थ में हो जाता है | 


आत्मानन्द ने प्रकृत मन्त्र का अर्थ कुछ भिन्न प्रकार से ही किया है। 
उनके अनुसार हम मन्त्र में तीन अवस्थाओं वाले चित्स्वरूप आत्मा का स्वरूप 
बताया गया है। जो वाम है, वही कुब्ज या प्रत्यक्ष शरीर है। पृथिव्यादि 
पञ्चभूतों से निर्मित होने के कारण वह “वाम” अर्थात्‌ कुब्ज या प्रत्यक्ष है। 
तात्पर्य यह है कि जो प्राण के रूप में विराट्‌ है, वही शरीर के रूप में “वाम” 
या “कुब्ज” हो जाता है। इस स्थिति में भी वह व्यापक बना रहता है। 
“होता” का अर्थ “उद्गाता? या विचारक है। वह जाग्रदवस्था में मन तथा 
बुद्धि से विचार करता है तथा “वैश्वानर” नामक प्रथम भ्राता है। इसका 
द्वितीय भ्राता “मध्यम” अर्थात्‌ स्वप्नावस्था में होने वाल “तैजस” है। “अश्न” 
मेघ या पर्वत को कहते हैं। वह “तैजस्‌” इसलिए है कि स्वप्नावस्था वाला होने 
के कारण निद्रा द्वारा मेघ के समान प्रकाश को तिरोहित करता है तथा स्वप्न 
सञ्ज्ञक गन्धर्व नगर का अधिष्ठाता है वह पर्वत के समान आश्चर्य का विषय 
है। कहा भी गया है - वैश्वानर ग्राम्य, तैजस अद्रि और अन्तिम प्राज्ञ है। तुरीय 
को श्वेत कहते हैं, जिसमें सभी अनुस्यूत है। होता का तृतीय भ्राता सुषुप्त या 
राज्ञ है, जिसे घृतपृष्ठ कहा गया है। जिसमें पृष्ठ अर्थात्‌ बाह्य प्रदेश में रहने 
वाले जाग्रत और स्वप्न, घृत या लीन रहते हैं, वही घृतपृष्ठ या प्राज्ञ हैं। 
वैश्वानर, तैजस तथा प्राज्ञ इन तीनों का पति या पालक अर्थात्‌ अपना चैतन्य 
प्रदान करके इनकी रक्षा करने वाला तुरीय ही “विश्पति” है। महदादि जगत्‌ 
की सात प्रकृतियाँ ही जिसके पुत्र या कार्यभूत विकृतियाँ हैं, इसीलिए उसे 
““सप्तपुत्र” कहा गया है È इस प्रकार आत्मानन्द ने वैश्वानर, तैजस तथा प्राज्ञ 


1. निरुक्त-2.4.26 तथा इस पर “दुर्गवृत्ति” दृष्टव्य । 

2. अस्यामृचि अवस्थात्रयोक्तिपूर्वम्‌ आत्मा उच्यते चित्स्वरूपः। अस्य प्रत्यक्षादि- 
प्रमाणस्यापरोक्षस्य। वामस्य कुब्जस्य शरीरेण परिच्छिन्नस्य व्यापकस्य वा। यो होता 
उद्गाता विचारकः तस्य होतुः | जाग्रदवस्थायां नाम्ना विश्वस्य प्रथमस्य भ्रातुः द्वितीयो 
मध्यमः अस्ति भवति । मध्ये स्वप्ने भवतीति मध्यमः नाम्ना तैजसः । अशनः | मेघस्य 
Pat नामैतत्‌ । तैजसो हि मेघसदृशः निद्रया तिरोहिततेजस्त्वात्‌। स्वप्नाख्य- 
गन्धर्वनगराधिष्ठातृत्वाच्च। गिरिवदाश्चर्यविषयः । तदुक्तम्‌ 
ग्राम्यो विश्वस्तैजसोऽद्िश्चान्तिमः प्राज्ञ ईरितः | 
तुरीयं श्वेतमत्राहुः सर्वानुस्यूतमद्वयम्‌।। इति। 

a a भ्राता मानते हुए “विश्पति” को तुरीय चैतन्यात्मा के रूप में प्रतिष्ठित 
1 है। 


डॉ कुन्हन राजा ने इन तीनों भ्राताओं को सूर्य, सर्वमुक्‌ अग्नि ? तथा 
सामान्य अग्नि के रूप में स्वीकार किया है।' डॉ० वासुदेव शरण अग्रवाल प्रकृत 
स्थल पर अग्नि के ही तीन भ्राताओं का वर्णन मानते हैं। उनके अनुसार - इस 
मन्त्र में अग्नि और उसके तीन भ्राताओं का वर्णन है। अग्नि ही विश्पति है, 
वही सप्तपुत्र है। अग्नि यहाँ प्राणतत्त्व है, जो हर एक के भीतर विद्यमान है ।? 
गेल्डनर ने पूरे सूक्त को कर्मकाण्ड (यज्ञ) से सम्बद्ध करते हुए प्रकृत मन्त्र में 
निर्दिष्ट तीन भ्राताओं को यज्ञ में विहित तीन अग्नियों के रूप में प्रतिपादित 
किया SP सातवलेकर जी ने इन्हें आदित्य, वायु और अग्नि के रूप में ही 
स्वीकार किया है।* 


वस्तुतः वैदिक सृष्टिविद्या के अनुसार एक ही परात्पर ब्रह्मतत्त्व चतुष्पाद 
के रूप में अपने एक अंश से अमृत और अनिरुक्त बना रहता है तथा तीन 
भागों से इस त्रेधा विश्व का निर्माण करता है । प्रकृत स्थल पर तीन भ्राताओं 
का उल्लेख वैदिक त्रिकवाद की एक कड़ी प्रतीत होता है | जिस प्रकार एक ही 
अग्नि यज्ञ-सम्पादन-हेतु तीन भागों में विभक्त हो जाता है, उसी प्रकार एक ही 
अनिरुक्त अमूर्त प्रजापति त्रिगुणात्मक विश्व के रूप में दृष्टिगत हाता है। 
वैदिक Bat में अग्नि, वायु तथा आदित्य का प्रमुख स्थान है। ये तीनों ही 
सञ्चालक प्राण हैं। इन तीनों को तीन लोकों का स्वामी माना गया है। “ऐतरेय 
ब्राह्मण” में अग्नि को पुरोहित तथा पृथिवी को उसका पुरोधाता कहा गया 


अस्य होतुस्तृतीयो भ्राता सुषुप्तो नाम्ना प्रज्ञो घृतपृष्ठः। घृतौ क्षरितौ लीनौ पृष्ठौ 
परिभवौ बाह्यप्रदेशसमौ जागरस्वप्नौ यस्मिन्‌ स घृतपृष्ठः प्राज्ञ: | अत्र विश्वादिषु त्रिषु 
विश्पतिं विश्वतैजसप्राज्ञानां पतिं पातारं स्वचैतन्यदानेन रक्षकं तुरीयम्‌। सप्तपुत्रम्‌। 
सप्त महदादयो जगत्यकृतयः पुत्राः कार्यभूता विकृतयो यस्य स तथा। 
ऋग्वेद 1.164.1 पर आत्मानन्द-भाष्य। 

1. Itrefers to the luminaries in the three regions, the Sun, the consuming 
fire and the ordinary fire. 
राजा, डॉ० सी० कुन्हन-अस्य वामस्य हिम, पृष्ठ 7. 

2. अग्रवाल, डॉ० वासुदेव शरण-वेदरश्मि, पृष्ठ 38. 

3. गेल्डनर-क्रग्वेद 1.164.1 पर अनुवाद एवं टिप्पणी दष्टव्य । 

4. सातवलेकर, श्रीपाद दामोदर-ऋग्वेद, प्रथम भाग, पृष्ठ 430. 

है,वायु का पुरोहित तथा अन्तरिक्ष को उसका पुरोधाता कहा गया है। अन्ततः 
आदित्य को भी पुरोहित तथा द्युलोक को उसका पुरोधाता कहा गया है।' यहाँ 
“पुरोहित” शब्द पर भी विचार कर लेना अपेक्षित है। इसका शब्दार्थ प्रत्यक्ष 
रूप से आया हुआ प्राण है। यह वह अध्यात्मप्राण है जो भौतिक शरीर में प्रकट 
होता है। “शतपथब्राह्मण” में यह बताया गया है कि प्राण से अधिक सभी 
भूतों का अन्य कोई हितकारी नहीं है। यही कारण है कि “प्राणों” का नाम ही 
“हित” Èe 

मन्त्र में आए तीनों भ्राताओं के विशेषणों पर विचार करना आवश्यक 
है। प्रथम भ्राता को “वाम” तथा “पलित” कहा गया है। कोष के अनुसार 
वाम का अर्थ - प्रिय, सुन्दर, लावण्यमय* तथा “पलित” का भूरा, धवल, सफेद 
बालों वाला वृद्ध' है। उक्त दोनों अर्थ परस्पर विरोधी हैं। ऐसी स्थिति में उनमें 
किस प्रकार सङ्गति बैठायी जा सकती है? इसके अतिरिक्त प्रथम भ्राता को ही 
“विश्वपति” तथा “सप्तपुत्र” भी कहा गया है । द्वितीय भ्राता को “अश्न” 
अर्थात्‌ भोजन करने वाला कहा गया है। सायण ने इसका अर्थ “सर्वत्र 
व्यापक” किया है । तृतीय भ्राता “घृतपृष्ठ” के रूप में चित्रित है । ऐसा प्रतीत 
होता है कि ऋषि ने तीन भ्राताओं के माध्यम से जीवतत्त्व के तीन विशेष 
लक्षणों की ओर सङ्केत किया है । जहाँ भी प्राण या जीवन अस्तित्त्व में रहता है, 
वहाँ ये तीनों तत्त्व निश्चित रूप से विद्यमान रहते हैं। इन्हें तीन नियमों के रूप 
में जाना जा सकता है। जीवन का प्रथम लक्षण वृद्धि है, दितीय अशन या 
अन्न-ग्रहण करना तथा तृतीय प्रजनन है। जहाँ भी भूत का प्राण के साथ संयोग 
होता है, वहाँ शारीरिक वृद्धि अवश्य होती है। वृद्धि का अर्थ-छोटे से बड़ा होना 
है। हर क्षण शरीर में भूतों का कूट बदलता रहता है। वृद्धि के इस नियम में 
एक पक्ष का छोटा और दूसरे पक्ष का बड़ा होना आवश्यक है। पहले को 
बालक और दूसरे को वृद्ध भी कहा जा सकता है। इसी प्रकार एक को 'वामन' 
और दूसरे को “विराट” भी कह सकते हैं। जो वामन है, वही विराटू के रूप 


1. अमिनर्वाव पुरोहितः पृथिवी पुरोधाता। 
वायुर्वाव पुरोहितः अन्तरिक्षं पुरोधाता । 
आदित्यो वाव पुरोहितः दयौः पुरोधाता। ऐतरेय ब्राह्मण 8.27. 
2. प्राणो वै हितं प्राणो हि सर्वेभ्यो भूतेभ्यो हितः। शतपथब्राह्मण 6.1.2.14. . 
. आप्टे, वामन शिवंराम-संस्कृत-हिन्दी कोश, पृष्ठ 917. . 
4. आप्टे, वामन शिवराम-संस्कृत-हिन्दी कोश, पृष्ठ 596. 

में हमारे सामने आता है। “शतपथब्राह्मण” में कहा गया है कि जो वामन था, 
वस्तुतः वही विष्णु था । वामन जब महिमभाव से युक्‍त होता है, तो वही विराट्‌ 
के भाव को प्राप्त करता है। माता-पिता के शोणित शुक्र के संयोग से गर्भगत 
भ्रूण वामन के रूप में है। वही क्रमशः वृद्धि-प्राप्त करता हुआ पूरे शरीर के रूप 
में हमारे सम्मुख आता है। वृद्धि का यह क्रम सतत प्रवर्तमान है। वामन को 
विष्णु के रूप में लाने का कारण “गति” है, जो देश और काल में प्रकट होती 
है। तीन लोक और तीन काल ही वस्तुतः विष्णु के तीन चरण हैं। वामन और 
विराट्‌, केन्द्र और परिधि, बिन्दु और मण्डल, अणु और महान्‌ इन डन्दों में 
यद्यपि परस्पर महान्‌ भेद दृष्टिगत होता है, किन्तु तात्त्विक रूप से दोनों एक 
हैं। दोनों का पार्थक्य वृद्धि या महिमभाव पर ही आश्रित है। ऋषि ने “वाम” 
और “पलित” विशेषणों द्वारा इसी तथ्य को निर्दिष्ट किया है। वह आदित्य, 
वामत्व तथा वार्धक्य दोनों को द्योतित करता है। जो वाम है, वही वामन, वटुक, 
कुमार या प्राण का नया अवतार है। इसके विपरीत अखण्ड, चैतन्य, अनादि 
अनन्त प्राणतत्त्व सदा अविचल है। वह मार्कण्डेय या लोमश के समान सहस्रायु 
है। वही पलित है। वह पृथ्वी और आकाश के विशाल अन्तराल में व्याप्त वृक्ष 
के समान स्तब्ध और ऊर्ध्व है। 


इस प्रकार प्राणाग्नि के ही दो रूप हमारे समक्ष आते हैं। प्रथम देशकाल 
में जन्म लेने वाला पालक है और द्वितीय देशकाल से अतीत होते हुए भी ध्रुव 
सत्ता वाला है, जिसे “पलित” कहा गया है । बाल तथा वृद्ध दोनों एक ही तत्व 
के दो पक्ष हैं। इसे “उभयतः शीर्ष्ण” भी कहा जा सकता है। इसका एक सिर 
कुमार या वाम का तथा दूसरा पलित या वृद्ध का है। वृद्धि या महिमभाव इन 
दोनों का नियामक स्पन्दन है । इसे ही प्रथम भ्राता के रूप में चित्रित किया गया 
है। अब प्रश्‍न यह उठता है कि उसे मन्त्र में “होता” क्यों कहा गया है? 
“होता” कहे जाने के कारण उसमें “अग्नित्व” की भावना उपस्थित हो जाती 
है। अन्य अनेक स्थलों पर “अग्नि” को ही “होता” के रूप में प्रतिष्ठित किया 
गया है ऋग्वेद का प्रथम मन्त्र भी अग्नि को “होता” स्वीकार करता है।' 


1. वामनो ह विष्णुरास। शतपथब्राह्मण 1.2.5.5. 

स हि वैष्णवो यद्‌ वामनः। वही, 5.2.5.4. 
2. यो होतासीत प्रथमो देवजुष्टः | ऋग्वेद 10.8.4 तथा दष्टव्य-वही, 10.88.19. 
3. होतारं रत्न॒धात॑मम्‌ । वही, 1.1.1. 

प्रतीत होता है कि होतृ शब्द द्वारा ऋषि का इष्ट अग्नि ही है। सूक्त 
ah भी अग्नि के सन्दर्भ आए हैं । ग्यारहवें मन्त्र में सीधे अग्नि को 
सम्बोधित भी किया गया है। उन्नीसवें मन्त्र में इन्द्र तथा सोम की चर्चा आई 
है, जिनका यज्ञ से निकट का सम्बन्ध है। तैंतालीसवें Fi “उक्ष” पद के 
प्रयोग द्वारा सोम का ही निर्देश प्राप्त होता है । इसी प्रकार पैंतीसवें मन्त्र में भी 
सीधे सोम का सन्दर्भ आया है। मन्त्र संख्या पैतीस तथा पचास भी यज्ञ का 
उल्लेख करते हैं। इन सभी तथ्यों से यह प्रतीत होता है कि पूरे सूक्त की 
पृष्ठभूमि में यज्ञ है तथा प्रथम मन्त्र में आया “होतृ” पद, किंवा तीनों भ्राता 
अग्नि के ही विविध रूप हैं। ऐसी स्थिति में पूरे सूक्त में आए “रथ” के रूपक 
पर विचार करना आवश्यक है। “रथ” का सीधा सम्बन्ध आदित्य से ही है। 
अग्नि का सम्बन्ध कहीं भी रथ के साथ नहीं स्थापित किया गया है। अग्नि 
के विभिन्न रूप एक ही अग्नि में समाहित हो जाते हैं, अतः एक साथ कई 
अग्नियों की चर्चा होना तर्कसङ्गत नहीं प्रतीत होता। इस दृष्टि से ऋषि ने 
निश्‍चित रूप से “आदित्य” को ही प्रथम भ्राता के रूप में चित्रित किया है। 
जहाँ तक होतृत्व का प्रश्‍न है, आदित्य के “होता” होने में कोई विसङ्गति नहीं 
प्रतीत होती है, क्योंकि “होता” का अर्थ आह्वान करने वाला अथवा सायण के 
अनुसार आहान किये जाने योग्य भी है। सूर्य अपने उदय के साथ ही लोगों को 
अपने-अपने कार्यो, में सन्नद्ध होने के लिए प्रेरित करता है। यह मित्र को 
सम्बोधित एक मन्त्र में कहा गया है, जो सूर्य या आदित्य का ही एक अन्य रूप 
है॥ उसे जड़-चेतन का आत्मा भी कहा गया है।* दूसरी बात यह है कि आदित्य 
का भी यज्ञ में विशेष स्थान है। यहाँ तक कि आहवनीयाग्नि के पूर्व की ओर 
परिधि न रखकर वहाँ आदित्य की ही साक्षात्‌ भावना कर ली जाती है। आज 
भी आदित्य को साक्षात्‌ देव के रूप में स्वीकार किया जाता है । इन सभी तर्को 
से यह प्रमाणित होता है कि ऋषि द्वारा प्रथम मन्त्र में प्रतिपादित प्रथम भ्राता 


1. मित्रो जनान यातयति ब्रुवाणः। ऋग्वेद 3.59.1. 

2. सूर्य आत्मा जगतस्तस्थुषश्व । वही, 1.115.1. 

3. (क) न पुरस्तात्‌ परिदधात्यादित्यो होवोद्यन्‌ पुरस्ताद्‌ रक्षांस्यपहन्ति | 
तैत्तिरीय संहिता-2.6.6.8. 


(ख) TÀ वा अभितः परिधयो भवन्त्यथैतत्‌ सूर्यमेव पुरस्ताद्‌ गोप्तारं करोति | 
शतपथड्राह्मण 1.3.4.8. 

“आदित्य” ही है। यह द्युलोक का स्वामी है, जो सभी लोकों में सर्वोच्च स्थान 
पर प्रतिष्ठित है। इसे सत्यलोक भी कहा जाता है। 


अन्न ग्रहण करना जीवन के लिए परमावश्यक है। इसीलिए यह जीवन || 
का दूसरा प्रमुख लक्षण है। भूतों में प्राण का अस्तित्त्व आते ही अन्न तथा अन्नाद } 
का नियम प्रवर्तित हो जाता है। शरीर की दृष्टि से इसे अग्नि के रूप में 
स्वीकार किया जा सकता है । यह प्राण या अग्नि “अन्नाद” है । सोम ही इसका 
अन्न है। फल, शाक, धान्य, दुग्ध इत्यादि समस्त भोज्य पदार्थ सोम के ही 
विभिन्न रूप हैं। सोम का भक्षण करके ही जठराग्नि तृप्त होता है। जन्म से 
लेकर मृत्युपर्यन्त यह क्रम चलता रहता है । स्थूल अन्न से सूक्ष्म शक्ति का 
निर्माण शरीर के अन्दर अनेक यन्त्रों की विचित्र रासायनिक प्रक्रियाओं द्वारा 
होता है। छोटी पिपीलिका से लेकर हाथी पर्यन्त सभी के शरीरों का यही 
शाश्वत नियम है। वृक्ष तथा वनस्पतियों में भी यही नियम प्रवर्तमान है। बाहर 
से जो भी अन्न ग्रहण किया जाता है, पचने के बाद उससे शक्ति निर्मित होती 
है तथा उसका एक भाग उच्छिष्ट के रूप में शरीर से बाहर निकल जाता है। 
अन्न का जो अंश, जठराग्नि, शक्ति तथा शरीर-संवर्द्धन के लिए अपने केन्द्र में 
आत्मसात्‌ कर लेता है, उसे “ब्रह्मौदन” कहा जाता है। शरीरस्थ वैश्वानर 
अग्नि ही “ब्रह्म” है तथा इसका जो भी पदार्थ भक्ष्य है वह “ओदन” है। 
“ब्रह्मौदन” अन्नाद के रूप में हैं, क्योंकि वह अन्न का भक्षण करता है। 
“ब्रह्मौदन” के साथ “प्रवर्ग्य” भी रहता है । प्राणी के शरीर से बाहर किये गए 
अन्न को ही “gard” कहते हैं। इस दृष्टि से यह पूरा विश्व ही ब्रह्म का 
उच्छिष्ट या “प्रवर्ग्य” है। ऋषि द्वारा प्रतिपादित द्वितीय भ्राता भक्षणशील है। 
उसे “अन्नाद” के रूप में माना जा सकता है। इस दृष्टि से उसे वैश्वानर अग्नि 
भी कहा जा सकता है। 

वस्तुतः मध्यमभ्राता के लिए ऋषि द्वारा दिये गए विशेषण “अशनः” का 
अर्थ इसे “अशूङ्‌ व्याप्तौ” इस धातु से निष्पन्न मानते हुए “व्यापक” या 
“सर्वत्र व्याप्त” करना अधिक समीचीन प्रतीत होता है। “घुलोक” के पुरोहित 
“आदित्य” की प्रतिष्ठा प्रथम भ्राता के रूप में हो जाने के उपरान्त साधारणतः 
प्रसिद्ध मध्यम लोक या अन्तरिक्ष लोक का नाम आना स्वाभाविक है। इसका 
अधिपति या पुरोहित वायु है। वह सर्वत्र विचरिष्णु तथा व्याप्त है। जहाँ तक 


1. यथाकाशस्थितो नित्यं वायुः सर्वत्रगो महान्‌ । श्रीमद्भगवहरीता-9.6. 

“अश्न” का अर्थ “भक्षणशील” करने से है, यह वायु के लिए भी अयुक्त नहीं 
प्रतीत होता, क्योंकि वायु का धर्म शोषण करना या सुखाना है।' इस प्रकार 
रसों को अवशोषित करना भी भक्षण का ही एक रूप है। अतः “वायु” को ही 
द्वितीय भ्राता के रूप में मानना अधिक उचित प्रतीत होता है। 


मन्त्र में तृतीय भ्राता के लिए “घृतपृष्ठ” विशेषण का प्रयोग किया गया 

है। जीवन के तत्त्वों की दृष्टि से विचार करने पर “प्रजनन? तीसरे प्रमुख तत्त्व 
के रूप में हमारे सामने आता है। “अथर्ववेद” के अनुसार जब पुरुष के शरीर 
का निर्माण होने लगा, तब जिस “रेतस्‌” या शुक्रतत्त्व से शरीर बना, उसी के 
माध्यम से देवगण पुरुष के शरीर में प्रविष्ट हुए |? “तैत्तिरीय” एवं “शतपथ? 
ब्राह्मण में “प्राण” एवं “रेतस्‌” को ही “आज्य” कहा गया है ॥ “आज्य” 
तथा “घृत” में कोई भेद नहीं है। विभिन्न “ब्राह्मण” ग्रन्थों में उपलब्ध लक्षणों 
के अनुसार “आज्य” तथा “घृत” एक ही पदार्थ E प्रस्तुत सूक्त में भी जगत्‌ 
की उत्पत्ति के लिए आवश्यक शुक्रतत्त्व को “रेतस्‌” कहा गया है। इसी को 
“प्रत्न रेतस्‌” भी कहा जाता है। यह इस प्रकार का अनादि, अनन्त और 
शाश्वत “रेतस्‌'” तत्त्व है, जिसके दारा एक ओर अखिल विश्व की तथा दूसरी 
ओर उसी के अङ्गभूत समस्त प्राणियों की उत्पत्ति हो रही है। यही रेतस्‌ या घृत 
प्रजनन का प्रतीक है। इसी के द्वारा प्राण या जीवन तत्त्व का तीसरा नियम 
निर्दिष्ट होता है। जहाँ भी जीवन का अस्तित्त्व है, वहाँ रेतस्‌ या प्रजनन 
अवश्यम्भावी है। जीवन का यही स्वभाव है कि वह जिस “बीज? से उत्पन्न 
` होता है, स्वयं भी परिपक्व होने पर उसी प्रकार के “बीज” का निर्माण करता 


1. न शोषयति मारुतः। वही, 2.23, इससे वायु का शोषकत्व स्फुट है। 

2. रेत कृत्वाज्यं देवाः पुरुषमाविशन्‌। अथर्ववेद-11.8.29. 

3. (क) प्राणो वै आज्यम्‌ । तैत्तिरीय ब्राह्मण-3.8.15.2.3. 

' (ख) रेतो वै आज्यम्‌। शतपथ ब्राह्मण 1.3.1.18 तथा 1.5.3.16. 

(ग) एतद्‌ वै देवानां प्रियं धाम यदाज्यम्‌। वही, 1.3.6.2. 

4. (क) तेजो वा एतत्पशूनां यदू घृतम्‌ । ऐतरेय ब्राह्मण 8.20. 
(ख) आग्नेयं वै घृतम्‌। शतपथब्राह्मण 8.4.1.41 तथा 9.2.१.3. 
(ग) सर्व दैवत्यं वै घृतम्‌। कौशीतकि 21.4. 
(घ) रेतो वै घृतम्‌। शतपथब्राह्मण 9.2.१.44. 
(ङ) रेतः सिक्तिर्वे घृतम्‌ । कौशीतकिब्राह्मण 16.5. 

5. सप्तार्धगर्भा भुवनस्य Ta: । ऋग्वेद 1.164.36. 

है। बीज से प्रारम्भ करके पुनः बीज तक पहुंचना ही जीवन का चक्र है। जो 
बालक बीज से जन्म लेता है, वह पहले कच्चा रहता है, किन्तु बीज की सत्ता 
उसकी शारीरिक धातु में अवश्य रहती है। वही कच्चा बीज उसके युवा होने 
पर पक जाता है। पका हुआ बीज अपने ही जैसे बीज को उत्पन्न करने की 
क्षमता रखता है। यही यौवन का प्रभाव है। बाल्य, युवा तथा वृद्धावस्था, ये 
तीनों ही जीवन रूपी संवत्सर की तीन ऋतुएं है। जीवन को यदि गायत्री शक्ति 
कहा जाए, तो आयु की तीन अवस्थाएं ही उसकी तीन समिधाएं है, जिनके 
प्रज्वलन से प्राण अपना स्वरूप प्रकट करता है। शरीर-रचना की दृष्टि से 
विचार करने पर ज्ञात होता है कि इसके लिए सात धातुओं का होना 
परमावश्यक है। ये सातों-रस, रक्‍त, मांस, मेदस्‌, अस्थि, मज्जा और शुक्र हैं। 
इनमें शुक्र-निर्माण हेतु पूर्व के छह तत्त्व क्रमशः सम्मिलित रहते हैं। शुक्र ही 
केन्द्रीय नाड़ी-जाल का सेचन करते हुए मस्तिष्क को पोषण और शक्ति देता 
है। इस प्रकार मन्त्र में आए तीसरे भाई को “प्रजनन” तत्त्व के रूप में समझा 
जा सकता है। 

देववादी दृष्टि से विचार करने पर आदित्य तथा वायु के दो लोकों-द्युलोक 
तथा अन्तरिक्ष के प्रज्ञापक होने पर तीसरे तथा प्रमुख पृथिवी लोक का स्वरूप 
हमारे सम्मुख स्वतः आता है। यहाँ का प्रत्यक्ष देव अग्नि ही है। उसके लिए 
मन्त्र में आया “घृतपृष्ठ” शब्द युक्तियुक्त प्रतीत होता है। हवन हेतु जो भी 
हविष्य तैयार किया जाता है, वह घृताक्त ही होता है। इसके अतिरिक्त पृथक्‌ 
रूप से घी का स्वतन्त्र हवन भी .किया जाता है। अतः “घृतपृष्ठ” विशेषण 
द्वारा निश्चित रूप से ऋषि का अभिप्राय अग्नि के लिए ही है। इस प्रकार मन्त्र 
में वर्णित तीन भ्राता-आदित्य, वायु एवं अग्नि ही प्रमाणित होते हैं। “विश्पति” 
विशेषण आदित्य का है । वही समस्त प्रजाओं प्राणियों का स्वामी 1 “सप्तपुत्र” 
द्वारा आदित्य की ही सात रश्मियों को निर्दिष्ट किया गया है। इसे दार्शनिक 
दृष्टि से मन, प्राण और पञ्चमहाभूतों के रूप में भी कल्पित किया जा सकता 
है। ये सात तत्त्व ही शरीर रूपी यज्ञ के होता है। ये परस्पर भिन्न हैं। इनमें मन 
सबसे अधिक सूक्ष्म है। मन की अपेक्षा “प्राण” कम सूक्ष्म हे तथा इसकी 
अपेक्षा आकाश, वायु, अग्नि, जल और पृथ्वी भी उत्तरोत्तर स्थूल होते जाते हैं। 
इन पञ्चमहाभूतों का सम्मिलित सङ्केत “वाक्‌ है। वाक्‌ या शब्द, आकाश का 


1. रसासृङ्मांसमेदोऽस्थिमज्जाशुक्राणि धातवः । सुश्रुत-संहिता।। 

गुण है और यह आकाश इन पाँचों में सूक्ष्म होने के कारण सभी का सूचक है । 
मन्त्र में आए “अत्र अपश्यम्‌” पद दारा यह ज्ञात होता है कि ऋषि ने तात्विक 
साक्षात्कार कर लिया है और वह साक्षात्कार सबके लिए इस लोक में ही सम्भव 
है। : 

“त्रिक” और “सप्तक? वैदिक परिभाषाओं के सूत्र हैं। जो मूल में एक 
है, वही सर्वप्रथम “त्रिक” भाव को प्राप्त करता है। इसके बाद त्रिक से ही 
मन, प्राण और पज्चभूतों के योग से सप्तधा रूप निर्मित हो जाता है । जो तत्त्व 
शरीर के लिए “प्राणाग्नि” है, वही ब्रह्माण्ड की दृष्टि से सूर्य हो जाता है । 
इसीलिए सूर्य को प्रजाओं का प्राण कहा गया है।' वह न केवल किसी 
लोक-विशेष का ही इष्ट है, अपितु वह प्राणिमात्र के लिए समान रूप से 
हितकर एवं उपादेय है। इसीलिए तीनों भ्राताओं में उसे सर्वोच्च रूप में 
प्रतिष्ठित किया गया है। मूलतः इस सम्पूर्ण सृष्टि में आदित्य, वायु तथा 
अग्नि-ये तीनों भ्राता अनुप्रविष्टं हैं। इसीलिए इनका उपपादन ऋषि द्वारा प्रथम 
मन्त्र में ही कर दिया गया है। वेडूटमाघव ने भी इन्हीं तीन को तीन भ्राताओं 
के रूप में स्वीकार किया है |? 

ऋषि ने सूक्त के चौवालीसवें मन्त्र में भी तीन, केशी अर्थात्‌ किरणों 
वाले देवताओं की चर्चा की है। उनमें से एक संवत्सर में एक बार अपना भाग 
ग्रहण करता है। दूसरा अपनी किरणों से विश्व का निरीक्षण करता है तथा 
तीसरे की केवल गति दिखाई देती है, रूप नहीं। 


उक्त देवताओं के स्वरूप पर विचार करने पर यह ज्ञात होता है कि 
प्रथम मन्त्र में वर्णित तीनों भ्राता ये ही हैं। संवत्सर में अपना भाग ग्रहण करने 
वाला भ्राता अग्नि है, क्योंकि यथार्थ वर्ष, में एक बार अग्नि समिद्ध करने के 
बाद प्रतिदिन उसी के माध्यम से अग्निहोत्रादि कर्म सम्पन्न किये जाते हैं। अपने 
कर्मो या किरणों से जगत्‌ का निरीक्षण करने वाला देव स्पष्टतः सूर्य या 
आदित्य ही है। तीसरे भ्राता (जो प्रथम मन्त्र में मध्यम भ्राता के रूप में 
प्रतिष्ठित है) की केवल गति दृष्टिगत होती है, अतः वह वायु ही है, क्योंकि 
उसका रूप नहीं प्रत्यक्ष होता, मात्र स्पर्शादि से हम उसके अस्तित्त्व को जान 
पाते हैं। इस प्रकार ऋषि ने प्रथम मन्त्र में जिन तीन देवताओं को भ्रातृरूप में 


1. प्राणः प्रजानामुदयत्येष सूर्य: प्रश्नोपनिषद्‌ 1.8. 
2. द्रष्टव्य-ऋग्वेद 1.164.1 पर वेइुटमाधव का भाष्य। j 

| प्रतिष्ठित करना चाहा है, उन्हें ही चौवालीसवें मन्त्र में और स्पष्ट शब्दों में 
| व्यक्त किया है। 


(2) रथ-निरूपण :- ऋषि ने प्रथम मन्त्र में आदित्य, वायु तथा अग्नि 
का भ्राताओं के रूप में निरूपण करने के उपरान्त द्वितीय तथा तृतीय मन्त्र में 
रहस्यात्मक भाषा में “रथ” का निरूपण किया है। वह “रथ” एक चक्र वाला | 
है। सायण के अनुसार यद्यपि रथ तीन चक्रों वाला है, तथापि उन चक्रों के | 
एकरूपात्मक होने के कारण मन्त्र में उसे एक चक्रवाला ही कहा गया है।' 
उन्होंने इसका एक वैकल्पिक अर्थ प्रस्तुत करते हुए बताया है कि वह रथ एक | 
चक्रवाला अर्थात्‌ अकेले ही चलने वाला आदित्यमण्डल ही है |? आत्मानन्द ने | 
आध्यात्मिक अर्थ प्रस्तुत करते हुए रथरूपकल्पित शरीर को ही रथ माना है। | 
वह “रथ” एक चक्रवाला इसलिए है कि मात्र काल ही चक्र के समान उसे | 
भ्रमण कराता है।* कठोपनिषद्‌ में भी “शरीर” को “रथ” के रूप में ही कल्पित i 
किया गया है ।' वेकटमाधव ने काल को रथ तथा संवत्सर को “एकचक्र” माना | | 
है। तीसरे मन्त्र में “रथ” को सात चक्रों वाला बताया गया है। सायण ने || 
चलने या क्रमण करने के कारण सूर्य की सात किरणों को ही सात चक्रों के i 
रूप में स्वीकार किया है*, जबकि आत्मानन्द ने पूर्वमन्त्र में आए एक चक्रवाले 
रथ को सूक्ष्म देह तथा इस सात चक्रों वाले रथ को स्थूल देह के साथ सम्बद्ध 
किया है। उनके अनुसार जो सात अज्ञ हैं, उन्हीं से अधिष्ठित सात चक्रों वाला 
स्थूल शरीर है ।' उन्होंने द्वितीय मन्त्र के भाष्य में जिन पञ्चतन्मात्रों, महत्‌ तथा 


1. एकचक्रम्‌ एकरथाड्ञोपेतम्‌ । यद्यपि त्रीणि चक्राणि तथापि तेषामेकरूपत्वादेक- 
चक्रमित्युच्यते | 
ऋग्वेद 1.164.2 पर सायणभाष्य। 
2. यद्वा एकचक्रमेकचारिणमसाहाय्येन सञ्चरन्तं रथमादित्यमण्डलम्‌। वही । 
रथं रथरूपकल्पितं शरीरम्‌। एकचक्रम्‌ एकः कालः चक्रवदूभ्रामको यस्य तम्‌। 
वही, आत्मानन्दभाष्य। 
शरीरं रथमेव च। कठोपनिषद्‌ 3.3. 
कालरथं संवत्सरेकचक्रम्‌ | ऋग्वेद 1.164.2 पर वेङ्कटमाधव-भाष्य | 
चकनाच्चरणात्‌ क्रमणाद्वा चक्राणि रश्मयः | वही, 1.164.3 पर सायणभाष्य। 
. सूक्ष्मदेहमाम्रित्योक्तम्‌ | अथ स्थूलदेहमाश्रित्योच्यते | इमं प्रत्यक्षादिसन्रिहितं रथं स्थूलदेहम्‌ 
अधि अधिष्ठाय आश्रित्य ये तस्थुः । यानि सप्ताङ्गानि वर्तन्ते तैरेव ATG: सप्तचक्रो 
देहः। वही, आत्मानन्द-भाष्य। 

अहङ्कार को सात अश्वों के रूप में माना है, सम्भवतः उन्हें ही यहाँ सप्ताङ्गों के 
रूप में विकसित किया गया है। वेङ्कटमाधव ने “सप्तचक्र” का अर्थ “सप्तर्तुचक्र'” 
अर्थात्‌ सात ऋतुओं के चक्रवाला किया है।' सातवलेकर जी ने आदित्यमण्डल 
को ही गतिशील रथ तथा सूर्य को एकमात्र चक्र माना है l 
द्वितीय मन्त्र में ही रथ को ढोने वाले सात घोड़ों को, पुनश्च सात नामों 
वाले एक ही घोड़े को वाहक बताया गया है। आगे तीसरे मन्त्र में स्पष्टतः सात 
अश्वों को ही रथ का वाहक माना गया है। आदित्यमण्डल को रथ मानते हुए 
सायण ने सात घोड़ों को सर्पणस्वभाव वाली या सात सङ्ख्याल्क रश्मियाँ माना 
है। उन्होंने सात प्रकार के कार्य वाली असाधारण तथा परस्पर विलक्षण छह 
ऋतुओं के साथ एक साधारण ऋतु की कल्पना करते हुए सात संख्या का 
उपपदान किया है। अथवा दो-दो महीनों की अवधि वाली छह ऋतुओं के साथ 
अधिकमास को भी एक पृथक्‌ ऋतु मानकर सात ऋतुएं हो जाती हैं। वह 
अकेला “अश्व” अर्थात्‌ व्यापनशील आदित्य ही सप्तनामा अर्थात्‌ सात Tat 
की सन्नमयिता किरणों से युक्त होकर अथवा सप्तर्षियों से स्तुत होते हुए रथ | 
को वहन करता है । इस प्रकार सायण ने आदित्य को ही एकमात्र अश्‍व माना 
है, जो इस रथ को वहन करता है। उनके अनुसार सात घोड़ों का तात्पर्य सात | 
किरणों से है।' उन्होंने वैकल्पिक रूप से वायु को भी अश्व माना È 
आत्मानन्द सूक्ष्म शरीर रूपी रथ के लिए पञ्चतन्मात्रों तथा महत्‌ एवं अहङ्कार 
को सात अश्वों के रूप में स्वीकार करते हैं, जबकि एक अश्व के रूप में वे 
मात्र “अहङ्कार” को ही मानते हैं ७ दार्शनिक दृष्टि से अहङ्कार को “अश्‍व” के 


1. वही, वेङ्कटमाधव-भाष्य। | 
2. वही, 1.164.2 पर सातवलेकर जी का सुबोध भाष्य | 
3. सर्पणस्वभावाः सप्तसंख्याका वा रश्मयः। सप्तप्रकारकार्या असाधारणाः परस्पर- 
विलक्षणाः षड्‌ ऋतवः। एकः साधारण इत्येवम्‌। अथवा मासदयात्मका: षट्‌। 
अपरोष्धिकमासात्मक इत्येवं सप्तर्तवो युञ्जन्ति। स चैकोऽसहायोऽश्चो व्यापनशील 


आदित्यः सप्तनामा सप्तरसानां सन्नमयितारो रश्मयो यस्य तादृशः सप्तर्षिभिः स्तूयमानो 
वादित्यो वहति धारयति। 


ऋग्वेद 1.164.2 पर सायणभाष्य। 
4. एक एव वायुः सप्तरूपं धृत्वा वहतीत्यर्थः। वाय्वधीनत्वादन्तरिक्षसञ्चारस्य। वही । 
तन्मात्राः पञ्च। महदहमो च द्वा । एवं सप्त युञ्जन्ति। ...... एक एव अहङ्कारोऽ्चस्थानीयो { 
वहति चेष्टयति | वही आत्मानन्दभाष्य । 


or 

रूप में वाहक मानना उचित प्रतीत होता है, क्योंकि व्यक्ति इसके द्वारा कहीं 
भी प्रवृत्त होता है। स्थूल शरीर रूपी रथ के लिए आत्मानन्द ने रजसू तथा 
तमस्‌ के साथ पञ्च कर्मेन्द्रियों को सात अश्वों के रूप में स्वीकार किया है। 
सायण आदित्यमण्डल रूपी रथ के लिए सात किरणों को उसमें अधिष्ठित 
मानते हैं, किन्तु संवत्सररूपी रथ के लिए उन्होंने अयन, ऋतु, मास, पक्ष, 
दिवस, रात्रि तथा मुहूर्त को संवत्सर में अधिष्ठित माना है। ग्रिफिथ ने भी || 
सायण का ही अनुगमन किया è | 
द्वितीय मन्त्र के तीसरे चरण में रथ को “त्रिनाभि” अर्थात्‌ तीन नाभियों 
वाला कहा गया है। ये तीन नाभियाँ कौन सी हैं? इस संबन्ध में भी विद्वानों 
में मतभेद है। सायण ने इसका अर्थ “तीनों वलयों के मध्य में स्थित 
नाभिस्थानीय तीन छिद्रों से gaa” किया है। उन्होंने आदित्यमण्डल रूपी रथ 
के पक्ष में तीन नाभिस्थानीय सन्ध्याओं का अथवा ग्रीष्म, वर्षा, हेमन्त, सउज्ञक 
तीनों ऋतुओं को अथवा भूत, भविष्य और वर्तमान, इन तीन कालों को तीन 
नाभियाँ माना है ।' आत्मानन्द ने भी इसे तीन कालों से सम्बद्ध करते हुए प्रकृति 
से पर, प्रकृति से सन्निहित तथा शुद्ध ब्रह्म से अर्वाचीन-इन तीन कालों को 
| स्वीकार किया है वेड्टटमाधव ने चक्र को संवत्सर तथा तीन नाभियों को तीन 
| ऋतुएँ माना है । 
तीसरे मन्त्र के तीसरे चरण में “सात बहनों” की चर्चा आई है। सायण 
ने “स्वसारः” का अर्थ “स्वयं सरण करने वाली” किया है। अथवा “स्वः”, 
आदित्य है तथा उस आदित्य से सारित या परस्पर स्वसृभूत सात किरणें या 


1. सप्त अश्चाः रजस्तमः सहितानि पञ्चकर्मेन्द्रियाणि वहन्ति गमयन्ति चालयन्ति। 

| ऋग्वेद 1.164.3 पर आत्मानन्दभाष्य | हे कल यी 

2. ये सप्त रश्मयः-अघि तस्थुः अधिष्ठिताः । सं द 
सप्तावयवा अधितिष्ठन्ति | वही, सायणभाष्य। 

3. वही, 1.163.3 पर ग्रिफिथ की टिप्पणी। 

4. वलयत्रमध्यस्थितनाभिस्थानीयच्छिदत्रयोपेतम्‌ । ..... तिस्रो नाभिस्थानीयाः सन्ध्याः 
सम्बद्धाः वा त्रय ऋतवो यस्य ताटृशम्‌। के ते। ग्रीष्मवषहिमन्ताख्याः। यद्वा 
भूतभविष्यद्वर्तमानाख्याः त्रयः कालाख्निनाभयः। ऋग्वेद 1.1642 पर सायणभाष्य। 

5. त्रिधा हि कालो भिद्यते । प्रकृतेः परः प्रकृतिसन्निहितः शुद्धब्रह्मणोड्वाचीनः | 

वही, आत्मानन्दभाष्य। 
6. वही, वेङ्कटमाधव-भाष्य। 

सात ऋतुएँ ही सात बहनें हैं।' आत्मानन्द ने ea अधर्म, सहित पञ्च 
ज्ञानेन्द्रियों को ही भगिनीस्थानीय माना है। ये सातों अन्य इन्द्रियशक्तियों के 
प्रति प्रवर्तित होती हैं। उन्होंने इतर इन्द्रियशक्तियों के रूप में रजस्‌ और तमस्‌ 
सहित पञ्च कर्मेन्दियों को मानते हुए मन्त्र में अन्तिम चरण में आए “TET” 
पद से उभयविध इन्द्रियों तथा धर्म, अधर्म, रजस्‌ और तमस्‌ इन सबका ग्रहण 
किया है। सात नाम इन सबके देवताविषयक तथा पृथक्‌-पृथक्‌ हैं |? सायण ने 
“'गवाम्‌' का अर्थ “स्तुतिरूपा वाणी” तथा इनके सात नामों को स्वरों के रूप 
में सात प्रकार का नमन माना है। तात्पर्य यह है कि वह “रथ” सात स्वरों से 
युक्त “सामों” द्वारा स्तुत्य है। अथवा “गवाम्‌”” पद उदकवाची है, अतः इन 
जलों के सात नाम अर्थात्‌ सात नमन के प्रकार सातों बहनों में निहित हैं ॥! 
ग्रिफिथ ने दूसरे मन्त्र के प्रारम्भ में आए “सप्त” का अर्थ- सात पुरोहित, 
एकचक्र का - सूर्य, सप्तनामा का - सात किरणें, त्रिनाभि का -ग्रीष्म, वर्षा तथा 
शरद्‌ तथा तीसरे मन्त्र में आए “सप्तस्वसारः” का अर्थ - सात द्युस्थानीय 
नदियाँ किया है, जो उत्पादकता की प्रतीक होने के कारण “गो?” कही जाती 
हैं। उन्होंने अन्य स्थलों पर प्रायः सायण का ही अनुगमन किया है।' 


1. स्वयंसरणाः। स्वरादित्यः। तेन सारिताः परस्परं स्वसृभूता वा सप्तसंख्याका वा रश्मय 
ऋतवश्च। ऋग्वेद 1.164.3 पर सायणभाष्य। 

2. सप्त धर्माधर्मसहितानि ज्ञानेन्द्रियाणि स्वसारो भगिनीस्थानीयानि इतरेन्द्रियशक्तीनाम्‌ 
अभि आभिमुख्येन सं नवन्ते प्रवर्तन्ते | यत्र विषये गवां रजस्तमः सहितानां कर्मेन्द्रियाणां 
तथा धर्माधर्मसहितानां ञानेन्द्रियाणां च निहिता नितरां हितानि अनुकूलानि 
सप्तसंख्याकानि नाम नामानि दैवतानि इन्दरियदेवताः। वही, आत्मानन्द का भाष्य | 

3. गवां वाचां स्तुतिरूपाणां सप्त सप्तविधानि नाम नामानि नमनानि सप्तस्वरूपाणि 
निहितानि । सप्तस्वरोपेतैः | सामभिः स्तुत्यं रथम्‌ इत्यर्थः। यद्वा गवामुदकानां सप्त 
सर्पणस्वभावानि नाम नामानि यत्र यासु स्वसृषु निहितानि स्वसारः परस्परस्वसृभूता 
देवनद्योऽभि सं नवन्ते। 
ऋग्वेद 1.164.2 पर सायणभाष्य। 

4. (क) Seven: priests. The One-wheeled chariot : the Sun. Seven 
names : perhaps the seven solar rays. Three-naved : with reference, 
probably, to the three Seasons, the hot weather the rains, and the cold 
weather. 
ग्रिफिथ-ऋग्वेद 1.164.2 पर टिप्पणी | 


(@) Seven sisters : probably the seven celestial rivers, which, as embles 
of fertility may bear the name of cows. ( 
वहीए ऋग्वेद 1.164.3 पर टिप्पणी। 


i 

उक्त दोनों मन्त्रों के माध्यम से रथ का जो स्वरूप हमारे सम्मुख आया 
है, उसके अनुसार सात घोड़े एक ही चक्र वाले रथ में जुते हुए हैं। वस्तुतः सात 
नामों वाला एक ही अश्‍व उसे वहन करता है (मन्त्र 2) । आगे चलकर सात 
वाहकों को पहले से ही रथ में स्थित बताते हुए उन्हें सात चक्रों वाले रथ के | | 
वाहक ALT बताया गया है। सात बहनें सतुति कर रही हैं और “गो” के सात i 
नाम “रथ” में निहित बताए गए हैं (मन्त्र 3), जबकि द्वितीय मन्त्र में सारे i 
लोकों को रथ में अधिष्ठित बताया गया है। इन मन्त्रों द्वारा एक बात सुस्पष्ट | 
है कि ऋषि को “सात” संख्या इष्ट है तथा उन्होंने जहाँ कहीं भी इसका प्रयोग | 
किया है, वह एक ही अर्थ का आधायक है। द्वितीय मन्त्र में यह संख्या दो बार | 
तथा तृतीय में पाँच बार आई है । यदि प्रथम मन्त्र में विवेचित “आदित्य” को | 
आधार माना जाए तो, रथ के रूप में “आदित्यमण्डल” की कल्पना'उचित है । 
ऐसी स्थिति में “आदित्यमण्डल” को ढोने वाली सात किरणें सदा उसी में 
स्थित रहती हैं तथा जातिगत ऐक्य (किरणत्व) के कारण उन्हें सात नामों वाले | 
एक ही अश्‍व के रूप में भी कल्पित किया जा सकता है । जबकि आदित्य, वायु | 
एवं अग्नि तीनों भ्राता हैं, अतः आदित्यमण्डल रूपी रथ के ये तीनों ही तीन | 
नाभियाँ हैं। अग्नि, सारूप्य के कारण नाभि हो सकता है तथा वायु सबका | 
संवाहक है अतः रथ उसके साहाय्य के बिना गतिशील नहीं हो सकता । तीसरी 
नाभि आदित्य स्वयं ही है, क्योंकि उसके बिना आदित्यमण्डल की कल्पना ही 
नहीं की जा सकती है । सात किरणें सदा उस रथ में विद्यमान रहती हैं । इन्हीं 
के कारण वह रथ सात चक्रों वाला है तथा ये ही उसके सात घोड़े भी हैं। ये 
सात किरणें ही सात बहनें है तथा सड़ीत के सात स्वरों के माध्यम से वे 
आदित्यमण्डल रूपी रथ की स्तुति करती हैं। इस प्रकार वेदरूपी वाणी के 
स्वररूपी सात नाम उस रथ में अधिष्ठित हैं। तात्पर्य यह है कि वाणी का 
प्रतिपाद्य वह मुख्य भ्राता आदित्य, किञ्च आदित्यमण्डल है। 


संसार का सबसे बड़ा रहस्य स्वयं संसार ही है। इसे समझ पाना अत्यन्त 
दुष्कर है। इसको समझने के लिए “काल” को जानना आवश्यक है। ऐसा 
प्रतीत होता है कि ऋषि संवत्सर के रूप में काल को, अथ च इस संसार की 
गतिशीलता एवं परिवर्तनशीलता को निरूपित करना चाहता है। संवत्सर का 
विभाजन विभिन्न ऋतुओं, कालों इत्यादि के रूप में किया जा सकता है। | 
“पुरुषसूक्त” में भी वसन्त, ग्रीष्म और शरदू ऋतु को सृष्टियज्ञ के निष्पादनार्थ || 
“आज्य”, “इध्म” तथा “हवि” के रूप में कल्पित करना सम्भवतः संवत्सर | 

की ओर निर्देश करना ही है।' “अघमर्षण सूक्त” मं तो स्पष्टतः “संवत्सर” 
की उत्पत्ति बताई गई है अतः सम्भव है, यहाँ भी ऋषि ने जगत्‌ की 
अवधारणा के पीछे संवत्सर रूपी काल को ही रथ के रूप में प्रतिपादित करना 
चाहा हो। इस स्थिति में संवत्सर रूपी रथ के लिए अयन, ऋतु, मास, पक्ष, 
दिवस, रात्रि और मुहूर्त को सात घोड़ों के रूप में माना जा सकता हँ | येही 
संवत्सर को आगे बढ़ाते हैं। यद्यपि ये संख्या में सात हैं, तथापि इनका उद्देश्य 
एक ही होने के कारण इन्हें एक चक्र अथवा सात भिन्न-भिन्न नामों वाले एक 
ही अश्व के रूप में स्वीकार किया जा सकता है। इसकी तीन नाभियाँ भूत, 
भविष्य और वर्तमान हैं। इनमें से किसी एक का ग्रहण करने पर भी शेष दोनों 
स्वतः उपस्थित हो जाते हैं। इस प्रकार संवत्सररूपी रथ का चक्र इन तीन 
नाभियों से युक्त है। उक्त सातों में अथवा एक चक्र में भी ये तीनों काल 
अनुस्यूत हैं। इसी संवत्सररूपी रथ में सारे लोक स्थित हैं। अश्वस्थानीय या 
चक्रस्थानीय ये सातों, रथ में सदा अधिष्ठित रहते हुए इसका वहन करते È | 
ये परस्पर तारतम्य के कारण स्वसृभूत हैं तथा सङ्गीत के सात स्वरों द्वारा रथ 
की स्तुति करते हैं अर्थात्‌ रथ के कार्य-सम्पादन में सन्नद्ध रहते हैं। ऋषि की 
वेदरूपी वाणी के सप्तस्वरात्मक नाम इस रथ में ही निहित है। अथवा गायत्री 
इत्यादि सात Gal की चरितार्थता संवत्सररूपी रथ के सम्यक्‌ उपपादन में ही 
निहित है। 


जहाँ तक आत्मानन्द द्वारा विवेचित रथ के सूक्ष्म तथा स्थूल शरीरपरक 

` अर्थ का प्रशन है, दार्शनिक दृष्टि से उसका भी ग्रहण किया जा सकता है। उस 

रूप में महत्‌, अहङ्कार तथा पञ्चतन्मात्रों और धर्म, अधर्मसहित पञ्चज्ञानेन्द्रियों 

अधवा रजस्‌-तमस्‌ सहित पज्चकर्मेन्द्रियों को सप्ताश्वों, सप्तचक्रों, सप्तस्वसाओं 
तथा सप्तनामों के रूप में कल्पित किया जा सकता है। 

सूक्त के द्वितीय तथा तृतीय मन्त्र में रथ की जो अवधारणा ऋषि द्वारा 

प्रस्तुत को गई है, उसका पल्लवन मन्त्र संख्या ग्यारह से लेकर पन्द्रह तक तथा 

पुनः ठड़तालीसवें मन्त्र में भी किया गया है । ग्याहरवें मन्त्र में रथचक्र के बारह 

अरों-तीलियों वाला बताते हुए उसे कभी नष्ट न होने वाला तथा द्युलोक के 

चारों तरफ भ्रमण करने वाला बताया गया है। वह चक्र “ऋत” का है तथा 


1. ऋग्वेद 10.90.6. 
2. वही, 10.90.2. st 

उसमें मिथुनभाव से सात सौ बीस पुत्र स्थित हैं। सायण ने “ऋत” का अर्थ 
“उदक” करते हुए इसे सत्यस्वरूप “आदित्य” का वाचक माना है । उन्होंने 
बारह अरों को मेषादि बारह राशियों अथवा वर्ष के बारह महीनों के रूप में 
स्वीकार किया है।' आत्मानन्द ने “ऋत” का अर्थ परमात्मा करते हुए उनसे 
सम्बद्ध प्रकाशस्वरूपा ब्रह्मविद्या का अभाव होने पर कालचक्र के प्रभाव को 
स्वीकार किया है |! उनका तात्पर्य यह है कि जिन्हें ब्रह्मविद्या का ज्ञान नहीं 
होता, उनहें ही कालचक्र अपने वश में रखता है, ब्रह्मज्ञानी को यह प्रभावित 
नहीं करता । ग्रिफिथ ने सायण का अनुगमन करते हुए सात सौ बीस पुत्रो को 
वर्ष के तीन सौ साठ दिनों के दिन-रात का युग्म मानकर उपपन्न किया है । वे 
बारह AÜ को वर्ष के बारह मास मानते हुए “ऋत” का अर्थ “विधान” करते 
er 

प्रकृत स्थल पर भी संवत्सरात्मक चक्र की कल्पना की गई है। बारह 
महीने ही चक्र की बारह तीलियां है । यह कभी नष्ट नहीं होता है, सदैव एक 
समान चलता रहता है। दिन-रात के युग्म के रूप में सात सौ बीस मिथुन पुत्रों 
की कल्पना भी स्पष्ट तथा उचित है। जहाँ तक “ऋत” का अर्थ करने का 
प्रश्न है, उसे यहाँ प्राकृतिक नियमों के विधायक के रूप में स्वीकार करना 
चाहिए। चक्र का क्रमण अथवा सारे जगत्‌ का व्यवहार “ऋत” की पृष्ठभूमि 
में ही होता है। वही सबका प्रवर्तक है। मन्त्र के तीसरे चरण में अग्नि को 
सम्बोधित किया गया है अथवा यज्ञ के समय यह सम्बोधन साक्षात्‌ यज्ञाग्नि 
के लिए प्रयुक्त किया गया है। वस्तुस्थित चाहे जो भी रही हो, इसे सूर्य या 
अग्नि दोनों के ही सम्बोधन के रूप में स्वीकार किया जा सकता है। 


1. ऋतस्य उदकस्य सत्यात्मकस्य आदित्यस्य ...... द्वादशारं द्वादशसङ्खयाकमेषा- 
दिराश्यात्मकैर्मासात्मकैर्वा अरैः रथाङ्गावयवैः युक्तम्‌ | ऋग्वेद 1.164.11 पर सायणभाष्य। 

1. ऋतस्य सत्यस्य परमात्मनः सम्बन्धिनीं at द्योतमानां ब्रह्मविद्यां परि ऋते विना 
वर्जयित्वा add ब्रह्मविद्याया अभाव एव कालचक्रप्रभाव इत्यर्थः। वही, 
आत्मानन्द-भाष्य | 

2. (क) The wheel formed with twelve spokes is the year with its twelve 
months. The seven hundred and twenty sons, joined in pairs, are the 
days and nights of the year, three hundred and sixty of each. 
(ख) This wheel of during order. 


वही, ग्रिफिथ की टिप्पणी एवं अनुवाद | 

सूक्त का बारहवाँ मन्त्र सूर्य से सम्बद्ध प्रतीत होता है। इसमें उसे 
“पिता” कहा गया है। वह पाँच पैरों तथा बारह आकृतियों वाला है तथा जल 
से युक्त है। उसे द्ुलोक के ऊपर अर्थात्‌ दूर स्थित बताया गया हैं कुछ लोग 
उसे सात चक्रों तथा छह अरों वाले रथ पर अधिष्ठित विद्वान्‌ या दष्टा के रूप 
में बताते हैं। सायण ने पाँच पैरों का उपपादन हेमन्त और शिशिर को एक ही 
ऋतु मानते हुए पाँच ऋतुओं के रूप में किया है।' बारह आकृतियाँ बारह महीने 
ही हैं। सात चक्रों को तीसरे मन्त्र के समान सूर्य की सात रश्मियों अथवा 
अयन, ऋतु, मास, पक्ष, दिन, रात और मुहूर्त, वर्ष के इन सात अड़ों के रूप 
में माना जा सकता है। सायण ने “उपरे” का अर्थ संवत्सर किया FP 
“विचक्षण”? का अर्थ - विद्वान्‌ अथवा विविध प्रकार से देखने वाला करना 
उचित है। “पुरीष” शब्द निघण्टु (1.12) में उदकवाची शब्दों के साथ 
परिगणित है, अतः “पुरीषिणम्‌” का अर्थ जलयुक्त करना चाहिए। इस दृष्टि 
से आदित्य का “वर्षकत्व” सूचित होता है। मन्त्र के पूर्वार्ध में उसे द्युलोक के 
ऊपर स्थित तथा उत्तरार्द्ध में रथारूढ स्पष्टदरष्टा बताया गया है। जगत्‌ के 
प्रधान कारण के रूप में तो वह दूर स्थित है, किन्तु सबको देखने वाले के रूप 
में रथ पर, किंवा पास में ही स्थित है। सूर्य द्वारा जगतू का निरीक्षण करना 
प्रत्यक्षतः दृष्टिगोचर होता È l 

आत्मानन्द ने पाँच पैरों को मूल प्रकृति के पाँच अवयवों अथवा 
पञ्चक्लेशों के रूप में माना है ।' वस्तुतः यहाँ संवत्सरात्मा रथ का ही निरूपण 
किया गया है। ऋषि बार-बार भिन्न-भिन्न प्रकार से रथ के वास्तविक स्वरूप को 
उद्घटित करना चाहता है। | 


तेरहवें मन्त्र में भ्रमणशील तथा पाँच अरों वाले उस संवत्सरात्मक रथचक्र 
में सारे लोकों को स्थित बताया गया है। उसका अक्ष इतना शक्त है कि गुरु 
भार को ढोते रहने पर भी उष्म नहीं होता तथा इसकी नाभि सदा से ही एक 
समान है उसमें कोई विकार नहीं आता है। स्पष्ट है कि प्रकृत मन्त्र में पाँच 


1. पञ्चसङ्घयाकर्त्वात्मकपादोपेतम्‌। एतद्धेमन्तशिशिरयोरेकत्वाभिप्रायम्‌ । 
ऋग्वेद 1.164.12 पर सायणभाष्य। | 
2. उपरे। उपरमन्तेऽस्मिन्नुपरता प्राणिनोऽत्रेति वा उपर: संवत्सरः। वही, सायणभाष्य । 
3. देवो याति भुवनानि WAT ऋग्वेद 1.35.2. 
4. तस्य कालस्य मूलप्रकृतिरेव देहः। तस्याः पञ्चावयवाः। ..... } 
अविद्यास्मितारागद्वेषाभिनिवेशाः पञ्चक्लेशाः। वही, 1.164.12 पर आत्मानन्दभाष्य । | 

अर वे ही हैं, जो पिछले (बारहवे) मन्त्र में पाँच पैर हैं। दूसरे मन्त्र के समान 
यहाँ भी सारे जा चक्र में स्थित बताया गया है। यह कालचक्र सनातन || 
काल से एक रूप में ही चला आ रहा हैं इसकी गति में एकरूपता बनी हुई है | 
तथा इसका कोई भी अङ्ग दुर्बल नहीं है। आत्मानन्द ने यहाँ पाँच अरों को | 
कर्मेन्द्रिय, ज्ञानेन्द्रिय, तन्मात्र, प्राण और अन्तःकरण - इन पाँच अवयवों के रूप | 
में प्रतिपादितं किया है ॥ 


चौदहवाँ मन्त्र भी रथचक्र को नेमिसहित सदैव भ्रमणशील प्रतिपादित | 
करता है। इसका वैशिष्ट्य यह है कि इसमें दश घोड़े युक्‍त किये गए हैं, जबकि | 
तीसरे मन्त्र में स्पष्टतः सात घोड़ों का उल्लेख है। यहाँ सूर्य के नेत्रों को लोकों | 
से आवृत बताया गया है। तेरहवें मन्त्र के समान यहाँ भी रथ में सारे लोकों | 
को अधिष्ठित बताया गया है। सायण ने इन्द्रादि पाँच लोकपालों तथा निषाद | 
को लेकर ब्राह्मणादि पाँच वर्णो के योग से दशवाहकों का उपपादन किया है। | 
उन्होंने “रजस्‌” शब्द का अर्थ वृष्टि का जल किया है। ग्रिफिथ इसे दिशाओं 
का क्षेत्र मानते हैं ॥ वस्तुतः यहाँ “रजस्‌” का अर्थ - लोकों से लेना चाहिए। 
सायण ने भी सवितृ को ही सम्बोधित एक सूक्त में इसका अर्थ - लोक किया 
हे ॥ अन्यत्र भी यह शब्द “लोक” के अर्थ में प्रयुक्त है। आत्मानन्द ने 
ब्रह्मविद्या के कारणभूत दश योगों को दशवाहकों के रूप में उपन्यस्त किया | 
है संवत्सर-चक्र का उपपादन होने से यहाँ दश अश्वों के रूप में दश दिशाओं । 
को स्वीकार करना अधिक सङ्गत प्रतीत होता है। | 


स्थूल दृष्टि से देखने पर तो पन्द्रहवाँ मन्त्र अन्यविषयक प्रतीत होता है, 


1. कर्मेन्द्रियाणि ज्ञानेन्द्रियाणि तन्मात्राश्च प्राणाश्चान्तःकरणानि चेति राशयः। एवं पञ्चावयवा 
अस्य | ऋग्वेद 1.164.13 पर आत्मानन्द-भाष्य | 
2. रजसा वृष्ट्युदकेन। ऋग्वेद 1.164.14 पर सायणभाष्य। 
3. Probably the ten regions of space. 
वही, ग्रिफिथ की टिप्पणी। 
4. दृष्टव्य-ऋग्वेद 1.35.2 तथा 4 पर सायणभाष्य। 
5. वही, 1.35.9. 
6. श्रवणं मननं सिद्धिर्यमो नियम आसनम्‌। 
प्राणायामः प्रतिक्षेपो धारणं च समाधयः। 
दश योगा इमे ब्रह्मविद्याया हेतवः स्मृताः ।। ऋग्वेद 1.164.14 पर आत्मानन्द-भाष्य | 

किन्तु सूक्ष्म दृष्टि से विचार करने पर यह भी संवत्सर-चक्र का ही प्रतिपादक 
है। इसमें सात तत्त्वों को एक साथ तथा एक ही तत्त्व से उत्पन्न बताया गया 
है। इनमें से छह युग्म हैं। “ऋषि” देवताओं से उत्पन्न हैं। इन ales 
अभीप्सित अर्थ उन-उन स्थानों पर व्यवस्थित किए गए है । ये अनेक रूपों से 
युक्त होकर अपने अधिष्ठान के प्रयोजन की पूर्ति-हेतु गमनशील होते हैं। 
वस्तुतः ये सातों ऋतुएँ एक साथ एक ही संवत्सर से उत्पन्न हुई । इनमें छह 
ऋतुएँ दो-दो महीनों के योग से बनी हैं, अतः वे युग्म कही जाती हैं। 
अधिकमास के रूप में एक अन्य सातवीं ऋतु की भी कल्पना bh है। वह 
ऋतु अयुग्म है, किन्तु एक ही संवत्सर से उत्पन्न है अथवा अकेले उत्पन्न है। 
सायण ने “ऋषि” का अर्थ “गन्ता” करते हुए इन्हें देव अर्थात्‌ आदित्य से 
उत्पन्न माना है । ऐसा प्रतीत होता है कि उन्होंने ऋतुओं को ही “ऋषि” मानते 
हुए उनकी अहर्निश गतिशीलता को लक्ष्य करके उन्हें गन्ता अर्थात्‌ गमनशील 
कहा है। वेझटमाधव “ऋषि” का अर्थ “सर्वदृष्टा” करते हुए उन्हें देव अर्थात्‌ 
संवत्सर से उत्पन्न बताते SPAS “ऋषि” के मूल अर्थ - मन्त्रद्रष्टा का ग्रहण 
किया जाए, तब भी इन्हें देवों से उत्पन्न कहने में कोई विप्रतिपत्ति नहीं हैं 
क्योंकि “पुरुषसूक्त” में भी सृष्टियाग के प्रवर्तन के समय पहले देवों की चर्चा 
आई, इसके बाद ऋषियों को याजक बताया गया है ४ अतः बाद में उत्पन्न होने 
के कारण इन्हें “देवज” कहा जा सकता है। ये सभी ऋतुएँ अपने-अपने स्थान 
पर व्यवस्थित हैं तथा अपना अभीष्ट अर्थ प्रदान करती हैं अथवा लोकों के 
अभीष्ट का प्रतिपादन करती रहती हैं। इन सभी तत्त्वों की चरितार्थता अपने | 
आश्रयभूत संवत्सर को प्रवर्तमान करने में निहित है | 


आत्मानन्द ने प्रस्तुत मन्त्र में लिङ्गशरीर का उपपादन किया है।' सातवलेकर 
जी उसमें सात लोकों की उत्पत्ति स्वीकार करते हैं। उनके अनुसार - “विश्व 
में भूः, भुवः, स्वः, महः, जनः, तपः, सत्यम्‌ ये सात लोक उस एक ही प्रजापति 
से उत्पन्न होते हैं। इनमें भूः, भुवः, स्वः - महः, और जनः तपः, ये जुड़वे हैं और 
“सत्यम्‌” यह अकेला है, ये सभी ऋषि हैं और देवों से. उत्पन्न होने वाले हैं। 


. ऋषयः गन्तारः । ते च देवजाः देवादादित्याज्जाताः | ऋग्वेद 1.164.15 पर सायणभाष्य। 
. सर्वस्य द्रष्टारः संवत्सराहेवाज्जाता: । वही, वेडुटमाधव-भाष्य । 
ऋग्वेद 10.90.6 एवं 7. 
द्रष्टव्य, ऋग्वेद 1.64.15 पर आत्मानन्द-भाष्य। | 

इनका अपनी-अपनी जगह यज्ञ चल रहा है। यद्यपि इनके रूप अलग-अलग हैं, 
पर ये सब एक प्रजापति के आधार से रहते हैं। इसी प्रकार शरीर में आँख, 
नाक, कान और रसना ये इन्द्रियां हैं । इनमें दो आँखें, दो नाप्त, और दो कान 
ये जुइवें हैं और रसना यह अकेली है। ये सात ऋषि हैं और देवों से पैदा हुए 
है। सूर्यदेव से आँख, दिशाओं से कान, अश्विनीदेवों से नाक और जल से रसना 
बनी है। ये सभी shat अपनी-अपनी जगह मानवजीवनरूपी यज्ञ रचा रही 
हैं। यद्यपि ये रूपों में पृथक्‌-पृथक्‌ हैं, पर सभी एक आत्मा के आश्रय से इस 
शरीर में रह रही हैं।' सातवलेकर जी की उक्त व्याख्या तात्त्विक दृष्टि से तो 
उचित प्रतीत होती है, किन्तु प्रकृत स्थल पर यह एक कठिन कल्पना È | 
वस्तुतः यहाँ ऋषि ने संवत्सर के अङ्गभूत ऋतुओं का ही प्रतिपादन भिन्न शैली 
में किया है। 

दीर्घतमा को संवत्सररूपी रथ का रूपक कितना प्रिय है, इसका ज्ञान इसी 
से हो जाता है कि प्रथमतः उन्होंने तीन भ्राताओं के निरूपण के पश्चात्‌ ही दो 
मन्त्रं में इसे उपन्यस्त किया है। इसके बाद ग्यारहवे से पन्द्रहवें मन्त्र तक पुनः 
वाचोभड्गियों के द्वारा उसी रथ का वर्णन किया है। पुनश्च सूक्त के अन्त में 
अडतालीसवें मन्त्र में भी पूर्ववर्णित रथविषयक अवधारणा को प्रस्तुत किया है। 
यहाँ ऋषि ने द्वितीय मन्त्र के उत्तरार्द्ध तथा ग्यारहवें, बारहवें मन्तरं में प्रतिपादित 
संवत्सररूपी रथ के चक्र को “एक” तथा बारह परिधियों वाला बताया है। 
प्रकृत स्थल पर ऋषि को रथ तथा उसके चक्र के बारे में कोई सन्देह नहीं है। 
उसने इसके तत्त्वज्ञान को कठिन भी बताया है। संवत्सर के तीन सौ साठ दिनों 
को गमनशील कीलों के रूप में तथा बारह महीनों को प्रधियों के रूप में 
प्रतिपादित किया है। यहाँ भी दूसरे मन्त्र में प्रतिपादित तीन नाभियाँ - ग्रीष्म, 
वर्षा तथा हेमन्त ऋतुएँ ही है। उन्हें भूत, भविष्य एवं वर्तमान के रूप में भी 
स्वीकार किया जा सकता है, ite एक ही संवत्सर में ये तीनों ही पिनद्ध हैं। 
इस मन्त्र द्वारा ऋषि की रथविषयक अवधारणा स्पष्ट रूप से हमारे सम्मुख आ 
जाती है। इस प्रकार ऋषि ने संवत्सरात्मक रथ का, किंवा रथचक्र का उक्त 
मन्त्रों में सम्यक्‌ उपपादन किया है। 


(3) प्रथम कारण की जिज्ञासा :- प्रथमतः, दूसरे तथा तीसरे मन्त्र में 
“रथ” का निरूपण करने के उपरान्त ऋषि चौथे मन्त्र में इस जगत्‌ के प्रधान 


1. द्रष्टव्य-सातवलेकर-ऋग्वेद का सुबोध भाष्य, भाग-1, पृष्ठ 434. 

कारण को जानना चाहता है। वह प्रधान कारण अस्थिरहित (अनस्था) होते हुए 
भी अस्थिमान्‌ जगत्‌ को धारण करता है। ज्ञातव्य है कि ऋषि ने प्रधानकारण 
को स्रीलिङ्ग में तथा उसकी सृष्टि को पुँल्लिङ्ग में रखा है। इससे माता एवं पुत्र 
के सङ्केत प्राप्त होते हैं। सायण ने “अनस्था” का अर्थ, शरीर-विहीन सांख्य की 
“प्रकृति” या वेदान्त में प्रसिद्ध ईश्वर के वश में रहने वाली “माया” किया है। 
उन्होंने “अस्थन्वन्तम्‌” का अर्थ “सशरीर” करते हुए उसे उपलक्षण माना है | 
इसका तात्पर्य कार्यरूप में परिणत होना है। आत्मानन्द ने “अस्थन्वन्तम्‌” का 
अर्थ “सावयव?” तथा “अनस्था” का “निरवयव” किया है। वस्तुतः परमात्मा 
का न तो कोई रूप है, न शरीर है, इसीलिए उसे अस्थिहीन कहा गया है। 
नामरूपात्मक संसार अस्थिमान्‌ है। यहाँ अनेक प्रकार के रंग, रूप, आकृति 
इत्यादि के दर्शन होते हैं। सृष्टि के क्रम में ही आत्मा इत्यादि का ज्ञान प्राप्त 
करना आवश्यक है। इसीलिए ऋषि ने भूमि से सम्बद्ध असु, असृग्‌ और आत्मा 
के बारे में प्रश्‍न किया है। “असु? का अर्थ सायण ने “प्राण” तथा आत्मानन्द 
ने “क्षेप्ता” या “प्रवर्तक' किया है। ग्रिफिथ इसका अर्थ जीवन (लाईफ) करते 
हैं।वेङ्टटमाधव ने इसे “चालक” के अर्थ में ग्रहण किया है। वस्तुतः इन सभी | 
अर्थो में कोई तात्त्विक भेद नहीं है। प्राण ही जीवन को गतिशील करता है अतः 
उसे “क्षेप्ता” या “प्रवर्तक” कहना उचित है। इसी प्रकार प्राण को जीवन के 
रूप में भी माना जा सकता है, क्योंकि उसके बिना जीवन की कल्पना ही नहीं 
की जा सकती है। वह प्राण ही जीवन का “चालक” है। 


मन्त्र में आया “असृक्‌” पद सायण के अनुसार (रस, रक्‍त, मांस, मेदस्‌, 
अस्थि, मज्जा और शुक्र) सप्त धातुओं का उपलक्षक है । ऋषि ने असु, असृक्‌, 


1. अनस्था अस्थिरहिता अशरीरा साइ्यप्रसिद्धा प्रकृतिः वेदान्तप्रसिद्धा ईथरायत्ता माया । 
द अस्थन्वन्तम्‌ अस्थिमन्तं सशरीरम्‌। उपलक्षणमेतत्‌ | कार्यभावमापन्नमित्यर्थः | 
ऋग्वेद 1.164.4 पर सायणभाष्य। ` 
2. अस्थन्वन्तं सावयवम्‌ | यत्‌ यस्मात्‌ अनस्था अस्थिरहितो निरवयवो बिभर्ति धारयति। 
वही, आत्मा भाष्य। 
3. (क) असुः प्राणः। तदुपलक्षितं सूक्ष्मशरीरम्‌। वही, सायणभाष्य। 
(ख) अपु क्षेप्ता प्रवर्तकः क्क स्वित्‌। वही, आत्मानन्द-भाष्य। 
(ग) द्रष्टव्य, वही-ग्रिफिथ का अनुवाद एवं वेइटमाधव-भाष्य । 
4. असृक्‌ शोणितम्‌। एतत्सप्तधातूपलक्षकम्‌। यद्यपि शरीरं पञ्चभूतात्मकं तथापि 
भूतद्वयप्त्यक्षत्वात्‌ तदपेक्षयोक्तम्‌। वही, सायणभाष्य। | 

और आत्मा के माध्यम से जगत्‌ की प्रत्येक वस्तु के बारे में दार्शनिक जिज्ञासा 
की है। उन्होनें विद्वान्‌ को इन सभी तत्त्वों का ज्ञाता प्रतिपादित किया है। इस 
प्रकार वे सृष्टि के मूल “उत्स” को जानने के लिए अथवा जनसाधारण तक 
पहुँचाने के लिए व्यग्र दृष्टिगत होते हैं। 

(4) कवियों दारा देव-स्थान-निरूपण :- सूक्त के पाँचवे मन्त्र में 
ऋषि ने देवताओं के गुप्त स्थान को जानना चाहा है। जहाँ तीसरे मन्त्र में 
“गो” के सात नामों को “निहित” बताया गया है, वहीं प्रकृत स्थल पर 
देवताओं के स्थान को। कवि ने स्वयं को अपरिपक्व तथा तत्त्व को विशेष रूप 
से न जानने वाला कहा है। मन्त्र के तीसरे तथा चौथे चरण में “वत्स” के 
ऊपर कवियों द्वारा सात तन्तुओं को बुनने की बात कही गई है। सायण सात 
तन्तुओं का अर्थ सोमयाग के सात रूपों अथवा सात wat से लेते हैं। 
आत्मानन्द ने इसका अर्थ सात धातुओं से उत्पन्न विस्तृत यज्ञ के रूप में लिया 
है ऐसा प्रतीत होता है कि जब दीर्घतमा को कवि-दृष्टि प्राप्त हुई उस समय 
उनके मन में सृष्टि के विभिन्न उपादानों के विषय में जिज्ञासा हुई। उन्होंने 
क्रान्तप्रज्ञ कवियों को काव्य-रचना में संलग्न पाया | इस दृष्टि से “सप्ततन्तुओं” 
` “का अर्थ गायत्री आदि सप्त छन्द करना ही उचित प्रतीत होता है, क्योंकि 
कविगण जिस माध्यम से देवों के स्थान के निरूपणपरक काव्य की रचना कर 
रहे हैं, वह छन्द ही हो सकते हैं। ज्ञातव्य है कि वेद में देवताओं के रूप, 
स्थान, कार्य इत्यादि को लेकर नाना प्रकार से उनकी स्तुतियाँ की गई हैं। उन 
सभी स्तुतियों को कपड़ा तथा छन्दों को तन्तु कहा जा सकता है। मन्त्र में आए 
हुए “बष्कय” तथा “वत्स” पदों को समझना दुष्कर है। सायण ने “बष्कय”” 
का अर्थ “आदित्य” या “बष्कयनामक एकहायन वत्स” किया है।* आत्मानन्द 
इसे गत्यर्थक मानते हुए इसका अर्थ “ज्ञान के लिए” करते हैं, क्योंकि उनके 
अनुसार सभी गत्यर्थक धातुएँ ज्ञानार्थक होती E “बष्कये” इस पद का प्रयोग 


1. सप्ततन्तून्‌ तायमानान्‌ सप्त सोमसंस्थान्‌। ...... यद्वा सप्त तन्तवः सप्त छन्छांसि | 
ऋग्वेद 1.164.5 पर सायणभाष्य। 

2. सप्त तन्तून्‌ सप्तधातूलन्नान्‌ तन्तून्‌ विततान्‌ विस्तृतान्‌ यज्ञान्‌ वितत्निरे विशेषेण तन्वन्ति । 
वही, आत्मानन्द-भाष्य। 

3. बष्कये। बडिति सत्यनाम | तत्कषतीति बष्कय आदित्य। यद्वा बष्कयो नामेकहायनो 
वत्सः। वही, सायणभाष्य। 

4. बष्किर्हि गत्यर्थः। सर्वे गत्यर्थाः ज्ञानार्थाः । वही, आत्मानन्द-भाष्य। 

पूरे ऋग्वेद में मात्र यहीं एक बार हुआ है, अतः अन्य aout के आलोक में 
भी इसकी व्याख्या असम्भव है। यहाँ इसे “वत्से” के साथ संयुक्त कर के ही 
अर्थ किया जा सकता है। ऐसी स्थिति में दोनों पदों को सप्तम्यन्त मानते हुए 
इनका अर्थ होगा - छोटे (शिशु) वत्स के ऊपर। “वत्स” शब्द का प्रयोग यहाँ 
रहस्यात्मक रूप में किया गया है। ऐसा प्रतीत होता है कि चौथे मन्त्र में जिसे 
“अस्थिमान्‌” माना गया है, वही यहाँ “वत्स” शब्द द्वारा इष्ट है, क्योंकि इसी 
रूप में ख्रीलिङ्ग में आए “अनस्था” पद की भी सङ्गति बैठायी जा सकती है। 
कार्यरूप में परिणत यह संसार ही “वत्स” हो सकता है, जिसके ऊपर या 
जिसके आश्रय में कवि लोग देवतत्त्व का निरूपण कर सकते हैं। 


(5) अजतत्त्व :- पाँचवे मन्त्र में देवों की स्थानविषयक जिज्ञासा के 
तारतम्य में ही छठा मन्त्र उस “एज” “अज” को जानना चाहता है, जिसने | 
इन छह रजों को स्तब्ध किया है। सायण ने छह रजों को छह रञनात्मक लोक 
मानते हुए यह प्रतिपादित किया.है कि सात लोकों में से सत्यलोक सबके लिए 
गम्य नहीं है अतः ऋषि ने छह लोकों के स्तब्ध या व्यवस्थित करने की चर्चा 
की है। सत्यलोक पुनरावृत्तिहित लोक है तथा वह स्वयं “अज” का ही i 
निवासस्थान है। वहाँ सभी नहीं जा सकते | बहुत कम उपासकों द्वारा ही वह 
लोक प्राप्य है । उन्होंने वैकल्पिक रूप से छह विलक्षण ऋतुओं को भी छह रजों 
के रूप में स्वीकार किया है।' आत्मानन्द काम इत्यादि मलों को छह रज मानते 
हैं। वस्तुतः इस मन्त्र का सम्बन्ध सृष्टि-विद्या है, अतः “छह लोक” अर्थ 
करना ही उचित प्रतीत होता है। | 

अब यह विचार करना आवश्यक है कि वह कौन सा “एक” तत्त्व | 
है, जिसे ऋषि ने “अज” शब्द द्वारा अभिहित किया है ? सायण ने | 
अज” का अर्थ -“जननादिरहित चतुर्मुख ब्रह्मा”, अथवा “गमनशील जन्मरहित 


1. षटू रजांसि लोकान्‌ रञनात्मकान्‌ । लोका रजांस्युच्यन्ते-इति निरुक्तम्‌। यद्यपि 
लोकाः सप्त तथापि सत्यलोकस्य कर्मिणां सर्वेषां साधारणत्याभावात्‌ षडित्युक्तम्‌ | | 
ननु षडेवोक्ताः। सप्तमः किमिति न निर्दिष्ट इति। उच्यते-अजस्य जननादिरहितस्य 
चतुर्मुखस्य ब्रह्मणो रूपे स्वरूपे एकं सत्यलोकाख्यं पुनरावृत्तिरहितं स्थानम्‌। ...... 
यद्वा षड्‌ रजांसि विलक्षणाः षड्‌ ऋतवः। ऋग्वेद 1.164.6 पर सायणभाष्य। 
2. कामादीनि षडू रजांसि मलानि रजोगुणकार्याणि वा। वही, आत्मानन्दभाष्य | 

आदित्य” अथवा “परब्रह्म” किया है।' आत्मानन्द ने इसे “नित्य आत्मा” 
माना है e वेङ्कटमाधव इसे मात्र “अजायमान” ही कहते हैं।' ग्रिफिथ इसे 
“अजन्मा स्रष्टा' मानते हुए सूर्य के साथ सम्बद्ध कहते हैं।* वस्तुतः प्रकृत 
स्थल पर “अज” शब्द का अभिप्राय उस नित्य और परिर्वतनरहित तत्त्व से है 
जो स्थितिशील है। यह सामान्य अवधारणा का तथ्य है कि गतितत्त्व 
चाहे जो भी हो या जिस प्रकार का हो, स्थितितत्त्व से ही जन्म ग्रहण करता है। 
जो भी व्यक्त विश्व है, वह अव्यक्त से ही उत्पन्न हुआ है। इस जन्म नहीं ग्रहण 
करने वाले स्थितिशील तत्त्व को वृत्त का केन्द्र कहा जा सकता है, जिसकी 
कुक्षि से छोटे तथा बड़े अनेक परिधिमण्डल निर्मित होते रहते हैं। 
मन्त्र में अज के लिए “एकम्‌” विशेषण का प्रयोग किया गया है। यह 
“एकम्‌” पद स्वयं में इतना विलक्षण है कि उसमें अन्य किसी भी संख्या 
का न तो समावेश हो सकता है और न इसे खण्डित ही किया जा सकता 
है, क्योंकि कोई भी इकाई एक से कम नहीं हो सकती अथवा दूसरे शब्दों 
में किसी भी तत्त्व या तथ्य को “एक” से कम नहीं बताया जा सकता। 
यदि कोई खण्ड भी किया जाए, तो उसकी सङ्ख्या “एक” ही होगी। उसी 
अखण्ड चेतन तत्त्व को ऋषि ने “अज” कहा है। “नासदीयसूक्त” में भी 
सम्भवतः इसी तत्त्व की ओर निर्देश दिया गया है ४ “अज” की विलक्षणता 
प्रतिपादित करने के लिए “ऋषि ने 'किमपि स्वित्‌” कहा है। इससे यह 
परिलक्षित होता है कि उस “अजतत्त्व” का वास्तविक निर्वचन कर पाना 
सम्भव नहीं है। वह ““अवाड्मनसगोचर” है। वह क्या है, इसे निश्चित रूप 
से नहीं बताया जा सकता है। इस प्रकार “अज” की विलक्षणता प्रतिपादित 
होती है। 

ऋग्वेद के ही एक अन्य मन्त्र में “अज” की “नाभि” में समस्त लोकों 


1. अजस्य जननादिरहितस्व चतुर्मुखस्य ब्रह्मणः ...... अजस्य गमनशीलस्य जन्मरहितस्य 
वादित्यस्य ...... अजस्य परब्रह्मणः | ऋग्वेद 1.164.6 पर सायणभाष्य। 

2. अजस्य नित्यस्यात्मनः। वही, आत्मानन्दभाष्य। 

3. तस्याजायमानस्य। वही, वेडूटमाधव-भाष्य । 

4. Inthe Unborn’s image : in the form of Aja or the Unborn Creator, 
represented by the Sun 


वही, ग्रिफिथ की टिप्पणी | 
5. स्व॒धया तदेकम्‌ | ऋग्वेद 10.129.2 तथा महिना जांय॒तैकम्‌। वही, 10.129.3 


CC-0. Gurukul Kangri Collection, Haridwar 


Digitized by Arya Samaj Foundation Chennai and eGangotri । 


130 ४ ऋग्वेदीय दर्शन एवं प्रमुख दार्शनिक सूक्त 


को अधिष्ठित बताया गया है।' उक्त स्थ्ल पर जगत्‌ के आदि स्रोत तथा 
उससे उत्पन्न होने वाले जगत्‌ का एक साथ निरूपण किया गया है। उस आदिम 
स्रोत को 'अज' कहा गया है तथा उसके भी अधिष्ठान या मातृतत्त्व की 
कल्पना की गई है, जिसमें वह अपने सहज स्थितिभाव में लीन था। वह 
मातृतत्त्व “आपः” के रूप में प्रतिपादित है, जो किसी अनन्त समुद्र का प्रतीक 
है। मन्त्र में' “अज” के दो स्वरूप बताए गए है - प्रथम नाभिरूप तथा द्वितीय 
अखण्ड और एक। हृदय या केन्द्र को नाभि कहते हैं। “अज” की नाभि में 
पिरोया गया जो “एक” है, वही बहुधा होकर विश्व बन जाता है। जितनी भी 
दिव्य शक्तियाँ है, उन सभी देवों का मूलस्रोत उसी एक अमृत अजतत्त्व में है। 
उसी एक में समग्र भुवनों का अधिष्ठान है। भुवन या लोकों को ही ऋषि 
दीर्घतमा ने “षडिमा रजांसि” के रूप में व्यक्त किया है । वस्तुतः भूः, भुवः, 
स्वः, महः, जनः, तपः और सत्यम्‌ - ये ही सात लोक या सात धाम हैं। इन्हीं 
सात आवरणों से व्यष्टि और समष्टि का स्वरूप निष्पन्न होता है। इनमें से जो 
सबसे अन्तिम और सूक्ष्म है, वही “सत्यलोक” है। उसी की पृष्ठभूमि में छह 
लोक आधृत होते हैं। इसीलिए ऋषि ने उसको गणना सामान्य लोकों में नहीं 
की है। | 

“रजस्‌” का अभिप्राय गतितत्त्व से है। इसे ही रजोगुण भी कहते हैं। 
इसकी तुलना में सत्त्वगुण, सत्तभाव वाला है, जो शुद्ध रूप में स्थितितत्त्व है । 
मनस्‌ या विज्ञान को सत्त्वगुण का प्रतीक माना जा सकता है, जबकि प्राण या 
रजस्‌ “गति” के प्रतीक हैं। इनकी गतिशीलता सुविदित है। “तमस्‌” को 
पञ्वभूतात्मक प्रकृति के रूप में स्वीकार किया जा सकता है। पञ्चभूतों के 
साथ रजस्‌ का योग कर देने पर इनकी संख्या छह हो जाती है। ये सभी 
गतिशील हैं। इन सबकी उत्पत्ति मनस्‌ या विज्ञानधन से होती है, जो शुद्ध 
सत्त्वस्वरूप है। उसमें कोई गति नहीं है। वही गतिरहित “अजतत्त्व” है। इसी 
अजततत्त्व की तथा इसके दारा स्तन्भित छह रजों की चर्चा ऋषि ने मन्त्र में 
की है। छह रजों को भूः से लेकर तपः छह लोकों अथवा प्राण सहित 
पञ्चमहाभूतों के रूप में स्वीकार किया जा सकता है। 


छठे मन्त्र में जिस ““अजतत्त्व” के बारे में प्रश्‍न उठाया गया है, ऐसा 


— 


- तमिद्गर्भ प्रथमं ey आपो यत्र देवाः समगच्छन्त विश्वें। 
अजस्य नाभावध्येकमर्पितं यस्मिन्‌ विश्वानि भुवनानि तृस्थुः।। ऋग्वेद 10.82.6. 

प्रतीत होता है कि उसी का सङ्केत सातवें मन्त्र में किया गया है । यहाँ उसे 

“वि” कहा गया है। “वि” का अर्थ पक्षी होता है। सायण ने इसका अर्थ 

“आदित्य” से लिया है,' जबकि आत्मानन्द इसे “परमात्मा” का अभिधायक 

मानते हैं ॥१ज्ञातव्य है कि प्रथम मन्त्र में “वाम” शब्द का प्रयोग “होता” के 

विशेषण के रूप में किया गया है, जबकि यहाँ “पक्षी” के विशेषण के रूप में । 
इस प्रकार “होता” का किसी न किसी रूप में “पक्षी” के साथ सम्बन्ध प्रतीत 
होता है। इसी रूप में दोनों स्थलों पर “अस्य” का प्रयोग भी किया गया है। 
यह प्रयोग इस बात की पुष्टि करता हैं कि “पक्षी” तथा “होता” दोनों में 
अभेद है, क्‍योंकि यज्ञस्थल पर सूक्त के प्रस्तुतीकरण के समय ऋषि के 
मस्तिष्क में परमतत्त्व के रूप में कोई एक ही तत्त्व हो सकता है, जिसे वह 
अनेक रूपों में तथा अनेक प्रकार से प्रस्तुत कर रहा है। ऋषि ने सूक्त के 
अन्तिम मन्त्र में भी पक्षी का उल्लेख किया है। इससे भी यही प्रमाणित होता 
है कि उसकी दृष्टि में परमतत्त्व की धारणा एक स्थान पर ही केन्द्रित है तथा 
उसे ही उसने “होता”, “अज”, “पक्षी” या “सुपर्ण” के रूप में प्रस्तुत किया 
है। यहाँ उस “अजतत्त्व” को “आदित्य” के रूप में स्वीकार किया जा सकता 
है। 

इस प्रकार का तत्त्वज्ञान सबको नहीं हो सकता, इसीलिए ऋषि ने उसे 
प्रकाशित करने के लिए उसी व्यक्ति का आह्वान किया है, जो इसे भलीभांति 
जानता हो । आत्मानन्द ने प्रस्तुत मन्त्र में गुरु का लक्षण होना प्रतिपादित किया 
है। उनके अनुसार जो आत्मतत्त्व को असन्दिग्ध रूप से जानता है, वही 
ब्रह्मविद्या के सम्बन्ध में गुरु होकर उपदेश प्रदान कर सकता है। उन्होंने मन्त्र 
के तीसरे और चौथे चरण में प्रतिपादित - “इस पक्षी के सिर से “गायें”” 

“क्षीर” का दोहन करती हैं तथा TS धारण कर के पैर से जल पीती हैं” इन 

दोनों तथ्यों को आभाणक के रूप में मानकर इनके ज्ञान को भी गुरु बनने वाले 

व्यक्ति के लिए आवश्यक बताया है ॥ वस्तुतः प्रथम दो चरणों को तो गुरु का 

1. वेः गन्तुरादित्यस्य। ऋग्वेद 1.164.7 पर सायणभाष्य। 

2. वेः सुपर्णस्य परमात्मनः। वही, आत्मानन्दभाष्य। 

3. गुरुलक्षणमत्र | इह ब्रह्मविद्यायां वक्ता य ईमिदमात्मतत्त्वम्‌। अङ्ग असन्दिग्धं जानाति। 
.... स इह वक्तु। स एव गुरुः स्यादित्यर्थः | अयमाभाणकोऽपि गुरुणा भवित्रा ज्ञेय 
इत्याह-शीर्ष्णः शिरसः सकाशात्‌ क्षीरं दुहते = गावः उदकं पदा पादेन अपुः। . 

अयमाभाणकोऽपि भवित्रा गुरुणा ज्ञेयः । ऋग्वेद 1.164.7 पर आत्मानन्द-भाष्य । 

लक्षण माना जा सकता है, किन्तु तृतीय तथा चतुर्थ चरण लक्षणपरक नहीं हैं। 
उनमें ऋषि ने स्वयं तत्त्व का परिचय दिया है। अब विचारणीय यह है कि वे 
गायें कौन हैं, जो पक्षी के सिर से “क्षीर” का दोहन करती हैं तथा पैर से उदक 
ग्रहण करती हैं। सायण ने “गो” का अर्थ “वर्षाकालीन किरणें” तथा 
आत्मानन्द ने “वेद” किया है। इसी प्रकार दोनों आचार्यो ने “क्षीर” का अर्थ 
क्रमशः “उदक” तथा “ब्रह्मामृत रस” किया है।' विल्सन “गो” को सूर्य की 
किरणें मानते हुए वृष्टि करना तथा जल ग्रहण करना दोनों कार्यो के लिए उन्हे 
ही सक्रिय मानते हैं !? प्रकृत स्थल पर “गो” का अर्थ “सूर्य की किरणें” तथा 
“क्षीर” और “उदक? को समानार्थी मानते हुए इनका अर्थ “जल? ही करना 
चाहिए यह सर्वविदित है कि सूर्य कि किरणें पृथ्वी से ही रस का शोषण करती 
हैं तथा पुनः वर्षाकाल में वृष्टि के रूप में उन्हें पृथ्वी पर छोड़ती है।' मन्त्र में 
आए जल का दोहन करने का तात्पर्य यही है कि सूर्य की रश्मियाँ अपने ही 
द्वारा सूर्य में सञ्चित जल का दोहन करते हुए उसे पृथ्वी पर बरसाती हैं। पुनः 
अपने चरण अर्थात्‌ उनका जो अंश पृथ्वी पर पहुँचता है, उसके माध्यम से जल | 
पीती हैं, अर्थात्‌ रस का शोषण करती हैं । ऋषि ने मन्त्र में इस तथ्य का स्वयं 
TENT करने के पश्चात्‌ विद्वान्‌ से पक्षी रूपी आदित्य के “निहित” अथवा | 
गुप्त स्थान को बताने का आग्रह किया है। | 

(6) माता, पिता और सृष्टि :- सूक्त के 8, 9, 10 तथा 38 वें मन्त्र 

में “माता-पिता” का उल्लेख करते हुए ऋषि ने सृष्टि की ओर सङ्केत किया है। | 
वैदिक धारणा के अनुसार द्युलोक को सबका पिता तथा पृथिवी को माता माना | 
गया है ।' आठवें मन्त्र में जल सृष्टि-हेतु इन्हीं दोनों के सम्पर्क की बात कही 
गई है। यह प्रक्रिया सुविचारित रूप से तथा इच्छापूर्वक हुई। इस सम्पर्क के 
पश्चात्‌ पृथ्वी गर्भात्पादक “रस” से युक्त हो गई और अन्नादि को उत्पन्न करने 
में समर्थ हुई। सायण ने माता का अर्थ सबका निर्माण करने वाली पृथ्वी तथा 


1. दृष्टव्य-ऋग्वेद 1.164.7 पर सायण एवं आत्मानन्द के भाष्य। 

2. The Cows draw milk : The solar rays, although especial agents in 2 
sending down rain, are equally active in its re-absorption. | 
वही, विल्सन की टिप्पणी। 

3. (क) सहस्रगुणमुत्सष्टुमादत्ते हि रसं रविः। कालिदास-रघुवंशम्‌, 1.18. 

(ख) गर्भ दधत्यर्कमरीचयोऽस्मात्‌ .....। वही, 13.4. 

4. द्यौः पिता। तैत्तिरीय ब्राह्मण-3.7.5.4. 


CC-0. Gurukul Kangri Collection, Haridwar 


| an = = य 


Digitized by Arya Samaj Foundation Chennai and eGangotri 


अस्यवामीयसूक्त एवं उसका तात्त्विक विमर्श 133 


आत्मानन्द ने सृष्टि की जननी “माया” किया है। इसी प्रकार पिता का अर्थ 
सायण ने पालक “द्युलोक” अथवा तत्रस्थ “आदित्य” किया है, जबकि 
आत्मानन्द ने “ईश” किया है। ग्रिफिथ ने द्युलोक तथा पृथ्वी के इस सम्पर्क 
को सृष्टिप्रक्रिया में पृथ्वी द्वारा द्युलोक को उसका भाग देना माना है वस्तुतः 
जल के माध्यम से ही द्युलोक तथा पृथ्वी का सम्बन्ध हो पाता है। द्युलोक का 
स्वामी आदित्य है, अतः आदित्य को पिता के रूप में माना जा सकता है। 
उसका वीर्य वृष्टि-जल ही है, जो पृथ्वी-माता के गर्भ में निविष्ट होकर अन्नादि 
की उत्पत्ति करता है। परिणामस्वरूप सभी मनुष्य पृथ्वी की स्तुति करते हैं। 
नवें मन्त्र में भी उक्त प्रक्रिया का उपपादन किया गया है। माता, दक्षिण 
धुरी पर युक्‍त हुई और मेघपड्क्तियों के रूप में गर्भ धारण किया। सायण ने 
माता का अर्थ यहाँ “दौः” किया है, जो उचित नहीं प्रतीत होता । वस्तुतः 
पिछले मन्त्र के अनुसार यहाँ भी “माता” का अर्थ पृथ्वी ही करना उचित है। 
अब प्रश्‍न यह है कि वह दक्षिण धुरी क्या है जिसमें पृथ्वी को बाँधा गया? 
प्रकृत सूक्त संवत्सर की पूर्ण आकल्पना प्रस्तुत करता है। इस संवत्सर का 
प्रवर्तक सूर्य या आदित्य है । सूर्य के दो अयन-उत्तर तथा दक्षिण है। ऐसा प्रतीत 
होता है कि ऋषि को यहाँ “दक्षिण धुरी” से दक्षिणायन सूर्य का अर्थ इष्ट है । 
ऐसी स्थिति में यह कहा जा सकता है कि वर्षा-काल दक्षिणायन सूर्य में ही 
आता है और उसी समय पृथ्वी को जल की आवश्यकता होती है तथा वह गर्भ 
धारण करती है। मन्त्र के तीसरे तथा चौथे चरण में “गो” और “वत्स” की 
चर्चा आई है। “वत्स” ने विश्वरूपवती “गो” को देखा और शब्द किया । यहाँ 
“गो” का अर्थ सूर्य कि किरणों से लिया जा सकता है । उन्हीं किरणों के माध्यम 
से बादल बनते हैं और वृष्टि होती है। वे बादल (मेघ) ही वत्स हैं। उन्होंने किरण 
रूपी गौओं को बरसात में तीनों लोकों में प्रसृत देखा तथा वृष्टि-हेतु गरजने 
लगे। यदि इसे गाय तथा बछड़े के अर्थ में भी लिया जाय, तो वस्तुस्थिति यही 
है कि बछड़ा गाय को देखकर बोलता है और गाय उसे दुग्ध प्रदान करती है। 
आत्मानन्द ने इस मन्त्र का अर्थ भी पूर्णतः आध्यात्मिक किया है। 


1. ऋग्वेद 1.164.8 पर सायण एवं आत्मानन्द-भाष्य 
2. The mother Earth gave the father Heaven his share in the great work 
of cosmical production. 


वही, ग्रिफिथ की टिप्पणी । 
3. माता निर्मीयतेऽस्मिन्‌ भूतानीति माता aM | वही, 1-164-9 पर सायणभाज्य | 

दशम मन्त्र में तीन माताओं तथा तीन पिताओं को धारण करने 
वाले एक ही तत्त्व की चर्चा आई है, जो ऊपर स्थित है तथा जिसे ये 
शिधिल नहीं कर पाते! देवता लोग उस प्रकाशमान तत्त्व के पीठ पर अर्थात्‌ 
पीछे सभी के द्वारा समझी जाने वाली, किन्तु सर्वत्र अव्यापनशील वाणी के बारे k 
में मन्त्रणा करते हैं। सायण ने उस तत्त्व को आदित्य या संवत्सराख्य काल कहा 
है। उनकी दृष्टि में अन्न, वृष्टि इत्यादि को उत्पन्न करने वाली माताएँ पृथिवी 
इत्यादि तीन लोक हैं तथा अग्नि, वायु और सूर्य, ये तीनों पालक हैं। यदि उस 
तत्त्व को “आदित्य” माना जाय, तो तीन पिताओं में इसकी गणना कैसे की 
जा सकती है? अतः उसे संवत्सराख्य काल मानना युक्तिसङ्गत प्रतीत होता है, 
क्योंकि उसके द्वारा उक्त तीनों पिताओं तथा माताओं के धारण किये जाने में 
कोई विप्रतिपत्ति नहीं उत्पन्न होती है तथा देवताओं द्वारा उसकी पृष्ठभूमि में 
वाकूतत्त्व पर विचार करना भी सङ्गत है। यदि “दिवः पृष्ठे” का अर्थ द्युलोक 
की पृष्ठभूमि में या पीछे किया जाए, तब भी कोई हानि नहीं है, क्योंकि शब्द, 
आकाश का गुण है अतः वाणी और शब्द में अभेद होने से वाणी भी आकाश 
का ही गुण हुई। आकाश स्वयं ब्रह्मस्वरूप है अतः वाक्‌ भी ब्रह्मस्वरूप È | यह 
arse अखिल विश्व को जानते हुए भी उससे परे है। सभी देवगण उस i 
वागात्मक ब्रह्म पर विचार करते हैं। इस दृष्टि से “अविश्वमिन्वाम” पद का 
सायण द्वारा प्रतिपादित अर्थ “असर्वव्यापिनीम्‌” उचित नहीं है | यहाँ वेड़टमाधव 
का “सबके द्वारा अज्ञायमान परिमाण वाली” ऐसा अर्थ करना सर्वथा उचित 
है,2 क्योंकि वाक्‌ सबको जानती है, किन्तु सबको उसके परिमाण - उसकी 
इयत्ता का ज्ञान होना आवश्यक नहीं है। उसकी सर्वत्र व्यापकता में कोई सन्देह 
नहीं किया जा सकता । 


आत्मानन्द ने प्रकृत मन्त्र में तुरीयात्मा का प्रतिपादन माना है। उनके 
अनुसार तीन माताएँ - लक्ष्मी, गौरी और सरस्वती तथा तीन पिता - विष्णु, हर 
और ब्रह्मा हैं, जिन्हें धारण करने वाला परमात्मा ऊर्ध्व अर्थात्‌ अवस्थात्रय से 


= 


1. एकः प्रधानभूतोऽसहायो वा पुत्रस्थानीय आदित्यः संवत्सराख्यः कालो वा तिस्रः 
मातृ: सस्यवृष्ट्याधुत्पादयित्रीः।क्षित्यादिलोकत्रयमित्यर्थः | तथा त्रीन्‌ पितृन्‌ जगतां 
पालयितृन्‌ लोकत्रयाभिमानिनोऽग्निवायुधू्ाख्यान्‌ । ऋग्वेद 1.164.10 पर सायणभाष्य। 
2. सर्वैश्चज्ञायमानपरिमाणाम्‌। वही, वेडटमाधव का भाष्य। F 

परे तुरीय रूप में स्थिर रहता है । आध्यात्मिक दृष्टि से आत्मानन्द का अर्थ भी 
उचित प्रतीत होता है । 


सूक्त के तैंतीसवें मन्त्र में स्पष्ट शब्दों में ुलोक को पिता एवं विशाल 
पृथ्वी को माता कहा गया है । द्युलोक केवल पिता अर्थात्‌ पालक ही नहीं है, 
अपितु वह जनिता- उत्पन्न करने वाला भी है। द्युलोक में ही “नाभि” भी स्थित 
है। सायण ने नाभि का अर्थ नाभिभूत भौम रस किया है। उनके अनुसार यह 
नाभिभूत भौमरस द्युलोक में ही स्थित रहता है। उसी से अन्न उत्पन्न होता है। 
अन्न से रेतस्तत्त्व तथा इससे मनुष्य की उत्पत्ति होती है। इस प्रकार परम्परागत 
रूप से मनुष्य का जनन-सम्बन्धी रस द्युलोक में रहता है। इसी अभिप्राय से 
उसे जनिता कहा गया है |? यास्क ने बन्धनार्थक “नह” धातु से “नाभि” को 
निष्पन्न माना है। उनके अनुसार माता की रसहरा नाड़ी से गर्भ सम्बद्ध हुआ 
करते हैं। इसी कारण से सम्बन्धियों को “सनाभि” कहा जाता है। उन्हें 

“सबन्धु” भी कहते हैं। उन्होंने गर्भाधान करने वाले पिता को “पर्जन्य” माना 

SP वेझूटमाधव भी जलों से पृथ्वी की उत्पत्ति होने के कारण “पर्जन्य” को 

इसका पिता मानते हैं।* सायण ने अधिष्ठान और अधिष्ठाता में अभेद होने के 

कारण आदित्य को ही “पिता द्युलोक” माना है। उन्होंने वैकल्पिक रूप से इन्द 
या पर्जन्य को भी पिता माना है। वे “योनि” के रूप में सारे प्राणियों के 
निर्माण के आश्रयभूत अन्तरिक्ष को स्वीकार करते हैं तथा उन्होंने “दुहिता” 
का अर्थ ‘ax निहित” या ‘ax स्थित” पृथ्वी किया है।* वस्तुतः “दुहिता” की 

1. अत्र तुरयः प्रपञ्च्यते । तिस्रो मातृः लक्ष्मीगौरीसरस्वतीः । मुख्यत्वेन पितृन्‌ विष्णुहरब्रह्माणः 
पुत्रत्वेन विभ्रत्‌ धारयन्‌ नियमयन्‌। एकः परमात्मैव ऊर्ध्वः अवस्थात्रयात्‌ परतः 
स्थितः तुरीयः तिष्ठति। ऋग्वेद 1.164.10 पर आत्मानन्द-भाष्य | 

2. नाभिभूतो भौमो रसः अत्र। तिष्ठति इति शेषः। ततश्च अन्नं जायते। अत्राद्रेतः। 
रेतसो मनुष्यः। इत्येवं पारम्पर्येण जननसम्बन्धिनो हेतो रसस्यात्र सद्भावात्‌। 
अनेनैवाभिप्रायेण जनिता इत्युच्यते। ऋग्वेद 1.164.33 पर सायणभाष्य। 

3. नाभिः सन्नहनात्‌। नाभ्या सन्नद्धा गर्भा जायन्त इत्याहुः | एतस्मादेव ज्ञातीन्‌ सनाभय 
इत्याचक्षते | सबन्धव इति च । ...... तत्र पिता दुहितुर्गर्भं दधाति पर्जन्यः पृथिव्या: । 
निरुक्त 4.3.47. 

4. अद्भ्यः पृथिवी जातेति पर्जन्यस्य दुहिता परथिवी भवति। Ho 1.164.33 पर 
वेङ्कटमाधवभाष्य। 

5. पिता द्युलोकः अधिष्ठात्रधिष्ठानयोरभेदेन आदित्यो यौरुच्यते। स्वरश्मिभिः। अथवा 
इन्द्रः पर्जन्यो वा। ....- योनिः सर्वभूतनिर्माणाश्रयमन्तरिक्षम्‌। ...... दुहितुः दूरे 
निहितायाः भूम्याः..... | वही, सायणभाष्य। 

निष्पत्ति दोहनार्थक “दुह्‌” धातु से भी की जा सकती है । ऐसी स्थिति में इसका 
अर्थ होगा - रसों का दोहन करने वाली पृथ्वी । पिता द्य: ने चुलोक तथा 
पृथिवी, इन दो ऊपर की ओर उठे हुए पात्रों के मध्य में स्थित अन्तरिक्ष में दूर / 
स्थित इस पृथ्वी में गर्भाधान किया । ग्रिफिथ के अनुसार दो पात्रों का तात्पर्य i 
सोम रखे जाने वाले पात्रों से है तथा यह द्युलोक एवं पृथ्वी के लिए एक 
आलङ्कारिक अभिव्यक्ति है। इन दोनों के मध्य में स्थित अन्तरिक्ष वृष्टि का 
स्थान होने के कारण सभी प्राणियों की योनि (उत्पत्ति स्थान) है। पिता बुलोक 
तथा पुत्री पृथ्वी है, जिसकी उत्पादकता या प्रजननशीलता अन्तरिक्ष में विहित 
जलरूपी बीज पर निर्भर è 

आत्मानन्द ने इस मन्त्र में सगुण ब्रह्म-विद्या का प्रतिपादन स्वीकार किया 
है। उन्होंने “जनिता?” का अर्थ - “जनं कश्यपम्‌ इता जनिता” अर्थात्‌ कश्यप 
का प्रेरक किया है तथा बन्धु के रूप में अग्नि या सोम को ग्रहण किया है । वे 
“नाभि' का अर्थ - सनाभि अर्थात्‌ सहोदरा करते हुए द्युलोक को स्वसा के रूप 
में स्वीकार करते हैं l 

इस प्रकार ऊपर सन्दर्भित चारों मन्त्रों में ऋषि ने माता-पिता के रूप में 
पृथ्वी एवं द्युलोक को प्रतिष्ठित करते हुए सृष्टिविद्या का प्रतिपादन किया है। 
ये ही दो जन्मदात्री शक्तियाँ हैं, जिनके मिथुनीभाव से सब प्राणी जन्म लेते हैं। 
इन्हें ही स्री-पुरुष, पूषा-वृषा और अग्नि-सोम कहा जाता है। प्रजापति ने अपने 
शरीर के - एकात्मक अण्ड से इन दो भागों को पृथक्‌ किया। एक से द्युलोक 
और दूसरे से पृथ्वी बनी।' एक पुमान्‌- पुरुष और दूसरा स्री कहलाया। 
प्रजापति के इसी नर-नारीमय रूप से सम्पूष् प्राणियों का उद्भाव हुआ। पृथिवी 
का सङ्केत भूत-भीतिक देह से और द्युलोक का अमृतप्राण से है। प्राण और भूत 
के सम्मिलन से ही जीवन का प्रत्यक्ष रूप सम्भव हुआ है। “भूत” की संज्ञा 
असुर” और “प्राण” की “देव” है। भूत “मर्त्य” और प्राण “अमृत” .है। 


1. World-Halves: Literally bowls or vessels into which the Soma is 
poured, a figurative expression for heaven and earth. The firmament 
or space between these two is, as the region of the rain, the womb of T 
all beings. The Father is Dyaus and the daughter is Earth, whose fer- 
tility depends upon the germ of rain laid in the firmament. वही, ग्रिफिथ 
की टिप्पणी, 
3. दष्टव्य -वही, आत्मानन्दभाष्य | na 
3. दष्टव्य-मनुस्मृति-1.8, 9, 12, 13. - 

सृष्टि के प्रसङ्ग में ही छत्तीसवें मन्त्र पर भी विचार कर लेना अपेक्षित है, 
जिसमें जगत्‌ के कारणभूत “रेतस्तत्त्व” के बारे में बताया गया है। वह { 
“रेतस्‌” सात अर्ध गर्भभूत तत्त्वो में निहित है। वे विष्णु के आदेशानुसार Í 
अपने-अपने कर्मो में सन्नद्ध होते हैं। उनमें धारणाशकिति या विचार है तथा मन 
से वे विद्वान्‌ हैं । इस प्रकार व्यापनशील वे इस जगतू को चारों ओर से 
आवेष्टित किये हुए हैं। सायण ने “सप्त” का अर्थ - सर्पणस्वभाववाली या 
सात रश्मियों से लिया है। वे “अर्धगर्भाः” का तात्पर्य “संवत्सर के आधे भाग 
में गर्भस्थानीय उदक को धारण करने वाली” या “ब्रह्माण्ड के आधे भाग में 
अर्थात्‌ मध्य में गर्भवत्‌ स्थित” ग्रहण करते हैं। उन्होंने “सप्तार्धगर्भाः” का 
सांख्यदर्शनपरक अर्थ करते हुए महत्‌, अहंकार और पञ्चतन्मात्रों के योग से 
सात संख्या या उपपादन किया है । ये सातों तत्त्व “अर्धगर्भा” अर्थात्‌ अविकृतिरूप 
है। विकारों का आश्रय ग्रहण करने वाली प्रकृति तथा प्रकृति और विकृति से 
उदासीन आत्मा के उतपन्न हो जाने से आधे अंश द्वारा प्रपंच की सृष्टि करने 
के कारण ये “अर्धगर्भा' हैं। पुरुष के अंश में कोई विकार नहीं हाता । इसीलिए 
ये सातों तत्त्व प्रकृति और विकृति.द्रोनों ही हैं।' वस्तुतः सायण इन सात तत्त्वों 
को अविकृतिरूप इसलिए कहते हैं कि ये केवल “विकार' नहीं हैं। प्रकृति की 
अपेक्षा से तो ये विकार हैं, किन्तु पञ्चमहाभूतों तथा मन सहित एकादश 
इन्द्रियों की अपेक्षा से “प्रकृति” अर्थात्‌ कारण भी है। इसीलिए ये सातों प्रकृति 
तथा विकृति अर्थात्‌ कारण और कार्य दोनों ही हैं। “सांख्यकारिका” में 
ईश्वरकृष्ण ने इसी तथ्य को बहुत स्पष्ट शब्दों में बताया है? आत्मानन्द ने भी 
प्रस्तुत मन्त्र का सांख्याभिमत भाष्य किया BP सातवलेकर जी के अनुसार - 
“परमेष्ठी के दो भाग हैं, एक परार्ध और दूसरा अवरार्ध। परार्ध प्रजापति है 


1. सप्त सर्पणस्वभावाः सप्तसट्ञया वा रश्मयः। अर्धगर्भाः संवत्सरस्यार्धे गर्भ 


रेतः कारणम्‌। ऋग्वेद 1.164.36 पर सायणभाष्य। 
2. मूलप्रकृतिरविकृतिर्महदादयाः प्रकृतिविकृतयः सप्त। 

षोडशकस्तु विकारो न प्रकृतिर्न विकृतिः पुरुषः।। साङ्कयकारिका-3. 
3. दृष्टव्य-ऋग्वेद 1.164.36 पर आत्मानन्दभाष्य | 

और अवरार्ध प्रकृति। इस अवरार्ध प्रकृति के मन, प्राण और पञ्चभूत रूपी 
सात पुत्र हैं, जिनसे यह सारा विश्व बनता है। ये सभी तत्त्व व्यापक प्रजापति 
की आज्ञा से अपना-अपना काम करते हैं तथा सारे विश्व को घेरे रहते हैं। 
विश्व में ऐसा कोई भी पदार्थ नहीं है, जो मन, प्राण और पञ्चभूतों से रहित 
हो ।”' इस दृष्टि से उन सात अर्धगर्भभूत तत्त्वों को मन, प्राण तथा पञ्चभूतों 
के रूप में भी देखा जा सकता है। 

(7) तत्त्वज्ञ-निरूपण :- सूक्त के सोलहवें मन्त्र में यह बताया गया है 
कि जो वास्तव में स्त्रियां है, उन्हें पुरुष कहा जाता है। इस तत्त्व को चक्षुष्मान्‌ 
व्यक्ति ही जान सकता है, अन्धा नहीं। जो क्रान्तप्रज्ञ पुत्र है, वही इसे जान 
सकता है तथा इसका ज्ञाता पिता का भी पिता हो जाता है। इस क्रचा में 
तत्त्वज्ञ की भूरिशः प्रतिष्ठा की गई है। सायण ने सूर्य की रश्मियों को उदकरूपी 
गर्भ धारण के कारण feat माना है, जबकि साधरणतः वृष्टिजलसेकतृत्वेन उन्हें 
पुरुष माना जाता है। उन्होंने रश्मिसमूह को पिता तथा आदित्य को उसका भी 
पिता प्रतिपादित किया È उनका तात्पर्य यह है कि इस तत्त्व को जानने वाला 
व्यक्ति आदित्य ही हो जाता है। इस मन्त्र की आध्याल्मि व्याख्या करते हुए 
सायण ने यह प्रतिपादित किया है कि जो लौकिक लोगों की दृष्टि में af है, 
वह तत्त्वज्ञो की दृष्टि में पुरुष है। आत्मा एक ही है, स्रीशरीर धारण करने के 
कारण वह स्री तथा पुरुष शरीर धारण करने के कारण पुरुष कहा जाता È | 
परमात्मा का पुरुष या स्रीरूप में होना औपाधिक है। यदि अल्पवय वाला भी 
पुत्र इस तथ्य को जान ले, तो वह अपने ज्ञानरहित पिता का भी पिता अर्थात्‌ 
पितृवत्‌ पूज्य हो जाता है।* 

आत्मानन्द ने इस मन्त्र का भाष्य विस्तारपूर्वक करते हुए यह बताया है 
कि जो fear होते हुए भी ब्रह्मविद्या को जानने वाली हैं, वे उत्कृष्ट पुरुष हैं। 
इसके अतिरिक्त उन्होंने एक शास्रीय समस्या यह उठायी है कि क्या feat को 
ब्रह्मविद्या का अधिकार है? तथा क्या पुत्र पिता का पिता अर्थात्‌ गुरु हो सकता 


1. सातवलेकर, ऋग्वेद का सुबोध भाष्य, भाग-1, पृष्ठ 441. 

2. योषिद्वदुकरूपगर्भधारणात्‌ CTT ...... ्रभूतवृष्ट्युदकसेक्‌तृन्‌ पुरुषानाहुः | ...... 
पिता वृष्ट्या जगत्पालको रश्मिसमूहः तस्यापि पिता आदित्यः स भवति। आदित्य 
एव भवतीत्यर्थः | ऋग्वेद 1.164.16 पर सायणभाष्य। 

3. ऋग्वेद 1.164.16 पर सायणभाष्य। 

है? अनेक शास्रीय उद्धरणं के आधार पर निष्कर्ष रूप में उनका मानना यही 
है कि स्त्रिया भी ब्रह्मविद्या की अधिकारिणी हैं तथा पुत्र पिता को उपदेश दे 
सकता है। उन्होंने निष्कर्षतः कल्प को उद्धूत किया है। 


विल्सन, प्रस्तुत मन्त्र में व्याकरणगत रहस्यवाद मानते हुए “रश्मि” को 
पुल्लिङ्ग “संज्ञा” के रूप में स्वीकार करते हैं, जिसे स्रीलिक के रूप में प्रस्तुत 
किया wat SP वस्तुतः इस मन्त्र में. गूढ आध्यात्मिकता के दर्शन होते हैं। 
संसार में जो लिङ्ग की दृष्टि से देखने में स्री प्रतीत होती है, वह ज्ञानियों की 
दृष्टि में स्री न होकर पुरुष ही है, क्योंकि उसमें भी वही आत्मतत्त्व है, जो 
पुरुष में है। मन्त्र संख्या चार में अस्थिहीन स्रीतत्त्व (मातृतत्त्व) को अस्थिमान्‌ 
पुरुष तत्त्व का धारक कहा गया है। वस्तुतः विराट के रूप में जो महद्योनि या 
मातृतत्त्व है, उसके कुक्षि में पुरुष गर्भित है। प्रकृति के भौतिक रूप को देखने 
वाली भौतिक आँख से उस मूल प्राणात्मक बीज को नहीं देखा जा सकता | यह 
तात्त्विक भेद भी ज्ञानी ही जान सकता है। इस प्रकार का ज्ञानी, ज्ञान की दृष्टि 
से अपने पिता का भी पिता होता है। 


अठारहवें मन्त्र में “पर” से नीचे तथा “अवर” से ऊपर स्थित इस 
जगत्‌ के पिता के बारे में जिज्ञासा की गई है। इसमें दिव्य मन की उत्पत्ति के 
बारे में भी पूछा गया है। सायण ने “पर” का अर्थ - आदित्य तथा “अवर” 
का - अग्नि करते हुए इन दोनों के ज्ञान को गूढ़ बताया है । तात्पर्य यह है कि 
अग्नि और आदित्य में कोई भेद नहीं है। दोनों की मात्र दो संज्ञाएं हैं। 
आत्मानन्द “पर” को “परमात्मा” तथा “अवर” को “जीवात्मा” का वाचक 
मानते हैं ॥ वस्तुतः द्युलोक “पर” तथा यह पृथिवीलोक “अवर” है। यदि 
“पितरम्‌” का अन्वय दोनों के साथ किया जाए, तो सूर्य तथा अग्नि- ये दोनों 
क्रमशः द्युलोक तथा पृथिवी के पिता - पालक के रूप में प्रतिष्ठित हो जाते हैं। 
इन दोनों तत्त्वों के अतिरिक्त मनस्तत्त्व भी अत्यन्त गूढ है। इसीलिए ऋषि ने 


1. पुंवदन्धश्च योषिच्च ब्रह्मविद्याधिकारिणौ। 
श्रद्धिनो ब्रह्मवितुत्रो गुरुः स्यात्पितरं प्रति।। 
दृष्टव्य ऋग्वेद 1.164.16 पर आत्मानन्द का सम्पूर्ण भाष्य। 

2. This is a piece of grammatical mysticism, rashmi, a ray of the sun, 
here personified as a female, is properly anoun masculine. 

. ऋग्वेद 1.164.16 पर विल्सन की टिप्पणी । 

3. दृष्टव्य-क्रग्वेद 1.16418 पर सायणभाष्य। 

4. दृष्टव्य, वही, आत्मानन्दभाष्य। 

अपने को कवि के रूप में ख्यापित करने वाले तत्त्वज्ञ से इन तीनों तत्त्वों - 
आदित्य, अग्नि तथा मनस्‌ के बारे में पूछा है। साधारण व्यक्ति इस तत्त्वत्रयी 
का निरूपण करने में समर्थ नहीं हो सकता। मन्त्रस्थ “पितरम” पद को मात्र 
“अस्य” के साथ जोड़कर इसका अर्थ - “द्युलोक से नीचे तथा पृथिवी से ऊपर 
स्थित इस जगत्‌ के पिता को जो जानता है” किया जा सकता है। ऐसी स्थिति 
में मन्त्र का पूर्वार्ध परमात्मजिज्ञासापरक हो जाएगा। तब. मन्त्र के ज्ञेय तत्त्व 
“परमात्मा” तथा “मनस्‌” हो जाएंगे। आध्यालिक दृष्टि से परमात्मा का ज्ञान 
प्राप्त करना श्रेय है तथा इसी प्रकार भौतिक दृष्टि से मनस्तत्त्व को भी जानना 
आवश्यक है, क्योंकि संसार में अनेक प्रकार के सम्बन्धादि का आधायक मनसू 
ही है। जो व्यक्ति इन दोनों तत्त्वों को भलीभांति जानता है, वही “कवि” 
(तत्त्वज्ञ) कहलाने तथा उपदेश करने का अधिकारी हो सकता हैं 


उन्नीसवें मन्त्र में ऋषि ने तत्त्वज्ञों दारा निकटस्थ को दूरस्थ एवं दूरस्थ 
को निकटस्थ बताए जाने की बात की है। मन्त्र के उत्तराद्ध में इन्द्र एवं सोम 
द्वारा निर्मित मण्डलों द्वारा रथ में युक्त घोड़ों के समान लोकों को ढोने की बात 
कही गई है। यहाँ विचारणीय है कि पार्श्वस्थ और दूरस्थ क्या हैं, जिन्हें तत्त्वज्ञ 
लोग दूरस्थ और निकटस्थ कहते हैं? सायण ने उन्हें रश्मियां या ग्रहादि माना 
है। ये रश्मियां सूर्य तथा सोम के चक्र मे लगी हुई हैं तथा उसके परिभ्रमण के 
कारण नीचे और ऊपर आती-जाती रहती है।' वेइटमाधव ने भी रश्मि का ही 
अर्थ लिया है। उनके अनुसार इन्द्र आदित्य का वाचक है तथा आदित्य और 
चन्द्रमा अलातचक्र के समान एक दूसरे को अपने-अपने तेज से पूर्ण करते हुए 
परिवर्तित करते रहते हैं तथा संसार को धारण किये हुए हैं।? इस प्रकार इन्द्र 
एवं सोम के तेजोमण्डल द्वारा ही यह संसार धृत है । वस्तुतः कालचक्र सदैव 
चलता रहता है, जिसके कारण जिस वस्तु को हम पहले पार्श्वस्थ कहते हैं वह 
अगले क्षण में दूरस्थ हो जाती है तथा जिसे पहले हम दूरस्थ कहते हैं, वह 
पार्श्वस्थ हो जाती है। यह कालकृत परिवर्ततन ही है। मन्त्र में इन्दर पुरुष तथा 
सोम स्त्री का प्रतीक है। इन्हीं दोनों के तेजोमण्डल के परस्पर सम्पर्क से इस 
सृष्टि का क्रम चलता रहता है। इसी क्रम के कारण वस्तुओं में हुए परिर्वतन 
को तत्त्वज्ञ लोग उदूघाटित करते हैं। 


1. ये सूर्यसोमयोश्चक्रे वर्तमाना रश्मयो ग्रहादयश्च तत्परिभ्रमणुवशेन...... अधोमुखाः 
सन्ति तानेव ऊर्ध्वानाहुः कालविदः। ऋग्वेद 1.164.19 पर सायणभाष्य | 

2. आदित्यचन्द्रमसावलातचक्रवदितरेतरं तेजोभिरापूरयन्तौ परिवर्तेते तेजोभिर्जगद्धार- 
यन्ताविति। वहीं, वेडुटमाधवभाष्य | 

शब्द का प्रयोग तीसरे मन्त्र में “वाणी” के अर्थ में किया गया है । सातवें मन्त्र 
में यह “रश्मि” का वाचक है । नवें मन्त्र में “गो” तथा “वत्स” का प्रयोग 
“माता” एवं “पुत्र के रूप में किया गया है । इन दोनों का रहस्यात्मक स्वरूप 
हमें सूक्त के सत्रहवें मन्त्र में दृष्टिगोचर होता है । वहाँ बताया गया है कि 
“गौ”, “पर” से नीचे तथा “अवर” से ऊपर अपने पैर से “वत्स” को धारण 
करती हुई ऊपर स्थित हो गई | उसका गन्तव्य ज्ञात नहीं है तथा वह कहाँ 
चली गई, यह भी अज्ञात है। वह कहीं अपने “वत्स” को उत्पन्न करती है, 
किन्तु वह स्थान भी अज्ञात है। सायण ने प्रथमतः तो “आहुति” को “गो” 
तथा “अग्नि” को “वत्स” मानकर व्याख्या की है, किन्तु आगे वैकल्पिक रूप 
में उन्होंने “गो” को “रश्मिरूपा” तथा “वत्स” को वत्स के समान रक्षणीय 
यजमान के रूप में स्वीकार किया है। वह वत्ससदृश यजमान को लेकर 
आदित्य के पास चली जाती है तथा इन्द्रादि लोकों में प्रसव करती है, सर्वत्र 
नहीं / वेड़टमाधव भी “गो” को “रश्मि” के रूप में ही स्वीकार करते हैं। 
उन्होंने “अर्धम्‌” पद का दो बार अन्वय करते हुए रश्मि को, दिन को 
प्रकाशित करने वाली तथा रात्रि का अतिक्रमण करने वाली कहा है। उनके 
अनुसार “वत्स” आदित्य है।' ग्रिफिथ ने “उषा” को “गौ” तथा सूर्य को 
“वत्स” माना है। उन्होंने “यूथ” शब्द का अर्थ - दृश्यमान्‌ जगत्‌ किया है ।* 

वस्तुतः यहाँ “गो” को ज्ञानस्वरूपा “रश्मि” तथा “वत्स” को उन 
किरणों से यजमान के हदय में उत्पन्न होने वाले प्रकाशस्वरूप “ज्ञान” के रूप 

(8) “गो” तथा “वत्स? की अवधारणा :- ऋषि ने सूक्त में 
अनेकत्र “गो” तथा “वत्स” का प्रतीकात्मक प्रयोग किया है ॥ प्रथमतः “गो” i 
f 
f 


1. दृष्टव्य 1.164.3, 7, 9, 26, 27, 28, 29 तथा 40. 

2. अत्राग्नौ हूयमानहविर्गोरूपेण स्तूयते। वत्सं वत्सस्थानीयमग्निम्‌ । ..... यद्वा 
आदित्यरश्मिसमूह एव गोरूपेण स्तूयते । ...... वत्सं वत्सवदूरक्षणीयं यजमानम्‌ .... | 
ऋग्वेद 1.164.17 पर सायणभाष्य। 

3. सा च गौः कञ्चिदर्धम्‌ अहराख्यम्‌ अञ्चन्ती रात्र्याख्यम्‌ कम्‌ चित्‌ अर्धम्‌ अतीत्य 
प्रादुरभूत्‌ वही, वेडूूटमाधव-भाष्य । 

4. Ushas or Dawn hath risen between heaven and earth, carrying with 
her the young sun her offspring. This herd of cattle : The visible 
world. 


वही, ग्रिफिथ की टिप्पणी । 

में मानना उचित प्रतीत होता है। वह ज्ञानस्वरूपा “रश्मि” अपने द्वारा सद्यः 
जायमान प्रकाशस्वरूप “वत्स” को अपने उच्च तथा निम्न दोनों स्वरूपों से 
पुष्ट करती है। उसके दो स्वरूप ज्ञान एवं अज्ञान ही हो सकते हैं। अधः स्थित 
लोक, अर्थात्‌ पृथ्वी अज्ञान का प्रतीक है एवं ऊर्ध्वस्थित “चुलोक” ज्ञान का। 
रश्मिरूपी “गौ” इन्हीं दोनों के मध्य “वत्स” को धारण करती है। उसका 
ऊर्ध्वगमन “ऋत” की ओर या सूर्यलोक की ओर माना जा सकता है। वही 
परार्धं है तथा मन, प्राण एवं शरीर से युक्त पृथिवीलोक अवरार्ध है। यह अज्ञान 
का प्रतीक है। “गो” परार्ध में जाकर ही “वत्स” को जन्म देती है, अवरार्ध 
में नहीं, क्योंकि यह अज्ञानस्वरूप है। तथ्य यह है कि हृदय में ज्ञानोदय तभी 
होगा, जब वह आध्यात्मिक रूप से भौतिक प्रपञ्च से परे हो जाएगा। 


छब्बीसवें मन्त्र में ऋषि ने शोभन दूध वाली गाय का आवाहन करते हुए 
कुशल दोग्धा से उसे दुहने के लिए कहा है। उसने सविता से श्रेष्ठ दूध प्रेरित 
करने की याचना की है, क्योंकि “धर्म” अभितप्त हो गया है। सायण ने 
“गोधुक्‌” का अर्थ - “गोदोग्धा” अध्वर्यु तथा सविता का - सबका ज्ञाता | 
परमेश्वर किया है । वे “सवम्‌” का अर्थ - सोमयाग या क्षीर करते हैं । उन्होंने | 
एक वैकल्पिक अर्थ प्रस्तुत करते हुए धेनु को “मेध”, दुग्ध को “वायु” या 
“आदित्य” के रूप में स्वीकार किया है।' वेड्डूटमाधव ने प्रस्तुत मन्त्र में गोरूपा 
माध्यमिका वाक्‌ की स्तुति का उपपादन किया है |? आत्मानन्द धेनु का अर्थ - 
अध्यात्मपरा श्रुति अथवा उपनिषद्‌ “सुहस्तः” का - सुखहस्तः सुखकरः अर्थात्‌ 
शंकराचार्य और “सवम्‌” का अर्थ - “जन्म” करते हैं ॥ तात्विक दृष्टि से 
विचार करने पर आत्मानन्द का अर्थ सङ्गत नहीं प्रतीत होता, क्योंकि दीर्घतमा 
के काल तक न तो उपनिषदों की रचना को स्वीकार किया जा सकता है और 
न शङ्कराचार्य के आविर्भाव को । ग्रिफिथ ने प्रकृत मन्त्र तथा आगामी दो मन्त्रों 
(37 तथा 38) में “गो” को यज्ञ-निष्पादनार्थ दुग्ध प्रदान करने वाली गाय के 
रूप में स्वीकार किया है ।' सातवलेकर जी ने मन्त्र के प्रतीक को स्पष्ट करते 


- द्रष्टव्य-ऋग्वेद 1.164.296 पर सायणभाष्य। 

: द्रष्टव्य-वही, वेइटमाधव-भाष्य। 

- वही, आत्मानन्द-भाष्य। 

- The milch—cow in this and the two following stanzas may be the 
cow who supplies milk for the sacrifice. 


वही, ग्रिफिथ की टिप्पणी । 


A ०० 1७ +- 

हुए धेनु को कामधेनु गाय के रूप में प्रतिष्ठित करते हुए उसे महा प्रकृति माना 
है। इसका वत्स प्राणरूप सूर्य है और यह संसार उस गाय रूपी प्रकृति का दूध 
है। इस दूध को वही दुह सकता है जो ज्ञानी है, अर्थात्‌ ज्ञानी ही इस प्रकृति 
और संसार की वास्तविकता को जान सकता है। सविता यह मन और प्राण है, 
यह प्राण शरीर में जीवन-रस का सज्चार करता है। यह शरीर एक भट्टी है, जो 
सदा तपती रहती है और इसमें प्राण के द्वारा उत्पन्न जीवन-रस पकता रहता 
है । प्रस्तुत स्थल पर सातवलेकर जी की व्याख्या सबसे अधिक सङ्गत प्रतीत 
होती है। 

सत्ताईसवें मन्त्र में “गो” को वसुओं की स्वामिनी, मन से “वत्स” को 
चाहने वाली, हिङ्कार करने वाली तथा 'अघ्न्या” बताते हुए उसे अश्विनों के 
लिए दूध निकालने को कहा गया है । अन्ततः महान्‌ सौभाग्य के लिए उसकी 
वृद्धि की कामना की गई है। सायण ने इस मन्त्र में भी अघ्न्या गौ को मेघरूपा 
माना है। वह वृष्टि करने के लिए गरजती है और वसुओं अर्थात्‌ गो, सत्य 
इत्यादि धनों की पालिका है। यह लोक ही उसका वत्स है, जिसे मन से चाहती 
हुई वह आती है। उन्होंने “अश्विन्‌” का अर्थ - स्थावर तथा जङ्गम अथवा 
वायु और आदित्य से लिया है ? आत्मानन्द ने यहाँ भी “वसुपत्नी” का अर्थ - 
ब्रह्मविद्या करते हुए उसी का सम्यक्‌ उपपादन किया है  सातवलेकर जी ने 
गाय को मन, प्राण, अपान और पञ्वभूत रूपी आठ वसुओं का पालन करने 
वाली बाते हुए उसे संसार की पालिका कहा है।* 

वस्तुतः प्रकृत मन्त्र में “गो” को रश्मि के रूप में ग्रहण करना चाहिए। 
संसार का सारा उत्कर्ष उन रश्मियों में ही निहित है। वे “वत्स” के समान इसे 
चाहती हैं । सत्रहवें मन्त्र के प्रतिपादन के समान ये रश्मियाँ भी ज्ञानस्वरूपा हैं। 
इनका लाभ ले लेने के पश्चात्‌ व्यक्ति आप्तकाम हो जाता है। अश्विनों के 
लिए दूध निकालने का तात्पर्य उनके विषय में ज्ञान प्राप्त करना हो सकता है। 
इस ज्ञानात्मक रश्मारूपा गो के सौभाग्य की वृद्धि की कामना करने का तात्पर्य 
ज्ञान की प्रशंसा करना है। ज्ञान स्वयं आलोकित होते हुए ज्ञानी को भी 
आलोकित करता है। 

. सातवलेकर, ऋग्वेद का सुबोध भाष्य, भाग-1, पृष्ठ 438. 
. दृष्टव्य-ऋग्वेद 1.164.297 पर सायणभाष्य। 


1 
2 

3. वही, आत्मानन्द-भाष्य। 

4. वही, सातवलेकर जी का सुबोध भाष्य, पृष्ठ 438. 

अट्ठाईसवे मन्त्र में रम्भाती हुई गो दारा आँखे बन्द किये हुए बछड़े का 
सिर चाटने की बात कही गई है। वह बछड़े को अपने गरम थनं के पास ले 
जाती है तथा रम्भाते हुए उसे दूध पिलाती जाती है। सायण ने यहाँ भी ar गौ” 
को मेघरूपा हुए लोकरूपी वत्स के जल द्वारा सेचन की बात कहीं है।' 
आत्मानन्द ने इस मन्त्र में ब्रह्मविद्या की प्रवृत्तियों का प्रतिपादन स्वीकार किया 
Èe 
प्रकृत स्थल पर “गो” तथा “वत्स” के स्वाभाविक मिलन का यथार्थ 
निरूपण किया गया है । बछड़े को देखकर गाय का रम्भाना नितान्त स्वाभाविक 
है। वह शीघ्र ही बछड़े को चाटने लगती है तथा अपने थन को उसकी तरफ 
दूध पिलाने के लिए कर देती है। दूध पिलाते समय भी वह हुङ्कार प्रकट करती 
रहती है। मन्त्रस्थ “मिषन्तम्‌”” पद का अर्थ - आंखे खोले हुए करना उचित है, 
यद्यपि सायण तथा सातवलेकर जी ने इसका अर्थ - आंखे बन्द किये हुए किया 
है । ज्ञान प्राप्त करते समय ज्ञानी का उन्मीलिताक्ष होना परमावश्यक है। लोक 
में भी उन्मीलिताक्ष वत्स को देखकर ही गो का रम्भाना उपपन्न है। “गो” अपने 
हृदय के उल्लास से वत्स के सिर को सूंघती हैं, जिससे वह भी रम्भाने लगे। ! 
इस वर्णन को मूल प्रकृति तथा उसके विश्वरूपी बछड़े के साथ भी सम्बद्ध 
किया जा सकता है। दोनों एक-दूसरे के प्रति हार्दिक उल्लास से ओतप्रोत हैं। 
यही विश्व का हार्दिक या प्राणमय जीवन है। सूक्त के नवम मन्त्र में “गो” 
को देखकर बछड़े के रम्भाने की बात भी कही गई है । वह वत्स रम्भाने के बाद 
. अपनी मां का अनुगमन करते हुए तीन योजनों में विश्व के सभी रूपों को देख 
लिया। मन, प्राण और पञ्चभूत ही विश्वरूप है । इनके अतिरिक्त इस विश्व 
में कुछ भी नहीं है। “वत्स” का “गो” के साथ तीन योजन तक चलना इन 
तीनों रूपों के दर्शन अर्थात्‌ वास्तविक ज्ञान के लिए आवश्यक है। प्रत्येक 
योजन की यात्रा में एक-एक रूप का दर्शन हो सकता है। यह सम्पूर्ण विश्व 
इन्हीं तीनों रूपों की समष्टि है । प्रत्येक शरीर में ये तीन रूप हैं। सर्वप्रथम स्थूल 
पञ्चभूतों से बना शरीर, पुनः उसके अन्दर रहने वाला सूक्ष्म प्राणतत्त्व तथा 
प्राण से भी सूक्ष्म उसे सञ्चालित करने वाला मनस्तत्त्व है। 


1. वही, 1.164.28 पर सायणभाष्य। 
2. वही, आत्मानन्दभाष्य। 


3. ऋग्वेद 1.164.28 पर सायणभाष्य तथा सातवलेकर जी का सुबोध भाष्य, 
पृष्ठ 439. 

सूक्त के उन्तीसवें मन्त्र में “गो” के आच्छादक तत्त्व द्वारा शब्द करने 
की बात कही गई है। वह गौ अपने आश्रय में स्थित होकर ज्ञान द्वारा मनुष्यों 
को निम्न कर देती है। चमकती हुई वह अपने रूप को प्रकट करती है। सायण 
ने आच्छादक तत्त्व को “वत्स” मानते हुए गौ द्वारा मनुष्यों को निम्नस्थ करने 
को, मनुष्यों की अपेक्षा उसे अधिक स्नेह प्रकट करने वाली के रूप में उपपन्न 
किया है। उन्होंने वैकल्पिक रूप से माध्यमिका वाक्‌ के रूप में भी “गाय” को 
माना है।' ग्रिफिथ के अनुसार यहाँ “सः” का अर्थ - गरजने वाला बादल तथा 
“गौ” का - मेघ है सातवलेकर जी “गौ” को रश्मिवाचक मानते हुए कहते 
हैं - “बादल शब्द करते हुए आते हैं और सूर्य-किरणों को ढंक लेते हैं, तब उन 
बादलों में स्थित बिजली गरजती है। जब वह पानी बरसाती है, तब मनुष्य 
उत्पन्न होते हैं (जल से अन्न, अन्न से वीर्य और वीर्य से पुरुष उत्पन्न होते हैं), 
जब पानी बरसने लगता है, तब उसका रूप और प्रकाशमान हो जाता है।”ः 
प्रकृत स्थल पर सातवलेकर जी की दृष्टि को उचित कहा जा सकता है। 
वस्तुतः सूर्य की किरणें ही प्रकारान्तर से जल प्रदान करती हैं। बादल घिर जाने 
से ये रश्मियां तिरोहित होकर अपने आश्रय में स्थित हो जाती हैं। मन्त्र का मूल 
तत्त्व यह है कि यद्यपि गाय अपने वत्स द्वारा आच्छादित हो जाती है, तथापि 
उसका आच्छादन वास्तविक नहीं है, वह तो और उन्नत स्थान में स्थित हो 
जाती है। फिर गौ और वत्स दोनों मिलकर शब्द करने लगते हैं। वह मनुष्यों 
की सीमा से परे प्रकाशस्वरूप होकर अपना सुन्दर रूप दिखाती है। सुन्दर रूप 
दिखाने का तात्पर्य अन्धकार हटाने से है। इस तथ्य को उषा द्वारा सूर्य को 
प्रकट करने के रूप में भी प्रस्तुत किया जा सकता है। वह उषा ही जगत्‌ का 
अन्धकार तिरोहित करके सूर्य के रूप में अपना सुन्दर रूप प्रकट करती हैं 


सूक्त का चालीसवां मन्त्र भी “गाय” से ही सम्बद्ध है। इसमें अहननशीला 
गाय को “यव” का भाण करके धनवती या सौभाग्यवती होने की कामना की 
गई है। इसी से यजमान भी प्रसन्न या धनवान्‌ हो सकते है । पुनश्च गाय से तृण 


1. दृष्टव्य-ऋग्वेदे 1.164.29 पर सायणभाष्य। 

2. Healso: Probably parjanya, the personified Storm-Cloud. The Cow 
here is undoubtedly a cloud. 
ऋग्वेद 1.164.29 पर ग्रिफिथ की टिप्पणी | 

3. सातवलेकर-ऋग्वेद का सुबोध भाष्य |, पृष्ठ 439. 


CC-0. Gurukul Kangri Collection, Haridwar 


Digitized by Arya Samaj Foundation Chennai and eGangotri 


146 ऋग्वेदीय दर्शन एवं प्रमुख दार्शनिक सूक्त 


का भोजन करके शुद्ध जल पीकर विचरण करने की प्रार्थना की गई है। 
आत्मानन्द ने यहाँ “गौ” को बुद्धि का प्रतीक मानते हुए उससे ब्रह्मसस का 
आस्वादन करना उपपन्न किया है॥ वेडुटमाधव ने इसे “वाक्‌” माना है । 
वस्तुतः प्रसङ्गानुसार यहाँ “गौ” का वाकूपरक अर्थ ही करना चाहिए। वाणी 
रूपी धन से धनवानू होने पर ही व्यक्ति अक्षुण्ण रूप से धनी हो सकता है। 
वाणी को जानने का तात्पर्य उसके रहस्य को जानना है। ऐसी स्थिति में ज्ञाता, 
ज्ञेय और ज्ञान - तीनो एक हो जाएंगे तथा उनकी एकात्मक अचल प्रतिष्ठा हो 
जाएगी। इस प्रकार प्रस्तुत मन्त्र को भी ऊपर वाले मन्त्रों को शृङ्खला में ही 
जोड़ते हुए “गो” को ज्ञानस्वरूपा रश्मियों के रूप में भी प्रतिपादित किया जा 
सकता है। 

ऊपर विवेचित मन्त्रों के आधार पर यह कहा जा सकता है कि ऋषि ने 
“गो” तथा “वत्स” का प्रतीकात्मक प्रयोग करते हुए उन्हें गूढ़ अर्थों में प्रयुक्त 
किया है। तात्त्विक दृष्टि से “गो” ज्ञानस्वरूप रश्मि है, तथा “वत्स” यह 
दृश्यमान जगत्‌। 

(9) “सुपर्ण? तत्त्व :- प्रस्तुत सूक्त के गूढ़ तत्त्वों में “सुपर्ण” का 
महत्त्वपूर्ण स्थान है। ऋषि ने 20, 21 तथा 22 वें मन्त्र में इसका सम्यक्‌ 
निरूपण किया है। asa के रूप में यह सन्दर्भ 47 वें तथा 52 वे मन्त्र में भी 
आया है। छियालीसवें मन्त्र में तो यह देवैक्य का आधायक है। बीसवें मन्त्र में 
दो सुन्दर पंखों वाले, समान योग वाले, मित्रभाव से अभिभूत पक्षियों को एक 
ही वृक्ष पर आरूढ़ बताया गया है । उनमें से एक मीठे फल का भक्षण करता 
है तथा दूसरा मात्र देखता है या प्रकाशित होता है। सायण ने इस मन्त्र में दो 
लौकिक पक्षियों के माध्यम से जीवात्मा तथा परमात्मा की स्तुति का उपपादन 
किया है। सुपर्णस्थानीय वेश्षेत्रज तथा परमात्मा “सयुज अर्थात्‌ समान योग 
वाले इसलिए हैं कि उनका सम्बन्ध तादाल्य लक्षण वाला है, अतः वे दोनों एक 
ही स्वरूप वाले हैं। “समानख्यान” होने के कारण वे सखा हैं। उनमें दृष्टान्त 
दार्ष्टान्तिकभाव नहीं है, अपितु जैसा ख्यान या स्फुरण परमात्मा का है, वही 
जीवात्मा का भी है। इसीलिए वे सखा अर्थात्‌ एकरूप प्रकाश वाले हैं । दोनों 
का आश्रय एक ही वृक्ष-देह है। इनमें से जीवात्मा पिप्पल के रूप में अपने कर्मो 
के स्वादिष्ट फल का भोग कर रहा है, किन्तु आप्तकाम परमात्मा मात्र वहाँ 


1. द्रष्टव्य-ऋग्वेद 1.164.40 पर आत्मानन्द-भाष्य। 
2. सर्वस्या एव वाचः स्तुतिः। गोरूपा हि वागित्युक्तम्‌। वही, वेडूटमाधव-भाष्य | 

साक्षिभाव से अवेक्षण कर रहा है।' यहाँ सायण स्पष्टतः Aare दर्शन की 
उत्पत्ति की ओर सङ्केत करते हुए दृष्टिगत होते हैं। आत्मानन्द ने भी प्रस्तुत 
ऋचा में जीव तथा परमात्मा का ही उपपादन स्वीकार किया है? सातवलेकर 
जी भी इन्हीं विद्वानों का अनुगमन करते हैं ॥ वेडुटमाधव ने दो पक्षियों के रूप 
में आदित्य और सोम को स्वीकार किया है। उन्होंने संवत्सर को ही वृक्ष मानते 
हुए आदित्य या इन्द्र को फल का भोक्ता तथा सोम को द्रष्टा के रूप में 
स्वीकार किया है।' 


इक्कीसवें मन्त्र में यह बताया गया है कि सुन्दर पंखो वाले पक्षी उस वृक्ष 
पर बैठकर अपने ज्ञान से अमृत के भाग की स्तुति करते हैं। सम्पूर्ण विश्व के 
स्वामी तथा पालक बुद्धिमान्‌ परमात्मा द्वारा ऋषि में प्रवेश करने की बात भी 
की गई है। सायण ने मन्त्र की आधिदैविक व्याख्या करते हुए “सुपर्णाः” का 
अर्थ-रश्मियां तथा “अमृत” का-“उदक” किया है। उन्होंने आध्यात्मिक पक्ष 
में “सुपर्ण” का अर्थ अपने-अपने विषयों का ग्रहण करने में कुशल चक्षु आदि 
इन्द्रियां तथा अमृत का-“विषयावच्छिन्न चैतन्य” किया है। वे “विदथा” का 
अर्थ-वेदन-“वृत््यवच्छिन्नचैतन्य द्वारा” करते हैं। मन्त्र के अन्तिम पाद की व्याख्या 
करते हुए उनका मन्तव्य है कि पहले अज्ञान की स्थिति में मैं “मुझसे अन्य 
कोई ईश्वर है” इस तथ्य को न जानते हुए आगे चलकर यह जान लिया कि 
सत्यज्ञानादि लक्षण वाला कोई सर्वज्ञ, सर्वेश्वर है। बाद में गुरु तथा शास्रों के 
दारा यह जानकर कि ईश्वर मैं ही हूं, मैं परिपूर्ण परमात्मा हो गया ।* आत्मानन्द 


1. अत्र लौकिकपक्षिद्वयदृष्टान्तेन जीवपरमात्मानौ स्तूयेते। ...... दौ सुपर्णस्थानीयौ 
क्षेत्रज्ञपरमात्मानौ समानयोगौ योगो नाम सम्बन्धः। स च तादात्म्यलक्षणः। ...... 
यादृशं ख्यानं स्फुरणं परमात्मनः तदेव ख्यानमितरस्यापि जीवात्मन इति सखाया- 
वित्युच्यते। ...... वृश्च्यत इति वृक्षो देहः। स चोभयोः समान एक एव। तयोरन्यो 
जीवात्मा पिप्पलं कर्मफलं स्वादुभूतमत्ति FSI ..... अन्यः परमात्मा अनश्नन्नाप्त- 
कामत्वेनाभुञञानः । ...... ऋग्वेद 1.164.20 पर सायणभाष्य। 

. ऋग्वेद-1.64029 पर आत्मानन्द-भाष्य। 

. वही, सातवलेकर जी का सुबोध भाष्य, पृष्ठ 436. 

- . द्वौ सुपतनौ आदित्यश्च सोमश्च सह ...... एकं वृक्षं संवत्सरम्‌...... | वही, वेडुटमाधवभाष्य । 

सुपर्णाः शोभनगमना रश्मयः। अमृतस्य उदकस्य। ...... सुपर्णाः स्वस्वविषयग्रहणाय 

गमनकुशलानीन्द्रियाणि चक्षुरादीनि...... अत्र विषयावच्चछिन्नं चैतन्यममृतमित्युच्यते | 

म विदथा वेदनेन वृत्त्यवच्छिन्नचैतन्येन। ......अपरिपक्कमना अहं पूर्वमज्ञानदशायां 

मदन्य ईश्चरोऽस्तीत्यविद्वान्‌ ततः परमस्ति कश्चित्‌ सर्वज्ञः सर्वेश्वर सत्यज्ञानादिलक्षण 

इति निश्चित्यं पश्चाद्‌ गुरुशास्राभ्यां स एवाहमस्मीति मत्वा...... परिपूर्णः परमात्माऽभूवम्‌। 
ऋग्वेद 1.164.21 पर सायणभाष्य। 

सुपर्ण को मोक्षपक्षीय जीव तथा अमृत को सुखरूप ब्रह्म मानत हुए आध्यात्मिक 
व्याख्या प्रस्तुत करते I! 

सूक्त के बाईसवें मन्त्र में प्रतिपादित किया गया है कि विश्‍व के ऊपर 
जिस वृक्ष पर मधु का भक्षण करने वाले पक्षी निवास करते हैं तथा उत्पत्ति भी 
करते हैं, उसके ऊपरी भाग में स्वादिष्ट फल हैं। जो पिता को नहीं जानता है, 
वह उस मीठे फल को नहीं प्राप्त कर सकता। agra ने इस मन्त्र में 
“वृक्ष” को आदित्य तथा “सुपर्ण? को रश्मियां माना है? सायण ने यहाँ 
आधिदैविक रूप में “आदित्य” की तथा आध्यात्मिक रूप से “आत्मा” की 
प्रशंसा स्वीकार की है। आध्यात्मिक अर्थ के अनुसार जिस परमात्मा रूपी वृक्ष 
पर शोभनगमना इन्द्रिया ज्ञान का भक्षण करने वाली है, प्रबोध होने पर वे पुनः 
वहीं अपने-अपने विषयों को प्राप्त कर लेती हैं। उस परमात्मा के संसार से 
उद्धार कराने वाले स्वादिष्ट ज्ञानरूपी पिप्पल फल को “अग्रे” अर्थात्‌ स्वरूप 
का ज्ञान हो जाने के पश्चात्‌ प्राप्त किया जा सकता है । अतः जो “आत्मा” 
को जानता है, वही मोक्षफल प्राप्त करता है। आत्मानन्द के अनुसार इस मन्त्र 
में लिङ्गशरीर का ही भोक्तृत्व प्रतिपादित किया गया है ।' वेहूटमाधव आधिदैविक uw 
अर्थ ही प्रकट करते हैं सातवलेकर जी “मध्वदः सुपर्णाः” का अर्थ - प्राणरस 
को पीने वाले पक्षी-जीवात्माएं करते हैं। उनके अनुसार जब आत्माएं शरीर के 
साथ संयुक्त होती हैं, तब वे जीवात्माएं बनकर प्राणरूपी मधुर रस का पान 
करती हैं, (प्राणो वै मधु - प्राण ही मधु है-शतपथब्राह्मण 14.1.3.30) | इस 
संसार-वृक्ष में सबसे ऊपर मीठे-मीठे फल लगे हुए हैं, जो इस संसार में श्रेष्ठ 
बनता है, वही उन मीठे फलों को खा सकता है, पर जो उस सर्वपालक परमात्मा 
को नहीं जानता, वह उन फलों को नहीं पा सकता। परमात्मा को जाने बिना 


5. सुपर्णा मोक्षपक्षीया जीवा...... अमृतस्य सुखरूपस्य ब्रह्मणः। वही, आत्मानन्दभाष्य । 

1. अस्मिन्‌ आदित्यवृक्षे...... | ऋग्वेद 1.164.22 पर वेङ्कटमाधव-भाष्य। 

2. अत्र......अधिदैवमादित्यमध्यात्ममात्मानं च प्रशंसति । सुपर्णाः शोभनगमनानीन्द्रियाणि 
मध्वदो मधुनो ज्ञानस्यात्तृणि। .....प्रबोधकाले अधि विश्वे विश्वस्योपरि सुवते...... 
स्वस्वविषयान्‌ लभन्ते। तस्य परमात्मनः पिप्पलं पालकं संसारत उद्धारकं स्वाद्वा- 
स्वादनीयममृतत्त्वलक्षणं ज्ञानम्‌ ।......तत्फलमग्रे स्वरूपज्ञानोत्तरकालमाहुः | 
ऋग्वेद 1.164.22 पर सायणभाष्य। 

3. GSA, वही, आत्मानन्दभाष्य। 

4. वही, वेइटमाधव-भाष्य । | 

उपर्युक्त तीनों मन्त्रों पर विचार करने पर हमें “सुपर्ण” के रूप में 
“आत्मा” का परिचय प्राप्त होता है। बीसवां मन्त्र अद्वैतवेदान्तपरक न होकर 
त्रितत्त्ववादी विशिष्टाद्वैतवेदान्त की पृष्ठभूमि निर्मित करता है। उसमें जीवात्मा 
कर्तृत्व-भोक्तृत्व से युक्त बताया गया है। परमात्मा इन सबसे परे है । “वृक्ष” 
यह जगत्‌ ही है। इस प्रकार आत्मा (चित्‌) जगत्‌ (अचित्‌) तथा परमात्मा 
(ब्रह्म) के रूप में तीन तत्त्वों की प्रतिष्ठा की गई है। इक्कीसवें मन्त्र में बहुवचन 
में आए “सुपर्ण” शब्द का अर्थ “जीवात्मा” ही करना चाहिए, क्योंकि 
वे (जीवात्मा) संसार के आश्रय में रहते हुए अपने ज्ञान द्वारा निरन्तर अमरता 
की प्रशंसा किये जा रहे हैं। तात्पर्य यह है कि वे अमृतत्त्व को जानते तो हैं, 
किन्तु अज्ञानवश उन्हें अपने स्वयं के अमरणधर्मा होने का ज्ञान नहीं है। ऋषि 
ने मन्त्र के उत्तरार्ध में स्वयं को अपरिपक्व मानते हुए अपने में ईश्वर या 
परमात्मा के प्रवेश की बात कही है। इससे भी यही सिद्ध होता है कि पूर्वार्द्ध 
में वर्णित सुपर्ण (जीवात्मा) अभी ऋषि की कोटि में नहीं पहुच पाए हैं। बाईसवें 
मन्त्र में पुनः उसी संसार रूपी वृक्ष की तथा जीवात्माओं की चर्चा आई है। ये 
जीवात्मा मधु का भक्षण करने वाले हैं तथा इस विश्व के आश्रय में प्रजाओं की 
उत्पत्ति करते रहते हैं। इस जगत्‌ रूपी वृक्ष के ऊपर स्वदिष्ट फल है, जिसे 
परमात्मा को जानने वाला व्यक्ति ही प्राप्त कर सकता है, न जानने वाला नहीं। 
तात्पर्य यह है कि इन लौकिक जीवों में भी ज्ञानोदय हो जाने के पश्चातू ही ये 
सांसारिक फलों के तत्त्व को जान सकते हैं। जब तक इन्हें परमात्मा का ज्ञान 
नही हो जाता, तब तक ये सांसारिक फलों के रहस्य को नहीं जान सकते हैं। 
बीसवें मन्त्र में जिसे “समानं वृक्षम्‌” कहा गया है वहीं इक्कीसवें में “aA” 
तथा बाईसवें मन्त्र में “यास्मिनू वृक्षे” के रूप में अभिहित किया गया है। इसी 
प्रकार “परिषस्वजाते”, “अभिस्वरन्ति”, तथा “निविशन्ते”, ये तीनों क्रियापद 
प्रायः एक ही ध्वनि के सूचक हैं। बीसवें मन्त्र में प्रतिपादित दोनों पक्षी एकरूप 
हैं, मात्र उनमें “उपाधि” का ही भेद है। 

सैतालीसवें मन्त्र में भी “सुपर्ण” शब्द का बहुवचन में प्रयोग किया गया 
है। यास्क उसे “रश्मि” का वाचक मानते SP सायण एवं वेड्कटमाधव ने भी 
उन्हीं का अनुगमन किया है। आत्मानन्द प्रस्तुत मन्त्र में भक्त के स्वरूप को 
1. वही, सातवलेकर-क्रग्वेद का सुबोध भाष्य, पृष्ठ 437. 


2. आदित्यस्य हरयः सुपर्णा हरणा आदित्यरश्मयः | निरुक्त 7.24. 
3. दृष्टव्य-ऋग्वेद 1.164.47 पर सायण एवं वेड्ूटमाधव-भाष्य । 

उपपन्न करते हैं। उनके अनुसार “सुपर्णाः” का अर्थ “गरुड के समान 
जातिवाले” है। वे सुपर्ण सारूप्य इत्यादि के द्वारा विष्णु होकर समानता प्राप्त 
करते El वस्तुतः यहाँ सुपर्ण का अर्थ - आदित्य की किरणें करना ही उचित 
प्रतीत होता है। उत्तरायण काल में रसों को हरने वाली किरणें जल को लिए हुए । 
द्युलोक में चली जाती हैं। वे ही फिर दक्षिणायन के समय जल के आश्रयभूत 
“क्रत” से लौट आती हैं तथा उस समय पृथिवी जल से सींच दी जाती है। 

सूक्त के छियालीसवें मन्त्र में “सुपर्णः” शब्द का प्रयोग एक वचन में 
किया गया है। उसमें देवताओं की तात्त्विक एकता का प्रतिपादन करते हुए 
कहा गया है कि विप्र लोग उसे इन्द्र, मित्र, वरुण एवं अग्नि कहते हैं तथा वह 
दिव्य सुन्दर पंखो वाला गरुत्मान्‌ है। विप्र लोग इस एक ही “सत्‌” को बहुत 
प्रकार से कहते हैं वे इसे अग्नि, यम और मातरिश्वा भी कहते हैं। स्पष्ट है कि 
यहाँ आया “सुपर्ण” शब्द उस देवतत्त्व का प्रतीक है, जिसे विचक्षण अनेक 
नामों से अभिहित करते हैं। यह “सुपर्ण? बीसवें मन्त्र में प्रतिपादित दो पक्षियों 
में से “साक्षिभाव” से देखने वाला दूसरा पक्षी है, जिसे परमात्मा के रूप में 
प्रकट किया गया है। एक ही परमात्मा को अनेक नामों से अभिहित करने का ! 
तात्पर्य यही है कि उनमें केवल नाम का भेद है, तात्विक भेद नहीं है। इस 
प्रकार यह मन्त्र “वैदिक अद्वैतवाद” या “देवैकत्ववाद” की प्रतिष्ठा करता È | 
सायण ने मन्त्र में प्रथम बार आए “अग्नि” का अर्थ - “अङ्गनादिगुणविशिष्ट” 
अग्नि तथा द्वितीय बार आए हुए का - “वृष्टि आदि का कारणभूत” अग्नि 
किया है।१ 

सूक्त की अन्तिम ऋचा में भी “सुपर्ण” शब्द का प्रयोग एकवचन में ही 
किया गया है। वहां यह “सरस्वान्‌” के विशेषण के रूप में प्रयुक्त है। ऋषि 
ने युलोक में उत्पन्न होने वाले सुन्दर, पक्षी, विशाल पक्षी, जलों तथा ओषधियों 
के गर्भ, दर्शनीय तथा वर्षा काल में वृष्टि-जल से तृप्त करने वाले “सरस्वान्‌'” 
को रक्षा करने के लिए बुलाया है। इससे यह ज्ञात होता है कि “सरस्वान्‌” 
अर्थात्‌ “आदित्य” ही सबसे बड़ा रक्षक है। यह वही देव है, जिसे ऋषि ने 


1. सुपर्णाः सुपर्णं गरुडसमानजातिकम्‌ आरुढ़ाः। ......विष्णवो भूत्वा सारूप्यादिना 
समानता प्राप्ताः सपुर्णाः। ऋग्वेद 1.164.47 पर आत्मानन्द-भाष्य | 


2. Saf अङ्गनादिगुणविशिष्टम्‌ एतन्ञामकमाहः। ......अग्ि वृष्ट्यादिकारणं वैद्युताग्निम्‌ । 
ऋग्वेद 1.164.52 पर सायणभाष्य | 

प्रथम मन्त्र में तीनों भाईयों में प्रमुख होता के रूप में अभिहित किया है। बीसवें 
मन्त्र में परमात्मा के रूप में व्याख्यात पक्षी भी यही है। 


| इस प्रकार ऋषि ने सूक्त में अनेक स्थलों पर “सुपर्ण” के माध्यम से 
“तत्त्व” का सुन्दर निरूपण किया है। यह तारतम्य प्रथम मन्त्र से लेकर 
अन्तिम मन्त्र तक बना हुआ है । अतः यह कहा जा सकता है कि “सुपर्ण” का 
शब्दिक अर्थ भले ही “पक्षी” क्यों न हो, इससे आत्मा तथा परमात्मा का सङ्केत 
प्राप्त होता है। 


(10) काव्यतत्त्व :- प्रस्तुत सूक्त के 23, 24 तथा 25 वें मन्त्र में 

“काव्यतत्त्व” के रूप में विभिन्न छन्दों का निरूपण किया गया है । तेईसवे मन्त्र 

में रहस्यात्मक भाषा में गायत्री के ऊपर गायत्री को अधिष्ठित कहा गया है। 

ASH से ASH की रचना हुई है। जगती पर जगत्‌ अधिष्ठित है। इस तत्त्व 

को जानने वालों को अमृतत्त्व प्राप्त करने वाला कहा गया है। सायण ने गायत्री 

में अग्नि त्रैष्टुभ में वायु तथा जगती में आदित्य की उद्भावना की है। उन्होंने 

आधियाज्ञिक व्याख्या करते हुए तीनों को प्रातः सवन, माध्यन्दिन सवन तथा 

तृतीय सवन के साथ सम्बद्ध किया है।' आत्मानन्द ने इस मन्त्र में गायत्र, 

त्रैष्टुभ तथा जागत ब्रह्म की कल्पना करते हुए इनके ज्ञाता अर्थात्‌ अनुभवकर्त्ता 

के लिए इस लोक में ही मोक्ष प्राप्त करने की बात कही है |? 

यदि इस मन्त्र का अर्थ छन्दःपरक भी किया जाए, तो कोई हानि नहीं 

- है। ऐसी स्थिति में ये तीनों छन्द अपने में ही व्याप्त है, अर्थात्‌ ये स्वयं ही 

अपने घटक हैं। इनका प्रतिपाद्य परमात्मा है तथा उसे जानने वाला अमर हो 
जाता है। तात्पर्य यह है कि उसे वास्तविकता का ज्ञान प्राप्त हो जाता है। 


चौबीसवें मन्त्र में गायत्र से अर्क, अर्क से साम TAT ASA से वाक पुनः 
वाक से वाक और द्विपद तथा चतुष्पद्‌ अक्षर से सात प्रकार की वाणियों को 
नापने या बनाने की बात कही गई है। सायण ने तृतीय चरण में आए 
“द्विपदा”” तथा “चतुष्पदा” को “वाकेन” का विशेषण माना है। वे “अक” 


। 


1. दृष्टव्य-ऋग्वेद 1.164.23 पर सायणभाष्य | 

2. एवं तावद्‌ गायत्रत्रेष्टुभजागतसंज्ञाभिर्त्रह्मविषयास्त्रयः पक्षा उपन्यस्ता: । ...... ये तु 
तद्ब्रह्म छन्दोभिरनुपहितं निर्गुणं तत्त्वमस्यादिलक्ष्यं निःसञ्ज्ञकं विदुरनुभवन्ति तेऽमृतत्व- 
मिहैव मोक्षमानशुः। वही, आत्मानन्दभाष्य। 

का अर्थ - अर्चन का साधन मन्त्र करते हैं | TSH को अन्य छन्दों का उपादान 
मानते हुए वे वाक का अर्थ - सूक्त या छन्द करते हैं।' आत्मानन्द अर्क का 
अर्थ - सूर्य, साम का - सामाभिमानिनी देवता तथा वाक का - वागभिमागिनी 
देवता करते हैं। उनके अनुसार “अक्षर” अर्थात्‌ उपासित ब्रह्म के द्वारा छन्द 
के रूप में वाक्‌ की अभिमानिनी देवता को प्राप्त करने की बात कही गई है |? 

मन्त्र में आए “अर्क” का अर्थ - ऋक्‌ एवं “साम” का - सामवेद किया 
जा सकता है, किन्तु “वाक” का अर्थ निकालना दुष्कर है। यह “यजुष्‌ नहीं 
हो सकता, क्योंकि इसकी उतत्ि त्रिष्टुप्‌ से बताई गई है, जो छन्दोबद्ध होता 
है, जबकि यजुष गद्यमय है। फिर उसी द्विपदू तथा चतुष्पद्‌ वाक से वाक की 
उत्पत्ति बताई गई है। यहाँ “वाक्‌” द्वारा ऋषि का प्रतिपाद्य स्पष्ट नहीं होता। 
सामान्य रूप से इसे सम्पूर्ण वाड्मय का द्योतक माना जा सकता है। इन सबकी 
रचना में अक्षर का सबसे प्रमुख स्थान है। इसीलिए अक्षर दारा ऋषि ने सात 
प्रकार की वाणियों का निर्माण होना बताया है। इन सात वाणियों को सात 
वैदिक छन्दों के साथ सम्बद्ध किया जा सकता है। इसी प्रकार इसका सम्बन्ध 
तीसरे मन्त्र के सप्त नामों तथा पाँचवे मन्त्र के सात तन्तुओं के साथ स्थापित 
किया जा सकता है। 

पच्चीसवें मन्त्र में ऋषि ने जगत्‌ दारा द्युलोक में सिन्धु को स्थापित करने 
तथा रथन्तर में सूर्य को देखने की बात कही है। उन्होंने गायत्री की तीन 
समिधाओं की चर्चा करते हुए इसका अपने महत्त्व से ही प्रकाशित होना बताया 
है। सायण ने सिन्धु का अर्थ - स्यन्दनशील अथवा उदक का स्यन्दक आदित्य 
तथा रथन्तर का - रथन्तरनामक साम किया है। गायत्री की तीन समिधाओं को 
वे उसके तीन चरणों के रूप में स्वीकार करते हैं। वैकल्पिक रूप से उन्होंने 
इसे गायत्री, त्रिष्टुप्‌ और जगती के रूप में भी कल्पित किया है।' वेङ्कटमाधव 
ने प्रायः सायण के समान ही व्याख्या की È आत्मानन्द इसमें जागतब्रह्म का 


1. अकम्‌ अर्चनसाधनं मन्त्रम्‌......त्रष्टुबुपादानम्‌ इतरच्छन्दः प्रदर्शनार्थम्‌। वाकं 
वक्तव्यमेकैकं छन्दः......अथवा वाकं सूक्तम्‌ । ऋग्वेद 1.164.24 पर सायणभाष्य | 
2.. अकं सूर्यम्‌......साम सामाभिमानिनीं देवतां......वाकं वागभिमानिनीं देवताम्‌ ।...... 
अक्षर-सञ्ज्ञकेन उपासितेन ब्रह्मणा मिमते गच्छन्ति सप्तसङ्घयाका वाणीः 
छन्दोरूपवागभिमानिनीः देवताः। वही, आत्मानन्दभाष्य । 
3. दृष्टव्य-ऋग्वेद 1.164.25 पर सायणभाष्य। 
A वही, वेङ्कटमाधवभाष्य। 

उपपादन करते हैं। वे तीन समिधाओं के रूप में ब्रह्मा, विष्णु और शिव को 
कल्पित करते हैं ॥ 

वस्तुतः यहाँ सिन्धु का अर्थ जल करना चाहिए, क्योंकि यह द्युलोक 
अथवा अन्तरिक्ष से ही क्षरित होती है। सूर्य का रथ के अन्दर आरूढ़ होना 
स्वयं उपपन्न है। गायत्री की तीन समिधाएं उसके तीन पाद ही हैं, इस प्रकार 
वह अपनी ही शक्ति तथा महत्त्व से प्रकाशित होती रहती है। इस मन्त्र में 
कर्तृपद के रूप में स्रष्टा को माना जा सकता है। 

ऋषि ने उपर्युक्त तीनों ऋचाओं के माध्यम से छन्दों का जो स्वरूप हमारे 
सम्मुख प्रस्तुत किया है, उसके आधार पर यह ज्ञात होता है कि ये छन्द ही 
परमतत्त्व के अभिधायक हैं। ऋषि इन छन्दों की चर्चा करके इनके प्रतिपाद्य 
तत्त्व की ओर सङ्केत करता है। 

(11) जीवतत्त्व :- सूक्त के तीसवें, इकत्तीसवें, बत्तीसवें, सैंतीसवें, 
अड़तीसवें तथा उन्तालीसवें मन्त्र में “जीव” के स्वरूप का निरूपण किया गया 
है। तीसवें मन्त्र में जीव तथा शरीर के सम्बन्ध को स्पष्ट किया गया है। ये 
दोनों “सयोनि” हैं अर्थात्‌ एक समान उत्पत्तिस्थान वाले हैं। सायण ने इसे 
स्पष्ट करते हुए बताया है कि यद्यपि जीव का जन्म नहीं होता, तथापि 
शरीरविशेष के साथ उसका सम्बन्ध होने से दोनों को एक उत्पत्तिस्थान वाला 
कहना उचित हैं।? आत्मानन्द ने जीव को जीवभाव स्वीकार करने वाले आत्मा 
के रूप में माना है। उन्होंने “स्वधा” को अन्न का पर्याय माना है। वैकल्पिक 
रूप से वे धर्माधर्मसंस्कार को ही “स्वधा” के रूप में मानते हैं। सायण इसका 
अर्थ-पुत्रों द्वारा “स्वधा” शब्द के साथ दिये गए अन्नों के रूप में लेते हैं।' 
वस्तुतः “स्वधा” का अर्थ अपनी धारणा शक्ति से लेना चाहिए। इसे अपने 

1. समिधः फलाभिव्यञजकाञ्निस्रो भवन्ति। गायत्राद्युपासकानां ब्रह्मा वा विष्णुर्वा शिवो 
वा अवान्तरफलभोगानन्तरं अर्चिरादिमार्गेण स्वकान्‌ लोकान्‌ नयन्ति। वही, 


आत्मानन्दभाष्य। 
2. यद्यपि जीवस्य न जन्मास्ति तथापि वपुषस्तत्सद्वावात्‌ तत्सम्बन्धेन उपचर्यते। 


ऋग्वेद 1.164.30 पर सायणभाष्य। 
3. अन्ननामैतत्‌ । उत्तरदेहभोगसाधनैः स्वधाभिः आत्मीयं भोगं दधद्विः वा धर्माधर्मसंस्कारैः 


चरति। वही, आत्मानन्दभाष्य। 
4. पुन्रकृतैः स्वधाकारपूर्वकदत्तेरत्रैः चरति। ऋग्वेद 1.164.30 पर सायणभाष्य। 

पुराने धर्मधर्मसंस्कारों के रूप में भी ग्रहण किया जा 4 जीव का 
विभिन्न स्थानों पर भ्रमण करना उसकी इच्छा या पुराने संस्कारों द्वारा अधिक 
सङ्गत प्रतीत होता है। 

आत्मा भ्रमणशील है। विभिन्न शरीरों में भ्रमण करते रहना उसका निसर्ग 
है। जब यह आत्मा या शरीर को छोड़कर चला जाता है, तो शरीर घर में 
निश्चेष्ट भाव से पड़ा रहता है। शरीर तथा जीव दोनों साथ-साथ रहने वाले हैं, 
किन्तु शरीर नश्वर तथा आत्मा अविनाशी या अमर्त्य है। मृत शरीर का जीव 
अपनी स्वधा अर्थात्‌ आन्तरिक शक्ति या इच्छा द्वारा भ्रमण करता रहता 
है। i 

प्रकृत मन्त्र के समान ही अड़तीसवें मन्त्र में भी जीवात्मा तथा शरीर के 
सम्बन्ध की व्याख्या की गई है। मन्त्र का पूर्वार्द्ध तो तीसवें मन्त्र के उत्तरार्द्ध 
का प्रायः अनुवर्तन ही है। मन्त्र में शरीर तथा जीव दोनों को ही शाश्‍वत सर्वत्र 
गतिशील या विविध स्थानों पर जाने वाला तथा विरुद्ध दिशाओं में जाने वाला 
बताया गया है। ये शाश्‍वत इसलिए हैं कि सूक्ष्म शरीर के रूप मे दोनों का साथ 
बना रहता है। इनमें से लोग शरीर के बारे में तो जानते हैं किन्तु जीवात्मा के | 
बारे में नहीं जानते हैं। आत्मा को न जानने का कारण इसका अप्रत्यक्ष होना 
है। सायण के अनुसार परमात्मा ही सूक्ष्मशरीर की उपाधि से युक्त होकर नाना 
प्रकार के कर्मो को करके उनका फल भोगने के लिए जीव के रूप में लिङ्ग 
सूक्ष्म और स्थूल - इन तीनों शरीरो से युक्त होकर विभिन्न लोकों में विचरण 
करता है। उनके अनुसार कुछ विवेकी लोग, कर्तृत्व तथा Wega दोनों से 
युक्त, इस शरीर के अतिरिक्त कोई और तत्त्व है - यह जानते हैं। कुछ अन्य 
लोग देहत्रय से व्यक्तिरिक्त आत्मा को नहीं जानते हैं। इसलिए आत्मज्ञान 
दुर्लभ है। आत्मानन्द ने इस मन्त्र में जीवन्मुक्त का लक्षण उपपन्न किया È 


इसी सन्दर्भ में उन्तालीसवें मन्त्र पर भी विचार कर लेना अपेक्षित है। 


1. परमालैव सूक्ष्मशरीरोपाधिकः सन्‌ नानाविधकर्म कृत्वा तद्वोगाय जीवसव्ज्ञां लब्ध्वा 
शरीरत्रयेण सम्बद्धः लोकान्तरेषु सञ्चरति ।......केचन विवेकिनः कर्तृत्वभोक्तृत्वोपेतो 


देहातिरिक्तः कश्चिदस्तीति अनुमिमते। न केऽपि देहन्रयव्यतिरिक्तमात्मानं जानन्ति। 
अतो दुर्लभमात्मज्ञानम्‌। 


ऋग्वेद 1.164.38 पर सायणभाष्य | | 
2. द्रष्टव्य-वही, आत्मानन्दभाष्य। | 

सायण ने इसमें जीवात्मा के पारमार्थिक स्वरूप का निरूपण स्वीकार किया है । 
उन्होंने मन्त्र में आए “ऋक्‌” शब्द से ऋगादि चारों वेदों को अङ्गां सहित 
अपरविद्या तथा अक्षर को ब्रह्म का वाचक माना है। वे देव इत्यादि के स्वरूप 
के लाभ को सभी वेदों का प्रतिपाद्य मानते हैं। आत्मानन्द ने विषयों को व्याप्त 
करने वाले को अक्षर अर्थात्‌ जीवात्मा मानते हुए सारे वेदों को ब्रह्म और आत्मा 
के ऐक्य का प्रतिपादक, अथ च ब्रह्मात्मैक्य के ज्ञान को विशिष्टात्मज्ञान 
स्वीकार किया है ।? 


वस्तुतः वेदों के अक्षर रूपी परमात्मा में सारे देवता निवास करते हैं। 
तात्पर्य यह है कि ऋचाओं का प्रतिपाद्य देवतत्त्व या परमात्मतत्त्व ही है। जो 
व्यक्ति इस प्रतिपाद्य को नहीं जानता है, उसके लिए मात्र अक्षर के रूप में उन 
मन्त्रों का कोई लाभ नहीं है। मन्त्रों का अपना विशिष्ट प्रयोजन या अर्थ है, जो 
गुह्य है। इस रहस्य को जानने वाले लोग इसका लाभ उठाते हैं। यहाँ तक कि 
वे देवताओं के साथ बैठते भी है। 

सूक्त के इकत्तीसवें मन्त्र में ऋषि ने “रक्षक” के दर्शन की बात कही 
है। सायण ने “गोपाम्‌” पद का अर्थ - प्रकाश इत्यादि के दारा समस्त लोकों 
का रक्षक अर्थात्‌ आदित्य किया है उन्होंने तैत्तिरीय आरण्यक (5.6.4) को 
उद्धूत किया है, जिसमें आदित्य को “गोपा” कहा गया È आत्मानन्द इसका 
अर्थ “ईश” करते हैं ।* 

ऐसा प्रतीत होता है कि तीसवें मन्त्र में जिस आत्मतत्व की चर्चा की गई 
है, ऋषि ने उसका साक्षात्कार कर लिया है, और इसी की घोषणा वह प्रकृत 


1. जीवात्मनः पारमार्थिकं रूपमस्ति। तदत्रोच्यते। अत्र ऋक्शब्देन ऋक्प्रधानभूताः 
साङ्गापरविद्यात्मकाः चत्वारो वेदा उच्यन्ते | अक्षरशब्दस्य ब्रह्मवाचकत्वम्‌ ।......तादृशं i 
देवादीनां स्वरूपलाभास्पदं कृत्स्नवेदैः प्रतिपाद्यं तात्पर्यम्‌.....। ऋग्वेद 1.164.39 पर 
सायणभाष्य। 

2. अश्नुते व्याप्नोति विषयानित्यक्षरम्‌। तसिमन्नक्षरे जीवात्मनि ।......एवं सर्वेऽपि वेदाः 
ब्रह्मात्मैक्यविषया इति ज्ञात्वा ब्रह्मात्मैक्यावधारणं विशिष्टात्मज्ञानम्‌। 
ऋग्वेद 1.164.39 पर आत्मानन्दभाष्य। 

3. सर्वस्य लोकस्य वृष्टिप्रकाशादिना गोपायितारम्‌...एवं महानुभावमादित्यम्‌ ।... अपश्यं 
गोपामित्याह असौ वा आदित्यो गोपाः स हीमाः प्रजा गोपयति-इत्यादि तैत्तिरीयकं 
च द्रष्टव्यम्‌ | ऋग्वेद 1.164.31 पर सायणभाष्य। 

4. गोपां गोप्तारमीशम्‌। वही, आत्मानन्दभाष्य । 

मन्त्र में कर रहा है । ऋषि द्वारा दृष्ट तत्त्व गतिशील होते हुए भी गिरने वाला 
नहीं है। वह पार्श्वत्ती तथा दूरस्थ सभी मार्गों से चलता है । वह साथ-साथ भी 
चलता है तथा चारों ओर भी। वह अन्यों के आच्छादक के रूप में भी है तथा 
लोकों के भीतर बार-बार स्थित होता रहता है। स्पष्ट है कि तीसवें तथा 
अड़तीसवे मन्त्र में प्रतिपादित जीवात्मा के कुछ धर्म इसमें भी विद्यमान हैं । यदि 
इसे सूर्य के रूप में भी मान लिया जाए, तो कोई अनुपपत्ति नहीं है, क्योंकि 
ऋग्वेद में ही सूर्य को स्थावर तथा जङ्गम सबका आत्मा कहा गया हे ।' 
बत्तीसवें मन्त्र में आत्मज्ञान को दुष्कर बताते हुए जीव के क्लेशादि सहन 
करने की बात कही गई है। सायण के अनुसार यहाँ गर्भवास के क्लेश के 
समय जन्म को प्रतिपादित करते हुए इसके परिहार - हेतु आत्मज्ञान का 
प्रतिपादन किया गया है |? वेड़टमाधव के अनुसार इस जीव को उत्पन्न करने 
वाला पिता भी यह नहीं जानता कि यह जीव कहां से आता है तथा कैसा है? 
यदि व्यक्ति इस जीव के बारे मे पूर्णतः जान ले, तो वह बन्धन से मुक्‍त हो 
जाता है।* 
मन्त्र में आए “बहुप्रजाः” पद का अर्थ, सायण ने बहुत बार जन्म लेने | 
वाला अथवा उत्पन्न होकर स्वयं भी अपत्यों का उत्पादन करने वाला, किया È | 
ऐसा जीव Patt नामक घोर दुःख का अनुभव करता है।* आत्मानन्द के 
अनुसार इस मन्त्र में यह प्रतिपादित किया गया है कि आत्मज्ञान से ही मोक्ष 
प्राप्त किया जा सकता है, न तो कर्म से और न ही ज्ञान तथा कर्म के समुच्चय 
से ही। इसीलिए ज्ञानकर्मसमुच्चय का निराकरण किया गया है * यहाँ जीव का 
विविध कष्टों को सहना उसके अज्ञान के कारण है। आत्मज्ञान होते ही वह 


1. सूर्य आत्मा जगतस्तस्थुषश्च । ऋग्वेद 1.115.1 

2. अत्र गर्भवासक्लेशपूर्वकजननप्रतिपादनेन तत्परिहाराय आत्मा ज्ञातव्यः इति अर्थात्‌ 
प्रतिपाद्यते। ऋग्वेद 1.164.32 पर सायणभाष्य। 

3. य एतच्छरीरं पिता चकार न सः अमुम्‌ वेत्ति जीवं कुतोऽयमागच्छति कीदृश इति ।. | 
---- यद्येनं जानाति ततो मुच्यत इति। वही, वेहूटमाधवभाष्य | 

4. बहुजन्मभाक्‌। अथवा उत्पन्नः सन्‌ स्वयमप्यपत्योत्पादनेन बहुप्रजाः ।......निर्ऊतिनामकं 
प्रदुःखमनुभवति। ऋग्वेद 1.164.32 पर सायणभाष्य। 

5. प्राकप्रतिपादितात्मज्ञानादेव मोक्षः न कर्मणा नापि समुच्चयेन इति वक्तुं ज्ञान- 
कर्मसमुच्चयनिराकरणम्‌। ऋग्वेद 1.164.32 पर आत्मानन्दभाष्य। | 

सांसारिक बन्धनों से मुक्त हो जाता है । यद्यपि जीव अनश्वर है, तथापि शरीर 
के साथ सम्बद्ध होने से शरीर के धर्मों से वह भी प्रभावित होता है । 


1 सूक्त के सैंतीसवें मन्त्र में भी आत्मज्ञान की दुरूहता तथा प्राप्ति का 
उल्लेख किया गया है। ऋषि को यह ज्ञात नहीं है कि वह अर्थात्‌ उसका आत्मा 
किसके समान है? वह मूढचेता है तथा मन अर्थात्‌ इन्द्रियों के वश में होकर 
जगत्‌ में व्यवहार करता है। मन का अर्थ विचार से भी लिया जा सकता है। 
ऐसी स्थिति में अर्थ यह होगा कि ऋषि अपने विचारों के बल पर संसार के 
करणीय कार्यों का निष्पादन करता है। जब ऋत का प्रथम उत्पन्न भाग ऋषि 
के पास आया, तो उसी समय उसने वाणी के भाग को प्राप्त किया। सायण 
ने “क्रत” का अर्थ परमार्थ परब्रह्म तथा पहले उत्पन्न होने वाले तत्त्व को प्रत्यक्‌ 
प्रवणजनित अनुभाव माना है 1 उन्होने वाणी के भाग का तात्पर्य ऐकात्म्य का 
प्रतिपादन करने वाली वाणी के भजनीय अर्थात्‌ शब्दब्रह्म से व्याप्त होने योग्य 
ब्रह्मपद से लिया है।' आत्मानन्द ने इसे ब्रह्मविद्या रूपी वाक्‌ के भाग अर्थात्‌ 

| भजनीय के अर्थ में लिया है? वस्तुतः यह वाणी का रहस्य या प्रतिपाद्य है | 

| प्रकृत मन्त्र के चतुर्थ चरण का सम्बन्ध इकत्तीसवें मन्त्र के प्रथम चरण 
के साथ स्पष्टतः परिलक्षित होता है। उसमें रक्षक के दर्शन की बात कही गई 
है, तो यहाँ वाणी का भाग प्राप्त करने की। दोनों में कोई भेद नहीं है। 

! उन्तालीसवां मन्त्र तो परब्रह्म को ही वाणी (वेद-वाणी) के प्रतिपाद्य के रूप में 
प्रतिष्ठित करता है। 


ऊपर विवेचित मन्त्रों के आधार पर हमें जीव का जो स्वरूप ज्ञात होता 
है, उसके अनुसार वह अमर्त्य, शरीर के साथ सम्बद्ध पुनः जन्म ग्रहण करने 
वाला, अपनी इच्छा शक्ति के द्वारा विचरण करने वाला तथा कर्मानुसार फल 
प्राप्त करने वाला है। उसका ज्ञान प्राप्त करना कठिन है तथा प्राप्त कर लेने 
के बाद मनुष्य कष्टों तथा सांसारिक बन्धनों से मुक्त हो जाता है। ऋगादि का 
प्रतिपाद्य भी वह आत्मतत्त्व ही है। 


1. ऋतस्य परमार्थस्य परस्य ब्रह्मणः । प्रथमोन्मेषः प्रथमोतन्नश्चिततप्रत्यक्प्रवणजनितोऽनु- 
भावः ।......एऐकात्म्यप्रतिपादिकाया उपनिषद्वाचः......भजनीयं शब्दब्रह्मणा व्याप्तव्यं 
परं ब्रह्मपदम्‌ | ऋग्वेद 1.164.37 पर सायणभाष्य। 

2. ब्रह्मणः सम्बन्धिन्याः अस्या: प्रकृतायाःः ब्रह्मविद्यारूपिण्याः वाचः श्रुतेः भागं भजनीयम्‌। 

| वही, आत्मानन्दभाष्य | 

(12) यज्ञ की अवधारणा :- मूलतः ऋग्वेद में अनेक देवताओं की 
स्तुतियाँ उपलब्ध होती हैं। इन स्तुतियों का विनियोग विभिन्न ast में किया 
जाता है। प्रस्तुत सूक्त अल्पस्तव है। इसमें स्तुतिपरक मन्त्रों की संख्या अत्यन्त 
न्यून है, किन्तु कुछ ऐसे मन्त्र उपलब्ध होते हैं, जिनसे यज्ञीय कर्मकाण्ड की 
पुष्टि होती है। इन मन्त्रों में 19, 34, 35, 43, 50 तथा 51 वें को ग्रहण किया 
जा सकता है। 

सर्वप्रथम उन्नीसवें मन्त्र में इन्द्र एवं सोम का उल्लेख प्राप्त होता है। ये 
दोनों यज्ञ के आधायक हैं। अतः इस दार्शनिक सूक्त में भी हमें यज्ञीय 
कर्मकाण्ड के सङ्केत प्राप्त होते हैं। चौंतीसवें मन्त्र में ऋषि ने चार प्रश्‍न उठाए 
हैं। पहले प्रश्‍न में पृथिवी की पराकष्ठा के बारे में पूछा गया है। दूसरा प्रश्‍न 
भुवन की नाभि के ज्ञान से सम्बद्ध है। तीसरे प्रश्‍न के रूप में वर्षक या 
शक्तिशाली अश्व के “रेतस्‌” के बारे में पूछा गया है। चौथे प्रश्‍न में वाणी के 
परम स्थान के बारे में जिज्ञासा की गई है। सायण ने “नाभि” का अर्थ - संनाह 
या बन्धन से लिया है, जिसमें सब कुछ बाँध दिया जाता है। अश्व का अर्थ | 
उन्होंने - “व्याप्त आदित्य” किया है।' आत्मानन्द “वृष्णः रेतः का अर्थ - ; 
देहेन्द्रियादि के स्वामी जीव के अश्व अर्थात्‌ इन्द्रियरूप “मनस्‌” का रेतस्‌ 
करते E यहाँ इतनी खींचतान के साथ अर्थ करने की आवश्यकता नहीं है। 
यद्यपि यह स्पष्ट नहीं हो पाता कि ऋषि ने किसके लिए “अश्‍व” शब्द का 
प्रयोग किया है, तथापि इतना तो कहा ही जा सकता है कि वह तत्त्व इस जगत्‌ 
का कारण है। इस दृष्टि से इसे आदित्य के लिए प्रयुक्त माना जा सकता है। 
ग्रिफिथ ने इसे पिता द्युलोक माना है ॥ इसी प्रकार दूसरे प्रश्न के रूप में पूछे 
गए “नाभि” का अर्थ - बिन्दु करना चाहिए, क्योंकि नाभि मध्य में स्थित होता 
है। वह मूल बिन्दु होता है। 

ऊपर पूछे गए चारों प्रश्नों के उत्तर पैंतीसवीं ऋचा में दिये गए है। 
“वेदि” को पृथिवी की पराकष्ठा बताया गया है। ग्रिफिथ ने इसे द्युलोक के 
- नाभिः संनाहः बन्धनम्‌ । यत्र सर्व सन्नद्धं भवति तम्‌ ।......अश्वस्य व्याप्तस्यादित्यस्य | 

ऋग्वेद 1.164.34 पर सायणभाष्य। i 
- वृष्णो देहेन्द्रियादिस्वामिनो जीवस्य यः अश्चः इन्दियम्‌ तस्याश्चस्य मनसो रेतो रयणम्‌। 
वही, आत्मानन्दभाष्य। 
3. The Stallion : Dyaus, or Father Heaven. 
ऋग्वेद 1.164.35 पर ग्रिफिथ की टिप्पणी। i | 


m 

निकटतम स्थान के रूप में बातया है, जहाँ देवता मनुष्यों के पास आते हैं। 
यज्ञ को भुवन की नाभि अर्थात्‌ केन्दविन्दु के रूप में माना गया है । इससे यह 
स्पष्ट होता है कि सारा जगत्‌ यज्ञ में ही अनुस्यूत है। इसी प्रकार सोम को 
शक्तिशाली अश्व का “रेतस्‌” कहा गया है। यह प्रजजन का द्योतक है। 
अन्तिम प्रश्‍न के उत्तर के रूप में ब्रह्मा को वाणी का परम स्थान निरूपित किया 
गया है | ग्रिफिथ ने “ब्रह्मा” का अर्थ - वेद पाठ करने वाले पुरोहित से लिया 

| है FATE ने ब्रह्मा को प्रजापति का वाचक माना है।' वस्तुतः यज्ञ के सन्दर्भ 

| में ब्रह्मा का अर्थ इस नाम वाले पुरोहित से ही लेना चाहिए | यज्ञ में चार प्रकार 
के ऋत्विक्‌ होते हैं - होता, अध्वर्यु, उद्गाता और ब्रह्मा ब्रह्मा यज्ञ में वह 
चौथा ऋत्विक्‌ है, जो शेष तीनों के कर्मो का निरीक्षण करता है और स्वयं मौन 
रहता है। अत एव ब्रह्मा मौन या अनिरुक्त वाक्‌ का प्रतीक È | यास्क ने ब्रह्मा 
को “सर्वविद्यः” अर्थात्‌ सब कुछ जानने में समर्थ बताया है। इसीलिए ब्रह्मा 
को वाणी का परमस्थान या उत्पत्तिस्थान कहा गया है। 


| यदि मन्त्र के चारों चरणों पर विचार किया जाए, तो ज्ञात होता है कि 

; उन सबके द्वारा यज्ञ का ही उपपादन किया गया है। एक अन्य वैशिष्ट्य यह 
है कि चारों चरणों में क्रमशः इयम्‌, अयम्‌, अयम्‌, तथा अयम्‌ पदों का प्रयोग 
किया गया है। ये चारों निकटता के सूचक हैं। अतः यह स्पष्टतः परिलक्षित 
होता है कि उक्त प्रशनोत्तर यज्ञ-स्थल पर ही हो रहा है। इससे ऋषि का यज्ञ 
से निकट सम्बन्ध प्रकट होता है। सोम का उल्लेख होने से प्रकृत यज्ञ को 
सोमयाग माना जा सकता है। 


सूक्त के तैंतालीसवें मन्त्र में ऋषि ने पहले दूर से धूम-दर्शन की, बाद में 
उसके कारणभूत अग्नि को देखने की चर्चा की है। वहां वीर पुरुषों अर्थात्‌ 
यजमानों ने चितकबरे सोम को पकाया। इस प्रक्रिया को प्राथमिक धर्म बताया 
गया है। सायण ने इस मन्त्र में अनुमान प्रमाण की उद्भावना की है। उन्होनें 
1. TheEarth’sextremest limit: the altar, as the place nearest to heaven, 
the place where the Gods visit men. वही | 
2. This Brahman : The priest so named who recites the texts of the 
Veda. वही | 
3. अयं ब्रह्मा प्रजापतिरेव। वही, सायणभाष्य। 


4. दृष्टव्य-ऋग्वेद 10.71.11. 
| 5. ब्रह्मैको जाते जाते विद्यां वदति । ब्रह्मा सर्वविद्यः सर्व वेदितुमर्हति | निरुक्त-1.3. 

“विषूवता” पद का अर्थ - व्याप्तिमान्‌ किया है । वे “पर” का अर्थ - उसका | 
कारणभूत अग्नि करते हैं। “पृश्नि” का अर्थ उन्होंने शुक्लवर्ण किया है।' | 
ग्रिफिथ ने “पृश्नि” का अर्थ - धब्बेदार तथा “उक्षा” का बैल किया है। वे इसे 
“सोम” का अभिधायक मानते हुए पूरी प्रक्रिया को बादलों के एकत्र होने का 
आलङ्जारिक वर्णन मानते हैं। आत्मानन्द ने भी अनुक्रमणिका के आधार पर 
“उक्षा” को सोम का अभिधायक माना है ॥ 


वस्तुतः प्रकृत मन्त्र में सोमयाग का ही उपपादन किया गया है। इसमें 
यज्ञ के समय सोमलता का रस पीया जाता है। उसे ही यजमान गोबर के कण्डे 
पर पका रहे हैं। उससे उत्पन्न होने वाले धूम को दूर से ही ऋषि ने देखा तथा 
व्याप्ति ज्ञान के आधार पर वहाँ अग्नि की भावना भी कर ली। बाद में सोम 
को भी पकाए जाते हुए देखा । इस प्रकार की प्रक्रिया को ऋषि ने प्राथमिक धर्म 
कहा है। तात्पर्य यह है कि ऋषि के काल के पूर्व समय से ही सोमयाग या 
अन्य याग प्रचलन में थे। प्राथमिक धर्म का तात्पर्य धार्मिक विधान से है। 


सूक्त का पचासवां मन्त्र यज्ञ-कर्त्ताओं की 'गति' के बारे में बताता है। 
देवताओं ने यज्ञ से ही यज्ञ को सम्पन्न किया। वे प्रारम्भिक धर्म थे। वे 
महिममण्डित देव लोग नाक लोक को प्राप्त कर लिए, जहाँ पहले से ही प्राचीन 
साध्य देव निवास करते थे। सायण ने मन्त्र में पहले आए “यज्ञ” का अर्थ - 
निर्मथ्याग्नि तथा द्वितीय बार आए हुए का - होमसाधन आहवनीय किया है। 
उनका तात्पर्यं यह है कि देवों ने अनुष्ठान हेतु आहवनीयाग्नि को स्थापित 
किया। देवों का अर्थ उन्होंने यजमान किया है ॥ आत्मानन्द के अनुसार जो यज्ञ 


FI 


1. विषूवता व्याप्तिमता एना अनेन अवरेण निकृष्टेन धूमेन परः परस्तात्‌ 
तत्कारणभूतमग्निमपश्यमू | उक्षाणं फलस्य सेक्तारमू। पृश्निं शुक्लवर्णम्‌। ऋ० 1. 
164.43 पर सायणभाष्य । 

2. The spotted bullock : the Soma. The whole may, perhaps, be a figu- 
rative description of the gathering of the rain-clouds. वही, ग्रिफिथ की \ 
टिप्पणी | 

3. अत्रैव मन््रे उक्षाणं पृश्निम्‌-इति उक्षपदेन सोम उच्यते इत्यनुक्रमणिका | 
वही, आत्मानन्दभाष्य । 

3. यज्ञेन निर्मथ्याग्निना ast होमसाधनमाहवनीयं पूजितवन्तः। अनुष्ठानाय संयोजितवन्त | 
इत्यर्थः | देवाः व्यवहर्तारः यजमाना: । ऋग्वेद 1.164.50 पर सायणभाष्य | 

अर्थात्‌ काम्य कर्म से यष्टव्य ईश्वर का यजन करते हैं, वे स्वर्ग में दीप्यमान देव | 
हो जाते हैं।' साध्य देव उन्हें कहते हैं, जिन्होनें पूर्णतः आत्मसाक्षात्कार नहीं । 
किया है, किन्तु वे इसके निकट पहुँच गए हैं। अथर्वन्‌ तथा अङ्गिरा सञ्ज्ञक | 
पितर इस कोटि में आते हैं। ये देवताओं से निम्न कोटि में आते हैं, अतः मन्त्र 
के प्रथम चरण में आए “देवा: पद का अर्थ यजमान करना पड़ेगा, क्योंकि 
देवताओं के साध्य बनने तथा स्वर्ग प्राप्त करने का कोई महत्त्व नही है। मनुष्य 
के लिए ही वह पद अभिलषित हो सकता है। उन्हें देव इसलिए कहा गया है 
कि अपने कर्म द्वारा वे देवत्व प्राप्त कर सकते हैं। इस दृष्टि से प्रकृत स्थल को 
उन्तालीसवें. मन्त्र के अन्तिम चरण से सम्बद्ध किया जा सकता है, जिक्षमें 
देवताओं का स्थान जानने वालों के लिए उनके साथ बैठने की बात कही गई 
है। 


इक्यावनवें मन्त्र में यज्ञ द्वारा पृथिवी एवं द्युलोक के मध्य सामरस्य की 
बात कही गई है। जल एक ही है, किन्तु वह सूर्य की किरणों द्वारा ऊपर जाता 
रहता है। पुनः वही जल नीचे आता है। पर्जन्य भूमि को तृप्त करते हैं तथा 
द्युलोक को अग्नियां तृप्त करती हैं। आत्मानन्द ने “उदक” का पदच्छेद 
“उत्‌ + अक?” करते हुए प्रतिपादित किया है कि देशकालादि में समान होने 
पर भी दुःख से ऊपर उठा हुआ यह ब्रह्म धर्माधर्मसंस्कारवाली इन्द्रियों तथा 
प्राणों से उपहित जीव के रूप में देवता इत्यादि का अनुभव करता है तथा नीचे 
भी मनुष्यादि के रूपों का अनुभव करता है | 

वस्तुतः यज्ञ द्वारा बौद्धिक तथा धार्मिक दोनों पक्षों का समन्वय हो जाता 
है। चिन्तन बुद्धि का तथा यज्ञ धर्म का लक्षण है। इस प्रकार उक्त मन्त्रँ में || 
यज्ञ का निरूपण करते हुए दीर्घतमा ने भी दर्शन तथा कर्मकाण्ड दोनों का ही | 
सुन्दर समन्वय प्रस्तुत किया है। 

(13) वाणी का स्वरूप :- सूक्त के अनेक मन्त्रों में वाणी का सम्यक्‌ 


1. ये यज्ञेन काम्यकर्मणा य्टव्यमीश्चरं यजन्ति ते देवा भवन्ति स्वर्गे दीप्यमानाः। 
वही, आत्मानन्दभाष्य। 

2. समानं देशकालादौ समानमपि उदकं अकात्‌ दुःखात्‌ उद्रतमप्येतद्व्रह्म अहभिः अहीयमानैः 
धर्माधर्मसंस्कारेः इन्दियैः प्राणेश्चोपहितं जीवभूतं सतू उदेति देवतादित्वमनुभवति | 
अव च नीचैरपि मर्त्यं मनुष्यादिरूपमनुभवति च। 
ऋग्वेद 1.164.51 पर आत्मानन्दभाष्य | 

निरूपण किया गया है । यद्यपि 3, 25, 24, 25, 35, 37, 39, 40 प्रभृति मन्त्रो 
में वाणी के विषय में कोई न कोई सङ्केत अवश्य किया गया है, तथापि मन्त्र 
संख्या 41, 42, 45 और 47 में इसका विशेष रूप से प्रतिपादन किया गया है | 


इकतालीसवें मन्त्र में वाणी को गौरी रूपा मानते हुए उसे जल का तक्षण 
करने वाली कहा गया है। वह लोक में एकपदी, द्विपदी, चतुष्पदी, अष्टापदी 
तथा नवपदी होती हुई तथा परमाकाश में हजारों अक्षरों वाली है। यास्क के 
अनुसार वह मध्यम अर्थात्‌ मध्यमलोक के ऊपर एकपदी, मध्यम तथा आदित्य | 
के रूप में द्विपदी, चारों दिशाओं के रूप में चतुष्पदी, दिशाओं तथा अवान्तर | 
दिशाओं के रूप में अष्टापदी, दिशाओं, अवान्तर दिशाओं और आदित्य के रूप 
में नवपदी तथा परम व्योम में बहूदका है।' सायण, आत्मानन्द प्रभृति आचार्यो 
ने भी वाणी के विभिन्न पदों का उपपादन अपने-अपने ढंग से किया है l 

उपर्युक्त मन्त्र में “गौरी” शब्द का प्रयोग किया गया है, जिसका अर्थ 
महिषी होता है। इसीलिए ग्रिफिथ ने इसे महिषी मानते हुए मेघ के रूप में 
ग्रहण किया है।* सामान्यतः “गो” शब्द का व्यवहार वाणी के लिए भी किया | 
जाता है। यहाँ इसी अर्थ में प्रयुक्त है। वाणी के विभिन्न पदों का अभिप्राय Y 
किसी छन्द या छन्दों के विभिन्न चरणों के रूप में लिया जा सकता है। इस 
दृष्टि से विचार करने पर हमें ऋग्वेद में नव चरणों वाला कोई छन्द उपलब्ध 
नहीं होता है, जबकि तीन चरणों वाला गायत्री छन्द प्रधान होते हुए भी 
परिगणित नहीं है। अतः वाणी के पदों के रूप में ऋषि की मूल दृष्टि के बारे 
में कुछ नहीं कहा जा सकता है। परम व्योम में वाणी के सहस्राक्षरा कहने का 
तात्पर्य उसको अपरिमित मानना है। 


सूक्त के बयालीसवें मन्त्र में इसी वाणी से समुदों को प्रवाहित होने वाला 
बताया गया है। समुद्र के जल के कारण चारों दिशाएं जीवित हैं। वहीं से अक्षर | 
निकलता है, जिसके आधार पर सारा विश्व जीवित है। सायण ने समुद्र का | 


1. एकपदी मध्येन। द्विपदी मध्यमेन चादित्येन च। चतुष्पदी दिग्भिः । अष्टापदी 
दिग्भिश्चावान्तरदिग्भिश्च | नवपदी दिग्भिश्चावान्तरदिग्भिश्चादित्येन च सहस्राक्षरा बहूदका 
परमे व्यवने। निरुक्त 11.40. 

2. दष्टव्य-प्रकृत ग्रन्थ के सप्तम अध्याय में “वाकूतत्त्व”। 

3. The buffalo hath lowed : the great rain-cloud has thundered. ऋग्वेद 
1.164.41 पर ग्रिफिथ की टिप्पणी | | 

अर्थ - मेघ तथा अक्षर का - उदक किया È l यास्क एवं वेडुटमाधव ने भी 
उदकपरक अर्थ ही किया है ।१आत्मानन्द ने “मुद्रा” का अर्थ - ब्रह्मविद्या तथा | 
जो इसके सहित हो अर्थात्‌ इससे एकवाक्यता को प्राप्त करने वाली अवान्तरवाणी | 
को समुद्र कहा है। ज्ञातव्य है कि वाणी ने अपना उत्पत्ति-स्थान समुद्र में बताया | 
है ॥ इस प्रकार वाणी के अधिष्ठान के रूप में समुद्रों का प्रवाहित होना तथा l 
| उनसे ही अक्षर की उत्पत्ति होना - दोनों बातें उपपन्न हो जाती हैं। उसी अक्षर 
| पर सारा विश्व आश्रित है। 
पैंतालीसवें मन्त्र में वाणी के चार भागों की चर्चा आई है, जिसे 
इकतालीसवें मन्त्र में प्रतिपादित “चतुष्पदी” गौरीवाक्‌ के साथ सम्बद्ध किया 
जा सकता है। वाणी के इन चारों स्थानों या रूपों को ब्रह्मवेतता मनीषी ही 
जानते हैं । इसके तीन रूप गुहा में निहित हैं तथा मनुष्य मात्र इसके चौथे रूप 
का व्यवहार करते हैं। दार्शनिक दृष्टि से इन चार रूपों को व्याकरणदर्शन में 
प्रतिपादित वाणी के चार भेदों - परा, पश्यन्ती, मध्यमा और वैखरी के रूप में 
समझा जा सकता है। परा वाणी मूलचक्र में, पश्यन्ती नाभि में, मध्यमा हृदय 
| में तथा वैखरी कण्ठ में स्थित होती है ७ इस प्रकार वाणी के चार रूप हैं। 
हू सूक्त के उन्चासवें मन्त्र में ऋषि ने वाणी को सरस्वती देवी के रूप में 
प्रतिष्ठित किया है, जो आज भी लोकविश्रुत है। उसने सरस्वती के स्तन को 
सुखकारक, रत्नों को धारण करने वाला, धनों को धारण करने वाला तथा FS 
प्रदाता कहा है । सरस्वती उस स्तन से समस्त वरणीय पदार्थों, को पुष्ट करती 
है। ऋषि ने सरस्वती के इस प्रकार के स्तन को पीने के लिए अपनी तरफ 
करने की प्रार्थना की है। सायण ने “स्तन” का अर्थ शिशुस्थानीय प्राणियो के 
पान-हेतु लौकिक एवं वैदिक अच्छे शब्दों के रूप वाला स्तन किया है । उन्होंने 
वसुवित्‌ का अर्थ- धनों का वेत्ता, प्राप्त करने के वाला या प्राप्त कराने वाला 
किया है ॥ आत्मानन्द ने इस मन्त्र में वाक्‌ देवता तथा नदी के रूप में तीन 
| 1. समुद्रा: वृष्ट्युदकसमुन्दनाधिकरणभूताः मेघा: | अक्षरमुदकम्‌। 
। ऋग्वेद 1.164.42 पर सायणभाष्य | 
। 2. दृष्टव्य-वही, यास्क एवं वेडूटमाधव की व्याख्याएँ। 
8. मुदम्‌ आनन्दं राति ददाति इति मुद्रा ब्रह्मविद्या इति च। तत्सहिताः तदेकवाक्यतां 
गताः अवान्तरवाचः समुद्राः | वही, आत्मानन्दभाष्य। 
4. क्रग्वेद 10.125.7. 
5. परा वाङ्मूलचक्रस्था पश्चन्ती नाभिसंस्थिता। __ 
हृदिस्था मध्यमा ज्ञेया वैखरी कण्ठदेशगा।। नागेश-परमलघुमञ्जूषा, पृष्ठ 23. 
6. स्तनः स्तनवच्छिशुस्थानीयानां प्राणिनामाप्यायनकारी लौकिकवैदिकसुशब्टरूपः स्तनः | 
| वसुवित्‌ वसूनां वासयित्रीणां धनानां वेत्ता लब्धा वेदयिता वा | 
ऋग्वेद 1.164.45 पर सायणभाष्य। 

प्रकार की सरस्वती की कल्पना करते हुए प्रत्येक विशेषण की तदनुकूल 
व्याख्या की है।' 


ऋषि द्वारा उपर्युक्त मन्त्रों में किये गए वाणी के निरूपण से इसकी 
सर्वव्यापकता सिद्ध होती है। एक तरफ वाणी का दार्शनिक एवं आध्यात्मिक 
पक्ष प्रस्तुत किया गया है, तो दूसरी तरफ सरस्वती या वैखरी के रूप में उसका 
लौकिक पक्ष। वस्तुतः वाणी सर्वत्र अनुप्रविष्ट है। जगत्‌ का व्यवहार इसके 
बिना असम्भव है। यह प्राणिमात्र में समायी हुई है। इसी तथ्य को ऋषि ने 
अनेक रूपों में स्पष्ट किया है। 
अस्यवामीयसूक्त के ऊपर किये गए विवेचन के आधार पर यह कहा जा 
सकता है कि प्रकृत सूक्त में सृष्टिविद्या से सम्बद्ध अनेक पहेलियों को निरूपित 
किया गया है। ऋषि के काल में सृष्टि के जिन रहस्यों पर विचार किया जाना 
अपेक्षित था, उसने यहाँ कहीं विस्तृत तो कहीं संक्षिप्त रूप से कर दिया है। 
संवत्सर की अवधारणा बड़े ही सुन्दर ढंग से प्रस्तुत की गई है । पूरी सृष्टि- 
प्रक्रिया में इसका बड़ा ही महत्त्वपूर्ण स्थान है। वस्तुतः इसी में पूरी सृष्टि | 
पिरोयी गई है। उसे कालचक्र के रूप में तथा विभिन्न ऋतुओं के विभाग के रूप 
में देखना ऋषि की मौलिक विशेषता है। इसी प्रकार आदित्य को इसके साथ f 
सम्बद्ध करना भी महत्त्वपूर्ण है। सूक्त में 3, 5, 6, 7 इत्यादि संख्याओं का 
रहस्यात्मक प्रयोग किया गया है। सृष्टि के सन्दर्भ में माता-पिता तथा वत्स की 
अवधारणा नितान्त अपेक्षित है। ऋषि ने अनेक मन्त्रं. में इस तथ्य को स्फुट 
किया है। “वत्स” के रूप में यह “जगत्‌” अर्थात्‌ सृष्टि ही हमारे सम्मुख 
आती है। ऋषि ने जगत्‌ के आदि कारण को जानने की इच्छा व्यक्त की है। 
इस दृष्टि से उसने विभिन्न प्रकार के तत्त्वज्ञों का स्वरूप प्रदर्शित किया है । पूरे 
सूक्त में अनेकत्र “गो” के स्वरूप का निरूपण किया गया है। यह “गो” 
अपने “वत्स” को देखकर शब्द करती है, वत्स भी ऐसा ही करता है। इस 
प्रकार के स्वाभाविक तथा साहित्यिक वर्णन भी सूक्त में उपलब्ध होते F | 
“सृष्टि के अतिरिक्त जो आधुनिक दर्शन के अन्य महत्त्वपूर्ण तत्त्व हैं, उन 
पर भी ऋषि ने सम्यक्‌ दृष्टिपात किया है। ऋषि द्वारा प्रस्तुत “जीव” की 
धारणा एवं शरीर से उसका सम्बन्ध प्रतिपादन आधुनिक या परवर्ती, दार्शनिक 


1. तत्र वाग्रूपिणी देवतारूपिणी नदीरूपिणी च क्रमादुक्ता। 
वही, आत्मानन्दभाष्य | 

जगत्‌ के लिए अत्यन्त महत्त्वपूर्ण है । इसी प्रकार “अज” को परमतत्त्व के रूप 
में प्रतिष्ठित करना भी इस सूक्त की प्राथमिक और मौलिक विशेषता है । 
देवैक्य का प्रतिपादन भी बहुत स्पष्ट शब्दों में किया गया है । दार्शनिक वृत्ति 
को याज्ञिक कर्मकाण्ड से जोड़ना सर्वविध सामञ्जस्य का प्रतीक है | 

अभिव्यक्ति का एक माध्यम काव्य या कोई भी रचना है। ऋषि ने उसके 
तत्त्वों तथा प्रतिपाद्य को भी सम्यक्‌ निरूपित किया है । वस्तुतः काव्य का प्रमुख 
उल्लेख परमतत्त्व को स्पष्ट करना ही है। इसी दृष्टि से ऋषि ने वाणी का 
भल्ीभांति प्रतिपादन किया है। यहाँ तक कि उसे सरस्वती के रूप में भी 
मण्डित किया है। 


| 
| 
| 

अध्याय - 5 
पुरुषसूक्त एव उसमें 
निहित तत्त्व 


(क) “पुरुष” शब्द का तात्त्विक विवेचन 


प्राचीन वाड्मय में “पुरुष” शब्द का प्रयोग “आत्मा” और “परमात्मा” 
दोनों अर्थो में प्राप्त हाता है। सामान्यतः इसका निर्वचन “पुरि शरीरे शेते इति 
पुरुषः” किया जाता है। इस रूप में इसका अर्थ होगा - शरीर में निवास करने 
वाला आत्मा। “शतपथब्राह्मण” में पुरुष शब्द की व्याख्या करते हुए बताया 
गया है कि “दृश्यमान लोकों” को “पुर” कहते हैं, उस पुर में रहने वाला 
व्यापक तत्त्व “पुरुष” है। “पिपर्ति इति पुरुषः? इस व्युत्पत्ति के अनुसार सारे 
पदार्थो को भरने वाले, किंवा सबमें अनुस्यूत तत्त्व को पुरुष कहते हैं। इसी 
प्रकार यदि “पुरः शेते इति पुरुषः” ऐसी व्युत्पत्ति की जाए तो अर्थ होगा - 
सभी पदार्थो के पूर्व में स्थित पुरुष । “पु” धातु का अर्थ पूर्ण या आप्यायित 
करना भी होता है। इस दृष्टि से इसका अर्थ हो सकता है - जो साधकों का 
पूर्ण या आप्यायित करने वाला है, तृप्ति एवं शान्ति देने वाला है, वह पुरुष है। 
बृहदारण्यकोपनिषद्‌ में बताया गया है कि “आत्मा ने इन सबसे पूर्व सारे पापों 
को जलाया, अतः वह पुरुष कहा जाता है।” “पुरुष” की एक और व्युत्पत्ति 
- “पुरुष बहुषु शेते” भी की जा सकती है। इसका अर्थ होगा - बहुतों में शयन 
करने वाला। सायण ने अव्यक्त महदादि से विलक्षण चेतन तत्त्व को पुरुष 


1. “इमे वै लोकाः पूरयमेव पुरुषो योऽयं पवते सोऽस्यां पुरि शेते तस्मात्‌ पुरुषः”। 
शतपथब्राह्मण-13.6.2.1. 

2. स यत्‌ूर्वोऽस्मात्‌ सर्वस्मात्‌ सर्वान्‌ पाप्मनः औषत्‌ तस्मात्‌ पुरुषः। 
बृहदारण्यकोपनिषद्‌-1.4.1. 

माना है। उन्होंने उसी स्थल पर प्राणिसमूह की समष्टि के रूप में स्थित 
ब्रह्माण्डशरीरी विराटू नामधारी को भी पुरुष माना है। 

यास्काचार्य ने “पुरूष” का निर्वचन तीन प्रकार से किया है । “पुरिषादः” 
पू पूर्वक “सद्‌” धातु से बनता है, जिसके अर्थ विशरण गति और अवसाद 
हैं। स्कन्दस्वामी ने गति अर्थ को ग्रहण करके उसे भोक्ता और शरीरधारी कहा 
है। दुर्गाचार्य ने qe का अर्थ शरीर अथवा बुद्धि करते हुए इसमें विषयोपलब्धि 
के लिए रहने वाले को पुरुष माना है। यास्क के दूसरे निर्वचन “पुरिशयः” के 
अनुसार “पुर” में शयन करने वाले को पुरुष कहते हैं। उनका तीसरा निर्वचन 
“पूरयतेर्वा” पुरुष को अन्तर्यामी होकर सर्वत्र व्याप्त होने वाला प्रतिपादित 
करता है। 

स्वामी दयानन्द ने “पुरुष” को सारे संसार में व्याप्त होकर रहने वाला 
माना है। उनका तात्पर्य है कि जिसने अपनी व्यापकता से इस जगत्‌ को पूर्ण 
कर रखा हो, वह पुरुष है। 

आचार्य उव्वट ने पुरुष को नारायणनामधारी पुरुष माना है। जबकि 
गहीधर ने उसे अव्यक्त, महदादि से विलक्षण चेतन पुरुष ही माना है। i 


गीता में क्षर, अक्षर और उत्तम पुरुष के रूप में तीन प्रकार के पुरुष 
बताए गए है। सम्पूर्ण प्राणियों को “क्षर” तथा आत्मा को “अक्षर” कहा 
गया है। इन दोनों से पृथक्‌ परमात्मा को “उत्तम पुरुष” का अभिधान दिया 
गया है। 


- “अव्यक्तमहदादिविलक्षणश्चेतनो यः पुरुषः” | Ko 10.90.1 पर सायण का प्रास्ताविक । 
- सर्वप्राणिसमष्टिरूपो ब्रह्माण्डदेशो विराडाख्यो यः पुरुष: | वही, सायणभाष्य | 
- पुरुषः पुरिषादः, पुरिशयः, पूरयतेर्वा। यास्क-निरुक्त, 2.3.1. 
- पुरं शरीरं भोक्तृत्वेन गच्छतीति। निरुक्त-2.3.1 पर स्कन्द-भाष्य । 
- पूः शरीरं बुद्धिर्वा तयोरसौ सीदतीति पुरिषादः इति पुरुषः । वही, दुर्गवृत्ति । 
- पुरि सर्वस्मिन्‌ संसारेऽभिव्याप्य सीदति वर्तत इति पुरुषः । 
दयानन्द-ऋग्वेदादिभाष्य भूमिका, सृष्टिःउत्पत्ति विषय । 
7. शुक्लयजुर्वेद-संहिता-$1.1 पर उव्वरभाष्य। 
8. वही, महीधरभाष्य। 
9. द्वाविमौ पुरुषौ लोके क्षरश्चाक्षर एव च। 
क्षरः सर्वाणि भूतानि कूटस्थोऽक्षर उच्यते । । 
उत्तमः पुरुषस्त्वन्यः परमात्मेत्युदाहृतः | गीता-15.16-17. iF 

वैदिक पृष्ठभूमि में धर्म या तत्त्व की दृष्टि में “पुरुष” की धारणा 
महत्त्वपूर्ण है। इसमें “पुरुष” शब्द से विश्व के अन्तिम सत्य पुरुषरूप 
परमेश्वर का सङ्केत किया गया है। वेदों में आदिपुरुष को अग्निरूप अथवा 
सूर्यरूप में स्वीकार किया गया है। अग्निचयन में आहित “हिरण्मय पुरुष” 
इसी “anges” का प्रतिनिधित्व करता है। तामस पाश के छिन्न हो जाने पर 
साधक आदित्यवर्ण उस महान्‌ पुरुष को जानकर मृत्यु को अतिक्रान्त कर 
जाता है। परम पुरुष की वास्तविकता अयन है। इस अयन तक पहुंचने के 
लिए अन्य कोई मार्ग नहीं है। मानव-चेतना, काल-चेतना तथा विश्व-चेतना में 
“पुरुष” तत्त्व के रूप में स्थित है । आदित्य में स्थित पुरुष कालचैतन्य है । इस 
कालचैतन्य के अभाव में संवत्सरात्मक काल का ज्ञान असम्भव है। ऐसी स्थिति 
में ऋतुचक्र भी निरन्तर प्रवर्तित नहीं हो सकता। विश्वचेतना का परमतत्त्व 
विराट्‌ पुरुष है। उसी की एक मूर्च्छना मानव-चैतन्य आत्मा है। उपनिषदों का 
प्रतिपाद्य यही मानव-चैतन्य आत्मपुरुष है। इसी दृष्टि से बृहदारण्यकोपनिषदु 
में याज्ञवलक्य ने शाकल्य से इसी आत्मपुरुष के बारे में जिज्ञासा की है। 
ऋग्वेद के विद्वान्‌ महदुक्थ में उसी की मीमांसा करते हैं। अध्वर्यु अग्निचयन 
में उसी का विचार करते हैं। सामवेदी महाव्रत में इसी का चिन्तन करते हैं। 
पृथिवी, स्वर्ग, वायु, आकाश, जल, औषधियों, वनस्पतियों, चन्द्रमा, नक्षत्रों तथा 
समस्त प्राणियों में इसी की ब्रह्म के रूप में उपासना की जाती है। 


(ख) पुरुषसूक्त 


“पुरुषसूक्त” कृष्ण यजुर्वेद को छोड़कर लगभग सभी संहिताओं में 
मिलता है। यह ऋग्वेद के दशम मण्डल का ननब्बेवां सूक्त है। शुक्लयजुर्वेद के 
इकत्तीसवें अध्याय में यह सम्पूर्ण सूक्त उपलब्ध होता है। इसके अनत में छह 
नई ऋचाएं जोड़ दी गई हैं, जिन्हें “उत्तरनारायण” कहते हैं। इस प्रकार कुल 
बाईस ऋचाएं हो गई है। इसमें मन्त्रक्रम के अतिरिक्त मन्त्रगत पदों में भी 
पार्थक्य है। सामवेद (1.13) में संख्या तीन सौ सत्रह से लेकर इक्कीस तक 


1. शुक्लयजुर्वेदसंहिता-31.18. 

2. तं त्वोपनिषदं पुरुषं पृच्छामि। बृहदारण्यकोपनिषद्‌-3.9.26. 

3. एतं ह्येव बहूचा महत्युक्थे मीमांसन्त एतमग्नावध्वर्यव एतं महाव्रते छन्दोगा एतस्यामेतं 
दिव्येतं वायावेतमाकाश एतमप्स्वेतमोषधीष्वेतं वनस्पतिष्वेतं चन्द्रमस्येतं नक्षत्रेष्वेतं 
सर्वेषु भूतेष्वेतमेव ब्रह्मेत्याचक्षते ऐतरेयारण्यक-3.2.3. 

मात्र पांच ऋचाओं को परिर्वतन के साथ ग्रहण किया गया है । अथर्ववेद के 
उन्नीसवें काण्ड का छठां सूक्त भी पुरुषसूक्त है तथा यह क्रम और पद दोनों 
दृष्टियों से ऋक्‌ तथा यजुष्‌ से कुछ भिन्न है। तैत्तिरीय आरण्यक (3.12) में 
पुरुषसूक्त की सोलह ऋचाओं के अन्त में दो त्रिष्टुप्‌ और जोड़ दिये गए हैं । 

“पुरुषसूक्त” दार्शनिक दृष्टि से बहुत महत्त्वपूर्ण है। इस सूक्त में जगत्‌ 
की उत्पत्ति का वर्णन किया गया है | यह सूक्त स्तवनात्मक न होकर वर्णनात्मक 
है। इसके अतिरिक्त इसमें तथ्यों का भी स्पष्टतः निरूपण किया गया है । वेद 
को समझने के लिए इस सूक्त के समझना आवश्यक माना जाता है। इस 
सूक्त में जहाँ मानव-व्यवहार की व्याख्या की गई है, वहीं दार्शनिक तत्त्वों का 
भी आख्यान है। यही कारण है कि यह सूक्त ऋग्वेद के दार्शनिक सूक्तों में 
निर्विवाद रूप से परिगणित है । यह सूक्त बहुत लोकप्रिय है। इसकी लोकप्रियता 
का मुख्य कारण यह है कि इसमें किसी बाह्य पदार्थ से जगत्‌ की सृष्टि न 
बताकर जनसामान्य द्वारा बोधगम्य पुरुष से ही सृष्टि का विकास दर्शाया गया 
है। अतः लोगों की भावनाओं के सन्निकट होने के कारण यह सूक्त अधिक 
लोकप्रिय हुआ | सामान्यतः इस सूक्त के आधार पर “पुरुषमेध” की कल्पना 
की जाती है। ऋग्वेद तथा ऐतरेयब्राह्मण में उपलब्ध शुनःशेप का उपाख्यान भी 
पुरुषमेध को सङ्केतित करता है। वस्तुतः ऋग्वेद के युग में भी पुरुषमेध नहीं 
हाता था । ब्राह्मणों तथा सूत्रों में वर्णित पुरुषमेध शुद्ध रूपक है। यज्ञ-परम्परा 
के सूत्र अत्यन्त प्राचीनकाल में भी उपलब्ध होते हैं। यहूदी तथा भारतीय आर्यो 
में यज्ञ अत्यन्त महत्त्वपूर्ण संस्था थी, किन्तु कहीं भी नरमेध की प्रथा के प्रमाण 
नहीं मिलते हैं। वस्तुतः इस प्रकार की कथाओं का सङ्केत देवता के प्रति अपनी 
सबसे अधिक प्रिय वस्तु का समर्पण करना È | 

ऋग्वेद के पुरुषसूक्त में “सर्वेश्वरवाद” अथवा “एकेश्वरवाद” की पूर्ण 
प्रतिष्ठा की गई है। यज्ञों के प्राधान्य के कारण ही ऋषियों को धार्मिक जगत्‌ 
में उन्हीं से सम्बद्ध रूपकों पर आधृत होना पड़ा। वैदिक ऋषि सम्पूर्ण ब्रह्माण्ड 
को यज्ञमय मानता है। इसलिए सृष्टिकर्म भी यज्ञ ही है। विराट्‌ पुरुष यज्ञ में 
अपने को अर्पित करके अनेक रूपों में प्रकट होता है। प्रस्तुत सूक्त में विराट्‌ 
पुरुष और उसके अङ्गों का वर्णन किया गया है। इस सूक्त के ऋषि नारायण 


1. ऋग्वेद-10.90, इस सूक्त के सभी मन्त्र तथा उनका हिन्दी-भाषान्तर परिशिष्ट 
क” में द्रष्टव्य | 

तथा देवता पुरुष हैं। मन्त्र संख्या एक से लेकर पन्द्रह तक अनुष्टुप्‌ तथा 
सोलहवां मन्त्र त्रिष्टुप्‌ में उपनिबद्ध है । 


(ग) सूक्त में विद्यमान विभिन्न तत्त्वों की समीक्षा 


पुरुष एवं उससे उत्पन्न सृष्टि के बारे में सम्यक्‌ ज्ञान प्राप्त करने के लिए 
सूक्त में आए विभिन्न तत्त्वों की समीक्षा आवश्यक है। इसे निम्नवत्‌ प्रस्तुत 
किया जा सकता है। 


(1) पुरुष का सहस्नत्व : सूक्त के प्रथम मन्त्र में पुरुष को “सहस्रशीर्षा 
““सहस्राक्ष” और “सहस्रपात्‌” कहा गया है। यहाँ सायण ने “सहस्र” को 
उपलक्षण माना है । अतः उनके अनुसार इसका अर्थ “अनन्त शिरों से युक्‍त 
पुरुष” हुआ। संसार के सभी प्राणी उस पुरुष से ही उत्पन्न होते हैं, अतः 
उनका शरीर भी उसी पुरुष का है। उव्वट ने “सहस्र” शब्द को अनेक का 
पर्याय माना है। महीधर ने इसे “बहुत्व” का वाचक माना है और इसका अर्थ 
“असंख्य शिरों वाला” किया है। यदि “सहस्र” को बहुत्ववाची न मानकर 
संख्यावाचक माना जाएगा, तो उसकी दो हजार आंखे माननी पडेगी, जबकि 
मन्त्र में ही उसे “सहस्राक्ष” बताया गया है। वस्तुतः पुरुष के agi की 
सहस्रता उसकी अनन्तता, सार्वभौमिकता और अलौकिकता का द्योतक है। 
अद्वैत की दृष्टि से विचार करने पर अधिदैवत जगत्‌ के सहस्रं ब्रह्माण्डं के 
सहस्रों द्युलोक शिर होगें, सहस्रं सूर्य-चन्द नेत्र होंगे और सहस्रों भूमियां पैर 
होंगी। आधिभौतिक जगत्‌ के सहस्रो प्राणियों के aedi शिर मानों उस एक 
अद्वैत पुरुष के ही सहस्रों शिर हैं। अनन्त नेत्र तथा पैर मानों उसी के अनन्त 
नेत्र और पैर हैं। मुंशीराम शर्मा ने द्वैतदृष्टि से लक्षणा का आश्रय लेते हुए 
“सहस्रशीर्षा” का अर्थ अनन्तज्ञान, “सहस्राक्ष” का सर्वदर्शिता और “सहस्रपात्‌” 
का अर्थ अनन्तगतिशीलता तथा सर्वव्यापकता या सर्वप्राप्तता किया है। इस 
रूप में परमेश्वर एक ऐसा पुरुष है, जिसके ज्ञान, दर्शन तथा प्राप्ति (व्यापकता) 
की कोई सीमा नहीं है। इस प्रकार पुरुष के सहस्रत्व में उसकी सार्वभौमिकता, 
दिव्यता और नित्यता (अमरता) निहित हैं। . 


दृष्टव्य-10.90.1 पर सायण-भाष्य। 
शुक्लयजुर्वेद-31.1 पर उव्वट-भाष्य। 
वही, महीधरभाष्य । ` 

शर्मा मुंशीराम-वेदार्थ-चन्द्रिका, पृष्ठ 39. 


७० $2 9 छल 


CC-0. Gurukul Kangri Collection, Haridwar 


~ | शि NE 


Digitized by Arya Samaj Foundation Chennai and eGangotri 


172 ऋग्वेदीय दर्शन एवं प्रमुख दार्शनिक सूक्त 


(2) दशाङ्गुलम्‌ :- प्रथम मन्त्र में ही आए इस पद का अर्थ सायण ने 
“दश अङ्गुल स्थान” करते हुए उसे उपलक्षण माना है। वह पुरुष ब्रह्माण्ड के 
अन्दर ही नहीं, अपितु बाह्य पदार्थो में भी व्याप्त होकर स्थित है। ग्रिफिथ ने 
“दशाजुलम” को मानव के हृदय का वह स्थान बताया है, जहाँ आत्मा का 
निवास है। उव्वट ने इसका अर्थ “दश अङ्गल के प्रमाण वाला हृदय प्रदेश” 
अथवा “नासिका का अग्रभाग” किया है। देश अङ्गलियां मोड़ने पर मुट्ठी बंध 
जाती है और उसके अन्दर की सभी वस्तुएं व्यक्ति के अधीन हो जाती है। इस 
प्रकार यह ब्रह्माण्ड तो उस पुरुष की मुट्ठी के अन्दर है ही, इसका अतिक्रमण 
करके भी अर्थात्‌ इसके बाहरःभी वही है, यह तात्पर्य भी हो सकता है। मन्त्रस्य 
भूमि का अर्थ पृथ्वी ही नहीं, अपितु समस्त ब्रह्माण्डों की समष्टि से È | 


पुरुष के शिर, चक्षु और पाद को सहस्र के साथ जोड़ने में भी ऋषि का | 
कोई अभिप्राय हो सकता है। उसका शिरोभाग सृष्टि से अस्पृष्ट प्रतीत होता 
है, क्योंकि उसका स्थान ऊपर है। पाद का तात्पर्य सीमित या सान्त सृष्टि से | 
प्रतीत होता है तथा इन दोनों - सृष्टि से परे और सृष्टिगत रूपों के दृष्टा के | 
रूप में स्थित पुरुष इनमें पार्थक्य को सूचित करता है। उसका चक्षुष्मान्‌ होना 
दिव्यता और भौतिक सृष्टि का भेदक तत्त्व प्रतीत होता है। इस दृष्टि से यह 
कहा जा सकता है कि “दशाङ्गल”, “जीवात्मा-पुरुष” है, जो अपने पैर की दश 
अङ्गलियों पर स्थित है तथा पुरुष से अवर है और पुरुष उसका अतिक्रमण 
करके स्थित है। 


(3) इदं सर्वम्‌ :- आचार्य सायण, उव्वट और महीधर ने सूक्त के 
द्वितीय मन्त्र में आए “इदम्‌” का अर्थ “यह वर्तमान जगत्‌” किया है।' वस्तुत 
“इदं सर्वम्‌” का तात्पर्य दृश्यमान सृष्टि या भौतिक जगत्‌ से है | यहाँ पुरुष की 
भौतिक जगत्‌ से अभिन्नता प्रतिपादित की गई है) यह पूरा ब्रह्माण्ड मृत्यु के 
अधीन È 1 एक अमृत तत्त्व है, जो इस पूरे ब्रह्माण्ड का अतिक्रमण करने वाला 
है। सभी भौतिक पदार्थ अन्न हैं तथा सभी प्राण इनके भोक्ता हैं। अन्न तत्त्व 
मर्त्य है, किन्तु प्राणतत्त्व अमृत है। 


1. क्रग्वेद-10.90.1 पर सायणभाष्य। 

2. वही, ग्रिफिथ का अनुवाद और टिप्पणी | 

3. शुक्लयजुर्वेदसंहिता-31.1 पर उव्वटभाष्य । 

4. उक्त मन्त्र पर सायण, उव्वट एवं महीधर-भाष्य । दृष्टव्य | 

(4) महिमा :- सूक्त के तृतीय मन्त्र में आया “महिमा” पद पुरुष के 
अतिरिक्त इस जगत्‌ के महत्त्व को भी द्योतित करता है। देश-काल की सीमा 
में आबद्ध यह ब्रह्माण्ड पुरुष की महिमा का प्रतिफल है। पुरुष की महिमा की 
कोई सीमा नहीं है। उसे न तो तारों वाले आकाश तक केन्द्रित किया जा 
सकता है और न भौतिक पदार्थों के सूक्ष्म रूप तक ही । वस्तुतः उसे मानव-मस्तिष्क 
तथा विज्ञान के विभिन्न उपकरणों से भी नहीं नापा जा सकता है। इस दृश्यमान 
जगत्‌ के अनन्त स्वरूप का वर्णन करने में वाणी कम पड़ जाती है। 


(5) त्रिपात्‌ :- साधारणतः ब्रह्म या पुरुष को चार पैरों वाला माना जाता 
है। उसका एक भाग ये सारे प्राणी हैं तथा तीन भाग इस सांसारिक सृष्टि से 
परे हैं। यही इस ब्रह्माण्ड रूपी वृक्ष की जड़ें निहित हैं। यदि आदिपुरुष को 
अक्षय स्रोत के रूप में देखा जाए, तो उसे तीन भागों वाला तथा इस ब्रह्माण्ड 
को एक भाग मानना पड़ेगा । जितना मर्त्य भाग है, उसका तीन गुना अमर्त्य 
भाग है। यह विभाग जगत्‌ और जीव की दृष्टि से है। जगत्‌ बार-बार जन्म 
लेकर पुनः प्रलय में लीन हुआ करता है। जीव भी कर्म के अनुसार विभिन्न 
योनियों में आया-जाया करता है। इन दोनों की अपेक्षा से ही पुरुष को कर्त्ता 
तथा भोक्ता के रूप में एक पाद से सम्बद्ध कर के उपस्थित किया गया है। 
पुरुष का अपना वास्तविक रूप तो सर्वातिशायी और अगोचर है। 


यद्यपि पुरुष अखण्ड है, उसका भाग नहीं किया जा सकता, उसकी कोई 
इयत्ता नहीं है, तथापि यह संसार ब्रह्म के स्वरूप की अपेक्षा अल्प है इसीलिए 
पाद-विभाग किया गया है। वस्तुतः यह विश्व पुरुष के एक भाग में ही स्थित 
है। अतः मन्त्र में आया “पाद” शब्द उसका परिमाण बताने के लिए नहीं 
आया है, बल्कि वह देश-विशेष को निर्दिष्ट करता है। स्वामी दयानन्द की भी 
ऐसी ही मान्यता है। 

(6) पुरुष का विष्वड्क्रमण :- सूक्त के चौथे मन्त्र में पुरुष का 
चतुर्दिक्‌ क्रमण विहित है। इसमें सर्वोपरि गतिशीलता का सङ्केत किया गया है, 
जो सृष्टि की मूल परवृत्ति है तथा जिसके दारा एक साथ ही देश और काल का 
परिच्छेद हुआ है । “साशन” तथा “अनशन” पदों से “वेतन” तथा “अचेतन” 


1. दृष्टव्य-ऋ०10.90.3 पर सायणभाष्य। 
2. दृष्टव्य-स्वामी दयानन्द-ऋग्वेदादिभाष्य भूमिका, सृष्टिविद्या-विषय 

तत्त्व अभिप्रेत है। “अचेतन” पदार्थो को “चेतन” अपना आहार बना लेते हैं । 
मिट्टी “अचेतन” है, जल उसे खा जाता है, जल को अग्नि, अग्नि को वायु और 
वायु को आकाश खा जाता है। अतः सापेक्ष दृष्टि से एक “अनशन” तथा 
दूसरा “साशन” बनता जाता है। आदिपुरुष ने इन दोनों को चारों ओर से 
व्याप्त कर लिया। यह कार्य भी उसके मायाच्छन्न चतुर्थाश ने ही सम्पन्न किया, 
क्योंकि उसका मूल त्रिपात्‌ तो ऊपर द्युलोक में अमृतरूप में अवस्थित हो गया 
था। आचार्य सायण और महीधर ने “ऊर्ध्व उदैत्‌” का अथ - इस अज्ञानकार्य 
संसार से बहिर्भूत तथा इसके गुण-दोषों के संस्पर्श से रहित पुरुष उत्कर्षपूर्वक 
स्थित हुआ, किया है। उस पुरुष का पाद या लेश यहाँ माया में सृष्टि और 
संहार के रूप में बार-बार आया है। माया में आने के बाद वह पुनः देव, मनुष्य, 
तिर्यग्‌, आदि रूपों में विविध प्रकार से होता हुआ चेतन और अचेतन को लक्ष्य 
कर के व्याप्त हो जाता है। आचार्य सायण एवं महीधर के इस भाष्य के 
आलोक में वेदान्तदर्शन की वह प्रक्रिया स्पष्टतः परिलक्षित होती है, जिसके 
अनुसार अज्ञान अथवा माया की उपाधि से विशिष्ट चैतन्य को ही नामरूपात्मक 
जगत्‌ कहा गया S| आचार्य शङ्कर के शब्दों में - “एक ही परमेश्वर जो माया 
को जानता है तथा कूटस्थनित्य और विज्ञान-धातु है, अविद्या या माया के द्वारा 
अनेक प्रकार से कल्पित कर लिया जाता है। पुरुषसूक्त में वर्णित “त्रिपातूपुरुष” 
वेदान्त का मायोपाधिरहित कूटस्थ नित्य ब्रह्म प्रतीत होता है, जो सदा एकरस | 
है। इसके अतिरिक्त मन्त्र में जिस एक पाद के इस लोक में पुनः होने की बात | 
कही गई है, वह वेदान्तप्रतिपादित मायोपाधिविशिष्ट ब्रह्म प्रतीत होता है, जो 
अनेक प्रकार से स्थावर-जङ्गम जगत्‌ के रूप में व्यक्त है। गीता में श्रीकृष्ण ने 
भी कहा है - मैं एक अंश से इस पूरे जगत्‌ को विशेष रूप से धारण करके 
स्थित हूं।' 

(7) विराट्‌ :- सूक्त के पाँचवे मन्त्र में आदिपुरुष से विराटू की उत्पत्ति 
बताई गई है। सायण एवं महीधर ने विराट्‌ का अर्थ - :“जिसमें विविध पदार्थ 


1. द्रष्टव्य, ऋग्वेद 10.90.4 पर सायण एवं महीधरभाष्य। 
2. वही। 


3. एक एव परमेश्वरः कूटस्थनित्यो विज्ञानधातुरविद्यया मायया मायाविदनेकधा विभाव्यते | 
ब्रह्मसूत्र, शाङ्करभाष्य-1 .3.19. 


4. विष्टभ्याहमिदं कृत्स्ममेकांशेन स्थितो जगत्‌ । गीता--10.42. 

विराजमान हो वह विराट्‌ है”, किया है। इसकी व्याख्या - विशेषेण राजते इति 
विराट्‌ अर्थात्‌ जो विशेष रूप से दीप्तिमान्‌ हो वह विराट्‌ है, भी की जा सकती 
है। स्वामी दयानन्द ने विराट्‌ का अर्थ करते हुए लिखा है - “विराट्‌, जिसका | 
ब्रह्माण्ड के अलङ्कार से वर्णन किया है, जो उसी पुरुष के सामर्थ्य से उत्पन्न | 
हुआ है, जिसको मूल प्रकृति कहते हैं, जिसका शरीर ब्रह्माण्ड के समतुल्य, | 
जिसके सूर्य चन्द्रमा नेत्रस्थानी हैं, वायु जिसका प्राण और पृथिवीं जिसका पग 
है- इत्यादि लक्षण वाला जो यह आकाश है, वही विराट्‌ कहलाता है। इस 
प्रकार उनके मतानुसार विराट्‌ का अर्थ आकाश है। वस्तुतः विराटू का अर्थ 
स्पष्ट करने के लिए तीन श्रेणियाँ बनानी पडेंगी। प्रथम श्रेणी स्वयम्भू, दूसरी 
विराट्‌ या विराजू तथा तीसरी वैराज पुरुष की श्रेणी होगी। प्रथम श्रेणी पिता 
की, द्वितीय माता की और तृतीय सन्तति की है। पहली दो श्रेणियां अप्रकट हैं 
और तीसरी सूर्य या वैश्वानर के रूप में प्रकट है। प्रत्येक उत्पत्ति में माता और 
पिता की आवश्यकता होती है। सृष्टि के प्रारम्भ में ऋत पिता और सत्य माता 
है। ऋग्वेद के एक मन्त्र में ऋत को पिता कहा गया है तथा सूर्य को उसका 
पुत्र होने का सङ्केत किया गया है। सूर्य का एक नाम इन्द्र भी है। एक अन्य 
मन्त्र में इन्द्र अर्थात्‌ सूर्य को सत्य का सूनु कहा गया है। इसके द्वारा सत्य का 
माता होना प्रतिपादित होता है। सत्य का पुत्र ही सत्य का पालक है। 


पुरुष की उक्त त्रिविध स्थिति के अतिरिक्त पुराणों तथा भागवत-परम्परा 
में नारायण पुरुष की धारणा भी दृष्टिगत होती है। इस परम्परा के अनुसार 
पितृतत्त्व स्वयम्भू को नर तथा मातृतत्त्व विराज्‌ को नार कहा जाता है। नार ही 
आपः अर्थात्‌ जल है। इस सार्वभौम माता-पिता के युग्म से उत्पन्न सन्तति 
नारायण कहलाती है। यह नारायण ही सूर्य, हिरण्यगर्भ, मनु, अग्नि, इन्द्र, प्राण 
इत्यादि नामों से अभिहित किया जाता है। मनु ने अपनी 'स्मृति' में इसे 
स्पष्टतः प्रस्तुत किया है। मन्त्रस्थ “विराजो अधि पुरूषः” द्वारा इसी वैराज 


. ऋग्वेद-10.90.5 पर सायण एवं महीधरभाष्य। 

. स्वामी दयानन्द सरस्वती-ऋग्वेदादिभाष्यभूमिका, सृष्टिविद्या-विषय। 
. अहमिद्धि पितुष्परि मेधामृतस्य जग्रभ । अहं सूर्य इवाजनि। ऋग्वेद-8.6.10. 
. ऋग्वेद-8.69.4. 
. आपो नारा इति प्रोक्ता आपो वै नरसूनवः। 

ता यदस्यायनं प्रोक्त तस्मान्नारायणः स्मृतः | 

एतमेके वदन्त्यग्निं मनुमन्ये प्रजापतिम्‌। . 

इन्द्रमेके परे प्राणमपरे ब्रह्म शाश्चतम्‌।। मनुस्मृति 12.123. 

नारायण पुरुष की ओर सङ्केत किया गया है | सायण एवं महीधर ने इसका अर्थ 
करते हुए लिखा है - विराजू के शरीर को अधिकरण बनाकर उस शरीर का 
अभिमानी एक पुरुष उत्पन्न हुआ | सर्ववेदान्त-वेद्य वही परमात्मा अपनी माया 
से ब्रह्माण्ड रूप विराट्‌ देह की सृष्टि कर उसमें जीव के रूप में प्रविष्ट होकर 
ब्रह्माण्डाभिमानी देवतात्मा जीव हुआ। विराट्‌ की प्रस्तुत व्याख्या में वेदान्त 
दर्शन का स्वरूप और भी स्पष्ट रूप से हमारे समक्ष उपस्थित होता है। वेदान्त 
दर्शन में स्थूल शरीर की समष्टि के अभिमानी मायोपाधिविशिष्ट चैतन्य का 
नाम “विराट” या वैश्वानर है। वहां स्थूल शरीर की व्यष्टि के अभिमानी जीव 
को विश्व कहा गया है। 

विराज्‌ से उत्पन्न वैराज पुरुष ने पीछे तथा आगे की भूमि का अतिक्रमण 
कर दिया। सायण और महीधर ने इसका अर्थ इस प्रकार किया है - उत्पन्न होने 
वाला वह विराट्‌ पुरुष अतिरिक्त हो गया - देव, तिर्यक्‌, मनुष्य आदि रूपों | 
वाला हो गया । देव इत्यादि की सृष्टि के पश्चात्‌ भूमि एवं शरीरों की रचना 
की। इन विद्वानों ने 'पुरः' का अर्थ शरीर किया है । Ste वासुदेवशरण अग्रवाल 
ने भूमि को द्यौः का भी द्योतक माना है। उनके अनुसार मन्त्रस्थ “पश्चात्‌” 
पद भूमि के लिए और पुरः अर्थात्‌ पुरस्तात्‌ का प्रयोग द्यौः के लिए किया गया 
है। इसका भाव यह निकाला जा सकता है कि वह वैराज पुरुष द्युलोक तथा 
पृथिवी का अतिक्रमण कर दिया अर्थात्‌ इनकी सीमा से परे हो गया। 

(8) आदिम यज्ञ :- सूक्त के ws मन्त्र में आदिम यज्ञ के उपादानों - 
सामग्रियों की चर्चा की गई है। सायण एवं महीधर ने इसकी व्याख्या करते हुए 
लिखा है - पूर्व कथित क्रम से शरीर रचना हो जाने के बाद देवों ने उत्तरसृष्टि 
की कामना की | उस समय तक कोई भी बाह्य दव्य उत्पन्न नहीं हुआ था। इस 
कारण यज्ञ सम्पन्न करने हेतु हविः का अभाव था। इसी समस्या के समाधान 
के लिए देवताओं ने पुरुष के स्वरूप की हवि के रूप में मानसिक आकल्पना 


1. ऋग्वेद 10.90.5 पर सायण और महीधर का भाष्य। 
2. एतत्समष्ट्युपहितं चैतन्यं वैश्वानरो विराहित्युच्यते | 

एतद्व्यष्ट्युपहितं चैतन्यं विश्व इत्युच्यते। सदानन्द-वेदान्तसार, पृष्ठ 31-32. 
3. ऋग्वेद 10.90.5 पर सायण एवं महीधर भाष्य। 


4. Bhumi which also implies Dyauh...... Dyauh is Purastat and Bhimi is 
Paschat 


अग्रवाल, Sfo वासुदेवशरण--वैदिक लेक्चर्स, पृष्ठ 172. 

की और उसी पुरुष-हवि से मानव-यज्ञ सुप्रतिष्ठित हुआ । इस यज्ञ में आज्य, 
समिधा एवं ह्वि के रूप में क्रमशः वसन्त, ग्रीष्म तथा शरद्‌ ऋतुओं का उपयोग 
किया गया । तात्पर्य यह है कि देवताओं को हविष्य जुटाने में विशेष परिश्रम 
नहीं करना पड़ा, क्योंकि यज्ञ आरम्भ करने के पूर्व ही कालचक्र का प्रवर्तन हो 
चुका था। ऋतुएं क्रमशः अपनी-अपनी बारी से आने-जाने लगी थीं। उनमें से 
वसन्त को आज्य बनाया गया। आज्य तपाए गए घृत को कहते है। घृत 
चिक्वण होता है। वसन्त भी चिक्वणता-सरसता का प्रतीक है। इसके आगमन 
पर जड़-चेतन अखिल जगत्‌ रसस्निग्ध हो उठता है। जिस प्रकार घृताहुति देने 
से अग्नि प्रज्वलित हो जाता है, वैसे ही वसन्त के आने से सबका अन्तःस्थल 
उत्फुल्ल हो जाता है। इसीलिए वसन्त को आज्य कहा गया है। सूखी समिधा 
ही शीघ्र आग पकड़ती है। ग्रीष्म में कोई भी वस्तु जल्दी सूख जाती है। सूर्य 
| की किरणें वनस्पतियों के रस को खींच लेती है। इस प्रकार ग्रीष्म अग्नि के 
| लिए शीघ्र जलने योग्य सामग्री को प्रस्तुत कर देता है । इसीलिए ग्रीष्म को इध्म 
या समिधा के रूप में प्रकल्पित किया गया है। शरद्‌ ऋतु में हव्य अन्नों - 
चावल, उड़द, मूंग, तिल इत्यादि की फसलें तैयार हो जाती हैं। यही कारण है 
| कि मन्त्र में हवि शरद्‌ के साथ समीकृत है । 
आचार्य उव्वट ने उक्त मन्त्र में आत्मयज्ञ को निष्पादित किया है। उनके 
अनुसार जिस प्रकार इन्द्र आदि देवों ने पुरुष-हवि से यज्ञ किया और उसमें 
| वसन्त, ग्रीष्म एवं शरद्‌ को क्रमशः आज्य, इध्म तथा हवि के रूप में प्रयुक्त 
किया गया उसी प्रकार से योगिजन आत्मयज्ञ का सम्पादन करते हैं। आत्मयज्ञ 
से योगी लोग अमृतस्वरूप देदीप्यमान पुरुष-प्रतीक आत्मा के द्वारा सम्यकू 
अधिकार प्राप्त करते हैं। इस आत्मयज्ञ में सत्व, रजस्‌, तमस्‌ गुणों का हवन 
किया जाता है। वसन्त सत्वगुण का, ग्रीष्म रजोगुण का तथा शरदू तमोगुण का 
प्रतीक है। डॉ वासुदेवशरण अग्रवाल ने यज्ञ के आधार को त्रिमूर्तिपरक माना 
है, जो तीन ऋतुओं के प्रतीक के रूप में मन्त्र में निर्दिष्ट है ये तीनों कालचक्र 
या संवत्सर की तीन तीलियां हैं तथा दव्य-यज्ञ के तीन तत्त्वो-आज्य, ईधन और 
हविष्यान्न को द्योतित करती हैं। उन्होंने वसुओं, रूद्रों और आदित्यों के भी 
1. ऋग्वेद-10.90.6 पर सायण तथा महीधर के ATT | 
2. दृष्टव्य-उक्त मन्त्र पर उ्वट-भाष्य। 
3. The foundation or the basic pattern of the sacrifice is that of trinity, 


symbolised here as three seasons. 
अग्रवाल, डॉ० वासुदेवशरण-वैदिक लेक्चर्स, पृष्ठ 173. 

कालचक्र की तीलियों के रूप में माना है । इसके अतिरिक्त उनके मत में तीन 
देव - अग्नि, वायु और आदित्य, तीन लोक-पृथिवी, अन्तरिक्ष और द्यौः, तीन 
छन्द-गायत्री, त्रिष्टुप्‌ और जगती, तीन पुरोहित तथा तीन प्राण भी ब्रह्माण्डीय 
सृष्टि के त्रिमूर्तिपरक तत्त्व हैं। 

(9) यज्ञ-पुरुष :- सूक्त के सातवें मन्त्र में पुनश्च यज्ञ का सम्पादन 
प्रस्तुत किया गया है। वस्तुतः यह अग्रजात यज्ञपुरुष विराट से उत्पन्न होने 
वाला वैराज पुरुष ही है। आदिम यज्ञ में आदिमपुरुष ही हवि के रूप में 
आकल्पित था। यहाँ पहले उत्पन्न वैराज पुरुष का यज्ञ के साथ तादात्म्य 
स्थापित किया गया है। डॉ अग्रवाल ने इसे द्वैतीयक यज्ञ माना है। 


(10) बर्हिषि प्रौक्षन्‌ :- आचार्यं सायण एवं महीधर ने “बर्हिषि” का 
अर्थ - मानसिक यज्ञ और “प्रौक्षन्‌” का “प्रक्षितवन्तः” किया है । ग्रिफिय ने 
प्रथम पद को यज्ञों में प्रयुक्त होने वाली पवित्र घास कहा है। वस्तुतः यह 
पवित्र घास कुशा है, जिसका प्रयोग यज्ञीय कर्मकाण्ड के समय किया जाता है। 
डॉ अग्रवाल ने अनेक ब्राह्मण ग्रन्थों का उद्धरण देते हुए इसे प्रजावाचक 
मानकर वैराज पुरुष या मनु से उतपन्न प्रजाओं के रूप में स्वीकार किया है। 
सभी प्रजाएं मनुष्य, पशु और वनस्पति इन तीन रूपों में सृष्ट हैं तथा इन तीनों 
श्रेणियों में एक तथ्य सर्वनिष्ठ है कि ये सभी अपने अस्तित्त्व के लिए अन्न या 
रस पर आश्रित हैं। गीता में श्रीकृष्ण ने भी कहा है - मैं रसात्मक सोम होकर 
सभी ओषधियों को पुष्ट करता हूं। मूर ने “प्रौक्षन्‌” का अर्थ “बलि” किया 
है। उनका तात्पर्य है कि पवित्र घास अर्थात्‌ कुशा पर पुरुष की बलि दी गई। 
पीटर्सन ने इसका अर्थ “छिटकना” किया है। वस्तुतः सृष्टि की पूर्वावस्थ 


1. The foundation or the basic pattern of the sacrifice is that of trinity, 
symbolised here as three seasons. 


अग्रवाल, Sto वासुदेवशरण-वैदिक लेक्चर्स, पृष्ठ 173. 
- वही, पृष्ठ 173. 
- ऋग्वेद-10:90.7 पर सायण एवं महीधर के भाष्य | 
- वही, ग्रिफिथ का अनुवाद। 
- अग्रवाल, So वामुदेवशरण-वैदिक लेक्चर्स, पृष्ठ 174. 
- पुष्णामि चौषधीः सर्वाः सोमो भूत्वा रसात्मकः | गीता-15.13. 
- मूर-ओरिजिनल संस्कृत टेक्स्ट, भाग-5, पृष्ठ 371. 
पीटर्सन-हिम्स फ्राम द ऋग्वेद, पृष्ठ 323. | 

देवयुग की अवस्था है । इसमें प्राणतत्त्व की प्रबलता है । पुरुष यज्ञार्थ तप रहा 
है। इसी तप से, प्राण के श्रम से स्वतः स्वेद की बूंद प्रकट हुई । इसी से विराटू 
पुरुष का सेचन किया गया । यज्ञ-प्रक्रिया में वेदी पर कुशाएं बिछाई जाती हैं। 
उन्हीं कुशाओं पर यजमान बैठता है। कुशाओं से ही उसके ऊपर जल Bear 
जाता है। वस्तुतः कुशाओं को सर्वत्र पवित्रताधायक माना गया है। 


उव्वट ने इस मन्त्र का अर्थ भी आत्मयज्ञपरक किया है। जिस प्रकार 
अग्निष्टोम यज्ञ में कुशप्रोक्षित पुरुष उत्पन्न हुआ, उसी प्रकार आत्मयज्ञ में 
प्राणायाम से प्रदीप्त पुरुष उत्पन्न होता है। प्राणायाम की साधना से दिव्यज्ञान 
का उद्भव होता है। बर्हि प्राणायाम एवं पुरुष दिव्यज्ञान का प्रतीक है। इन्दर, 
साध्य एवं ऋषियों ने उस पुरुष से यजन किया है। योगी कपिल इत्यादि एवं 
अन्य ऋषि इस आत्मयज्ञ में प्रणवपुरुष से यज्ञ करते हैं। उव्वट के विचार से 
विधिपरक यज्ञ एवं आत्मयज्ञ में कोई विभेदक रेखा नहीं है। 


(11) साध्य, ऋषि और देव :- आचार्य सायण एवं महीधर ने 
| “साध्य” का अर्थ सृष्टिसाधन के योग्य प्रजापति आदि तथा “ऋषि” का अर्थ 
| तदनुकूल मन्तरदृष्टा किया है। पीटर्सन ने इनका अर्थ क्रमशः पवित्र, ऋषि और 
देव किया है। मैकडानेल के अनुसार साध्य प्राचीन स्वर्लोकीय प्राणियों के 
समूह का बोधक है। ग्रिफिथ के अनुसार साध्य, याज्ञिकों का एक वर्ग है 
जिसका सम्बन्ध प्राचीन देव याज्ञिकों से है। यह शब्द निघण्टु (1.5.14) में 
रश्मिवाचक नामों के साथ पठित है, अतः नैरुक्तों ने इसे रश्मिवाचक ही माना 
है। ऋषि शब्द की व्याख्या करते हुए शतपथ-ब्रह्मण में बताया गया है कि 
जिन्होनें श्रम तथा तपस्या की वे ऋषि कहलाए । ऋगवेद में भी इसी आशय का 
एक मन्त्र आया है। निरुक्त मे मन्त्रों - स्तोत्रों का दर्शन करने के कारण 
ऋषियों को ऋषि कहा गया है। Ste अग्रवाल ने साध्य को देवताओं का ही 


दरष्टव्य-शुक्लयजुर्वेद-संहिता-31.9 पर उव्वट भाष्य। 

ऋग्वेद 10,90.7 पर सायण एवं महीधर के भाष्य। 

पीटर्सन-हिम्स फ्राम द ऋग्वेद | 

मैकडॉनेल-वैदिक रीडर फार स्टूडेन्ट्स, पुरुषसूक्त मन्त्र 7 की टिप्पणी | 
ऋग्वेद-10.90.7 पर ग्रिफिथ का अनुवाद एवं टिप्पणी । 

ये यत्पुरास्मात्‌ सर्वस्माद्‌ इदमिच्छन्तः श्रमेण तपसारिषन्‌ तस्माद्‌ ऋषयः। 
शतपथब्राह्मण-6.1.1.1. 

ऋग्वेद 10.109.4. 

8. कऋषिर्दशनात्‌ स्तोमान्‌ ददर्शेत्यौपमन्यवः। निक्त-2.3.3. 


DN 6२ ०७० ७ 

एक विशेष नाम माना है । देवों और ऋषियों में भेद प्रदर्शित करते हुए उन्होंने 
बताया है कि ऋषि मन के प्राचीनतम सिद्धान्त का प्रतिनिधित्व करते हैं तथा 
साध्य देव प्राणतत्त्व का। एक असत्‌ है तो दूसरा सत्‌ है। पहला धारणाओं 
अथवा मस्तिष्क को द्योतित करता है, तो दूसरा प्राणों के द्वारा जीवन्तता को। 
पहला “असत्सृष्टि” है और इसका परिणाम दूसरा “सत्‌ सृष्टि” है। पहले का 
सम्बन्ध पूर्वयुग से है और दूसरे का उत्तरयुग से। साध्यदेवों को पूर्वदेव माना 
गया है, जो ऐसी शक्तियां हैं कि अपने उद्गम में छिपी हुई हैं तथा देवों के 
देवदूतीय शक्तियों के बराबर हैं। पुरुषसूक्त के ही सोलहवें मन्त्र में साध्यों का 
निवास स्थान नाकलोक में बताया गया है। 

जयदेव वेदालड्डार ने इस मन्त्र की दूसरी पंक्ति का अर्थ करते हुए लिखा 
है - उस विराट्‌ के पूजन से देव, साध्य और ऋषि प्रादुर्भूत हुए। सम्भवतः 
उन्होंने “अयजन्त” का अर्थ “उत्पन्न हुए” किया है। 'यज्‌' धातु का अर्थ कहीं 
भी उत्पन्न होना नहीं बताया गया है, अपितु इसका अर्थ यजन-पूजन करना ही 
होता है। अतः वेदालंकार जी का अर्थ नितान्त भ्रामक एवं अशुद्ध तथा | 
अपरम्परागत प्रतीत होता है । r 

(12) सर्वहुतू-यज्ञ :- पुरुषसूक्त के आठवें मन्त्र में यज्ञ को सर्वहुत्‌ 
कहा गया है। सायण ने इसका अर्थ - “सर्वात्मकः पुरुषो यस्मिन्‌ यज्ञे हूयते 
सोऽयं सर्वहुत्‌' अर्थात्‌ जिसमें सर्वात्मक पुरुष का हवन किया गया है” किया 
है। महीधर ने “सर्व हूयते यस्मिन्‌ सः सर्वहुत्‌'” अर्थात्‌ जिसमें सब कुछ हवन 
किया जाता है, ऐसा अर्थ किया है। ग्रिफिथ ने महान्‌ यज्ञ और पीटर्सन ने 
पूर्णतः अनुष्ठित यज्ञ” इस प्रकार अनुवाद किया है। वस्तुतः इसका अर्थ - 
जिसमें सबका हवन किया जाता है, करना अधिक सङ्गत प्रतीत होता है। 
सायण ने यज्ञ का अर्थ मानस यज्ञ तथा महीधर ने “पुरुषमेध यज्ञ” किया है। 


- अग्रवाल, Sto वासुदेवशरण-वैदिक दर्शन, पृष्ठ 257. 
- वेदालङ्कार, जयदेव-वैदिक दर्शन, पृष्ठ 257. 

- यज्‌ देवपूजासङ्गतिकरणदानेषु-धातुपाठ, 1027. 

- ऋग्वेद 10.90.8 पर सायणभाष्य। 

- वही, महीधर भाष्य। 

- वही, ग्रिफिथ का अनुवाद। 

- वही, पीटर्सन का अनुवाद। 

वही, सायण और महीधर-भाष्य। 

उव्वट ने इसे “अग्निष्टोम यज्ञ” माना है । मूलतः वे इसे आत्मयज्ञ ही मानते 
हुए कहते हैं - इस प्रकार के सर्वहुत्‌ आत्म-यज्ञ के द्वारा उत्पन्न ज्ञानरूपी तेज 
से योगिजन सारे पशुओं तथा सारे भूतों को करतलगत देखते हैं। 

(13) पृषदाज्यम्‌ :- पृषत्‌ च तद्‌ आज्यमिति । आज्य का अर्थ - तपाया 
गया घृत होता है। सायण-महीधर ने “पृषदाज्यम्‌” का अर्थ “'दधिमिश्रित 
घृत” किया है। ग्रिफित इसे बूंद के आकार का घी मानते हैं। पीटर्सन “बटर” 
अर्थात्‌ “घी” अर्थ करते हैं। मैकडानेल इसे 'घनीभूत' - जमा हुआ घृत मानते 
हैं। यज्ञ-प्रक्रिया में घी का बड़ा महत्त्वपूर्ण स्थान है। प्रायः प्रत्येक यज्ञ में 
हविष्य के अतिरिक्त स्वतन्त्र रूप से घृत का हवन किया जाता है। ऐसी स्थिति 
में हवन करते समय घी की बूंदे यत्र-तत्र टपकती रहती हैं। अतः यहाँ 
“पृषदाज्यम्‌” का अर्थ “धी की बूंदे” करना सुसङ्गत है। ऐसा करने से ही 
“सम्भृतम्‌” (एकत्र किया गया) पद का अर्थ इसके साथ पूर्णतः बैठ पाएगा। 

| घृत उर्वरता का प्रतीक है। इसीलिए मन्त्र में उससे पशुओं की उत्पत्ति बताई 
| गई है। इस घृत को हवन के पश्चात्‌ अग्नि सें एकत्र किया गया है, अतः 
इसका अग्नि के साथ तादात्म्य प्रतीत होता है । वस्तुतः यह सृष्टि, यज्ञ का 
ही परिणाम है और यज्ञ अग्नि पर आधारित है। अतः अग्नि इस ब्रह्माण्डीय 
सृष्टि का ऐसा देवता है, जिसके द्वारा सारी दैवी शक्तियां सृष्टि में प्रवृत्त होती 
हैं। डॉ वासुदेवशरण अग्रवाल ने इस सृष्टि के लिए अग्नि को बीज और सोम 
को माता माना है। उन्होंने सृष्टि के आरम्भ में विद्यमान जलराशि को मातृतत्त्व 
के रूप में माना है। ऐसा प्रतीत होता है कि जलराशि ही यज्ञ के समय सोमरस 
के रूप में उपस्थित है। 

(14) वायव्य, आरण्य और ग्राम्य पशु :- आचार्य सायण एवं महीधर 
| ने वायु देवता से सम्बद्ध पशुओं को वायव्य, लोकप्रसिद्ध वन्य पशुओं को 
आरण्य तथा गांव में होने वाले गो, अश्व इत्यादि को ग्राम्य पशु माना है । 


. शुक्लयजुर्वेद संहिता-31.6 पर उव्वटभाष्य। 

ऋग्वेद 10.90.8 पर सायण-महीधर भाष्य | 

. वही, ग्रिफिथ का अनुवाद। 

वही, पीटर्सन का अनुवाद | 

वही, मेकडॉनेल का अनुवाद | 

अग्रवाल, डॉ० वांसुदेवशरण-वैदिक लेक्चर्स, पृष्ठ 177. 
. ऋग्वेद 10.90.8 पर सायण एवं महीधर के भाष्य। 

पाश्‍चात्त्य विद्वानों ने भी प्रायः इन शब्दों के यही अर्थ स्वीकार किये हैं। यहाँ | 
वायु, वन और ग्राम इन तीनों से सम्बद्ध पशुओं की उत्पत्ति का वर्णन किया | 
गया है। ध्यातव्य यह है कि मन्त्र में जलीय पशुओं की चर्चा नहीं की गई है। | 
डॉ अग्रवाल ने तीनों प्रकार के पशुओं को तीन प्रकार की प्राणीय ऊर्जा 
(Pranic Energy) का प्रतीक माना है, जो किसी भी पशु-स्वरूप के निर्माण में 
अपनी भूमिका का निर्वाह करती है। यहाँ ग्राम्य पशुओं से पांच भौतिक तत्त्वो 
का सङ्केत प्राप्त होता है, जो एक साथ ही रहते हैं । वायव्य पशु प्राणततच का 
सङ्केत देते हैं तथा आरण्य पशु, जो अपनी इच्छा से इधर-उधर विचरण करते 
हैं, मनस्तत्त्व को द्योतित करते हैं। मन भी स्वेच्छया इतस्ततः भ्रमणशील है | 
यह स्पष्ट है कि प्रत्येक प्राणी, मन, जीवनतत्त्व(प्राण) और भौतिक तत्त्वों के 
सम्मिश्रण से ही बना है। 
Ste मुंशीराम शर्मा ने आज्य और त्रिविध पशुओं के साथ ब्रह्मचर्यादि 
चारों आश्रमों को युक्‍त किया है । उन्होंने पृषदाज्य को ब्रह्मचर्याश्रम, ग्राम्य पशु 
को गार्हस्थ्य, आरण्य को वानप्रस्थ तथा वायव्य को संन्यास आश्रम का प्रतीक 
माना है। आरण्य तथा वायव्य पशुओं को बांधा नहीं जा सकता। वे अरण्य 
एवं आकाश (वायु) में स्वच्छन्दतापूर्वक विचरण करते हैं | 
(15) वेद का आविर्भाव :- सूक्त के आठवें मन्त्र में पशु-सृष्टि का 
उल्लेख करने के पश्चात्‌ ऋषि ने नवें मन्त्र में वेद के आविर्भाव को बताया है। 
Slo अग्रवाल ने आधुनिक शब्दों में पशुसृष्टि को स्वरूप’ (Form) तथा वेद के 
आविर्भाव को 'विचार' (14९०) माना है। ये दोनों ऐसे यज्ञ हैं, जो एक-दूसरे का 
मिष्पादन करते हैं। 'स्वरूप', विना 'विचार' के नहीं बन सकता और न 
स्वरूप” के विना 'विचारों' का ही कोई अर्थ हो सकता है। नवें मन्त्र के 
अनुसार उसी सर्वहुत्‌ यज्ञ से ऋचाएं अर्थात्‌ ऋग्वेद, सामवेद, छन्द तथा यजुर्वेद 
उत्पन्न हुए। ऋग्वेद में स्थित मन्त्रों को ऋक्‌ या ऋचा कहते हैं। जिन मन्त्रं में 
अर्थ के कारण पाद व्यवस्थित रहते हैं, उन्हे ऋक्‌ कहतें हैं। उव्वट कें शब्दों 


* ९ष्टव्य, उक्त मन्त्र पर ग्रिफिथ, पीटर्सन और मैकडॉनेल के अनुवाद। 

* अग्रवाल, Sto वासुदेवशरण-वैदिक लैक्चर्स, पृष्ठ 178. 

- शर्मा, डॉ० मुंशीराम-वेदार्थ-चन्द्रिका, पृष्ठ 49. 

- “अग्रवाल, So वासुदेवशरण-वैदिक लेक्चर्स, पृष्ठ 176. र 

- तेषामृग्‌ यत्रार्थवशेन पादव्यवस्था | जैमिनिसूत्र-2.1.95. F 

| में ऋक्‌, नियत अक्षर और पादों के अवसान वाली होती है।' गेय ऋचाओं को 
साम कहते हैं ऋक्‌ और साम से पृथक्‌ मन्त्रों को यजुष्‌ कहते हैं।' उव्वट के 
शब्दों में अनियत अक्षर और पादों से समाप्त होने वाले मन्त्रों को यजुष्‌ कहते 
हैं। मन्त्रस्थ “छन्दांसि” पद का अर्थ सायण और महीधर ने “गायत्री आदि 
छन्द' किया है। मूर ने इसे 'अथर्ववेद' का वाचक माना है। पीटर्सन भी इन्हीं 
का अनुगमन करते हैं। वस्तुतः अथर्ववेद के छन्दोबद्ध होने के कारण “छन्दांसि” 
को उसका वाचक माना जा सकता है। डॉ अग्रवाल ने प्रथम तीन वेदों को 
तीन अग्नियों तथा चतुर्थ अर्थात्‌ अथर्ववेद को सोम का प्रतीक माना है। डॉ. 
शर्मा ने वाणी के इन चार प्रकारों को ऋत और सत्य में अन्तर्भावित किया है। 
उन्होंने सम्पूर्ण गद्यात्मकता को सत्य तथा पद्यात्मकता को ऋत माना है। उव्वट 
ने इस मन्त्र का भी अध्यात्मयज्ञपरक अर्थ करते हुए लिखा है - पहले बताए 
गए प्रणवपुरुष से आत्मयज्ञ के प्रदीप्त हो जाने पर मनुष्य स्वतः ज्ञान का 
अधिष्ठान बन जाता है। 


(16) पश्चपशुओं की उत्पत्ति :- सूक्त के दशम मन्त्र में पाँच पशुओं 
की उत्पत्ति का वर्णन किया गया है। वे पशु हैं - अश्व, ऊपर तथा नीचे दोनों 
ओर दाँत वाले पशु, गाय, भेड़ और बकरियां। उक्त सभी पशु मनुष्यों के लिए 
अत्यन्त उपयोगी हैं। इसके साथ ही यज्ञ की सफलता में पशुओं की भी 
महत्त्वपूर्ण भूमिका होती है । अतः मानवसृष्टि के पूर्व मानवोपयोगी पशुओं की 
सृष्टि आवश्यक थी। सायण, उव्वट, महीधर इत्यादि विद्वानों ने “उभयादतः” 
का अर्थ गधे, खच्चर इत्यादि किया है। डॉ अग्रवाल ने इसे “पुरुष-पशु”” वे 


4 
Y 


. नियताक्षरपादावसाना ऋक्‌। उव्वट-शुक्लयजुर्वेदसंहिता-1.1. पर भाष्य । 
. गीतिषु सामाख्या। जैमिनिसूत्र-2.1.36. 
. शेषे यजुः। वही-2.1.37. 
. अनियताक्षरपादावसानं AG: | उव्वट-शुक्लयजुर्वेदसंहिता-1.1. 
. ऋग्वेद 10.90.9 पर सायण एवं महीधर के भाष्य। 
. मूर-ओरिजिनल संस्कृत टेक्स्ट, भाग-5, पृष्ठ 373. 
ऋग्वेद 10.90.9 पर पीअर्सन का अनुवाद। 
अग्रवाल, डॉ० वासुदेवशरण-वैदिक लेक्चर्स, पृष्ठ 179. 
शर्मा, डॉ० मुंशीराम-वेदार्थ-चिन्द्रका, पृष्ठ 50 
10. शुक्लयजुर्वेदसंहिता-31.7 पर उव्वट भाष्य | 
ह 11. ऋवद 10.90.10 पर सायण, महीधर एवं उव्वट भाष्य। 

लिए प्रयुक्त माना है। उन्होंने पाँच पशुओं को पाँच प्रकार के प्राण सम्बन्धी 
स्पन्दों के रूप में स्वीकार किया है। अश्व गति का एक प्रभावशाली प्रतीक है, 
जो मूल बिन्दु से आगे की तरफ जाता है। पुरुष में गति के सारे रूप विद्यमान 
हैं। गाय एक ऐसी शक्ति का प्रतीक है, जो बाहर से मूलबिन्दु की ओर आती 
है। वस्तुतः यह आन्तरिक गतिशीलता का प्रतीक है। उक्त पशुओं में हर प्रकार 
की गतिशीलता दृष्टिगत होती है । अश्व अपकेन्द्रीय गति तथा गाय अभिकेन्द्रीय 
गति का प्रतिनिधित्व करते हैं। भेड़ मन्दगति तथा बकरियां त्वरित गति को 
सूचित करती हैं। पुरुष में ये सभी प्रकार की गतियाँ विद्यमान हैं। 

(17) चार वर्णों की उत्पत्ति :- सूक्त के ग्यारहवें मन्त्र में पुरुष के 
विभिन्न अङ्गों की सञ्ज्ञाओं के बारे में जिज्ञासा की गई है। वस्तुतः पुरुष को 
समस्त चराचर जगत्‌ का कारण माना गया है। पशुओं की सृष्टि के पश्चात्‌ 
मानीवय सृष्टि अपेक्षित है। यह मानवीय सृष्टि पुरुष के ही विभिन्न अड्ों से 
हुई है। बारहवें मन्त्र में यह बताया गया है कि उस पुरुष का मुख ब्राह्मण हुआ, 
दोनों भुजाओं को क्षत्रिय बनाया गया, जांघों को वैश्य बनाया गया तथा उसके 
रों से शूद्र की उत्पत्ति हुई । इस प्रकार यहाँ चारों वर्णों की उत्पत्ति उस पुरुष 
के ही विभिन्न अङ्गों से बताई गई है। ऋग्वेद में सर्वप्रथम हमें यहीं चार वर्णों 
का उल्लेख प्राप्त होता है। समाज की सुदृढ़ व्यवस्था के लिए चारों वर्णों का 
होना आवश्यक है। ब्राह्मण आध्यात्मिक शक्ति का प्रतीक है। आधुनिक शब्दों 
में इसे विधायिका कहा जा सकता है। राजन्य या क्षत्रिय शारीरिक शक्ति का 
प्रतीक है। इसे कार्यपालिका कहा जा सकता है। ब्राह्मण का सम्बन्ध मुख से 
होने से उसमें समस्त ज्ञानराशि तथा विचारणाशक्ति निहित है। अतः कोई भी 
विचारणीय निर्णय वह भलीभांति विचार करके ही देगा। क्षत्रिय का कार्य रक्षा 
करना है। इसके अतिरिक्त ब्राह्मण या मस्तिष्क द्वारा सुझाए गए कार्यो में वह 
प्रवृत्त होता है। सामान्य रूप से भी कोई समस्या या सङ्कट आने पर व्यक्ति | 
सर्वप्रथम अपनी रक्षा हाथों से ही करता है। वैश्य का कार्य अन्य तीन वर्णों, 
का भरण-पोषण करना तथा शूदर का कार्य सबकी सेवा करना È । इस प्रकार 
चारों वर्णो के परस्पर प्रेम एवं सौहार्द से ही यह समाज भलीभाँति चल सकता 


1. The animal with teeth on both sides is Purush. 


अग्रवाल, Sto वासुदेवशरण-वैदिक लेक्चर्स, पृष्ठ 179. 
2. वही, पृष्ठ 179. 

है apa ऋषियों की यह चार्तुर्वर्ण्य-व्यवस्था, विच्छेद और भेद-भाव के लिए 
नहीं है, अपितु परस्पर प्रेम एवं सहयोग की भावना बढ़ाने के लिए है। 

Ste मुशीराम शर्मा ने इस विभाजन को पशुओं तक भी व्याप्त माना है। l 
उनके अनुसार गो ब्राह्मण है, अश्व क्षत्रिय है, अज वैश्य है तथा अवि शूद्र है। | 
पक्षियों में हंस ब्राह्मण है, शयेन क्षत्रिय है, वया वैश्य है और काक शूद्र है। मन्त्र f 
में ब्राह्मणादि को पुरुष के विभिनन अवयवों के रूप में उपस्थित किया गया है। । 
ये समस्त अवयव यज्ञकर्त्ता देवों के रूप में ही है। इनका उद्देश्य यज्ञ को | 
निरन्तर आगे बढ़ाते रहना है । वेद आध्यात्मिक ज्ञानयज्ञ करते हैं, तो ब्राह्मणादि 
वर्ण सामाजिक यज्ञ की साधना करते हैं। पशु-पक्षी भी इस यज्ञ में सहायक हैं। 
एक मानव-शरीर ही यज्ञ का सुन्दर क्षेत्र है, जिसके सब अङ्ग परस्पर एकता के 
सूत्र में बंधे हुए यज्ञ का पुनीत सम्पादन करते हैं । एकत्व में यज्ञ का सम्पादन 
नहीं हो सकता। इसके लिए बहुत्व या विभाग आवश्यक है। यज्ञ में भी 
ऋत्विक्‌, होता, अध्वर्यु, ब्रह्मा आदि का देव-विभाग तथा समिधा, आज्य, हव्य 
आदि का सामग्री-विभाग है | यह सृष्टि यज्ञ है । इसमें पुरुष की ही आहुति दी 
गई है। देव यज्ञकर्ता हैं, जो पुरुष के ही अङ्ग है। विभाजन के सभी अङ्ग 
एक-दूसरे के पूरक हैं। उनके सम्मिलित कार्य की परिणति ही यज्ञ है। Sle 
शर्मा ने ब्राह्माणादि में प्रत्येक के विभक्त कार्य से चेतना का विकास होना भी 
स्वीकार किया है। उनके अनुसार इस सामाजिक यज्ञ से Yat वैश्यत्व में, 
वैश्यत्व क्षत्रियत्व में, क्षत्रियत्व ब्राह्मणत्व में और ब्राह्मणत्व सर्वहुत यज्ञ-पुरुष में 
विकसित हो रहा है। 

तैत्तिरीय ब्राह्मण में वेदों को ब्राह्माणादि वर्णो से सम्बद्ध किया गया है। 
उसके अनुसार वैश्य की उत्पत्ति ऋग्वेद से हुई है, यजुर्वेद क्षत्रिय का 
उत्पत्तिस्थान है, ब्राह्मणों की प्रसूति सामवेद है तथा Yet की उत्पत्ति अथर्ववेद 
से है। 

(18) ब्रह्माण्डीय अवयर्वो की उत्पत्ति :- पुरुषसूक्त के तेरहवें तथा 


1. शर्मा, डॉ० मुंशीराम-वेदार्थ-चन्द्रिका, पृष्ठ 55. 

2. शर्मा, sto मुंशीराम-वेदार्थ-चन्द्रिका, पृष्ठ 57. 

8. “ऋग्भ्यो जातं वैश्यं वर्णमाहुः यजुर्वेदः क्षत्रियस्याहुर्योनिम्‌। 
सामवेदो ब्राह्मणानां प्रसूतिः पूर्व पूर्वेभ्यो वच एतदूचुः। 
तैत्तिरीय ब्राह्मण 3.12.9. 

चौदहवें मन्त्रं में विभिन्न ब्रह्माण्डीय अवयवों की उत्पत्ति बताई गई है। पुरुष के 
मन से चन्द्रमा उत्पन्न हुआ, नेत्रं से सूर्य, मुख से इन्द्र, और अग्नि तथा प्राण 
से वायु उत्पन्न हुआ। उसकी नाभि से अन्तरिक्ष उत्पन्न हुआ, सिर से द्युलोक 
हुआ। उसके पैरों से भूमि और कानों से दिशाएं बनी। मन से चन्द्रमा की 
उत्पत्ति बताने का तात्पर्य यह है कि चन्द्रमा ओषधियों का स्वामी है और मन 
का भी ओषधियों से प्रगाढ़ सम्बन्ध है। सूर्य ज्योतिस्वरूप है अतः ज्योतिः- 
प्रदायिनी आँखों से उसकी उत्पत्ति सङ्गत है। मुख में ही वाणी प्रतिष्ठित है तथा 
वाणी अग्नि के तैजस अंशों से निर्मित होती है। इसी प्रकार इन्द्र तथा अग्नि 
परस्पर सम्बद्ध हैं। इसीलिए मुख से इन्द्र तथा अग्नि दोनों की ही उत्पत्ति बताई 
गई है। प्राण भी एक प्रकार का वायु है। इस पर पूरा जीवन आश्रित है। अतः 
प्राणतत्त्व से वायु की उत्पत्ति बताई गई है। नाभि जिस प्रकार शरीर का केन्द्र 
या मध्यभाग है, उसी प्रकार अन्तरिक्ष भी ब्रह्माण्ड का मध्यभाग है। इसीलिए 
पुरुष की नाभि से अन्तरिक्ष की उत्पत्ति बताई गई है। शिर शरीर में सबसे 
ऊपर स्थित है। वह प्रकाशस्वरूप भी है। इसी प्रकार द्यौः भी ब्रह्माण्ड का 
ऊर्ध्वस्थ प्रकाशमय स्थान है। इसीलिए इसकी उत्पत्ति शिर से हुई है। भूमि 
ब्रह्माण्ड से नीचे की ओर स्थित है, इसीलिए उसकी उत्पत्ति पैरों से बताई गई 
है। शब्द दिशाओं में व्याप्त रहते हैं । वे कानों के विषय हैं। अतः दिशाओं की 
उत्पत्ति कानों से निरूपित की गई है। 
मन्त्र में आए हुए “तथा लोकानकल्पयन” के द्वारा लोकों की सृष्टि का 
निर्देश किया गया है । उसी मन्त्र में क्रमशः अन्तरिक्ष, घुलोक और पृथिवी - इन 
तीन लोकों की सृष्टि बताई गई है । इस प्रकार पूरी ब्रह्माण्डीय सृष्टि को उपपन्न 
किया गया है। सारे ब्रह्माण्डीय अवयव भी यज्ञ करने में सन्नद्ध है । इनका कोई 
व्यक्तिगत स्वार्थ नहीं है, ये सभी समष्टिगत ब्रह्माण्ड के लिए कर्मरत है। इनमें 
से अपने लिए कोई कुछ नहीं चाहता, पुनरपि सबका अस्तित्त्व यज्ञ द्वारा ही 
` सुरक्षित है। आध्यात्मिक तथा भौतिक दोनों यज्ञ निर्बाध गति से चल रहे हैं। 
(19) सप्त परिधियाँ :- यज्ञ के सम्पादन में परिधियों की आवश्यकता 
होती है। इनकी संख्या weed मन्त्र में सात बताई गई है। ये सात परिधियां 
कौन सी हैं? इस विषय में आचार्यो ने अपने-अपने मत प्रस्तुत किये हैं। 
यज्ञ-मण्डप में आहवनीय अग्नि के तीन ओर रखी जाने वाली हरी लकड़ी को 
परिधि कहते हैं। इनकी लम्बाई बाहु के बराबर होती है। इनका निर्माण पलाश, 
विकंकत या कर्ष्मरि वृक्ष के काष्ठ से होता है। आहवनीय अग्नि ऐष्टिक एवं 
याज्ञिक भेद से दो प्रकार का होता है। दक्षिण, पश्चिम एवं उत्तर की ओर 

परिधि लगा दी जाती है, किन्तु पूर्व की ओर परिधि के रूप में आदित्य की ही 
भावना की जाती है। तैत्तिरीय-संहिता में कहा गया है कि पूर्व की ओर 
लकड़ियाँ नहीं रखनी चाहिए, वहाँ आदित्य स्थित होकर विघ्नकारक राक्षसों को 
नष्ट करता है। शतपथब्राह्मण में भी ऐसा ही विधान किया गया है। इस प्रकार 
ऐष्टिक और औत्तरवेदिक परिधियों का योग करने पर इनकी संख्या छह तथा 
एक आदित्य को जोड़कर सात हो जाती है। आचार्य सायण एवं महीधर ने 
गायत्री, उष्णिक्‌, अनुष्टुप्‌, बृहती, पंक्ति, त्रिष्टुप्‌ और जगती इन सात छन्दों 
को ही सात परिधियों के रूप में स्वीकार किया है। उव्वट ने सात परिधियों के 
रूप में सात समुद्रं-क्षीरोद, लवणोद, इक्षुरसोद, सुरोद, दधिमण्डोद, स्वादूक तथा i 
घृतोद को माना है । उन्होंने गायत्री आदि सात छन्दों का भी उल्लेख करते हुए 
आत्मयज्ञपरक अर्थ में पृथिवी, अप्‌, तेज, वायु, आकाश, इन पञ्चमहाभूतों तथा 
मनस्‌ और बुद्धि को मिलाकर सात परिधियों की कल्पना की है। Sle अग्रवाल 
ने मन, प्राण (लाइफ) तथा पाँच महाभूतों को सप्त परिधियों के रूप में माना 
Sl Ste शर्मा के अनुसार भू से लेकर सत्य तक (भूः, भुवः, स्वः, महः, जनः 
तपः और सत्यम्‌) जो सात लोक या धाम हैं, वे ही यज्ञ की सात परिधियाँ हैं। 
स्वामी दयानन्द सरस्वती ने सात परिधियों को सात आवरण कहा है, जिनमें 
समुद्र, त्रसरेणु, मेघमण्डल, वृष्टिजल, उसके ऊपर का वायु, धनञ्जय नामक 
सूक्ष्म वायु तथा सर्वत्र व्याप्त सूत्रात्मा की गणना की गई है। 


बृहदारण्यकोपनिषद्‌ में सात Hat का उल्लेख किया गया है। एक अन्न 
साधारण है, दो अन्न देवों के, तीन आत्मा के और एक पशुओं के लिए है। 
साधारण अन्न वह है जो खाया जाता है। हुत और प्रहुत देवों के अन्न हैं। ये 
दोनों दर्श एवं पूर्णमास यज्ञ की विशिष्ट आहुतियाँ हैं। मन, वाणी और प्राण 


1. न पुरस्तात्‌ परिदधात्यादित्यो ह्येवोद्यन्‌ पुरस्ताद्‌ रक्षांस्यपहन्ति। 
तैत्तिरीयसंहिता-2.6.6.3. 

2. गुप्त्यै वा अभितः परिधयो भवन्त्यथैतत्‌ सूर्यमेव पुरस्ताद्‌ गोप्तारं करोति। 

शतपथब्राह्मण-1.3.4.8. 

. ऋग्वेद 10.90.15 पर सायण एवं महीधर के भाष्य। 

. शुक्लयजुर्वेदसंहिता 31.15 पर उव्वट भाष्य। 

, अग्रवाल, डॉ० वासुदेवशरण-वैदिक लेक्चर्स, पृष्ठ 183 

. शर्मा, Sto मुंशीराम-वेदार्थ-चन्द्रिका, पृष्ठ 67 

सरस्वती, स्वामी दयानन्द-कऋग्वेदादिभाष्यभूमिका, उष्टिविद्याविषय। 

. बृहदारणकोपनिषद्‌-1.15 

आत्मा के अन्न हैं। दूध पशुओं का अन्न है। मनुष्य तथा पशु दोनों ही प्रारम्भ 
में दूध पर ही आश्रित रहते हैं। यज्ञ में अन्नों का विशेष महत्त्व होता है। सात 
परिधियों को इन सात प्रकार के अन्नो के रूप में भी समझा जा सकता है। स्वर 
मूलतः तीन हैं - उदात्त, अनुदात्त एवं स्वरित। ये तीन स्वर ही मिश्रण से षड्ज 
ऋषभ, गान्धार, मध्यम, पञ्चम, धैवत और निषाद के रूप में सात बन जाते हैं। 
यज्ञ में देवों के आहान तथा आहुति इत्यादि प्रदान करने हेतु मन्त्रं, स्तुतियों 
को गाया जाता है। अतः सात परिधियों के रूप में इन सात स्वरों को भी माना 
जा सकता है। 

ऐतरेय ब्राह्मण में दिशाओं को परिधि माना गया है। तैत्तिरीय ब्राह्मण में 
लोकों को भी परिधि माना गया है। वैदिक साहित्य में सात संख्या का अनेक 
स्थलों पर प्रयोग किया गया है। सप्तधाम , सप्तमर्यादाएँ , अग्नि की सात 
रश्मियाँ, सात नदियाँ सात विप्र, अग्नि के सात धाम, सूर्य की सात रश्मियाँ 
इत्यादि वैदिक साहित्य में प्रसिद्ध है। 


(20) इक्कीस समिधाएं :- यज्ञ में समिधाओं का होना परमावश्यक 
है। इन्हें सामिधेनी ऋचाओं के द्वारा अग्नि में छोड़कर उसे प्रज्वलित किया 
जाता है। सूक्त के पन्द्रहवें मन्त्र में इनकी संख्या इक्कीस बताई गई है । सायण 
और महीधर क्रमशः तैत्तिरीयसंहिता” तथा शतपथ ब्राह्मण'' के आधार पर 
बारह मास, पांच ऋतु (हेमन्त तथा शिशिर को एक मानते हुए) तीन लोक एवं 
एक आदित्य को मिलाकर इक्कीस समिधाओं के प्रतीक के रूप में ग्रहण करते 
हैं। इस यज्ञ में इक्कीस समिधाओं के स्थान पर उक्त इक्कीस तत्त्वों की 


. “दिशाः परिधयः ।” ऐतरेय ब्राह्मण, 5.28. 

. इमे वै लोकाः परिधयः। तैत्तिरीय ब्राह्मण-3.8.814. 

. ऋग्वेद 1.22.16. 

. ऋग्वेद 10.5.6. 

ऋग्वेद 2.5.2. 

. WA 2.12.3, 12, 3.1.4. 

. ऋग्वेद 3.7.7, 8.31.5, 4.2.15. 

ऋग्वेद 4.7.5 

ऋग्वेद 4.13.3 

10. द्वादशमासाः पञ्चतव इमे लोका असावादित्य एकविंशः । तैत्तिरीय संहिता 5.1.10.3 
11. द्वादशमासाः पञ्चर्तव इमे लोका असावादित्यः। शतपथब्राह्मण-7.1.1.34. 

12. ऋग्वेद 10.90.15 पर सायण तथा महीधर के भाष्य | ji 

भावना की गई । महीधर के विचार से एक अन्य प्रकार से भी इन समिधाओं 
की गणना की जा सकती है । इन इक्कीस समिधाओं के प्रतीक के रूप में 
गायत्री, उष्णिक्‌, अनुष्टुम, बृहती, पंक्ति, Bey और जगती ये सात छन्द, 
अतिजगती, शक्वरी, अतिशक्वरी, अष्टि, अत्यष्टि, धृति एवं अतिधृति - ये 
सात छन्द तथा कृति, प्रकृति, आकृति, विकृति, संकृति, अतिकृति और उत्कृति 
ये सात छन्द, इस प्रकार इन इक्कीस छन्दों को माना जा सकता है। उव्वट के 
मतानुसार पृथिवी, अप्‌, तेजस्‌, वायु और आकाश - ये पञ्चमहाभूत, गन्ध, रस, 
रूप, स्पर्श और शब्द - ये पञ्चतन्मात्राएँ, नासिका, जिह्वा, चक्षु, त्वक, श्रोत्र - ये 
पाँच बुद्धीन्द्रियाँ, पायु, उपस्थ, पाणि, पाद और वाक्‌ - ये पाँच कर्मेन्द्रियां तथा 
मन कुल मिलाकर ये इक्कीस तत्त्व ही आत्मयज्ञ में समिधा के रूप में प्रयुक्त 
होते हैं। Sto शर्मा ने महत्त्व से लेकर पञ्चतन्मात्राओं तक की सात 
प्रकृति-विकृतियों के सत्त्व, रजस्‌ तथा तमस्‌ इन तीन-तीन भेदों से इक्कीस भेद 
करके उन्हें समिधाओं के रूप में आकल्पित किया है। डॉ अग्रवाल ने 
“त्रिःसप्त” में आए “त्रिः” एवं “सप्त” को क्रमशः त्रिविध पुरुष तथा 
सप्तविध सुपर्णचिति का प्रतीक माना है। वैदिक ऋषियों ने अनेक स्थलों पर 
“त्रिःसप्त” का प्रयोग किया है। उन्होंने आदित्य के त्रिःसप्त पद माने हैं। गिरि 
के भी त्रिः सप्त सानुओं को स्वीकार किया है ! नदियों की संख्या भी त्रिःसप्त 
मानी गई है। 

(21) पुरुष-पशु :- आदिपुरुष और यज्ञ दोनो एक ही हैं। सभी 
देवताओं ने मिलकर ब्रह्माण्डीय यज्ञ सम्पन्न किया। इस यज्ञ में उन्होंने दिव्य 
पुरुष को ही हविष्य बनाया। पुरुष को ही पशु के रूप में कल्पित किया। जो 
पुरुष दिव्य और अलौकिक था, वही भूत के रूप में सामने उपस्थित हो गया। 
अमर्त्य, मर्त्य के रूप में प्रकट हुआ। यही पुरुष-पशु है, जिसे देवताओं ने यज्ञ 
सम्पन्न करते समय यूप में बाँधा । डॉन शर्मा ने देवत्व की सुरक्षा के लिए पशुत्व 


ऋग्वेद 10.90.15 पर महीधर भाष्य। 
शुक्लयजुर्वेदसंहिता-31.15 पर उव्वटभाष्य। 

शर्मा, sto मुंशीराम-वेदार्थ-चन्दिका, पृष्ठ 67. 
अग्रवाल, डॉ० वासुदेवशरण-वैदिक लैक्चर्स, पृष्ठ 182. 
ऋग्वेद 8.69.7. 

ऋग्वेद 8.96.2. 

ऋग्वेद 10.64.8. 

को बांधना आवश्यक बताया है। उन्होंने पशु को बांधने का एक अन्य तात्पर्य 
भी स्पष्ट किया है। पशु दर्शन है, ज्ञान है। यज्ञ में ज्ञान आबद्ध किया जाता 
है, उसका प्रयोग किया जाता है, क्योंकि यज्ञ में कर्मकाण्ड की प्रमुखता है। यज्ञ 
प्रयोगात्मक ज्ञान है। ज्ञान को आहुत करने का अर्थ है - उसे यज्ञ-कर्म में 
परिणत करना, आचार के साँचे में ठालना, समाजोपयोगी रूप देना। जब तक 
ज्ञान बाँधा नही जाएगा और आचरण का रूप नहीं धारण करेगा, तब तक 
उसका प्रयोजन व्यक्ति एवं समाज के लिए कुछ नहीं है। यज्ञकर्म-रहित ज्ञान 
कोरा जल्प है। ज्ञान की शोभा तदनुकूल आचरण करने में ही निहित है।' 
आचार्य उव्वट ने “अबध्नन्‌” का अर्थ “अगृहणन्‌” करते हुए यह बताया है 
कि योगियों ने समाधि नामक यज्ञ का विस्तार करते हुए पुरुषमेध के पशु के 
रूप में ज्ञान को ग्रहण किया। इस प्रकार उन्होंने पुरुष को ज्ञानस्वरूप माना 
है। 

(22) प्रथम धर्म :- सूक्त की अन्तिम ऋचा मं यज्ञ के द्वारा यज्ञ को 
सम्पन्न करने की क्रिया को प्राथमिक धर्म कहा गया है। यह यज्ञ की उन्नत 
स्थिति है। इसका सम्बन्ध देवयुग के साथ है। धन रखने वाले धन से, ज्ञानी 
ज्ञान से यज्ञ कर सकते हैं। जिस व्यक्ति के पास कुछ भी न हो, वह कैसे यज्ञ 
कर सकता है, उसे अपने से स्वयं से ही स्वयं का यज्ञ करना होगा। आत्मा तो 
यज्ञरूप है ही। उसे आत्मा के द्वारा ही आत्मयज्ञ सम्पन्न करना होगा | ऐसा यज्ञ 
करना दुष्कर है। यह देवों द्वारा ही शक्‍य है। ऋषि इस यज्ञ को प्रथम धर्म 
इसीलिए कहता है कि यज्ञ अभी देवों तक ही सीमित था। ऋषियों का क्रम 
देवों के बाद आता है। 


(23) नाकलोक :- नाक का शाब्दिक अर्थ - “दुःखरहित” होता है। 
वेदों में नाकलोक की अवधारणा प्राप्त होती है। यह लोक सूर्य के नीचे है, 
किन्तु स्वः से ऊपर है। देव सर्वप्रथम इसी लोक में अधिरोहण करते हैं, जहाँ 
पहले से ही मुक्तात्मा विद्यमान हैं। नाकलोक से धीरे-धीरे वे द्युलोक तक पहुंच 
जाते हैं। सूक्त के अन्तिम मन्त्र से एक ध्वनि यह भी निकल रही है कि 
ूर्वकल्प में जिन जीवों ने साधना द्वारा देवत्व प्राप्त किया था, वे नवीन कल्प 


1. शर्मा, डॉ० मुंशीराम-वेदार्थ-चन्द्रिका, पृष्ठ 67. 
2. वही, पृष्ठ 68. 
3. शुक्लयजुर्वेदसंहिता-31.15 पर उव्वट भाष्य। | 

में दिव्य सृष्टि में उत्पन्न होकर यज्ञ करते रहे और उसके पश्चात्‌ नाक लोक 
के अधिकारी बने। साध्य देव वहां पहले से ही विद्यमान थे और मोक्ष के 


आनन्द का उपभोग कर रहे थे। इस प्रकार अन्तिम मन्त्र में यज्ञ का फल । 
बताया गया है। । 


Ste अग्रवाल ने “नाक” की तात्त्विक व्याख्या की है । उनके अनुसार | 
नाक, एक को दूसरे से पृथक्‌ करने वाले चैतन्य का मध्यूविन्दु है।' पृथिवी से | 
लेकर द्य: तक तीन लोक हैं-पृथ्वी, अन्तरिक्ष एवं द्यो: ये तीनों लोक क्रमशः । 
अग्नि, वायु और आदित्य, इन तीन देवताओं की महिमा के रूप में हैं। “नाक” | 
ऊपर तथा नीचे की विभाजक रेखा के मध्य में स्थित है। ऊपर उसका सम्बन्ध | 
दिव्य शक्तियों से है, साथ ही वह भौतिक सृष्टि से भी सम्बद्ध रहता है । उसका | 
स्थान सूर्य के नीचे है। साध्यदेव उस विन्दु पर निवास करते हैं, जो अलौकिक | 
को लौकिक या भौतिक सृष्टि से पृथक्‌ करता है । उव्वट ने नाक को सनकादि 
का स्थान माना है । 


इस प्रकार पुरुषसूक्त में एक पुरुष का अस्तित्त्व प्रतिपादित करके उसी 
से सम्पूर्ण सृष्टि का उद्भव बताया गया है | पुरुष को इस सृष्टि का सर्वेसर्वा 
माना गया है । अकेला पुरुष ही यह सम्पूर्ण विश्व है, जो प्राचीनकाल से उत्पन्न 
हुआ तथा जो आगे भविष्य में भी उत्पन्न होने वाला है। यह सर्वेश्वरवाद का 
सिद्धान्त पाश्‍चात्त्य विद्वानों की दृष्टि में आर्यो के प्रौढ़ धार्मिक विकास का 
सूचक है तथा ऋग्वेदीय युग की अन्तिम प्रौढ़ दार्शनिक विचारधारा का 
परिचायक है। सृष्टि के उत्पादन में यज्ञ की कल्पना कितनी जागरूक तथा 
क्रियाशील होती है, इसका परिचय हमें इसी सूक्त में प्राप्त होता है। देवताओं 
ने इस पुरुष की बलि यज्ञ में की और उससे जगत्‌ के नाना प्राणियों की उत्पत्ति 
हुई। इसी सूक्त में ब्राह्मण, क्षत्रिय, वैश्य तथा शूद्र की उत्पत्ति पुरुष के विभिन्न 
अङ्गों से बताई गई है। ऋग्वेद के अन्य किसी भी मन्त्र में इन चारों वर्णो के 
नाम नहीं आए हैं। इससे यह ज्ञात होता है कि समाज में चातुर्वर्ण्य की व्यवस्था 
अवान्तर युग में ही हुई। 

पुरुष सूक्त में तीन प्रकार के पुरुषों का उल्लेख प्राप्त होता है - 


1. अग्रवाल, डॉ० वासुदेवशरण-वैदिक लेक्चर्स, पृष्ठ 185. 
2. शुक्लयजुर्वेदसंहिता-31.16 उव्वट भाष्य | 

आदिपुरूष, विराट्पुरुष तथा उससे उत्पन्न देहाभिमानी जीवात्मपुरुष | सम्भवतः । 
पुरुषसूक्त के आधार पर ही सांख्य दर्शन में पुरुष का बहुत्व प्रतिपादित किया 
गया है | डॉ. फतहसिंह के मन्तव्यानुसार पुरुषसूक्त में वर्णित पहला पुरुष शुद्ध | 
अथवा निष्क्रिय है। विराजू प्रकृति-पुरुष है और विराज्‌ से उत्पन्न होने वाला | 
पुरुष प्रकृति से आवृत पुरुष हे, जिसका यज्ञ में बलिदान हो जाने पर सारे 
विश्व की सृष्टि होती है। 

कारणता के सिद्धान्त के अनुसार इस सृष्टि की व्याख्या दो प्रकार से की 
जा सकती है -परिणामवाद तथा विवर्तवाद | परिणामवाद के अनुसार कारण से 
कार्य की उत्पत्ति यथार्थतः होती है । विवर्तवाद में यह अयथार्थ या भ्रमस्वरूप 
होती है। पुरुषसूक्त में पूरी सृष्टिप्रक्रिया को पुरुष के आङ्गी द्वारा ही उपपन्न 
किया गया है। अतः यह सूक्त दार्शनिक दृष्टि से परिणामवाद का पक्षधर | 
प्रतीत होता है। यह वैदिक एकेश्वरवाद (Monotheism) का सर्वोच्च प्रतिपादक | 
है। वैदिक आर्यो की सामाजिक तथा आध्यात्मिक धारणाओं का परिचायक | 
होने के कारण यह सूक्त नितान्त महत्त्वपूर्ण है। 


1. डॉ० सिंह, फतह-वैदिक दर्शन, पृष्ठ 206. 

अध्याय-6 
प्रजापति (हिरण्यगर्भ) का वैदिक स्वरूप एवं 
हिरण्यगर्भसूक्त (ऋग्वेद 10.121) 


(क) प्रजापति या हिरण्यगर्भ : वैदिक स्वरूप 


ऋग्वेद के समस्त देवता सर्वशक्तिमान्‌ वर्णित किये गए हैं। अनेक में एक 

के दर्शन करना विकसित मानवबुद्धि का स्वभाव है। ऋग्वेद के अनेक देवों 
के प्रति अपने हृदय के भक्तिपूर्ण उद्गारों को व्यक्त करते हुए तथा उन सबके 
लिए यज्ञों का आयोजन करते हुए वैदिक ऋषियों की दृष्टि उन सबके मूल 
अथवा आदिकर्त्ता की ओर जानी स्वाभाविक थी, जिसे वे संसार के अकेले 
जनक के रूप में स्वीकार कर सकें और इन्द्र, वरुण आदि देवों में से प्रत्येक 
को स्रष्टा के रूप में जानने को विषमता से मुक्त हो सकें। यही वह समय था 
जब लोगों ने शतक्रतु इन्द्र के अस्तित्त्व के प्रति भी सन्देह करना प्रारम्भ कर 
दिया था। इन्द्र के अतिरिक्त अन्य देवताओं के प्रति भी सन्देह की भावना हमें 
दृष्टिगत होती है। अतः ऋग्वेद के परवर्ती सूक्तों में हमें कुछ ऋषि समस्त 
देवताओं के मूल कारण की खोज में तत्पर दिखाई देते हैं। कहीं-कहीं अनेक 
देवों का सम्बन्ध श्रेष्ठ देवता से भी स्थापित किया गया है। एक सूक्त में सत्य 
को ही निखिल विश्‍व का आधार माना गया है। यद्यपि “ऋत” और “सत्य” में 
भेद है, तथापि वहाँ उस “ऋत” के अर्थ में ही “सत्य” प्रयुक्त है, जिसके बिना 
कुछ भी सम्भव नहीं है। इसी पृष्ठभूमि में वैदिक ऋषि शनैः-शनैः विभिन्न 
देवताओं की आराधना से सर्वोत्तम देवता की तरफ प्रवृत्त हुए | ऋग्वेद के मन्त्रों 
में यह विचार भी व्यक्त किया गया कि सभी देवताओं में एक ही दिव्य शक्ति 


1. ऋग्वेद 2.12. 
2. ऋग्वेद 5.33-34, 6.18.3-4 इत्यादि | 
3. ऋग्वेद 10.37 

है। सबका सामर्थ्य एक ही है और एक को ही विद्वान्‌ लोग अग्नि, यम, वरुण 
आदि नामों से पुकारते हैं । उससे भी आगे एक अन्य भावना हमें दिखाई देती 
है, जिसके अनुसार एक ही व्यापक शक्ति में समस्त विश्व अधिष्ठित है। एक 
देव की पर्येष्टि में संलग्न ऋषियों ने “प्रजापति” अथवा “हिरण्यगर्भ” नामक 
अमूर्त देवता को दूँ निकाला। “प्रजापति” का शाब्दिक अर्थ-प्रजाओं का 
स्वामी होता है। सृष्टिकर्ता देव के रूप में प्रजा का अर्थ सम्पूर्ण सृष्टि तथा पति 
का अर्थ स्रष्टा होगा। इस प्रकार “प्रजापति” में सृष्टि तथा स्रष्टा दोनों ही 
अन्तर्भूत हैं। ब्रह्माण्ड में दो प्रकार के तत्त्व हैं- देवतत्त्व तथा भूततत्त्व। इनमें 
देवतत्त्व अमरणधर्मा तथा भूत मरणधर्मा है। प्रजापति दोनों तत्त्वों को अपने 
अन्दर समाहित किये हुए है। “प्रजापति” को “विश्वकर्मा” के नाम से भी 
अभिहित किया जाता है। वस्तुतः प्रजापति भी एक यज्ञकर्ता ही है, जिसने 
जगत्‌ की सृष्टि के लिए स्वयं का हवन कर दिया। यह सृष्टि, स्रष्टा के मन 
में आए हुए विचार का ही परिणाम है। 

“प्रजापति” को एक स्थान पर ऋषि, होता तथा पिता के रूप में चित्रित 
किया गया है। ये तीनों रूप क्रमशः “मनसूतत्त्”, “प्राणतत्त्व” और “भूततत्तव” y 
को द्योतित करते हैं। “प्रजापति” में ये तीनों तत्त्व निहित हैं। उसे “उपांशु” 
और “तूष्णीम्‌” भी कहा जाता है। “तूष्णीम्‌” का अर्थ मौन होता है। मौन | 
असीम है, उसी से अखिल सृष्टि उद्भूत है। प्रजापति की सारी अव्यक्त शक्तियाँ 
“उपांशु” या “तूष्णीम्‌” में निहित हैं। शतपथ ब्राह्मण ने उपांशु को प्रजापति का | 
रूप कहा है। उसी में प्रजापति को “आत्मन्‌” भी कहा गया है। आत्मा के 
समान ही प्रजापति मनस्तत्त्व, प्राणतत्त्व और वाकृतत्त्व से युक्त है। “वाक्‌” को 
पञ्चभूतों का प्रतीक माना जाता है। वस्तुतः सूक्ष्म से स्थूल की ओर जाना ही 
सृष्टि है। सूक्ष्म भावों का उत्तरोत्तर विकास स्थूल रूपों में होता है। इस प्रकार 
सृष्टिप्रक्रिया में सर्वप्रथम “महत्तत्त्व” या “बुद्धि” का आविर्भाव होता है। इसके 
पश्चात्‌ “अहङ्कार” उत्पन्न होता है। यह व्यष्टिरूप है। इसके अनन्तर “पञ्चतन्मात्रों” | 


. ऋग्वेद 1.164.46 

. ऋग्वेद 10.82.6. 

ऋग्वेद 1081.1. 

- स यदुपांशु तत्प्राजापत्यं रूपम्‌। शतपथब्राह्मण 1.6.3.27. 

एतन्मयो वा अयमात्मा मनोमयो वाड्मय: प्राणमयः | वही, 14.4.3.10. 

तथा “पश्चमहाभूतों” की उत्पत्ति होती है। पञ्चभूतों में सबसे सूक्ष्म और 
प्राथमिक “आकाश” है। आकाश का तन्मात्र “शब्द” है । “शब्द” ही “वाकूतत्त्व” 
है। अतः “शब्द” या “वाकूतत्त्व” को ही पञ्चभूतों के प्रतीक के रूप में स्वीकार 
किया जाता है। इसीलिए YGA ब्राह्मण-वचन में “वाक्‌” का अर्थ भूततत्त्व 
करना इष्ट है। शतपथ ब्राह्मण में ही एक स्थल पर प्रजनन-क्रिया को प्रजापति 
कहा गया है। अन्यत्र “वाक्‌” को प्रजापति के रूप में माना गया है। प्रजापति 
को “मन” के रूप में भी माना गया है । वस्तुतः प्रजापति पञ्चमहाभूतों के रूप 
में ही इस सृष्टि में व्यक्त होता है । “ताण्ड्य ब्राह्मण” में कहा गया है कि प्रारम्भ 
में प्रजापति ने अपना अस्तित्त्व ग्रहण किया। इसके बाद वह वाक्‌ के साथ 
संयुक्त होकर उसमें गर्भाधान किया। इस प्रकार यह सृष्टि पञ्चभूतों के 
सूक्ष्मतम रूप-वाकू के गर्भ में प्रजापति द्वारा आहित बीज का परिणाम है। 
वस्तुतः बिना पुरुष और स्त्री का संयोग हुए सृष्टि-प्रक्रिया सम्भव ही नहीं है। 
वैदिक अवधारणा के अनुसार पिता, माता तथा जायमान पुत्र-ये तीनों 
प्रजापति के ही विभिन्न रूप हैं। डॉ० अग्रवाल ने वैदिक साहित्य के अनुशीलन 
के आधार पर प्रजापति के अनेक नामों की परिगणना की है। उनमें कुछ प्रमुख 
नाम निम्नलिखित हैं-हिरण्यगर्भ, एक, तूष्णीम्‌, परोक्ष, ऊर्ध्व, नभ्य, स्थाणु, 
गुहा, उक्थ, अग्र, अमृत, तत्‌, हृदय, केन्द्र, योनि, गर्भ, अव्यक्त इत्यादि । 
“शतपथ ब्राह्मण” के अनुसार प्रजापति के दो रूप हैं-“अनिरुक्त” और 
“निरुक्त” अथवा “अपरिमित” और “परिमित” ।' “अनिरुक्त प्रजापति” शब्दातीत 
है और “निरुक्त” शब्दब्रह्मस्वरूप। विश्व, प्रजापति का परिमित रूप है और 
उसका “विश्वातीत रूप” अपरिमित या असीम है। जिसको मापा जा सके, उसे 
“परिमित” कहते हैं तथा जिसकी कोई मात्रा न हो अथवा जिसे मापा न जा 
सके उसे अपरिमित कहते हैं। “यजुर्वेद” के एक मन्त्र में कहा गया है-प्रजापति 


- प्रजननं प्रजापतिः । शतपथब्राह्मण 5.1.3.10. 

. वही, 5.1.5.6 तथा तैत्तिरीय ब्राह्मण 1.3.4.5. 

. प्रजापतिर्वा हि मनः। शतपथब्राह्मण 4.1.1.22. 

प्रजापतिरिदमासीत्तस्य वागू द्वितीयासीत्‌ मिथुनं समभवत्‌ सा गर्भमाधत्त। ताण्ड्य 
ब्राह्मण 20.14.2 

. माता पिता च प्रजापतिः। शतपथब्राह्मण 5.1.5.26. 

. अग्रवाल, डॉ० वाद्रुदेशरण-वैदिक लेक्चर्स, पृष्ठ 125. 

7. उभयम्वेतत्प्रजापतिर्निरुक्तार्निरुक्तश्च परिमितश्चापरिमितश्च शतपथब्राह्मण 6.5.3.7. 

गर्भ के भीतर विचरण करता है। वह उत्पन्न न होता हुआ भी विविध रूपों में 
उत्पन्न होता है। धीर चारों तरफ उसके उत्पत्ति स्थान को देखते हैं। उसमें 
सम्पूर्ण भुवन अवस्थित हैं। उक्त मन्त्र के अनुसार प्रजापति के दो रूप 
हैं-प्रथम रूप अजायमान अर्थात्‌ अज या अजन्मा है। इसे ही गर्भप्रजापति के 
नाम से जाना जाता है। दूसरा रूप वह है, जो अव्यक्त या गर्भ से ही उत्पन्न 
होता है तथा जिसे बहुधा विजायमान कहते हैं। इसी की संज्ञा “पुरुरूप” या 
“विश्वभुवन” होती है। यह विश्वभुवन जिस अव्यक्त मूलस्रोत में अन्तर्निहित 
रहता है, वही योनि प्रजापति है। 


प्रजापति को हृदय भी कहा गया है। हृदय से मन की प्रतिष्ठा होती है। 
मन के रूप में ही सबसे पहले विश्व तथा व्यक्ति दोनों का आविर्भाव होता है। 
ऋग्वेद में एक स्थल पर विश्वकर्मा के रूप में प्रजापति की स्तुति की गई है 
तथा उसे सम्बोधित करते हुए यह कहा गया है-जिसने हम सबको जन्म दिया 
है, उसे तुम नहीं जानते हो। यद्यपि वह हम सबके भीतर स्थित है, तथापि 
उसका कोई और ही रूप दिखाई देता है उसके विषय में जिनती चर्चा है, वह 
सब तुषाराच्छादित है। जो मन्त्रों का गान करने वाले हैं, वे भी केवल गाते रहने y 
से तृप्ति का अनुभव नहीं करते। 


डॉ० अग्रवाल ने पुराणों के आधार पर प्रजापति की पाँच धारणाओं को 
स्पष्ट किया है-स्वयम्भू प्रजापति, परमेष्ठी प्रजापति, हिरण्यगर्भ प्रजापति, ब्रह्मा 
प्रजापति और कश्यप प्रजापति। इनमें से स्वयम्भू प्रजापति सम्पूर्ण सृष्टि का 
दिव्य स्रोत है। उसे क, ऊर्ध्व, अज, अव्यक्त आदि नामों से जाना जाता है। यह 
सबका पिता है, जिसमें सृष्टि का बीज निहित है। उसे अपनी सिद्धि के लिए 
अन्य प्रमाण नहीं चाहिए। इसीलिए मनुस्मृति में उसे “स्वयमुद्बभौ” कहा गया 
है। इसका तात्पर्य यही है कि स्वयं अपनी इच्छा या अपने निमित्त से और | 
अपने ही आभ्यन्तर में लीन उपादान से उस प्रजापति ने स्वयं अपना आविर्भाव | 


1. प्रजापंतिश्वरति गर्भे अन्तरजायमानो बहुधा विजायते। , 
तस्य॒ योनिं परिपश्यन्ति धीरास्तस्मिनूह तस्थुर्भुवनानि विश्वा । शुक्लयजुर्वेद-81.19. | 

- एष प्रजापतिर्यद्‌ हृदयम्‌ । शतपथब्राह्मण 4.5.4.1. 

. ऋग्वेद 10.82.7. 

अग्रवाल, Sto वासुदेवशरण-वैदिक लेक्चर्स, पृष्ठ 141. 

मनुस्मृति 1.7. 

इस विश्व के रूप में किया है । परमेष्ठी प्रजापति मातृतत्त्व है। इसे महत्‌ तत्त्व 
भी कहा जा सकता है। इसकी सृष्टि स्वयम्भू प्रजापति ने अपने ख्रीभाव के रूप 
में की। इसी के गर्भ में वह जगत्‌ का बीज आहित करता है। इस प्रकार एक 
ही प्रजापति पिता और माता इन दो रूपों को धारण करता है। इनसे उत्पन्न 
होने वाला पुत्र सूर्य है, जिसे हिरण्यगर्भ प्रजापति कहा जाता है। अथर्ववेद में 
भी कहा गया है कि अदितिःपुत्र आदित्य सूर्य ही हिरण्यगर्भ है। उसे रोहित भी 
कहा जाता है। यह सूर्य पहले समुद्र में छिपा था, जिसे विश्वरचना के 
तक्षणात्मक धक्कों ने ऊपर उछाला है। समस्त सृष्टि में यह सबसे अधिक 
सुन्दर, विचित्र और परिपूर्ण कृति है, जो सूर्य के रूप में चुलोक में प्रत्यक्ष है। 
कितने ही नामों से उस एक देव का वर्णन किया जाता है। जैसे-रुद्र, महादेव, 
अर्यमा, वरुण, अग्नि, सूर्य, महायम आदि। इन्द्र के रूप में भी वही सूर्य 
द्युलोक में विद्यमान है। पाश्चात्त्य विद्वान्‌ मैकडॉनेल का भी विचार यही है कि 
“हिरण्यगर्भ” की कल्पना उदय होते हुए सूर्य के आधार पर की गई है।' सूर्य 
अग्नि का ही रूप है। अतएव अग्नि को “अपांनपात्‌” भी कहा जाता है। 
द्यावापृथिवी के मध्य चन्द्रमा की स्थिति है। यह चन्द्र अन्तरिक्ष का प्रतीक है। 
इसे ही ब्रह्मप्रजापति कहा जाता है। पृथिवी को कश्यपप्रजापति के नाम से 
जाना जाता है। इस प्रकार प्रजापति उक्त पाँच रूपों में अवस्थित है। 

जहाँ तक “प्रजापति” के “हिरण्यगर्भ” रूप का प्रश्‍न है, वह सूर्य का ही 
विकसित रूप प्रतीत होता है। वेदों में “हिरण्यगर्भ” महत्त्वपूर्ण प्रतीक के रूप 
में प्रयुक्त हुआ है। प्राण की संज्ञा “हिरण्य” है। समस्त विश्व का जो एक बीज 
या रेतस्‌ है, जिसकी शक्ति से यह विश्व आविर्भूत होता है, उसे “भुवनस्य रेतः” 
कहा गया है। उसी की सञ्ज्ञा हिरण्य है। तैत्तिरीय ब्राह्मण में उसी “रेतस्‌” 
और “शुक्र” को हिरण्य कहा गया है । इस सूष्टि से ब्राह्मण ग्रन्थों में हिरण्य 
की अनेक परिभाषाएँ मिलती हैं तथा सभी सङ्गत हैं। आयु, अमृत, देव, प्राण, 
तेज, ज्योति तथा सत्य À सभी हिरण्य के ही पर्याय हैं। इसके अतिरिक्त ये सारे 


अथर्ववेद 13.1.1. 

वही 13.4.4-5. 

स इन्द्रं भूत्वा त॑पति मध्य॒तो दिवम्‌। वही 13.3.13. 

मैकडॉनेल-ए हिस्ट्री ऑफ संस्कृत लिटरेचर, पृष्ठ 135. 

ऋग्वेद 1.164.36. 

. रेतो हिरण्यम्‌। तैत्तिरीय ब्राह्मण 3.8.2.4. तथा-शुक्रं RUTI! वही 1.7.6.3. 


GES SES) 


CC-0. Gurukul Kangri Collection, Haridwar 


FEE “”... _ 


Digitized by Arya Samaj Foundation Chennai and eGangotri 


198 ऋग्वेदीय दर्शन एवं प्रमुख दार्शनिक सूक्त 


तत्त्व सृष्टि के अनुकूल हैं। इनके प्रतिकूल तम, असुर, अनृत, मृत्यु आदि जो 
तत्त्व हैं, वे सृष्टि-विरोधी हैं। जो हिरण्यगर्भ है, वही सूर्य या अग्नि है । उसे 
अपांनपात्‌ या अपांगर्भ भी कहते हैं। प्रलयकाल में जो अवशिष्ट जल या समुद्र 
के भीतर जो प्राणतत्त्व छिपा रहता है, वही सृष्टि के समय बालक के रूप में 
जन्म लेता है और उसी का रूप अग्नि और सूर्य हैं। द्युलोक में जो सूर्य है, वह 
भौतिक पदार्थों का समुदाय तो है, किन्तु ऋषियों ने उसे उस महती शक्ति का 
प्रतीक माना है, वही विज्ञानघन शक्ति ब्रह्म है। यजुर्वेद के ऋषि ने प्रश्न किया 
है कि सूर्य के समान दूसरा ज्योति कौन-सा है ? उसी ने स्वयं उत्तर भी दिया 
है कि ब्रह्म सूर्य के समान दूसरा ज्योति है। इसका अर्थ यह है कि हम जिस 
विश्राट्‌ ज्योति के सूर्य के रूप में नित्य दर्शन करते हैं, वह उस महान्‌ विज्ञानमय 
या चैतन्यमय शक्ति का प्रतीक है, जो समस्त विश्व का मूल कारण है और 
जिसके ज्ञानमय तप से यह सृष्टि उत्पन्न हुई है, वही ब्रह्म है। इसी दृष्टि से सूर्य 
को चराचर का आत्मा कहा गया है। प्रश्नोपनिषद्‌ में उसी उदीयमान सूर्य को 
प्रजाओं का प्राण कहा गया है। मनुस्मृति के अनुसार सृष्टि की इच्छा करने 
वाले स्वयम्भू ने ध्यान कर अपने शरीर से पहले जल की सृष्टि की और बीज 
डाला। वह बीज सूर्य के समान प्रकाश वाला स्वर्णिम अण्डा हो गया। उसमें से 
सम्पूर्ण लोक के पितामह ब्रह्मा उत्पन्न हुए। उस अण्डे में संवत्सरपर्यन्त निवास 
कर भगवान्‌ ने अपने ध्यान से स्वयं ही उस अण्डे के दो टुकड़े कर दिये। उन 
दोनों टुकड़ों से उन्होंने gate एवं पृथिवीलोक का निर्माण किया।' इन 
उद्धरणों से यह प्रतीत होता है कि सूर्य ही विकास क्रम में प्रजापति या 
हिरण्यगर्भ बन गया। हिरण्यगर्भ की उत्पत्ति के सम्बन्ध में शतपथ ब्राह्मण में 
भी कहा गया है कि पहले सर्वत्र जल ही था। उन जलों ने सोचा कि कैसे 
प्रजनन किया जाए। इस प्रकार विचार करके उन्होंने तपस्या करना प्रारम्भ 
किया। तपस्या करती हुई जलराशि में सुनहला अण्डा उत्पन्न हुआ। उत्पन्न 
होकर वह अण्डा संवत्सरपर्यन्त स्थित रहा। पुनश्च उससे सम्पूर्ण सृष्टि हुई i 
- शुक्लयजुर्वेद 23.27 तथा 23.48. 

- सूर्य आत्मा जगतस्तस्थुषश्न | ऋग्वेद 1.115.1. 

* प्राणः प्रजानामुदयत्येष सूर्य: | प्रश्नोपनिषद्‌ 1.8. 

- मनुस्मृति 1.8.9.12.13. 

* आपो ह वा इदमग्रे सलिलमेवास। ता अकामयन्त कथं नु प्रजायेमहीति ता 


अश्राम्यस्तास्तपोऽतप्यन्त तासु तपस्तप्यमानासु हिरण्मयमाण्डं सम्बभूवा, जातो ह 
` तहिं संवत्सर आस । शतपथब्राह्मण 11.1.6.1. 

“प्रजापति” या “हिरण्यगर्भ” को ऋग्वेद के एक सूक्त में “क” नाम से 

अभिहित किया गया है। “तैत्तिरीय ब्राह्मण” में एक कथा आई है कि प्रजापति 

र ने देवों के पीछे इन्द्र को बनाया और कहा-जाओ तुम इन देवों के अधिपति 
बनो। देवों ने कहा-“तुम हो कौन? हम तुमसे बड़े हैं।” इन्द्र प्रजापति के पास 

आया और बोला-देव कहते हैं तुम हो कौन ? हम तुमसे बड़े हैं। प्रजापति के 

पास वह तेज था, जो आदित्य में है। इन्द्र ने कहा-अपना वह तेज मुझे दे दो | 

तो मैं देवों का अधिपति बन सकूँगा । प्रजापति ने कहा-इसे दे दूँ तो फिर मैं 

क्या रहूँगा ? इन्दर 4 कहा-तुम “कः” रहोगे। अतएव प्रजापति या हिरण्यगर्भ 

pha “क” है। ऐतरेय ब्राह्मण में भी इसी कथा का अनुवर्तन किया गया 

। 


(ख) हिरण्यगर्भ सूक्त 


ऋग्वेद के दशम मण्डल का एक सौ इक्कीसवां सूक्त प्रजापति हिरण्यगर्भ- 
सूक्त के नाम से जाना जाता है। इसके ऋषि प्रजापति-पुत्र हिरण्यगर्भ तथा 
देवता “क” शब्दाभिधेय प्रजापति हैं। सम्पूर्ण सूक्त में दश ऋचाएँ हैं, जो त्रिष्टुप्‌ 
छन्द में उपनिबद्ध हैं। ऋग्वेद के देवमण्डलों में सर्वोच्च देवता की सर्वोत्तम 
शब्दों में स्तुति करने वाला यह सूक्त वैदिक साहित्य में अनुपम है। इसकी 
महत्ता इस कारण से भी है कि इसमें वैदिक कालीन भारतीय ऋषियों द्वारा 
कल्पित देवों में सबसे आश्चर्यजनक देवता “क” को प्रतिष्ठित किया गया है। 
वालिस के मन्तव्यानुसार हिरण्यगर्भ से सुवर्णबीज एवं कनकप्रभ प्रकाश की 
योनि से सूर्य का ज्ञापन होता है। इस सूक्त में सूर्य को ब्रह्माण्ड की उदात्त एवं 
महती शक्ति के में उपन्यस्त किया गया है। सूर्य से ही समस्त देव एवं 
मानुष-रूप का उद्भव होता है। यह सूक्त “कस्मै” सर्वनाम पद द्वारा निरन्तर 
सर्वोच्च देवता के अन्वेषण में तत्पर है। अन्तिम ऋचा में प्रजापति को 
परमदेवता के रूप में अधिष्ठित कर जिज्ञासा का अवसान किया गया है। यह 


| 
| 
है 
i 


. ऋग्वेद 10.121 

. तैत्तिरीय ब्राह्मण 2.2.10.1-2. 

. ऐतरेय ब्राह्मण 3.21. 

सूक्त के मन्त्र तथा उनका हिन्दी-भाषान्तर परिशिष्ट “क” में दष्टव्य । 
. वालिस-कास्मोलॉजी ऑफ द ऋग्वेद, पृष्ठ 50. 

(ग्रिफिथ-हिम्स ऑफ द अथर्ववेद में उद्धुत). 

प्रजापति सृष्टि के प्रथम प्रभात में उत्पन्न हुआ और यही आकाश, जल एवं 

जीवन्त प्राणियों का स्रष्टा है। यह शरीर तथा बल को प्रदान करने वाला है, 

इसके अनुशासन में समस्त देव तथा प्राणी रहते हैं। अमृत तथा मृत्यु इसी की 

छाया हैं। गतिशील तथा श्वास लेने वाले प्राणियों का प्रजापति अकेला राजा t 
है। इसी ने द्युलोक तथा पृथिवीलोक को धारण कर रखा है और दृढ बनाया 

है। देवताओं में एकमात्र देव प्रजापति है। सम्पूर्ण चराचर जगत इसी महान्‌ 

देवता में अनुबिद्ध È | 


(ग) सूक्त में विद्यमान विभिन्न पदों की समीक्षा 


सूक्त की महनीयता का अवबोध प्राप्त करने के लिए इसके अन्तर्गत 
आए विभिन्न शब्दों का अध्ययन करना आवश्यक है। इन शब्दों का अध्ययन 
निम्नवत्‌ प्रस्तुत किया जा सकता है। - 

1. हिरण्यगर्भ :-प्रस्तुत सूक्त का यह प्रथम पद है। आचार्य सायण ने 
इसके तीन अर्थ प्रकट किए हैं। पहला अर्थ “सुवर्णमय अण्डे का गर्भ बना हुआ 
प्रजापति” किया है। दूसरा अर्थ-“जिसके उदर में स्वर्णमय अण्डा गर्भ के 
समान स्थित है, वह सूत्रात्मा हिरण्यगर्भ कहा जाता है”, किया है। उन्होंने 
तीसरा अर्थ--ब्रह्माण्डरूप हिरण्य में गर्भ के रूप में स्थित प्रजापति”, किया 
है। उव्वट ने इसका अर्थ-“हिरण्यगर्भ.नाम वाला पुरुष” किया है। महीधर 
के अनुसार इसका अर्थ-“हिरण्य पुरुष के रूप में विद्यमान ब्रह्माण्ड में गर्भ के 
रूप में अवस्थित प्रजापति” है। इस प्रकार भारतीय विद्वानों ने हिरण्यगर्भ को 
प्रजापति ही माना है। पीटर्सन ने “हिरण्यगर्भ” का अर्थ-“स्वर्णिम बीज” किया 
है। वस्तुतः “हिरण्यगर्भ” का सूर्य के साथ निकट: का सम्बन्ध है। वह 
सुवर्णमय देवता है। सूर्य के लिए हिरण्याक्ष, हिरण्यपाणि, हिरण्यजिह, हिरण्यकेश, 
हिरण्यहस्त आदि विशेषण प्रयुक्त होते रहे हैं।' यहाँ तक कि सूर्य के बच्चों को 


« ऋग्वेद 10.121.1 पर सायण-भाष्य. 

. तैत्तिरीय संहिता 4.1.8.3. ¢ 
शुक्लयजुर्वेदसंहिता 13.3, 23.1., 25.10 पर उव्वट-भाष्य | 

वही-महीधर भाष्य | 

पीटर्सन-हिम्स फ्राम द ऋग्वेद, पृष्ठ 331. 

ऋग्वेद 1.35.8, 9, 10 इत्यादि । 

भी सुनहरा बताया गया है । उसे सुनहरे रथ पर विचरण करने वाला भी कहा 
गया है। सूर्य के अनेक रूप हैं-सविता, विष्णु, भग, पूषा, वरुण, मित्र, अर्यमा 
| दक्ष, अंश इत्यादि। सूर्य के इन सभी रूपों तथा विशेषणों पर विचार करने से | 
यह पता चलता है कि सूर्य ही कालान्तर में हिरण्यगर्भ के रूप में विकसित हो f 
गया | इस प्रकार के विकास का मुख्य कारण यह है कि वैदिक ऋषि अब किसी | 
भी मूर्त्त देवता को सर्वोच्च स्थान पर प्रतिष्ठित करने के पक्ष में नहीं थे। उनकी | 
जिज्ञासा का अवसान किसी अमूर्त्त देवता की कल्पना में ही सम्भव था। इसीलिए 
उन्होने मूर्त देवता सूर्य के वर्णादि के आधार पर “हिरण्यगर्भ” की कल्पना की। 


2. समवर्तत :-यह पद सम्‌ उपसर्गपूर्वक Jaq धातु के लडूलकार, f 
आत्मनेपद प्रथम पुरुष एकवचन का रूप है। आचार्य सायण ने इसका अर्थ 
“उत्पन्न हुआ” किया है । उन्होंने हिरण्यगर्भ को माया के अध्यक्ष सृष्टि की 
कामना वाले परमात्मा से उत्पन्न होना स्वीकार किया है। उव्वट ने इसका 
अर्थ-'प्रथम शरीरधारी हुआ” तथा महीधर ने-'स्वयं शरीरधारी हुआ” किया 
है। पीटर्सन के अनुसार इसका अर्थ “सत्ता में आया या उत्पन्न हुआ' है। मैकडॉनेल 
ने “वृत्‌” धातु का अर्थ-आन्दोलित होना, दोलायित होना, लुढ़कना इत्यादि किया 
है। वस्तुतः सृष्टि की प्रारम्भिक अवस्था में हिरण्यमय अण्डा जल में हधर-उधर 
तैर रहा था। उसकी उत्पत्ति किसी ने भी नहीं देखी । अतः “समवर्तत” का अर्थ 
यदि “व्यवस्थित रूप से था” किया जाय, तो अधिक सङ्गत होगा। 


3. कस्मै :-आचार्य सायण ने इसके अनेक अर्थ बताए हैं- 
(अ) किम्‌ शब्द का प्रयोग अनिर्ज्ञात स्वरूप होने से प्रजापति के लिए 
किया गया है। 


. वही 4.53.2. 

वही-1.35. 

. वही-2.27.1. 

प्रपञ्चोतत्तेः प्राक्‌ मायाध्यक्षात्‌ सिसृक्षोः परमात्मनः समजायत। 
ऋग्वेद 10.121.1 पर सायण भाष्य | 

. शुक्लयजुर्वेदसंहिता 13.4, 23.1., 25.10 पर उव्वट भाष्य। 

. वही, महीधर भाष्य। 

पीटर्सन-हिम्स/फ्राम द ऋग्वेद, पृष्ठ 331 

. मैकडॉनेल-वैदिक रीडर फॉर स्टूडेन्ट्स, हिरण्यगर्भसूक्त पर टिप्पणी । 


किंशब्दोऽनिर्ज्ञातस्वरूपत्वात्‌ प्रजापतौ वर्तते । ऋग्वेद 10.121.1., सायण भाष्य। 

(ब) सृष्टि के लिए कामना करने वाला “क” है। इस अर्थ के 
निष्पादन के लिए सायण ने इसे इच्छार्थक “HY धातु से 'ड” 
प्रत्यय के योग से निष्पन्न माना है। 

(स) “क” सुख को कहते हैं, अतः सुखस्वरूप होने से प्रजापति “क” 
है! 

(द) सायण ने चतुर्थ अर्थ का निष्पादन ऐतरेय ब्राह्मण (3.21) की 
उस कथा को उद्धृत करते हुए किया है, जिसमें प्रजापति को 
“क” अभिधान इन्द्र ने दिया। इस प्रकार “क” प्रजापति का 
नाम है। किम्‌ शब्द सर्वनाम है, अतः चतुर्थी एकवचन में “स्मै” 
भाव सिद्ध है। यदि इसे यौगिक माना जाय, तो “स्मै” व्यत्यय से 
मानना पडेगा | 


उव्वट ने “कस्मै” का अर्थ “काय” किया है तथा “स्मै” को छान्दस 
आदेश मानते हुए विभक्तिव्यत्यय स्वीकार किया है।' महीधर ने भी इसे 
विभक्तिव्यत्यय ही माना है। “क” को प्रजापति का एक नाम मानने की 
परम्परा ब्राह्मण ग्रन्थों से लेकर परवर्ती धार्मिक साहित्य तक अविच्छिन्न रूप से 
पाई जाती है। इस दृष्टि से शतपथ ब्राह्मण, कौशीतकि ब्राह्मण, तैत्तिरीय 
संहिता इत्यादि विशेष रूप से दष्टव्य हैं। प्रायः सभी पाश्‍चात्त्य विद्वानों ने किम्‌ 
को प्रश्नवाचक सर्वनाम के रूप में स्वीकार किया है श्रोदर का मत है कि 
ऋषि अदम्य लालसा एवं उत्कट अनुसन्धित्सा से उस ईश्वर का अन्वेषण 
करता है, जो जगत्‌ एवं सृष्टि के प्रथम मूल तत्त्व के प्रारम्भ में विद्यमान रहकर 


- सृष्ट्यर्थं मायते इति कः। कमेर्ड प्रत्यय: वही, सायण भाष्य | 
- कं सुखम्‌। तद्रूपत्वात्‌ क इत्युच्यते। वही, सायण भाष्य। 
. वही, सायण-भाष्य। 
- तस्मै कस्मै काय इति प्राप्ते “स्मै” ओदशश्छान्दसः। शुक्लयजुर्वेदसंहिता 13.4 पर 
उव्वटभाष्य। 
- वही, महीधर-भाष्य। 
- क वै प्रजापतिः। कमेवैष प्रजाभ्यः कुरुते। शतपथब्राह्मण 2.5.2.1]. | 
- कौशीतकि ब्राह्मण 6.2.2.5, 12, 6.4.3.4 इत्यादि 
- तैत्तिरीय संहिता 1.7.6. ; 
- दरष्टव्य-ऋण्वेद 10.121.1 पर मैक्समूलर, मैकडॉनेल, लैनमन, पीटर्सन, मूर, ग्रिफिथ, 
विल्सन इत्यादि के अनुवाद एवं टिप्पणियाँ। 

सम्पूर्ण जीवन को आकारायित करता है, एवं सम्पूर्ण प्रकृति में अपने आप को 
अभिव्यक्त करता है । ऋषि, देवता को उसकी प्रव्यज्ञना में कभी यहाँ, कभी 

i वहाँ, कभी अन्यत्र बारम्बार देखता है तथा वह उसके सम्बन्ध में सन्देह, 
अनुसन्धान करने की इच्छा और लालसा से सदैव जिज्ञासा करता है । वह कौन 
देवता है, जिसके लिए हम अपना हविष्य प्रदान करें?' वस्तुतः प्रस्तुत सूक्त का 
आविर्भाव उस समय हुआ, जब ऋषि घोर सम्प्रश्‍नवाद की स्थिति से गुजर रहे 
थे। उन्होंने अनेक देवताओं के अस्तित्त्व के बारे में उठे प्रश्नों का समाधान 
प्रस्तुत किया तथा इसके पश्चात्‌ किसी सर्वमान्य देवता को अपने हविष्य का 
विषय बनाने के लिए उसे Get लगे। ऐसी स्थिति में उन्होंने हिरण्यगर्भ या 
प्रजापति को प्राप्त किया तथा उसके विभिन्न चमत्कारात्मक कार्यों का उल्लेख 
करते हुए उसका नाम न लेकर “किम्‌” सर्वनाम द्वारा प्रकारान्तर से उसे | 
अभिहित किया। यदि ऋषि को “कस्मै” का अर्थ सीधे “प्रजापति के लिए” | 
करना इष्ट होता, तो मन्त्रों में कहीं न कहीं “एतादृशाय”, “तस्मै” इत्यादि अर्थों 
वाले विशेषण का प्रयोग अवश्य किया होता । दूसरी बात यह है कि “कस्मै” 
को प्रश्‍नवाचक सर्वनाम मानने से अर्थ में भी सौन्दर्य उत्पन्न हो रहा है। 
जैसे-किस देवता के लिए हवि प्रदान करें? अर्थात्‌ ऊपर जिसके गुणो का 
वर्णन किया गया है, उस देवता के लिए ही हविष्य प्रदान करें, ऐसा भाव सामने 
आएगा। इस प्रकार जिज्ञासा में ही उसका समाधान भी सम्यक्‌ निविष्ट प्रतीत 
होता है। अतः “कस्मै” को प्रश्नवाचक सर्वनाम के रूप में ही मानना उचित 
है तथा सम्यक्‌ अर्थावबोध के लिए इसके पूर्व “तदतिरिक्ताय” जोड़ना अपेक्षित 
है। 


a 


4. आत्मदा :-सूक्त के द्वितीय मन्त्र में स्थित इस पद के सायण ने दो 
अर्थ किए हैं- 
(अ) आत्माओं को प्रदान करने वाला, क्योंकि समस्त आत्माओं की 
उत्पत्ति परमात्मा से ही होती है। इस अर्थ में उन्होंने इसे 
“आत्मन्‌” पूर्वक दानार्थक “दा” धातु से “विच्‌” प्रत्यय के योग 
। से निष्पन्न माना है। 
1. श्रोदर-इण्डियन लिटरेचर एण्ड कल्चर, पृष्ठ 80. 
2. क्रग्वेद 2.12. 


3. आत्मनां दाता। आत्मनो हि सर्वे तस्मात्‌ परमात्मन उत्पद्यन्ते | 
ऋग्वेद 10.121.2 पर सायण भाष्य | 

(ब) आत्माओं को शुद्ध बनाने वाला | यह अर्थ करने के लिए सायण 
ने इसकी निष्पत्ति आत्मन्‌ + दैप्‌ शोधने + विच्‌ इस रूप में की 
है। 

उव्वट और महीधर ने इसका अर्थ “स्वयं को देने वाला” करते हुए 
“उपासकों को सायुज्य प्रदान करने वाला” यह फलितार्थ भी किया है। 


प्रायः सभी पाश्चात्त्य विद्वानों ने “आत्मा” का अर्थ प्राण या श्वास मानते 
हुए इसका अर्थ “श्वास प्रदान करने वाला” किया है। “आत्मा” शब्द मूलतः 
आत्मा तथा शरीर दोनों ही अर्था में प्रयुक्त होता रहा है। वैदिक साहित्य में 
उपनिषदों के पूर्व तक यह बहुशः शरीर के अर्थ में ही आता रहा है। शतपथ 
ब्राह्मण में अध्यात्म शीर्षक से दिये गए समस्त व्याख्यान शारीरिक रूपक के 
अर्थ में ही प्रयुक्त प्रतीत होते हैं। इसके अतिरिक्त इसी ब्राह्मण में यह शब्द 
अनेक स्थलों पर साक्षात्‌ रूप से शरीर के लिए ही आया है। सायण ने भी इन 
स्थलों पर इसे शरीर का ही वाचक माना है। इसके अतिरिक्त ऋग्वेद में भी - 
कुछ ऐसे मन्त्र आए हैं, जिनसे सिद्ध होता है कि सूर्य शारीरिक रोगों का नाशक | 
है। सूर्य का हिरण्यगर्भ से सम्बन्ध सुविदित ही है । अतः हिरण्यगर्भ के लिए | 
भी “शरीर का प्रदाता” या शोधक कहना उचित प्रतीत हो रहा है। यदि इसका 
अर्थ. “आत्मा” माना जाय, तो अगले पद “बलदा” के साथ भी इसकी सङ्गति 
नहीं बैठ पाएगी, क्योंकि पहले शरीर होगा, तभी उसमें शक्ति की भावना की 
जा सकती है। यदि “आत्मदा” का अर्थ आत्मा को देने वाला तथा “बलदा” 
का अर्थ बल को देने वाला किया जाय, तो आत्मा तथा बल दोनों ही शरीर के 
बिना निष्क्रिय प्रतीत होंगे। वैसे भी पूरे सूक्त के अगले मन्त्रो में प्रतिपादित 
विभिन्न पदार्थों के परिप्रेक्ष्य में पहले “शरीर” का निर्माण अथवा उसकी 


ह Sa Se 

1. आत्मनां शोधयिता । दैप्‌ शोधने, आतो मनिन्‌ (To 3.2.74) इति विचू। वही। 

2. आलानं ददात्यात्मदाः। उपासकानां सायुज्यप्रदः | 
शुक्लयजुर्वेद संहिता 25.13 पर उव्वट एवं महीधर के भाष्य | 

3. द्रष्टव्य-ऋग्वेद 10.121.2 पर मैक्समूलर, ग्रिफिथ, पीटर्सन, मूर, मैकडॉनेल इत्यादि | 
के अनुवाद एंव टिप्पणियाँ। 

4. शतपथब्राह्मण 6.6.1.19, 6.7.1.20, 10.5.2.7 इत्यादि । 

5. वही-6.6.3.15-16, 7.2.2.8, 14,20, 8.3.4.15, 9.1.2.98, 10.5.1.3 तथा इन 
पर सायण भाष्य। 

6. ऋग्वेद 1.50.11-13. 

शोधकता या नैरुज्यता का प्रतिपादन करना इष्ट प्रतीत होता है। यदि 
“आत्मदा” की निष्पत्ति “दैप्‌” शोधने से मानें तो भी उसका अर्थ शरीर ही | 
करना पड़ेगा, क्योंकि शोधन क्रिया शरीर की ही सम्भव है। आत्मा तो नित्य, Í 
शुद्ध, बुद्ध, चैतन्यस्वरूप है । इस दृष्टि से केवल चार्वाक दर्शन के साथ ही | 
सङ्गति नहीं बैठ पाएगी, क्योंकि वहाँ शरीर को ही आत्मा माना गया है। इस 
प्रकार प्रस्तुत स्थल पर “आत्मा” का अर्थ शरीर को शुद्ध करने वाला मानना 
उचित प्रतीत होता है। यद्यपि ऋग्वेद में अनेकत्र आत्मा शब्द का प्रयोग 
जीवात्मा के अर्थ में ही हुआ है, किन्तु वहाँ “बलदा” की सङ्गति की अपेक्षा से 
इसे शरीरपरक माना गया है। 

5. बलदा :-सायण ने इसका अर्थ बलप्रदाता या बल का शोधक किया 
है। उव्वट और महीधर ने सामर्थ्य प्रदान करने वाला किया है। प्रायः 
पाश्चात्त्य विद्वानों ने इसे बल या शक्ति का प्रदाता माना है। यदि इसे शोधक 
के अर्थ में माना जाय, तब भी कोई हानि नहीं है, क्योंकि बल का शोधन करने 

| का तात्पर्य उसको सही दिशा में लगाना है । सामान्यतः बल होने पर उसका 
| दुरुपयोग करना स्वभाव-सिद्ध है। इसीलिए हिरण्यगर्भ को बल का प्रदाता 
अथवा शोधक कहा गया है, जिससे कोई उसका दुरुपयोग न कर पाए। 


6. अमृत-मृत्यु :-सूक्त के द्वितीय मन्त्र के ही तृतीय चरण में कहा गया 
है-जिसकी छाया अमृत है, जिसकी छाया मृत्यु है। सायण ने इसके दो अर्थ 
किये हैं-प्रथम अमृतत्त्व तथा दूसरा अमृत या सुधा। उव्वट और महीधर ने 
इस मन्त्रांश का अर्थ-जिसका आश्रय अमृतरूप मुक्ति का हेतु है तथा जिसकी 
अकृपा आवागमन रूप मृत्यु है, किया है। इस अंश से यही प्रतीत होता है कि 
अमरत्व तथा मृत्यु दोनों हिरण्यगर्भ के ही अधीन हैं। जिस प्रकार मनुष्य या 


1. बलस्य दाता शोधयिता वा। ऋग्वेद 10.121.2 सायण भाष्य। 
2. बलं सामर्थ्यं ददाति बलदाः। भुक्तिमुक्तिप्रद इत्यर्थः | 
| शुक्लयजुर्वेदसंहिता-25.13 पर उव्वट एवं महीधर के भाष्य । 
3. ऋग्वेद 10.121.2 पर मैक्समूलर, ग्रिफिथ, पीटर्सन तथा मूर के अनुवाद। 
4. अमृतममृतत्वम्‌ | यद्वा मृतं मरणं नास्त्यस्मित्रिति, अमृतं सुधा | ऋग्वेद 10.121.2 पर 
सायण-भाष्य। 
5. यस्यच्छायाश्रयो ज्ञानपूर्वमुपासनममृतं मुक्तिहेतुः। यस्य । अज्ञानमिति शेषः । मृत्युः 
संसार-हेतुः | शुक्लयजुर्वेदसंहिता-25.13 पर उव्वट-महीधर-भाष्य। 

किसी की भी छाया उसके अधीन ही होती है, उसी प्रकार अमृत तथा मृत्यु 
दोनों ही प्रजापति की छाया होने के कारण उसके वशवर्ती हैं। अतः वह जिन्हें 
चाहे, अमर बना सकता है और जिसे जब चाहे मृत्यु भी प्रदान कर सकता है। 
इस दृष्टि से उव्वट और महीधर की व्याख्याएँ भी महत्त्वपूर्ण हैं। पाश्‍चात्त्य 
विद्वानों के व्याख्यान भी उक्त तथ्य का विरोध नहीं प्रकट करते हैं। 

7. प्राणतः :-सायण ने तीसरे मन्त्र में आए शब्द “प्राणतः” का अर्थ 
“श्वास लेते हुए” (जगत्‌) का किया है | उव्वट ने-श्वास लेते हुए भूतग्राम 
अर्थात्‌ प्राणिसमुदाय का, ऐसा अर्थ किया है। महीधर ने इसका अर्थ “जीवधारी” 
किया है। पाश्‍चात्त्यो ने इसे श्वास लेने के अर्थ में ही माना है। वस्तुतः इस 
मन्त्र में प्रजापति द्वारा समस्त चेतन प्राणियों पर शासन करने की बात कही गई 
है, इसीलिए पहले “प्राणतः” पद का प्रयोग करके चेतनों के प्रथम धर्म श्वसन 
की ओर सङ्केत किया गया È | 


8. निमिषतः :-सायण ने इसका अर्थ 'पक्ष्मचालन करने वाले” किया 
है। महीधर ने 'पलक झपाने” को उपलक्षण माना है। उनके अनुसार इसका 
अर्थ-नेत्र इत्यादि इन्द्रियों के व्यापार में सन्नद्ध सचेतन जगत्‌ का, है। प्रकृत 
स्थल पर यह विचारणीय है कि सूर्य अमर तथा मरणधर्मा सबको अपने-अपने 
कार्या में लगाने वाला है। इसके अतिरिक्त उषा को समस्त प्राणियों के प्राण 
एवं जीवन का आश्रय कहा गया है। उषा का सूर्य से सम्बद्ध होना सुविदित 
ही है। सूर्योदय होने पर समस्त प्राणी अपने-अपने कार्यों में लग जाते हैं तथा 
सूर्यास्त होने पर सभी पलक झपा लेते हैं या विश्राम करते हैं। यहाँ प्रजापति 
को श्वास लेने वाले तथा पलक झपाने वाले जगत्‌ का स्वामी कहा गया है। इस 


- प्राणतः श्वसतः। ऋग्वेद 10.121.3 पर सायण-भाष्य। 

* प्राणतः प्राणनं कुर्वतः भूतग्रामस्य | शुक्लयजुर्वेदसंहिता 23.3., 25.11 पर उव्वट-भाष्य | | 

. प्राणनं जीवनं कुर्वतः। वही, महीधर-भाष्य। 

- मैक्समूलर, ग्रिफिथ, पीटर्सन इत्यादि के ऋग्वेद 10.1913 पर अनुवाद। 

- अक्षिपक्ष्मचलनं कुर्वतः। वही, सायण भाष्य। 

- दृगादीन्द्रियव्यापारं कुर्वतः सचेतनस्य जगतः। शुक्लयजुर्वेदसंहिता 23.3 पर 
महीधर-भाष्य। 

7. ऋग्वेद 1.35.2. 

8. वही-1.48.10. 

मन्त्र दारा भी प्रजापति का सम्बन्ध सूर्य से स्पष्टतः परिलक्षित होता है तथा 
यह सूर्य का ही प्रतिरूप प्रतीत होता है । 


9. द्विपदः चतुष्पदः :-इन दोनों पदों के अर्थ क्रमशः दो पैरों वाले तथा 
चार पैरों वाले हैं। तात्पर्य यह है कि वह प्रजापति दो पैरों वाले मनुष्यादि तथा 
चार पैरों वाले गौ, अश्व इत्यादि से युक्त इस संसार का स्वामी है। 


10. यस्येमे हिमवन्तो महित्वा :-चतुर्थ मन्त्र के इस प्रथम चरण के 
अर्थ को लेकर विद्वानों में मतभेद है। सायण ने “हिमवन्तः” का अर्थ हिमालय 
आदि सभी पर्वत किया है। तात्पर्य यह है कि उन्होंने इसे प्रथमान्त पद माना 
है, जबकि उव्वट-महीधर ने इसे द्वितीयान्त मानकर “आहुः” के साथ अन्वित 
किया है। उनके अनुसार इसका अर्थ होगा-विद्वान्‌ लोग हिमालय आदि पर्वतों 
को जिसकी महिमा कहते हैं। पीटर्सन ने इसका अर्थ किया है-वे हिमयुक्त 
पर्वत उसके हैं। इसी प्रकार “महित्वा” का अर्थ भी सायण, महीधर और उव्वट 
तीनों भारतीय आचायोँ ने-“महत्त्व, महिमा या ऐश्वर्य को” किया है। इस 
प्रकार उन्होंने इसे द्वितीया एक वचन का रूप माना है। मूर ने भी उनका 
अनुगमन करते हुए इसे द्वितीया विभक्ति एकवचन का ही रूप माना है।' 
वस्तुतः यहाँ “महित्वा' को तृतीया विभक्ति एकवचन का रूप मानना चाहिए, 
जैसे कि इसी सूक्त के पिछले मन्त्र में माना गया है । मैक्समूलर ने भी सायण, 
महीधर तथा उव्वट एवं मूर के द्वारा प्रतिपादित इस रूप का खण्डन करके इसे 
तृतीया विभक्ति के एकवचन का ही रूप माना है। इस प्रकार सभी पक्षों पर 
विचार करके इसका अन्वय-“यस्य महित्वा इमे हिमवन्तः” करते हुए “जिसकी 
महिमा से ये हिमालय इत्यादि सभी पर्वत हैं”, यह अर्थ करना उचित है। ऐसा 
अन्वय करना इसलिए भी आवश्यक है कि पिछले तथा आगामी मन्त्रों में भी 


1. हिमवन्तो हिमवदुपलक्षिता इमे दृष्यमानाः सर्वे पर्वता यस्य प्रजापतेर्महित्वा महत्त्वं 
माहात्म्यमैश्वर्यमित्याहुः | ऋग्वेद 10.121.4, सायण-भाष्य। 

2. इमान्‌ हिमवत््रभृत्यद्रीन्‌ यस्य प्रजापतेर्महित्वं महिमानमाहुर्बुधाः। 
शुक्लयजुर्वेदसंहिता-25.12 पर उव्वट एवं महीधर भाष्य। 

3. His are those snowy hills. ~ 
पीटर्सन-हिम्स फ्राम द ऋग्वेद, प्रजापति सूक्त । 

4. Whose greatness these snowy mountains ..... declare. 
मूर-ओरिजिनल संस्कृत टेक्स्ट, भाग-4, पृष्ठ 16. 

5. मैक्समूलर-वैदिक RA, भाग-1, पृष्ठ 8. 

प्रजापति में कर्तृत्व-भावना प्रतिपादित की गई है । यदि इसका अर्थ-जिसकी 
महिमा को हिमालय आदि पर्वत कहते हैं, ऐसा किया जाय, तो प्रजापति के 
कर्तृत्व में व्याघात होगा | 

11. प्रदिशः-इसका अर्थ सायण ने आग्नेय आदि कोण किया है। 
उव्वट और महीधर ने-पूर्व आदि दिशाएँ किया है। ग्रिफिथ ने इसे स्वर्गीय 
क्षेत्र तथा पीटर्सन ने आकाशीय क्षेत्र का द्योतक माना है। सायण का 
अनुगामी होते हुए भी विल्सन ने इसे पूर्व आदि चार दिशाएँ ही माना है। 
वस्तुतः दिशाओं के कोणों को 'विदिश' कहा जाता है। सायण ने सम्भवतः 
“प्रदिश” अर्थ “विदिश” के रूप में किया है। अतः यहाँ “प्रदिशः” का 
अर्थ-पूर्व आदि चार दिशाएँ करना ही उचित है। 

12. येन द्यौः उग्रा पृथिवी च दुळूहा :-सूक्त के पाँचवें मन्त्र के प्रस्तुत 
प्रथम पाद का अर्थ करते समय सायण ने “उग्रा” को द्यौ? का तथा Ser को 
प्रथिवी' का विधेय मानकर-जिसने द्युलोक को उद्गूर्ण तथा पृथिवी को दृढ 
किया, ऐसा अर्थ किया है। उव्वट और महीधर ने भी उग्रा को द्यौः का 
विशेषण ही माना है, किन्तु उन्होंने इसका अर्थ “वृष्टिदायिनी”, किया है। 
ग्रिफिथ ने “उग्रा” का अर्थ 'शक्तिशाली' तथा पीटर्सन ने 'महान्‌' किया है। 
साथ ही पीटर्सन ने इसे द्यौः का विशेषण माना है। डॉ विश्वम्भर नाथ त्रिपाठी 
ने भी इसे et’ का विशेषण मानकर इसका अर्थ “भयानक” किया है। वे 


- प्राच्यारम्भा आग्नेयाद्याः कोणदिशः ईशितव्याः | ऋग्वेद 10.121.4 सायण भाष्य | 
- पूर्वाद्याः प्रकृष्टा आशाः। शुक्लयुर्वेदसंहिता 25.12 पर उव्वट एवं महीधर भाष्य | 
. ग्रिफिथ-हिम्स ऑफ द ऋग्वेद, पृष्ठ 628 
. His are the regions of the sky 
पीटर्सन-हिम्स फ्राम द ऋग्वेद। 
- Whose are these quarters of space 
विल्सन-क्रग्वेद संहिता, भाग-6, पृष्ठ 417 
6. येन द्यौः उग्रा उद्गूर्णविशेषा गहनरूपा वा । ऋग्वेद 10.121.5, सायण भाष्य | 
7. उद्गूर्णा वृष्टिदायिनी (वृष्टिदा) कृता शु०य०सं० 32.6 पर उव्वट एवं महीधर ५ 
भाष्य। 
8. Strong. ग्रिफिय-द हिम्स ऑफ द रेवद, पृष्ठ 628. 
9. He established the great sky 
पीटसन-हिम्स फ्राम द ऋग्वेद, प्रजापति सूक्त । 
10. त्रिपाठी, Sto विश्वम्भारनाथ-वेदचयनम्‌, पृष्ठ 165 

सम्भवतः मेक्समूलर से प्रभावित प्रतीत होते हैं, जिन्होंने उग्रा का अर्थ विचित्र 
या भयानक किया है। वस्तुतः 'उग्रा' को 'द्यौः का विधेय मानना ही उचित 
है। 'धौः' ऊपर तथा पृथिवी उससे नीचे स्थित है। प्रजापति ने ही द्युलोक को 
उठाकर ऊपर कर दिया होगा। अतः पूरे पाद का अर्थ-जिसके दारा द्युलोक 
ऊर्ध्वं स्थित तथा पृथिवी दृढ़ कर दी गई करना उचित होगा। 


13. स्वः और नाकः :-सायण ने 'स्वः' का अर्थ स्वर्गः और “नाक? 
का अर्थ आदित्य किया है। इसके विपरीत उव्वट और महीधर ने क्रमशः इन 
दोनों पदों का अर्थ आदित्यमण्डल और स्वर्ग किया है। मैक्समूलर ने 'स्व” का 
अर्थ 'पृथ्वी' तथा “नाक” का 'अन्तरिक्ष' किया है। मूर ने इनका अर्थ क्रमशः 
आकाश और स्वर्ग किया है। पीटर्सन ने दोनों पदों को एक साथ मिलाकर 
इनका अर्थ “स्वर्ग का विशाल क्षेत्र” किया है। वस्तुतः इन दोनों पदों का 
अलग-अलग अर्थ करना इष्ट है। “स्वः लोक' “स्वर्ग है तथा 'नाक लोक' 
“आदित्य लोक? से नीचे माना गया है, किन्तु वह स्वः से ऊपर स्थित है। 
अतः “नाक” को 'आदित्य-मण्डल' या 'आदित्यलोक' कहना उचित नहीं है। 
यद्यपि जनसाधारण में नाक का अर्थ स्वर्ग से लिया जाता है। इस प्रकार यहाँ 
दोनों पदों को पृथक्‌ करते हुए “स्वर्ग” और “नाकलोक” अर्थ करना उचित है। 

14. रजसो विमानः :-सायण, उव्वट और महीधर ने इसका अर्थ-जलों 
का निर्माता किया है, यद्यपि महीधर और उव्वट ने जल का तात्पर्य वृष्टि के 
जल से लिया है। 'विमानः' को वि उपसर्ग पूर्वक 'मा? धातु से शानच्‌ प्रत्यय 


1. Sky is fiery मेक्समूलर-वैदिक हिम्स, 10 Ho 10.121.5 का अुनवाद। 

2. स्वः स्वर्गश्च। नाक आदित्यश्च। ग्वेद 10.121.5 पर सायण भाष्य। 

3. स्व आदित्यमण्डलम्‌। नाकः स्वर्गो लोकः (स्वर्गोऽपि) शु०य०सं० 32.6 पर उव्वट 
एवं महीधर के भाष्य। 

4. The earth and the firmament. 
मैक्समूलर-वैदिक हिम्स, भाग-1. 

5. The Firmament and the heaven 
मूर-ओरिजिनल संस्कृत टेक्स्ट, भाग-4, पृष्ठ 16-17 

6. Firmament of heaven. पीटर्सन-हिम्स फ्राम द ऋग्वेद । 

7. रजस उदकस्य विमानो निर्माता। ऋग्वेद 10-121.5 पर सायण-भाष्य। 

8. उदकस्य वृष्टिलक्षणस्य। शुक्लयजुर्वेदसंहिता 32.6 पर उव्वट एवं महीधर-भाष्य | 

के योग से निष्पन्न मानना उचित है। लगभग सभी पाश्चात्त्य विद्वानों ने 
“रजस” का अर्थ मध्य आकाश (Mid Air) तथा विमानः का “नापने वाला” 
किया है। प्रकृत स्थल पर “मा” धातु का अर्थ “निर्माण करना” उचित नहीं 
प्रतीत होता। लोकों को नापना सूर्य या विष्णु का प्रमुख कर्म है। हिरण्यगर्भ 
या प्रजापति की अवधारणा ऋषियों ने सूर्य से ही ग्रहण की है, अतः यहाँ प्रस्तुत 
पदों का अर्थ “लोकों को नापने वाला”, करना उचित है। 

15. क्रन्दसी :-सूक्त के छठें मन्त्र में आए इस पद का अर्थ सायण, 
महीधर और उब्वट ने द्यावापृथिवी किया है। मैक्समूलर के अनुसार यहाँ 
“क्रन्दसी” के स्थान पर “रोदसी” पाठ होना चाहिए, किन्तु यह पाठ उचित नहीं 
प्रतीत होता, क्योंकि उनका सुझाया गया अर्थ-स्वर्ग और पृथिवी' का “क्रन्दसी” 
के अर्थ से वैषम्य नहीं है और अन्य सबने “क्रन्दसी” पाठ को शुद्ध मानते हुए 
ही अर्थ किया है। ग्रिफिथ और मूर ने इसका अर्थ-दो युद्ध करती हुई सेनाएँ, 
किया है। निघण्टु में भी प्रस्तुत पद द्यावापृथिवी के अर्थ में ही परिगणित है । 
इस प्रकार इसका अर्थ दो युद्ध करती सेनाएँ न होकर द्युलोक एवं पृथिवीलोक 
है। 

16. अवसा :-सायण ने “अवसा” का अर्थ-'रक्षण के are’, किया है, 
किन्तु उव्वट और महीधर ने इसका अर्थ-हवि के रूप में अन्न द्वारा, किया है ।' 
मैक्समूलर ने इसका अर्थ-इच्छा द्वारा और ग्रिफिथ ने सहायता are” किया 


1. द्ष्टव्य-10.121.5 पर मैक्समूलर, ग्रिफिथ, पीटर्सन, मूर इत्यादि के अनुवाद। 

2. ऋग्वेद 1.154.1, 3 इत्यादि। 

३. क्रन्दितवान्‌ रोदितवाननयोः प्रजापतिरिति क्रन्दसी द्यावापृथिव्यौ । 
ऋग्वेद 10.121.6 पर सायण-भाष्य एवं शुक्लयजुर्वेदसंहिता 32.7 पर उव्वट एवं 
महीधर-भाष्य। À 

4. Heaven and earth. मैक्समूलर-वैदिक हिम्स, भाग 1. 

- Two armies embattled. ग्िफिथ-द हिम्स ऑफ द्‌ ऋग्वेद, पृष्ठ 628. 
Two contending armies. मूर-ओरिजिनल संस्कृत टेक्स्ट, 4, पृष्ठ 17. 

. निषण्टु-3.20.4. 

- अवसा रक्षणेन। ग्वेद 10.121.5 पर सायण भाष्य। 

- हविर्लक्षणान्नेन । शुक्लयजुर्वेदसंहिता 32.7 उव्वट एवं महीधर भाष्य। 

. By his will मैक्समूलर-वैदिक. हिम्स, भाग-1. : 

10. By his help. ग्रिफिथ-द हिम्स ऑफ द ऋग्वेद, पृष्ठ 628. 

है। वस्तुतः यह पद 'अव्‌' रक्षणे धातु से बना है तथा यहाँ तृतीया विभक्ति एक 
वचन में प्रयुक्त है। अतः इसका अर्थ होगा-सहायता या रक्षा के द्वारा। उव्वट 
और महीधर का सुझाया गया अर्थ स्वीकार्य नहीं प्रतीत होता । 


17. तस्तभाने :-यह शब्द 'स्तम्भू' धातु से कानच्‌ प्रत्यय के योग से 
बना है तथा स्रीलिङ्ग प्रथमा विभक्ति द्विवचन का रूप है। सायण ने इसका 
अर्थ-प्रजापति द्वारा निर्मित और स्थिर किए गए, किया है।' उव्वट और 
महीधर ने इसका अर्थ-समस्त प्राणियों को स्तब्ध करती हुई किया है। 
वस्तुतः यहाँ इस पद का अर्थ-स्तब्ध किए गए या स्थिर बनाए गए, करना 
सङ्गत प्रतीत होता है। 


18. रेजमाने :-यह पद भी क्रन्दसी का विशेषण है। सायण ने इसका 
अर्थ-सुशोभित या चमकते हुए, किया है। महीधर भी इसी अर्थ के समर्थक 
हैं, किन्तु उव्वट ने इसका अर्थ-काँपते हुए, किया है। मैक्स्मूलर, ग्रिफिथ 
और मूर ने इसका अर्थ-काँपते हुए ही किया है। ऋग्वेद में ऐसे अनेक स्थल 
हैं जहाँ रेज्‌' धातु कम्पन के अर्थ में प्रयुक्त है। अतः प्रकृत स्थल पर भी 
इसका अर्थ-काँपते हुए, करना ही सङ्गत प्रतीत होता है। 

19. मनसा :-सायण ने “मनसा” का अन्वय 'अभ्यैक्षेताम्‌’ के साथ 
करते हुए इसका अर्थ-बुद्धि से देखा, किया है। ग्रिफिथ ने 'मनसा' का 
अर्थ-आत्मा से तथा मैक्समूलर और मूर ने-मन से, किया है। वस्तुतः जिस 
प्रकार तस्तभाने का अन्वय अवसा के साथ किया गया है, उसी प्रकार रेजमाने 
का मनसा के साथ करना उचित है। इस प्रकार पूरे संश्लिष्ट वाक्य का अर्थ 


1. प्रजापतिना सृष्टे लब्धस्यैर्ये सत्यौ | ऋग्वेद 10.121.6 पर सायण भाष्य। 

2. संस्तम्भमाने सर्वप्राणिजातम्‌। शुक्लयजुर्वेदसंहिता 32.7 पर उव्वट एवं महीधर 
भाष्य। 

. रेजमाने दीप्यमाने। ऋग्वेद 10.121.6 पर सायण-भाष्य। 

. रेजमाने शोभमाने। शुक्लयजुर्वेदसंहिता 32.7 पर महीधर-भाष्य। 

. रेजमाने कम्पमाने। वही, उव्वट भाष्य। 

ऋग्वेद 10.121.6 पर ग्रिफिथ, मैक्समूलर और मूर के अनुवाद । 

ऋग्वेद 6.50.5, 7.21.3, 8.20.5, 5.60.2, 6.66.9, 7.61.10 इत्यादि। 

. मनसा बुद्धा अभ्यैक्षेताम्‌ | ऋग्वेद 10.121.6 पर सायण-भाष्य। 

. वही, दष्टव्य-ग्रिफिथ, मैक्समूलर और मूर के अनुवाद। 

होगा-'सहायता के द्वारा स्थिर किए गए तथा मन से कॉपते हुए द्युलोक एवं 
पृथिवीलोक जिसकी ओर देखते हैं। 

20. बृहतीः आपः :-इसका अर्थ विशाल जलराशि है। सायण ने 
“आपः का अर्थ-जल किया है तथा महीधर और उव्वट ने “सलिल” के लिए 
इसे प्रयुक्त माना है। वस्तुतः सृष्टि के आरम्भ में विद्यमान यह वही जलराशि 
है, जिसे ऋग्वेद में एक स्थल पर समुद्र कहा गया है। शतपथ ब्राह्मण में भी 


B a 


1 
| 
| 


इसे ही निर्दिष्ट किया गया है।' नासदीयसूक्त में इसे “अप्रकेत-सलिल” का : 


अभिधान दिया गया है। सुनहला अण्डा इसी जलराशि में तैरता हुआ दृष्टिगत 
हुआ था। इसी अण्डे से सम्पूर्ण सृष्टि हुई । 

21. गर्भ दधानाः :-यह आपः का विशेषण है। आचार्य सायण ने 
इसका अर्थ-सुनहले अण्डे के गर्भभूत प्रजापति को धारण करती हुई किया 
है। महीधर ने हिरण्यगर्भ के लक्षणभूत गर्भ को धारण करती हुई, ऐसा अर्थ 
किया है। मैक्समूलर ने इसका अर्थ-हिरण्यगर्भ के रूप में बीज, ग्रिफिथ ने 
सार्वभौम बीज (यूनिवर्सल जर्म), पीटर्सन ने बीज (सीड) तथा मूर ने गर्भ, किया 
है। इन सभी अर्था के परिप्रेक्ष्य में कहा जा सकता है कि हिरण्यगर्भ या 
प्रजापति सबका जनक है और उसे जलराशि ने गर्भ के रूप में धारण किया 
था। इस प्रकार सारी सृष्टि उन जलों में गर्भ के रूप में विद्यमान थी। 

22. अग्नि जनयन्तीः :-यह भी “आपः” का विशेषण है तथा सायण 
ने इसका अर्थ-“अग्नि से उपलक्षित आकाश इत्यादि सभी भूतों को उत्पन्न 
करती हुई', किया है। महीधर ने इसका अर्थ अग्निरूप हिरण्यगर्भ को उत्पन्न 


. ऋग्वेद 10.121.7 पर सायण भाष्य। 

शुक्लयजुवरदसंहिता 27.25 पर महीधर एवं उव्वट के भाष्य। 

. ऋग्वेद 1.164.492 

- शतपथब्राह्मण 11.1.6.1. 

- ऋग्वेद 10.129.3. 

- हिरण्मयाण्डस्य गर्भभूतं प्रजापतिम्‌ दधानाः। ऋग्वेद 10.121.7, सायण भाष्य। 
- हिरण्यगर्भलक्षणं गर्भ दधानाः। शुक्लयजुर्वेदसंहिता 27.25, महीधर भाष्य । 

- ऋग्वेद 10.121.7 पर मैक्समूलर, ग्रिफिथ, पीटर्सन और मूर के अनुवाद। 

* अन्नयुपलक्षितं सर्वं वियदादिभूतजातं जनयन्तीः जनयन्त्यः | 

ऋग्वेद 10.121.7 पर सायण भाष्य। 

करती हुई किया है । उव्वट ने अग्नि को हिरण्यगर्भ का वाचक माना है 
अग्नि का अर्थ मैक्समूलर ने प्रकाश (लाइट), ग्रिफिथ ने अग्नि, पीटर्सन तथा 
मूर ने भी अग्नि (फायर) किया है। यहाँ जलराशि से सर्वप्रथम अग्नि की 
उत्पत्ति बताई गई है । ऋग्वेद में अन्यत्र भी अग्नि को “प्रथमजा” कहा गया 
है। अग्नि का “त्रित आप्त्य” नाम उसके तीन प्रकार का होने और “आपः” से 
उत्पन्न होने के कारण ही चरितार्थ है । वस्तुतः उस जलराशि में तैरते हुए सुनहरे 
अण्डे का प्रकाश अग्नि से भी अधिक तेज था, इसीलिए उसे सीधे अग्नि ही 
कह दिया गया। उस जलराशि ने हिरण्यगर्भ को धारण किया था तथा वह 
हिरण्यगर्भ ही ऐसा लग रहा था, जैसे अग्नि उत्पन्न हो रहा हो। 


23. ततः :-सायण ने इसका अर्थ 'गर्भभूत प्रजापति से” तथा उव्वट 
और महीधर ने “संवत्सरपर्यंत जल में स्थित गर्भ से”, किया है। पाश्‍चात्त्य 
विद्वानों ने इसका अर्थ तब (देन या देन्स) किया है। उव्वट और महीधर के 
व्याख्यान शतपथ ब्राह्मण पर आधारित प्रतीत होते हैं, जिसमें सौवर्ण अण्डे से 
संवत्सर के उपरान्त पुरुष प्रजापति की उत्पत्ति बताई गई है। वस्तुतः 'ततः' 
पद के भारतीय तथा पाश्चात्त्य विद्वानों के व्याख्यानों में कोई गुणात्मक अन्तर 
नहीं प्रतीत होता, क्योंकि यदि इसका अर्थ-“तब” किया जाय तो भी यह 
स्पष्ट हो जाएगा कि उस विशाल जलराशि में स्थित हिरण्यमय अण्डे से 
प्रजापति की उत्पत्ति हुई। 

24. एकः असुः :-सायण ने “असुः” का अर्थ-प्राणात्मक वायु, किया 
है। उव्वट और महीधर ने इसका अर्थ-प्राणरूप आत्मा या लिङ्गशरीररूप 


अग्निरूपं हिरण्यगर्भं जनयन्त्यः। शुक्लयजुर्वेदसंहिता 27.25, महीधर भाष्य। 
हिरण्यगर्भवचनो वाग्निशब्दः। वही, उव्वट भाष्य। 

ऋग्वेद 10.121.7 पर मैक्समूलर, ग्रिफिथ, पीटर्सन एवं मूर के अनुवाद। 

अग्नि É नः प्रथम॒जा ऋतस्य | ऋग्वेद 10.5.7. 

. ततो गर्भभूताद्रजापतेः। ऋग्वेद 10.121.7 सायण भाष्य | ka 

. ततो गर्भात्‌ संवत्सरोषितात्‌। शुक्लयजुर्वेदसंहिता 27.25 पर उव्वट एव महीधर 
ae 10.121.7 पर मैक्समूलर, ग्रिफिथ, पीटर्सन और मूर के अनुवाद । 


8. शतपथब्राह्मण 11.1.6.1-2. 
9. प्राणात्मकः असु: | ऋग्वेद 10.121.7 पर सायण भाष्य। 

हिरण्यगर्भ, किया है। मैक्समूलर ने इसका अर्थ-श्वास (ब्रेथ), ग्रिफिथ और 
मूर ने आत्मा (स्पिरिट) तथा पीटर्सन ने भी आत्मा (सोल) ही किया है। वस्तुतः 
प्राण से ही सभी प्राणी जीवन्त होते हैं। प्राणियों में देवता प्रथम स्थान पर 
प्रतिष्ठित हैं। इसीलिए हिरण्यगर्भ को देवताओं के प्राणतत्त्व के रूप में उद्भूत 
बताया गया है। इससे उसका समस्त प्राणियों का “प्राण” होना प्रतिपादित हो 
जाता है। आर्नाल्ड ने मन्त्रस्थ “एकः” पद को छन्द की दृष्टि से अतिरिक्त 
मानते हुए इसे “अधिकाक्षर ऋक्‌” कहा È | 

25. दक्षम्‌ :-सूक्त के आठवें मन्त्र में स्थित इस पद का अर्थ सायण 
ने-प्रपञ्च रूप से वृद्धि की कामना करने वाले प्रजापति को, किया है। महीधर 
ने इसका अर्थ-कुशल प्रजापति को, किया है। मैक्समूलर तथा मूर ने इसका 
अर्थ, शक्ति (पावर), ग्रिफिथ ने उत्पादक शक्ति (प्रोडक्शन फोर्स) तथा पीटर्सन 
ने शक्ति (स्ट्रेन्य) किया है। वस्तुतः 'दक्ष' का अर्थ उत्पादक शक्ति करना 
अधिक उचित प्रतीत होता है, क्योंकि उसी “दक्ष” या गर्भस्थ प्रजापति’ से 
समस्त सृष्टि उद्भूत हुई । 

26. यज्ञं जनयन्तीः :-सायण ने “यज्ञ” का अर्थ-यज्ञ से उपलक्षित 
विकारों को माना है। उव्वट ने इसका अर्थ सृष्टियज्ञ' तथा महीधर ने 
यज्ञ-कर्त्री या सृष्टिकर्त्री प्रजा किया है। मैक्समूलर ने यज्ञ का अर्थ-यज्ञ 
(सेक्रीफाइस, लाईट), पीटर्सन और मूर ने भौतिक यज्ञ (सेक्रीफाइस) तथा 
ग्रिफिथ ने पूजन (वर्शिप) किया è” सृष्टि की उत्पत्ति के बाद यज्ञ का होना 
स्वभावसिद्ध है। यह सृष्टि स्वयं ही यज्ञ है। कर्म भी यज्ञ ही है। सृष्टि के बाद 


1. ग्राणासकः एकः। प्रारूप आत्मा लिङ्गशरीररूपो हिण्यगर्भः समवर्तत | 
शुक्लयुर्वेदसंहिता 27.25 पर उव्वट एवं महीधर भाष्य । 

` द्रष्टव्य-ऋग्वेद 10.121.7 पर मैक्समूलर, ग्रिफिथ, मूर और पीटर्सन के अनुवाद। 

- आर्नाल्ड-वैदिक मीटर, अनुच्छेद 152, पृष्ठ 102. 

- दक्षं प्रपज्ञात्मना वर्धिष्णु प्रजापतिम्‌। ऋग्वेद 10.121.8 पर सायण-भाष्य | 

- दक्षं कुशलं प्रजापतिम्‌। शुक्लयजुर्वेदसंहिता 27.26 पर महीधर-भाष्य | 

* द्रष्टव्य- ऋग्वेद 10.121.8 पर मैक्समूलर, मूर, ग्रिफिथ और पीटर्सन के अनुवाद । 

- यज्ञं यज्ञोपलक्षितं-विकारजातं उत्पादयन्तीः | ऋग्वेद 10.121.8 पर सायण-भाष्य | 

यज्ञ सृष्टियज्ञमू। शुक्लयजुर्वेदसहिता 27.26 पर उत्वट-भाष्य। 

` यज्ञशब्देन यज्ञकर्त्री प्रजोच्यते। सृष्टिकर्त्रीरित्यर्थ:। वही, महीधर-भाष्य | 

` दष्टव्य-ऋग्वेद 10.121.8 पर मैक्समूलर, पीटर्सन, मूर और ग्रिफिथ के अनुवाद । 

देव, ऋषि एवं मनुष्य यज्ञ-क्रिया में सन्नद्ध होंगे, अतएव सृष्टि की उत्पादिका 
होने के साथ ही साथ “आपः” को भावी यज्ञ की उत्पादिका होना भी बताया 


गया है। मन्त्र में आया “आपः” पद द्वितीयान्त 'अपः होना चाहिए। व्यत्यय 
से प्रथमा विभक्ति हो गई है। | 


27. सत्यधर्मा :-सूक्त के नवें मन्त्र में आए इस पद का, सायण 
ने-“जगत्‌ को धारण करना जिसका सत्य धर्म है”, ऐसा अर्थ किया है। | 
महीधर ने इसका अर्थ-सत्य को धारण करने या कराने वाला, किया है। 
मैक्समूलर ने इसका अर्थ, सत्ययुक्त (राइटियस), ग्रिफिथ ने-जिसके नियम 
सुनिश्चित हैं (हूज़ लॉज आर श्योर), पीटर्सन ने सत्य और विश्वसनीय (ट्र एन्ड 
फेथफुल) तथा मूर ने निश्‍चित नियमों से शासन करने वाला (लिङ्ग बाय 
फिक्स्ड आईिनेन्सेज) किया है। यह विशेषण ऋग्वेद में अग्नि और सवितृ 
के लिए भी प्रयुक्त किया गया है। धर्म, शब्द को बहुत व्यापक अर्था में लिया 
जाता है। मूलतः धर्म का तात्पर्य धारण करने या कराने से ही है। लोक में 
विभिन्न गुणों को भी धर्म कहा जाता है। जैसे-आग का धर्म जलाना है। प्रकृत 

स्थल पर धर्म का अर्थ-नियम करते हुए सत्यधर्मा का अर्थ-सत्यरूपी नियम 
वाला या जिसके विधान अथवा नियम सत्यभूत हैं, करना उचित प्रतीत होता 
है। इसका अर्थ-अपने आचरण या व्यवहार में सत्यभूत भी किया जा सकता 
है। 


28. चन्द्रा आपः :-यहाँ “चन्द्राः”, “आपः” का विशेषण है। वस्तुतः 
“आपः” के स्थान पर द्वितीयान्त पद “अपः” होना चाहिए। सायण ने “चन्द्राः” 
का अर्थ-आह्यादक जल, किया है। महीधर ने इसका अर्थ-जगत्‌ के कारणभूत 
जल, किया है।“ैक्समूलर ने इसका अर्थ “चमकीला” और “शक्तिशाली” जल 
(ब्राइट एन्ड माइटी), ग्रिफिथ ने “महान्‌” तथा “चिकना” (ग्रेट एन्ड ल्यूसिड), 


1. सत्यमवितथधर्मो जगतो धारणं यस्य सः। ऋग्वेद 10.121.9 पर सायण-भाष्य। 
2. सत्यं धरतीति सत्यस्य धारयिता प्रजापतिः। 
शुक्लयजुर्वेदसंहिता 12.102 पर महीधर-भाष्य। 
. ऋग्वेद 10.121.9 पर मैक्समूलर, ग्रिफिथ, पीटर्सन और मूर के अनुवाद । 
. ऋग्वेद 1.12.7. - 
. ग्वेद 10.34.8 
चन्द्रा आह्वादिनीरपः उदकानि | ऋग्वेद 10.121.9 पर सायण-भाष्य। 
चन्द्रा आहादिका जगत्कारणभूता अपः | शुक्‍्लयजुर्वेदसंहिता 12.102 पर महीधर-भाष्य | 

पीटर्सन ने “महान्‌” और “चमकीला” (ग्रेट एन्ड शाइनिङ्ग) तथा मूर ने “महान्‌ 
और “प्रखर” जल (प्रे एन्ड ब्रिलिएन्ट) किया है। शतपथ ब्राह्मण में मनुष्यों को 
ही “आहादक जल” कहा गया है। वहीं इसका कारण प्रतिपादित करते हुए 
बताया गया है कि इस जगत्‌ की रचना में मनुष्य श्रेष्ठ हैं, अतः वे जल के 
समान ही सृष्टि के अग्रज हैं। उव्वट के मतानुसार पितृमार्ग का अनुसरण 
करने वाले मनुष्य यज्ञ के द्वारा चन्द्रलोक को प्राप्त करते हैं। इसीलिए शतपथ 
ब्राह्मण में मनुष्यों को “आपश्चन्द्राः” कहा गया है। उव्वट का एक अन्य मत 
यह भी है कि मनुष्य की रचना जल से होती है, अतएव जो कारण में है, वही 
कार्य में भी है। लक्षणा से, “आपश्चन्द्रा कहने से मनुष्य का बोध हो जाता है। 
महीधर ने भी उक्त मन्तव्यों पर उव्वट का ही अनुगमन किया है। प्रस्तुत सूक्त 
में अब तक मनुष्यों के अतिरिक्त अन्य उपादानों को प्रजापति द्वारा उत्पन्न 
बताया गया है। जहाँ जलों की उत्पत्ति का निर्देश है। यद्यपि भारतीय विद्वान्‌ 
उव्वट एवं महीधर ने यहाँ मनुष्यों की सृष्टि की बात कही है, तथापि सायण 
के अनुसार आहादकारी या देदीप्यमान जल राशि की उत्पत्ति को स्वीकारना ही 
इष्ट प्रतीत होता है। ऐसा करने से “अप एव ससर्जादौ” इत्यादि वाक्योंमें 
प्रतिपादित जलों की सृष्टि की पुष्टि भी होती है। 


29. परिबभूव :-सूक्त के अन्तिम मन्त्र में आए इस क्रियापद का अर्थ 
सायण ने 'परिगृह्माति या 'व्याप्नोति? अर्थात्‌ व्यापक या व्याप्त करने वाला 
किया है। उव्वट ने इसका अर्थ “चारों तरफ व्याप्त” किया है। महीधर ने 
यद्यपि “परि” उपसर्ग का अलग से कोई अर्थ नहीं किया है, तथापि उनका 
अभिप्राय चारों तरफ से व्याप्त करने से ही 31° मैक्समूलर ने इसका 


1. ऋग्वेद 10.121.9 पर मैक्समूलर, ग्रिफिथ, पीटर्सन तथा मूर के अनुवाद । 

2. मनुष्या वा AMAT: | शतपथब्राह्मण 7.3.1.20. 

3. यो मनुष्यान्‌ प्रथमोऽसृजतेत्येतत्‌ ...... । वही । 

4. मनुष्या एव हि यज्ञेनाप्नुवन्ति चन्द्रलोकं पितृमार्गानुसारिणः। शु०य०संच 12.102, 
उव्वट-भाष्य। 

5. वही, उव्वट-भाष्य। 

6. वही, महीधर-भाष्य। 

7. मुनस्मृति-1.8. 

8. ऋग्वेद 10.121.10 पर सायण-भाष्य | 

9. परि समन्ततः बभूव, आत्मरूपत्वेन। शुक्लयजुर्वेदसंहिता 10.20 पर उव्वट-भाष्य। 


10. परिबभूव परिभवितुं समर्थो (न) अभूत। वही, महीधर-भाष्य। ve 

प्रजापति (हिरण्यगर्भ) का वैदिक स्वरूप एवं हिरण्यगर्भसूक्त हि... 


अर्थ-आलिङ्गन करने वाला (इम्ब्रेसेज), ग्रिफिथ ने सम्मिलित करने वाला 
(कम्प्रीहेन्डूस), पीटर्सन ने शासक (रुल्स ओवर) तथा मूर ने स्वामी (लॉर्ड) f 
किया है। वस्तुतः इस मन्त्र में प्रजापति के विभुत्व का प्रतिपादन किया गया | 
है। समस्त पदार्थों के चारों ओर वही स्थित रह सकता है, जो सर्वव्यापी होगा । 
सर्वव्यापी होने से उसका प्रभुत्व भी स्वतः सिद्ध है। अतः इस दृष्टि से 
पाश्चात्त्य विद्वानों द्वारा किए गए अनुवाद भी सङ्गत हो जाते हैं। | 

30. रयीणां पतयः :-सूक्त के अन्तिम मन्त्र के अन्तिम पद “रयीणाम्‌” 
का अर्थ सायण ने “धनों का” किया है। उव्वट और महीधर ने भी यही अर्थ 
किया है। पाश्चात्त्य विद्वानों में मैक्समूलर ने इसका अर्थ-धनों के स्वामी 
(लाईस ऑफ वेल्थ्स), ग्रिफिथ ने धनिकों पर अधिकार (Raat इन पजेशन), 
पीटर्सन ने अच्छी वस्तुओं के स्वामी (लाईस ऑफ आल गुड थिंग्स) तथा मूर 
ने धनिकों के स्वामी, किया है।' भारतीय एवं पाश्‍चात्त्य विद्वानों के उक्त अर्थो, 
के आलोक में “रयीणाम्‌ पतयः” का अर्थ धनों के स्वामी करना ही उचित 
प्रतीत होता है । इस सम्बन्ध में यह विचारणीय है कि वैदिक ऋषि प्रायः यज्ञादि 
का आयोजन धन, पुत्रादि की प्राप्ति के निमित्त करते थे। अतः प्रजापति को 
समर्पित इस सूक्त के अन्त में इष्ट पदार्थ के रूप में धन प्राप्त करने की कामना 
ही की गई प्रतीत होती है। 

प्रस्तुत मन्त्र का पदपाठ उपलब्ध नहीं होता। अतः पदपाठ के स्थान पर 
सर्वत्र केवल संहिता पाठ ही लिखा गया है। केई का मत है कि सम्भवतः 
पदपाठ की रचना के पश्चात्‌ इसे संहिता में प्रक्षिप्त किया गया है। 

उपर्युक्त विवेचन के आधार पर कहा जा सकता है कि “हिरण्यगर्भ” शब्द | 
का प्रयोग ऋग्वेद, या यह कहें कि वैदिक साहित्य में प्रतीकात्मक है। इसका | 
प्रयोग प्राण के लिए भी किया गया है । अनेक ब्राह्मण-वचनों से यह प्रतीत होता 
है कि हिरण्यगर्भ सूर्य का ही एक विकसित रूप है या ऋषियों ने सूर्य के आधार 


i oi 


, दष्टव्य-ऋग्वेद 10.121.10 पर मैक्समूलर, ग्रिफिथ, पीटर्सन एवं मूर के अनुवाद। 
. रयीणाम धनानाम्‌। ऋग्वेद 10.121.10 पर सायण भाष्य। 
शुक्लयजुर्वेदसंहिता-10.20 पर उव्वट एवं महीधर के भाष्य। 
, दृष्टव्य-ऋग्वेद 10.121.10 पर मैक्समूलर, ग्रिफिथ, पीटर्सन एवं मूर के अनुवाद । 
ऋग्वेद-2.12..15, 100125.2 इत्यादि। 
. केई-द ऋग्वेद (अंग्रेजी अनुवाद-द ऋग्वेद, अनुवादक-एरोस्मिथ), पृष्ठ 79. 

पर ही हिरण्यगर्भ की कल्पना की। आयु, अमृत, देव, ज्योति, तेज और 
सत्य-ये सभी हिरण्यगर्भ के ही पर्याय माने जाते हैं। जलों से उतपन्न होने के 
कारण हिरण्यगर्भ को ही अपांवत्स, अपांवृषभ, अपांनपातू, अपांगर्भ, आदि 
नामों से अभिहित किया जाता है । ऋग्वेद में सृष्टि करने की अवस्था में ब्रह्म 
“हिरण्यगर्भ” कहा जाता है। प्रजाओं को उत्पन्न करने और पालन करने की 
क्षमता के कारण उसे प्रजापति कहा जाता है। ऋग्वेद का हिरण्यगर्भसूक्त यह 
प्रकट करता है कि किस प्रकार आदिम मानव उस देवता के स्वरूप को जानना 
चाहता है, जिसके लिए वह हविष्य प्रदान कर रहा है। ब्राह्मण-ग्रन्यों तथा 
उनका अनुसरण करने वाले भाष्यकारों-सायण, यास्क आदि की दृष्टि से 
HAR “क” शब्द प्रजापति का द्योतक है । उन्होंने प्रजापति अथवा “क” को 
सुखस्वरूप भी माना है। “क” को सम्प्रश्‍नवाचक सर्वनाम मानने से सूक्त की 
प्रभावशालिता और अधिक बढ़ जाती है। 


यह सूक्त दार्शनिक दृष्टि से अत्यन्त महत्त्वूपर्ण है। इसमें नाना देवताओं 
की उपासना से आकुल होकर ऋषि ने हिरण्यगर्भ नामक एकमात्र देव की 
अमूर्त रूप से प्रतिष्ठा करके उसे सबका स्वामी बताया है। इस सूक्त में हमें 
एकदेववाद या एकेश्वरवाद के चरम दर्शन प्राप्त होते हैं। प्रथम से लेकर नवम 
मन्त्र तक ऋषि ने उस देवता को कोई अभिधान नहीं दिया है, किन्तु दशम 
मन्त्र में उसने उसे प्रजापति का नाम देकर अपनी जिज्ञासा का अवसान किया 
है। यही नहीं, अन्तिम मन्त्र में ऋषि ने एकमात्र देव प्रजापति या हिरण्यगर्भ का 
सर्वत्र विभुत्व भी प्रतिपादित किया है। इस प्रकार पूरे वैदिक, बल्कि विश्व- 
साहित्य में इस सूक्त का महत््ूपर्ण स्थान है । 

अध्याय-7 
वाकू-तत्त्व एव ऋग्वेद का वाकूसूक्त (10.125) | 


(क) वाक्‌-तत्त्व 


जगतू का सारा व्यवहार वाक्‌ के अधीन है ब्राह्मण ग्रन्थों में वाक्‌ को 
ब्रह्म कहा गया हे । उपनिषद्‌ में भी वाक्‌ को ब्रह्म माना गया है। ऋग्वेद में 
ब्रह्मा को वाक्‌ का परम स्थान बताया गया है। इसके अतिरिक्त उसे “ऋत 
से भी सम्बद्ध किया गया है। वाक्‌ का स्वरूप हमें ऋग्वेद के ही एक मन्त्र में 
उपलब्ध होता है, जिसमें उसे एकपदी, द्विपदी, चतुष्पदी, अष्टापदी, नवपदी 
और सहस्राक्षरा कहा गया है। सायण ने गौरी का अर्थ, “माध्यमिका वाकू” या 
“शब्दब्रह्मात्मिका वाक्‌” किया है। आत्मानन्द ने गौर को शुद्ध ब्रह्म और तत्परा 
श्रुति को गौरी माना है। डॉ० अग्रवाल ने प्रजापति की विश्व-रचना के लिए 
उत्पन्न नई शक्ति को वाक्‌ माना है। वस्तुतः वाक्‌ और शब्द दोनों पर्याय हैं। 
शब्द आकाश का गुण है। पृथ्वी भूतों में स्थूलतम और आकाश सूक्ष्मतम है। 
अतः पृथवी से लेकर आकाश तक के पञ्चभूतों का प्रतीक केवल शब्द या वाक्‌ 
को ही माना जा सकता है। आकाश का गुण शब्द न केवल आकाश में ही, 
अपितु पञ्चभूतों में भी व्याप्त है, जबकि गन्ध आदि तन्मात्राएँ मात्र अपने-अपने | 


. वाग्धि ब्रह्म-ऐतरेय ब्राह्मण 2.15. 
. वागू वै ब्रह्म-बृहदारण्यकोपनिषद्‌-4.1.2. j 
. ब्रह्मायं वाचः परमं व्योम | ऋग्वेद 1.164.35. p 
. वही-1.164.37 तथा इस पर सायण एवं आत्मानन्द-भाष्य | 
. गौरीर्मिमाय सलिलानि तक्षत्येकपदी द्विपदी सा चतुष्पदी । 

अष्टापंदी नव॑पदी बभूवुषीं सहस्राक्षिरा परमे व्यॉमन्‌ ।। ऋग्वेद 1.164.41. 

6. वही-सायण-भाष्य | 
7. गौरं शुद्धं ब्रह्म । तत्परा श्रुतिः गौरी: । वही, आत्मानन्द-भाष्य। 
8. अग्रवाल, Sto वासुदेवशरण-वेदरश्मि, पृष्ठ 51. 

भूतों तक ही सीमित हैं। इस दृष्टि से वाक्‌ पञ्चभूतों की संज्ञा है, अर्थात्‌ 
विश्वरचना में प्रयुक्त प्रकृति ही वाक्‌ है। सन्दर्भित मन्त्र का अभिप्राय यह है 
कि वाक्‌ की अग्निमयी या प्राणात्मक शक्ति अपने स्पन्दन से सलिल रूपी 
आदिकारण का तक्षण करती हुई भिन्न-भिन्न रूपों का निर्माण करती है। समष्टि 
का व्यष्टि भाव में आना ही सृष्टि है, चाहे वह व्यष्टि अणु हो या महत्‌ । वह 
गौरी वाक्‌ अपनी जिस शक्ति से पृथक्‌-पथक्‌ रूपों का निर्माण करती है, उसकी 
संज्ञा अक्षर? है। जब हम वाक्‌ की कल्पना गौरी या गौ के रूप में करते हैं 
तो उसके पदों का भी प्रसङ्ग उपस्थित होता है। पद अक्षर या अक्षरों का समूह 
है। अक्षर अविनशवर है। यह अव्यक्त तत्त्व है, किन्तु भूतों के माध्यम से व्यक्त 
होता है | सामान्यतः वाक्‌ के दो रूप होते हैं-एक वाक्‌ तो पृथक्‌-पृथक्‌ अक्षरों 
के रूप में मनुष्य के कण्ठ से बोली जाती है। यह एक अक्षर, दो अक्षर, चार 
अक्षर, आठ अक्षर, नव अक्षर के रूप में वाक्‌ का मूर्त्त रूप है। इस प्रकार की 
वाक्‌ या शब्द “मर्त्या वाक्‌” है, क्योकि वह उत्पन्न होने के बाद विलीन हो 
जाती है। मर्त्या वाक्‌ का स्रोत मर्त्य आकाश या तक्षण द्वारा खण्ड-भाव में 
आया हुआ आकाश है, किन्तु दूसरे प्रकार की वह वाक्‌ है, जो अक्षर के रूप 
में मूर्त नहीं होती उसी वाक्‌ के लिए ऋषि ने ऊपर सन्दर्भित मन्त्र में सहस्राक्षरा 
पद का प्रयोग किया है। सहस्र का अर्थ अनन्त है, जहाँ एक, दो, तीन आदि 
गिनतियों की अलग सत्ता नहीं होती। इस प्रकार की सहस्राक्षरा वाक्‌ का 
अधिष्ठान या स्रोत परम व्योम या परमाकाश है। अक्षर ही वाक्‌ का पद या 
चरण है, जिससे उसे शब्द और वाक्यों के मूर्त रूपों का निर्माण करने की शक्ति 
प्राप्त होती है। शतपथ-ब्राह्मण के अनुसार प्रत्येक अक्षर एक-एक रूप का 
प्रतीक है। सृष्टि के आरम्भ से अन्त तक असंख्य अक्षरों का व्यवहार या जन्म 
हुआ है और होता रहेगा। वे अक्षर भी मर्त्यभाव में अनन्त हैं। इतने असंख्य 
अक्षरों या रूपों के निर्माण के जो मूलभूत नियम हैं, उन्हीं का मन्त्र में एकपदी, 
द्विपदी आदि विशेषणों के द्वारा उल्लेख किया गया है। 


एकपदी वाक्‌ वह है, जिसमें गति रूप अक्षरों का भेद उत्पन्न नहीं हुआ 
हो। एकपदी को तो सहस्राक्षरा वाकू ही कहा जा सकता है, किन्तु यह उसका 
अमूर्त और अनिरुक्त पक्ष कहा जाएगा। उसी का मूर्त और निरुक्त पक्ष एक 
सत्ता वाला विश्व है। यह सारा जगत्‌ मानों उस गौरी वाक्‌ का एक चरण है, 


1. त्वाष्ट्राणि वै रूपाणि। शतपथब्राह्मण-2.2.3.4. 

इसी के रूप में वह एकपदी बनी हुई है। इस विश्व में जो गति है, वही गौरी | 
वाक्‌ का चरणात्मक भाव है। परमेष्ठी प्रजापति की परमेष्ठिनी वाक्‌ की जो | 
सञ्ज्ञा आम्भृणी वाक्‌ है, वही गौरी है। वह द्युलोक तथा पृथिवी दोनों से परे 
रहती हुई अपनी ही महिमा से एतत्परिमाणात्मक हो गई।' आचार्य सायण ने | 
एक ही अधिष्ठान-मेघ में वर्तमान वाक्‌ को एकपदी माना है या उनके | 
मतानुसार गमन के साधनभूत वायु के द्वारा वह वाक्‌ एकपदी है । उन्होंने एक 

अन्य मत प्रस्तुत करते हुए प्रणवस्वरूपा वाक्‌ को एकपदी वाताया है। 


द्विपदी वाक्‌ के रूप में द्यावापृथिवी को लिया जा सकता है। वाक्‌ ने 
द्युलोक और पृथिवी लोक में प्रवेश करने की बात स्वयं कही है। सायण ने मेघ 
और अन्तरिक्ष रूपी दो अधिष्ठानों वाली वाक्‌ को द्विपदी वाक्‌ कहा है । उन्होंने 
वैकल्पिक रूप से आदित्य को वाक्‌ का दूसरा पद भी माना है। एक अन्य मत 
उपस्थापित करते हुए उन्होंने सुप्‌ तथा तिङ्‌, इन दो पदों से युक्त वाक्‌ को 
द्विपदी कहा है।' 
शतपथ ब्राह्मण में वाक्‌ को त्रयीमयी धेनु कहा गया है, जिसके चार स्तन 
हैं। एक स्तन की संज्ञा, वषट्‌ दूसरे ही स्वाहा, तीसरे की स्वधा और चौथे की 
हन्त है। मार्कण्डेय पुराण के अनुसार ऋषि वषट्‌-स्वरूप स्तन का पान करते 
हैं, देवगण स्वाहास्वरूप स्तन का पान करते हैं, पितर स्वधाकार स्तन से तृप्त 
| होते हैं और मनुष्य हन्तकार स्वरूप स्तन का दुग्धपान करके पोषित होते हैं। 
| उक्त चारों प्रकार के स्तन शब्दस्वरूप ही हैं, अतः इन्हें चार-पाद मानकर चतुष्पदी 
वाक्‌ की कल्पना की जा सकती है। सायण ने चार दिशाओं के अधिष्ठान वाली 
वाक्‌ को चतुष्पदी वाक्‌ माना है। उन्होंने अन्य मतानुसार नाम, आख्यात, उपसर्ग 
और निपात को चार पाद मानते हुए चतुष्पदी वाकू को उपपन्न किया है । 


1. परो दिवा पुर एना पृंथिव्यैतावंती महिना सं बभूव । ऋग्वेद 10.125.8. 
2. एकपादोपेता एकाधिष्ठाना मेघे वर्तमाना गमनसाधनेन वायुना एकपदी वा | एकरूपा 
वा प्रणवात्मना | ऋग्वेद 1.164.41 सायण-भाष्य। 
| 8. अहं द्यावापृथिवी आ विवेश। ऋग्वेद 10.125.6. 
4. मेघान्तरिक्षाख्यद्व्यधिष्ठाना । आदित्यो वा द्वितीयः । द्विपदी सुप्तिङ्भेदेनपादद्यवती। 
ऋग्वेद 1.164.41 सायण-भाष्य। 
5. द्रष्टव्य, शतपथब्राह्मण-14.8.9.1. 
6. दृष्टव्य, मार्कण्डेय पुराण-29.10.11. 
7. चतुष्पदी पादचतुष्टयोपेता दिकूचतुष्टयाधिष्ठाना। 
चतुष्पदी नामाख्यातोपसर्गनिपातभेदेन। ऋग्वेद 1-164-41 सायण भाष्य. 

ऋग्वेद में अग्नि को ऋत का प्रथमजा कहा गया है। अथर्ववेद ऋत के 
आठ प्रथमज तत्त्वों की ओर सङ्केत करता है। ये ही आठ वसु हैं, जो मनसू, | 
प्राण, अपान और पञ्चभूतों के रूप में परिगणित किये जाते हैं। शतपथ-ब्राह्मण 
में इन्हें ही अग्नि के आठ रूपों में माना गया है। 


आगे चलकर पौराणिक साहित्य में ये ही शिव की अष्टमूर्तियों के रूप 
में प्रतिपादित हैं। इन आठ वसुओं के रूप में वाक्‌ को अष्टापदी माना जा 
सकता है। सायण ने चार दिशाओं के साथ चार विदिशाओं को संयुक्त करके 
वाक्‌ को अष्टपदी माना है। उन्होंने अन्य मत उद्धृत करते हुए सम्बोधन सहित 
आठ विभक्तियों को अष्टपदी वाक्‌ के रूप में चित्रित किया है। 


नवपदी वाक्‌ का आश्रय नव संख्या है। यह अड़ों में सबसे बड़ी संख्या 
है, क्योकि इसके बाद पुनः एक और शून्य से आरम्भ किया जाता है। नवपदी 
वाक्‌ को बृहती छन्द के रूप में भी उपपन्न किया जा सकता है, क्योंकि इसके 
चार पाद और प्रत्येक पाद में नव अक्षर होते हैं। इन्हीं नव अक्षरों को वाक्‌ 
के नव पद माना जा सकता है। सायण ने आठ दिशा-विदिशाओं के अतिरिक्त 
“ऊपर” को भी एक दिशा मानकर अथवा सूर्य को संयुक्त करके नव अधिष्ठानों f 
वाली वाकू को नवपदी कहा है | अन्य मत के अनुसार उन्होंने अव्यय को आठ 
विभक्तियों के साथ संयुक्त करके वाक्‌ को नवपदी माना है। 


सहस्राक्षरा वाक्‌ का सम्बन्ध उस परा वाक्‌ से है, जो परम व्योम या 
परमाकाश में स्थित है। सहस्र का अर्थ अनन्त है। इस वाक्‌ के अनन्त अक्षर 
या चरण हैं, जो अव्यक्त या अमूर्त हैं। जो भौतिक मर्त्यावाक्‌ के रूप में परिणत 
नहीं हुई वह सहस्राक्षरा वाक्‌ है। अक्षर उच्चारणगत वह न्यूनतम इकाई है, 
जिसका क्षरण या नाश नहीं होता । परम व्योम या परमाकाश से अक्षर का 


- अग्नि नः प्रथम॒जा ऋतस्य॒। ऋग्वेद 10.5.7. 

अधर्ववेद-8.9.21. 

- तान्येतान्यष्टौ अग्निरूपाणि कुमारो नवमः। शतपथब्राह्मण 6.1.3.18. 

- द्रष्टव्य, लिङ्ग पुराण-2.12.49-43. 

- अष्टापदी विदिगपेक्षया अष्टपादोपेता अष्टाधिष्ठाना। आमन्त्रिसहिताष्टविभक्तिभेदेन 
अष्टपदी। ऋग्वेद 1.164.41 सायण भाष्य। 

6. षट्त्रिंशदक्षरा वै बृहती । शतपथब्राह्मण 8.3.3.8 तथा ऐतरेय ब्राह्मण 2.24. 


7. नवपदी उपरिदिगपेक्षया सूर्येण वा नवदिगधिष्ठाना | साव्ययैरुक्तैरष्टभिर्नवपदी। 
क्रग्वेद 1.164.41 पर सायण भाष्य। 

आविर्भाव होता है और फिर तिरोभाव या अदर्शन हो जाता है। सहसाक्षरा का 
सङ्केत उस वाक्‌ से है, जो पारमेष्ठय समुद्र में गौरी रूप में भरी हुई परमेष्ठिनी 
या आम्भृणी वाक्‌ है। अमृता या सहस्राक्षरा वाक्‌ को अर्थ कहा जा सकता है 
और मर्त्या वाक्‌ को शब्द। अर्थ के रूप में वाक्‌ नित्य है और शब्द के रूप में 
अनित्य है। अर्थ अपरिमित है, शब्द परिमित है। अर्थ अनिरुक्त और अमूर्त है, 
शब्द निरुक्त और मूर्त i सहस्राक्षरा की तुलना सहस्रशीर्षा या सहस्रपात्‌ पुरुष 
से की जा सकती है, जो विराट्‌ को जन्म देता है। वाक्‌ और ब्रह्म का घनिष्ठ 
सम्बन्ध है। सायण ने भी सहस्राक्षरा का अर्थ अपरिमित किया है । अन्य मत 
के अनुसार उन्होंने अनेक आकारों में व्याप्त तथा अनेक ध्वनि के प्रकारों वाली 
वाकू को सहस्राक्षरा माना है।' 


वाकू के उक्त आध्यात्मिक स्वरूप के अतिरिक्त ऋग्वेद में ही इसके चार 
भेदों को बताया गया है। इन चारों भेदों को मनीषी aes: जानते हैं। इनमें से 
तीन गुहा में निहित हैं तथा चौथी वाक्‌ का व्यवहार मनुष्य करते हैं।' वाक्‌ के 
ये चार भेद कौन-कौन से हैं? इसके विषय में सायण ने अनेक प्रकार से 
व्याख्यान किए हैं। उनके व्याख्यान का प्रथम आधार वेदवादी हैं, जो प्रणव 
सहित भूः भुवः तथा स्वः इन तीन व्याहतियों में वाक्‌ को परिमित मानते हैं। 
वैयाकरणों के मतानुसार वाक्‌ के चार भेद-नाम, आख्यात, उपसर्ग और 
निपात हैं। याज्ञिकों के अनुसार मन्त्र, कल्प, ब्राह्मण और लौकिकी वाक्‌-ये 
चार भेद माने गए हैं। नैरुक्तों के अनुसार वाक्‌, ऋक्‌, यजुः, साम तथा 
व्यावहारिकी वाक्‌ के रूप में परिमित है। ऐतिहासिकों के अनुसार वाक्‌ के चार 
भेद हैं-सर्पो की वाकू, पक्षियों की वाकू, ्षुद्रसरीसृप की वाक्‌ तथा व्यावहारिकी 
वाक्‌। 


1. अपरिमितवचनोऽयम्‌ | सहस्राक्षरा अनेकाकारेण व्याप्ता अनेकध्वनिप्रकारा भवतीत्यर्थः। 
ऋग्वेद 1.164.41, सायण भाष्य। 
2. चत्वारि वाक्‌ परिमिता प॒दानि तानि विदुर्ब्राह्मणा ये म॑नीषिर्णः। 
गुहा त्रीणि निहिता नेङ्गयन्ति तुरीयं वाचो मनुष्यां वदन्ति। ऋग्वेद 1.164.45. 

. वही, सायण-भाष्य। 

. वही, सायण-भाष्य। 

. वही, सायण-भाष्य। 

वही, सायण-भाष्य। 

वही, सायण-भाष्य। 

आत्मवादियों के अनुसार पशु, तूणव, मृग तथा आत्मा के रूप में वाक्‌ 
के चार भेद हैं। अन्य मान्त्रिक प्रकारान्तर से इसे परा पश्यन्ती, मध्यमा तथा 
वैखरी के रूप में स्वीकार करते हैं। वाणी का यह भेद नागेश प्रभृति आधुनिक 
चैयाकरणों को इष्ट है। उनके अनुसार मूलाधार में स्थित पवन से संस्कृत तथा 
वहीं रहने वाली शब्दब्रह्मरूपा स्पन्दशून्या बिन्दुरूपिणी वाक्‌ को परावाक्‌ कहते 
हैं। नाभि तक आये हुए उसी वायु से अभिव्यक्त तथा मनस्‌ तक आने वाली 
वाकू को पश्यन्ती वाक्‌ कहते हैं। वहाँ से हृदय तक आने वाले उसी वायु से 
अभिव्यक्त तत्तद्‌ अथा के वाचक शब्दस्फोट के रूप में स्थित, किन्तु कानों से 
न सुनाई देने के कारण सूक्ष्म और जप इत्यादि क्रियाओं में बुद्धि के द्वारा गृहीत 
वाक्‌ को मध्यमा वाक्‌ कहते हैं। वहाँ से मुख तक आने वाले उसी वायु से 
ऊपर उठने वाली तथा मूर्धा पर प्रहार करके वापस जाकर पुनः तत्तद्‌ उच्चारण 
स्थानों के द्वारा अभिव्यक्त और दूसरों के श्रोत्रेन्द्रिय दारा ग्राह्य वाक्‌ को वैखरी 
कहते हैं। वैसे व्याकरण दर्शन के मुख्य उद्भावक आचार्य भर्तृहरि ने पश्यन्ती, 
मध्यमा और वैखरी के रूप में वाक्‌ के मात्र तीन भेद स्वीकार किये हैं । इन्होंने 
परा का अन्तर्भाव पश्यन्ती में ही कर दिया है। तथापि उक्त प्रकार से वाक्‌ के 
चार भेद उपपन्न होते हैं। इन चार रूपों में व्याकृत होने का कारण स्पष्ट करते 
हुए तैत्तिरीय-संहिता में बताया गया है कि वाकू ने स्वयं व्याकृत होने की इच्छा 
प्रकट की। अतः देवताओं की प्रार्थना पर इन्द्र ने उसे व्याकृत कर दिया । 


महाभारत में शान्तिपर्व के अनुसार वाक्‌ की उत्पत्ति ब्रह्मा द्वारा हुई है | r 
सरस्वती-रहस्योपनिषद्‌ में कहा गया है कि सरस्वती देवी अन्तर्दूग्‌ वाले जीवों | 
के समक्ष विभिन्न रूपों में प्रकट होती है । देवीभागवत में देवी ने स्वयं कहा है 


- वही, सायण-भाष्य | 
- वही, सायण-भाष्य। 
- नागेश परमलघुमञ्जूषा, पृष्ठ 23. 
- परा वाइ्मूलचक्रस्था पश्यन्ती नाभिसंस्थिता। 
हृदिस्था मध्यमा ज्ञेया वैखरी कण्ठदेशगा।। वही, पृष्ठ 23. 
5. वैखर्या मध्यमायाश्च पश्यन्त्याशचैतदद्भुतम्‌ । 
अनेकतीर्थभेदायास्रय्या वाचः परं पदम्‌।। भर्तृहरि, वाक्यपदीयम्‌, 1.144. 
6. वागू वै पराच्यव्याकृताऽवदत्‌। ते देवा इन्द्मन्रुवन्‌-“इमां नो वाचं व्याकुरु इति” 
तामिन्द्रो मध्यतोऽवक्रम्य व्याकरोत्‌। तैत्तिरीय संहिता 6.4.7. 
7. अनादिनिधना नित्या वागुत्सृष्टा स्वयम्भुवा । महाभारत, शान्तिपर्व 232.24. 
8. या प्रत्यग्दृष्टिभिर्जावेर्व्यज्यमानाष्नुभूयते । सरस्वतीरहस्योपनिषद्‌-मन्त्र 22. 

कि प्रकृति आदि समस्त कारणों का भी कारण यह ब्रह्म मेरा ही रूप है ।' ऋग्वेद 
में ही कहा गया है कि यह ब्रह्म जहाँ स्थित है, वहाँ तक वाणी भी प्रसृत है। 
अथर्ववेद में वाक्‌ को विराट्‌ कहा गया है। शतपथ ब्राह्मण भी इसका समर्थन 
करता है। ज्ञातव्य है कि वाक्‌ का आधुनिक प्रचलित नाम सरस्वती, ऋग्वेद में 
भी प्रयुक्त है। शतपथ ब्राह्मण में अन्धकार को दूर भगाने वाले अत्रि नामक 
पुरोहित को वाक्‌ का पुत्र कहा गया है। इसी ब्राह्मण में अन्य स्थल पर वाक्‌ 
अत्रि के साथ समीकृत है। इसके अतिरिक्त शतपथ एवं ऐतरेय ब्राह्मण में वाक्‌ 
को सरस्तवी से अभिन्न भी बताया गया है। गन्धर्वो के मध्य निवास करने 
वाले सोम को लाने वाली देवी वाक ही है। निघण्टु के अनुसार यह अन्तरिक्ष 


स्थानीय देवताओं में परिगणित है ।" 


(ख) वाकू-सूक्त 


ऋग्वेद के दशम मण्डल का एक सौ पच्चीसवाँ सूक्त “वाक्‌-सूक्त” के 
नाम से जाना जाता है। इस सूक्त की ऋषिका अम्भृण ऋषि की पुत्री “वाकू” 
है। अतः उसे “वागाम्भृणी” कहते हैं। इसका देवता परमात्मा है। द्वितीय मन्त्र 
जगती एवं इसके शेष सात मन्त्र Brey छन्द में उपनिबद्ध EI शाक्तमत में 
यही सूक्त “देवीसूक्त” के नाम से विख्यात है। इस सूक्त में परमात्मा के साथ 
तादात्म्य का अनुभव करती हुई वाक, सर्वत्र विशव के अणु-परमाणु में अपने को 
अनुस्यूत देखती है और उसका वर्णन अत्यन्त उदात्त शब्दों में करती है। 


. देवी भागवत-12.8.62-66. 

. यावद्‌ ब्रह्म विष्ठितं ताव॑ती वाक्‌। ऋग्वेद 10.114.8. 

. विराडू वाक्‌। अथर्ववेद 9.15.24. 

. यामाहुर्वाचं कवयो विराजम्‌। शतपथब्राह्मण 3.5.1.34. 

सरस्वति तमिह धातवे कः। 

. शतपथब्राह्मण 1.4.5.13. 

. वही, 14.5.2.5. 

. वही, 3.9.1.7 तथा ऐतरेय ब्राह्मण 3.1.1. 

, ऐतरेयब्राह्मण 1.27, तैत्तिरीय संहिता 6.1165. तथा मैत्रायणी संहिता 6.1.6.5. 
10. निघण्टु 5.5. 

11. प्रस्तुत सूक्त के सभी मन्त्र तथा उनका हिन्दी-भाषान्तर परिशिष्ट “क” में द्रष्टव्य । 
12. त्रिपाठी, विश्वम्भरनाथ-वेदचयनम्‌ (परिशेष-1), पृष्ठ 32. 

विल्सन के मतानुसार इस सूक्त की देवता के रूप में “वाक” को भी माना जा 
सकता है। उन्होंने विकल्प के रूप में “परमात्मा” को भी देवता माना है | 

ग्रिफिथ ने सूक्त की भूमिका में लिखा है कि वाक्‌, शब्द का ही मूर्त रूप है । 
यह शब्द प्रथम सृष्टि है तथा आत्मा को द्योतित करता है । इसके अतिरिक्‍त 
शब्द ही मनुष्यों तथा देवताओं के मध्य संवाद का माध्यम है । 


(ग) सूक्तस्थ विभिन्न पदों की समीक्षा 


प्रस्तुत सूक्त के सम्यक्‌ अवबोध के लिए इसमें स्थित विभिन्न व्याख्येय 
पदों का समीक्षात्मक अध्ययन अपेक्षित है। इस दृष्टि से निम्नलिखित शब्दों पर 
विचार किया जा सकता है। 
1. रुद्रेभिः :-आचार्य सायण ने ऋग्वेद के एक अन्य मन्त्र में आए we 
शब्द को छह प्रकार से उपपन्न किया है। 
(अ) जो सभी को अन्त समय में रुलाए उसे रुद कहते हैं। 


(ब) रुतू, संसार नाम का एक दुःख है, जो उसे दूर कर दे या नष्ट 3 
कर दे वह रुद्र है। | 


(स) शब्दरूपी उपनिषदें रुत्‌ हैं, जो उन उपनिषदों के द्वारा प्रतिपादित 
किया जाय, वह रुदर है। 


(द) शब्दात्मिका वाणी या उससे प्रतिपाद्य आत्मविद्या को रुत्‌ कहते 
हैं, जो इस रुत्‌ को उपासकों के लिए प्रदान करे वह रुदर है। 


(च) आवरण करने वाले अन्धकारादि रुत्‌ हैं, जो इन्हें विदीर्ण करे, 
वह रूद्र है। 


(छ) देवासुर-सङ्ग्राम के समय रुद्र देवताओं के दारा रखे हुए धनं को 
चुराकर भाग गया। असुरों को पराजित करने के बाद देवताओं 


1. The deity may be considered either as VACH personaified speech 
said to be the daughter of Rishi Ambhrina, or as Paramatma 
विल्सन--क्रग्वेद-संहिता, 6, पृष्ठ 427 ` | 

2. Vak is speech personified, the word, the first creation and representa- 
tive of Spirit and the means of communication between men and Gods 
ग्रिफिथ-द हिम्स ऑफ द ऋग्वेद, पृष्ठ 631 2 | 

3. द्रष्टव्य-ऋग्वेद 1.114.1 पर सायण भाष्य | 

ने इसे दूँढकर धन छीन लिया । तब यह रोने लगा। इसीलिए रुद्र 


कहा जाता है। 


1 


गया है। शतपथ ब्राह्मण में भी रुद्र के रुद्रत्व का यही कारण बताया गया है। 
इन सभी व्याख्याओं के आलोक में रुद्र के अनेक स्वरूप हमारे सम्मुख आते 
हैं। एक तरफ वह लोगों का सहायक है, तो दूसरी तरफ रोने या रुलाने वाला। 


तैत्तिरीय संहिता में भी रोने के कारण ही रुद्र का रुद्रत्व प्रतिपादित किया 

परवर्त्ती साहित्य में रुद्र, उग्र देव के रूप में ही जाना जाता है। ऋग्वेद में इसका 


स्थान गौण है। यह केवल तीन सूक्तं में स्तुत है।' कीथ ने विभिन्न विद्वानों के 
अनुसार रुद्र के पृथक्‌-पृथक्‌ स्वरूपों को स्पष्ट किया है।' सायण ने प्रस्तुत 


मन्त्र में इस पद का अर्थ “ग्यारह रुद्रो के साथ” किया है | 


2. वसुभिः :-सायण इसका अर्थ-“वसुओं के साथ करते” हैं।* अन्य 
विद्वानों ने भी यही अर्थ स्वीकार किया है। वसुओं की संख्या आठ बताई गई 
है-आपः, ध्रुव, सोम, धर या धव, अनिल, अनल, प्रत्यूष और प्रभास। 


कभी-कभी “आप:ः के स्थान पर “अह” को गिनते हैं। 


स्वीकार की गई है। 


. सोऽरोदीद्यदरोदीत्तद्‌ रुद्रस्य रुद्रत्वम्‌ । तैत्तिरीय संहिता-1.5.1.1. 
. यदरोदीत्‌ तस्माद्‌ Ss: | शतपथब्राह्मण-6.1.3.8. 
ऋग्वेद 1.114, 2.33 तथा 7.46. 


. दृष्टव्य-ऋग्वेद 10.125.1 सायण भाष्य। 
दृष्टव्य-ऋग्वेद 10.125.1 सायण भाष्य । 
. धरो ध्रुवश्च सोमश्च अहश्चैवानिलोऽनलः। 
प्रत्यूषश्च प्रभासश्च वसवोऽष्टावितिस्मृताः।। 
आप्टे, वामन शिवराम, संस्कृत-हिन्दी कोश, पृष्ठ 909. 
8. ऋग्वेद-10.27.1. 
9. वही-10.72.8. 

| 3. आदित्यैः :-इसका अर्थ-“आदित्यों के साथ” है। आदित्यां की 
संख्या बारह बताई गई है। ऋग्वेद में एक स्थल पर मात्र छह आदित्यां को 
परिगणित किया गया है। वरुण और मार्तण्ड को इसमें जोड़ देने से इनकी 
संख्या आठ हो जाती है। ऋग्वेद में ही अन्यत्र अदिति के आठ पुत्रों की चर्चा | 
की गई है। जो भी वस्तुस्थिति हो, परम्परा में आदित्यों की संख्या बारह ही 


द्रष्टव्य-कीथ-रिलीजन एन्ड फिलॉसफी ऑफ वेद, पृष्ठ 146-147. 

4. विश्वदेवैः :-क्रग्वेद में विश्वेदेवाः की संख्या तैंतीस बताई गई है।' 
इनके नाम को लेकर ऋचाओं में हमें वैविध्य दृष्टिगोचर होता है। पृथक्‌-पृथक्‌ 
ऋचाओं ने पृथक्‌-पृथक्‌ नामों सहित इनका परिगणन किया है। पीर्टर्सन ने इस 
पद का अर्थ “सभी देवों के साथ” किया है। वस्तुतः मन्त्र में प्रतिपादित वाकू 
के स्वरूप को देखते हुए विश्वेदेवाः की संख्या न गिनकर इस पद का अर्थ 
“सभी देवों के साथ करना ही उचित प्रतीत होता है। 


5. चरामि :-प्रस्तुत पद द्वारा यह प्रतीत होता है कि वाक्‌ एक प्रधान 
देवी है तथा रुद्र, वसु, आदित्य और विश्वेदेव, सभी उसके अनुचर या 
अङ्गरक्षक हैं। इसका एक दूसरा भाव यह भी लिया जा सकता है कि वाक्‌ उक्त 
देवरूपों में विद्यमान होकर सम्पूर्ण जगत्‌ में विचरण करती है अथवा दृष्टिगोचर 
होती है। मित्रावरुण, इन्द्राग्नी तथा दोनों अश्‍विनी कुमार भी उसी के अङ्ग हैं। 

6. बिभर्मि :-धारण करती हूँ। सायण ने इसे स्पष्ट करते हुए कहा 
है-मेरे में सारा जगत्‌ शुक्ति में रजत के समान अध्यस्त होकर दिखाई देता है। 
माया जगत्‌ के रूप में उद्घासित होती है। इस मन्त्र में यह बताया गया है कि 
वाकू ही ब्रह्म के रूप में सबकी धारयित्री है। 


7. आहनसमू :-आचार्य सयण ने द्वितीय मन्त्र में स्थित इस पद के 


तीन अर्थ किए हैं। 
(अ) आहन्तव्य अर्थात्‌ मारने योग्य या आघात पहुँचाने योग्य, 
(ब) अभिषोतव्य अर्धात्‌ रस निचोड़ने योग्य, 
(स) शत्रुओं का सामने से वध करने वाला। 
सायण ने ही अन्य स्थलों पर इसके आहन्ता, सेचक, निचोड़े जाते हुए, 


स्तुति किये गए, शब्दकारी, नियन्ता-दण्डधारक, वध करने वाला, दुःख देने 
वाला इत्यादि अर्थ किये हैं। वेड्ूटमाधव के अनुसार इसका अर्थ-पत्थरों से 


. वही-8.35.3. 

- द्रष्टव्य-ऋग्वेद 1.14.3., 10.65.1, 8.28.2. 

- पीटर्सन-हिम्स फ्राम द ऋग्वेद, वाकूसूक्त। 

मयि हि सर्व जगच्छुक्तौ रजतमिवाध्यस्तं सद्‌ दृशयते | ऋग्वेद 10.125.1 सायण-भाष्य | 
- आहनसमाहन्तव्यमभिषोतव्यं यद्वा शत्रूणामाहन्तारम्‌ | ऋग्वेद 10.125.2 सायण-भाष्य । 
- द्रष्टव्य, ऋग्वेद 2.13.1, 4.42.13, 9.75.5, 10.10.6-8 तथा इन पर सायणभाष्य । 

प्रहार करने वाला अथवा शत्रुओं को मारने वाला है।' यास्क ने एक स्थल पर 
इसका अर्थ वञ्चनयुक्त अर्थात्‌ वञ्चक तथा अन्य स्थल पर उन्मादक किया है। 
Was के मतानुसार 'आहनस्‌' का अर्थ-सुखदायी, प्रिय, रुचिकर एवं 
आहनः' का-प्रिय बहन, है। वस्तुतः प्रस्तुत पद सोम के विशेषण के रूप में 
आया है। सोम एक लता है, जिसका रस, यज्ञ के समय निचोड़ा जाता है। मन्त्र 
में सोम पद का प्रयोग तदधिष्ठात्री देवता के लिए किया गया है। इसका 
विशेषणभूत “आहनस” शब्द “हन्‌” धातु से निष्पन्न है, जिसका अर्थ हिंसा 
करना या मारना है। अतः विभिन्न वैदिक प्रयोगों को दृष्टि में रखते हुए उक्त 
पद का अर्थ उत्तेजना लाने वाला किया जा सकता है। 


8. त्वष्टारम्‌ :-त्वष्टा देवताओं का शिल्पी है। वह उनके लिए शस्रों का 
निर्माण करता है। यद्यपि उसके अन्य शारीरिक अङ्गों का वर्णन नहीं उपलब्ध 
होता, तथापि हाथों अथवा भुजाओं का, जिनके द्वारा वह शस्र-निर्माण करता 
है, प्रायः वर्णन किया गया है। ऋग्वेद के एक मन्त्र में उसे इन्द्र के वज्र का 
निर्माण करने का श्रेय प्रदान किया गया है। कुछ अन्य मन्त्रों में भी इसी 
प्रकार के वर्णन उपलब्ध होते हैं। वह अनेक रूपों का निष्पादक है। ऋग्वेद 
में ही उसे गर्भ में दम्पती का निर्माता भी कहा गया है। वह मनुष्यों, पशुओं 

गर्भस्थ बीज को विकसित करता है। मैकडॉनेल के अनुसार त्वष्टा के 
विरुद प्रायः उसके गुणों को प्रकट करते हैं, व्यक्तित्व को नहीं। इस प्रकार 
ऋग्वेद में त्वष्टा एक कुशल कलाकार के रूप में चित्रित है। 


9. सुप्राव्ये :-यह पद सु + प्र + अव्‌ + ई द्वारा निष्पन्न सुप्रावी शब्द 


1. सोमः आहनाः भवति ग्रावभिराहन्यते यद्वा शत्रूनाहन्ति। Ho 10.125.2, 
वेड्कटमाधवभाष्य। 

. यास्क, निरुक्त 4.15. 

- वही, 5.2. 

. राजवाड़े-निरुक्त का मराठी-भाषान्तर, पृष्ठ 272 

त्वष्टा यद्वज्रं सुकृतं हिरण्ययं सहस्रभृष्टिं स्वपा अवर्तयत्‌ । ऋग्वेद 1.85.9 

त्वष्टास्मै वज्रं स्वयै ततक्ष | ऋग्वेद 1.32.2 तथा द्रष्टव्य 5.31.4, 6.17.10 इत्यादि। 

. ऋग्वेद 3.5.19 

ऋग्वेद 10.10.5 

ऋग्वेद 1.188.9 

10. मैकडॉनेल-वैदिक माइथॉलॉजी, पृष्ठ 166. 


* 

की चतुर्थी-एकवचन का रूप है । सायण ने इस पद का अर्थ-शोभन हवि से 

देवों को तृप्त करने वाले के लिए किया है। अन्य स्थलों पर भी आए इसका 

अर्थ उन्होंने यही किया है। वेडुटमाधव ने इस पद का अर्थ-“भलीभाँति रक्षा 
करने वाले के लिए” किया है। पीटर्सन ने इसका अर्थ पवित्र तथा ग्रिफिथ ने F 
उत्साही किया है। हिटने ने इसका अर्थ अत्यधिक उत्साही किया है। इस 

शब्द में वर्तमान “अव्‌” धातु रक्षा या सहायता करने के अर्थ में होती है, अतः 

मूल धातु तथा अन्य व्याख्याओं के आलोक में इसका अर्थ भलीभाँति रक्षा या 

सहायता के योग्य करना ही समीचीन प्रतीत होता है। इस सम्बन्ध में एक बात 

और ध्यातव्य है कि यज्ञकर्त्ता, देवताओं द्वारा रक्ष्य होता है। 


10. राष्ट्री :-तृतीय मन्त्र में स्थित इस पद को सायण ने ईश्वर का नाम 
मानते हुए इसका अर्थ-सम्पूर्ण जगत्‌ की ईश्वरी, किया है । निघण्टु में यह 
ईश्वर के नामों में पठित है। age माधव इसका अर्थ “ईशित्री” करते हैं। 
विल्सन, Aha, पीटर्सन, feet आदि पाश्‍चात्त्य विद्वान्‌ इसका अनुसाद रानी 
(क्वीन) करते हैं। विचार करने पर यह पद राजन्‌ शब्द के स्रीलिङ्ग रूप के 
लिए प्रयुक्त प्रतीत होता है। अतः इसका अर्थ “रानी” किया जा सकता है। यह 
रानी, राजा की पत्नी न होकर स्वयं शासन करने वाली है, अतः इसे शासिका 
भी कह सकते हैं। 


11. सङ्गमनी :-सायण ने इस पद का अर्थ-“उपासकों के पास पहुँचाने 
वाली” किया है तथा age माधव भी यही अर्थ स्वीकार करते हैं।' विल्सन, 
ग्रिफिथ, पीटर्सन आदि विद्वानों ने इसका अर्थ-एकत्र या सङ्ग्रह करने वाली 


- शोभनं हविर्देवानां प्रापयित्रे। ऋग्वेद 10.125.2 पर सायण-भाष्य | 

. ऋग्वेद 1.83.1, 2.26.1, 4.25.5-6 तथा इनका सायण-भाष्य | 

- सुष्ठ प्ररक्षति इति सुप्रावीः। ऋग्वेद 10.125.2 पर वेङ्कटमाधव-भाष्य | 
दृष्टव्य-क्रग्वेद 10.125.2 पर पीटर्सन एवं ग्रिफिध के अनुवाद। 

- Very Zealous. हिटने, नोट्स टू कोलेब्रूक्स-एसे ऑन द वेदाज, पृष्ठ 113. 
- सर्वस्य जगत ईश्चरी। ऋग्वेद 10.125.3 पर सायण-भाष्य | 

- निघण्टु-2.22.1. 3 
- ऋग्वेद 10.125.3 पर वेङ्करमाधव का भष्य। 

- द्रष्टव्य-ऋग्वेद 10.125.3 पर विल्सन, ग्रिफिथ, पीटर्सन, feet के अनुवाद | 
10. सज्ञुमयित्र्युपासकानां प्रापयित्री | वही, सायण-भाष्य | ; 
11. वही, वेडुटमाधव का भाष्य | 

माना है। 'वसूनां' पद के साथ इसे संयुक्त करने से इसका अर्थ-“एकत्र करने | | 

वाली” करना ही उचित प्रतीत होता है। || 


12, चिकितुषी :-सायण ने इसका अर्थ-परत्रह्म को जानने वाली, 
किया है ।,ग्रिफिथ ने विचारवती और पीटर्सन ने इसका अनुवाद जानने वाली | 
किया है। वस्तुतः इस पद को “यज्ञियानां प्रथमा” के साथ अन्वित करके 
पूज्यो में प्रथम ज्ञानवाली, यह अर्थ करना उचित है। 


13. भूरिस्थात्राम्‌ :-(भूरि + स्था.+ त्रल्‌ + टाप्‌) सायण ने इसका 
अर्थ 'नाना भाव से प्रपञ्च के रूप में अवस्थित” किया है।' वेड्टमाधव ने इस पद | 
का अर्थ “बहुत स्थान वाली” किया है। पीटर्सन ने इसका अर्थ-'मुझे हर स्थान 
पर निवास करवाते हुए” तथा ग्रिफिथ ने-'अनेक घरों में” किया है। वस्तुतः 
इसका अर्थ अनेक स्थलों पर रहने वाली ही करना सङ्गत प्रतीत होता है। 
14. भूयविशयन्तीम्‌ :-(भूरि + आ + विश्‌ + णिच्‌ + शतृ + डीप्‌, 
द्वितीया एकवचन) आचार्य सायण ने इसका अर्थ-अनेक भूतां में जीवभाव से 
स्वयं को प्रवेश करांती हुई, किया है, किन्तु वेङ्कटमाधव दूसरा अर्थ प्रस्तुत 
करते हैं। उनके अनुसार “बहुतों को अपने में प्रवेश कराती हुई” यह अर्थ इष्ट 
है। ग्रिफिथ, पीटर्सन इत्यादि विद्वानों ने इसका शाब्दिक अर्थ न देते हुए केवल 
भावार्थ का ही ग्रहण किया है। सायण तथा वेडुटमाधव इन दोनों आचार्या के 
$ अर्था में पार्थक्य यही है कि एक के अनुसार वाक्‌ भूतों में प्रविष्ट हो रही है 
और दूसरे के अनुसार भूत वाक्‌ में प्रविष्ट हो रहे हैं। यदि इन पर सूक्ष्मता से 
विचार किया जाय, तो दार्शनिक दृष्टि से कोई अन्तर नहीं प्रतीत होता । पुनरपि 


. दृष्टव्य, वही, विल्सन, ग्रिफिथ तथा पीटर्सन के अनुवाद । 
. यत्साक्षात्‌ कर्त्तव्यं परं ब्रह्म तज्ज्ञातवती। वही, सायण-भाष्य। 
. वही, ग्रिफिथ और पीटर्सन के अनुवाद। | * | 
. बहुभावेन प्रपञ्चात्मनावतिष्ठमानाम्‌। वही, सायण-भाष्य। | 
. बहुस्थानाम्‌। वही, वेङ्कट भाष्य । - 
. वही, पीटर्सन तथा ग्रिफिथ के अनुवाद।' 
भूरीणि बहूनि भूतजातान्यावेशयन्तीं जीवभावेनात्मानं प्रवेशयन्तीम्‌। 
ऋग्वेद 10.125.3 पर सायण-भाष्य। ` 
8. भूरि च स्वस्मिन्‌ स्थाने आवेशयन्तीम्‌। वही, वेडुटमाधव-भाष्य । 
9. दृष्टव्य, वही-पीटर्सन तथा ग्रिफिथ के अनुवाद। 

वाक्‌ चित्स्वरूपा है, अतः भूतों में इसका प्रवेश करना अधिक सङ्गत प्रतीत 
होता है। 


15. पुरुत्रा :-इसके अर्थ के विषय में विद्वानों में कोई मतभेद नहीं है। 
निघण्टु में पुरु शब्द का बहुवाची नामों से परिगणन किया गया है। इस प्रकार 
इसका अर्थ-“अनेक स्थानों पर”, करना उचित है। 

16. माया सः :-सूक्त के चतुर्थ मन्त्र के प्रारम्भ में आए हुए इन दोनों 
पदों के अन्वय को लेकर विद्वानों में मतभेद है। सायण ने “मया सो अन्नमत्ति” 
के समान ही “यः” सर्वनाम वाले वाक्यों को भी “सः मया एव” के साथ 
जोड़कर इन्हें एक वाक्य के रूप में स्वीकार किया है। वेड्टटमाधव “मया सः 
अन्नमत्ति” को मुख्य वाक्य मानते हुए “यः” से प्रारम्भ होने वाले वाक्यों को इस 
पर आश्रित स्वीकार करते हैं। ग्रिफिथ और पीटर्सन agentes का अनुगमन 
करते हुए प्रतीत होते हैं। वास्तविकता यह है कि वाक्‌ जीवरूप में सबमें 
समाविष्ट है, अतः प्रत्येक व्यक्ति दारा किया गया प्रत्येक कार्य वाक्‌ द्वारा ही 
सम्पन्न होता है। इसलिए प्रस्तुत मन्त्र में “यः से प्रारम्भ होने वाले सभी वाक्यों 
के अन्त में “सः मया” इस प्रकार अन्वय करते हुए, जो कोई कुछ भी करता 
है, वह मेरे द्वारा ही होता है, ऐसा अर्थ करना समीचीन है। इस दृष्टि से 
अन्नमत्ति के पूर्व “यः” का अध्याहार उचित है। 

17. अमन्तवः :-(अ + मन्‌ + तु प्रथमा बहुवचन) सायण ने 'माम्‌! 
का इसके साथ अन्वय करते हुए, “इस प्रकार अन्तर्यामी रूप से वर्तमान मुझे 
न जानने वाले” यह अर्थ किया है। उन्होंने इसका एक अन्य अर्थ-मुझ से 
सम्बद्ध ज्ञान से रहित, भी किया है। वेङ्कटमाधव इसका अर्थ-'अज्ञ', करते 
हैं। ग्रिफिथ और पीटर्सन ने इसका अर्थ-न जानने वाले किया है।' 'अमन्तु' 
शब्द में विचारार्थक या मननार्थक मन्‌ धातु है, अतः इसका धातुज अर्थ-विचार 


- निघण्टु-3.1.3. 

- योऽन्नमत्ति स भोक्तृशक्तिरूपया मयैवान्नमत्ति। ऋग्वेद 10.125.4, सायण-भाष्य। 

- मया सः अन्नमत्ति यः चक्षुषा विपश्यति च प्राणिति ...... । वही, वेडूटमाधव-भाष्य । 
* वही, ग्रिफिथ एवं पीटर्सन के अनुवाद । 

अमन्तवोऽमन्यमाना अजानन्तः | मदिषयज्ञानरहिता: | ऋग्वेद वही, सायण-भाष्य। 
अज्ञा: | वही, AES माधव-भाष्य | 

They know it not. दृष्टव्य, वही, ग्रिफिथ एवं पीटर्सन के अनुवाद | 

रहित या मनन रहित होगा | इस प्रकार मन्त्र में इसका अर्थ होगा-मेरे प्रति 
विचार-रहित | विचार रहित होने के कारण अवमानना का भाव भी प्रकट होता 
है । अतः प्रकृत स्थल पर इसका अर्थ-मुझे न मानने वाले, करना समीचीन है । 

18. उपक्षियन्ति :-सायण ने इसका अर्थ “उपक्षीण” या संसार से रहित 
हो जाते हैं, किया है। स्पष्ट है कि उन्होंने “क्षि” धातु को क्षय होने के अर्थ 
में माना है। इसके विपरीत वेडुटमाधव ने इस धातु को निवास करने के अर्थ 
में मानते हुए इसका अर्थ-मेरे पास वृथा निवास करते हैं, किया है। ग्रिफिथ 
ने इसी अर्थ का अनुगमन किया है, किन्तु पीटर्सन ने इसका अर्थ-मेरे 
नियन्त्रण में हैं, किया है। जहाँ तक निवासपरक अर्थ का सम्बन्ध है, यह 


उचित नहीं प्रतीत होता, क्योंकि जिस वाक्‌ ने इसी सूक्त के छठें मन्त्र में . 


ब्रह्मद्दिट को मारने की बात कही है, वह यहाँ अपनी अवमानना करने वाले को 
अपने पास क्यों आने या निवास करने की बात कहेगी? अतः प्रकृत स्थल पर 
इसका अर्थ-'मेरे पास या सम्मुख ही नष्ट हो जाते हैं, करना अधिक उचित 
प्रतीत होता है। 

19. श्रुधि :-यह पद “श्रु” धातु के लोटू लकार का छान्दस रूप है। 
प्रायः सभी विद्वानों ने इसका अर्थ-“सुनो” किया है, जो सर्वथा उचित प्रतीत 
होता है। 

20. श्रुत :-(श्रु + क्त, सम्बोधन) सायण ने इसका अर्थ-हे श्रुत, विश्रुत 
सखे! किया है।' age माधव ने भी इसे सम्बोधन का रूप ही माना है। 
ग्रासमान, पीटर्सन, ग्रिफिथ प्रभृति विद्वानों ने इसे श्रु धातु के लोट्‌ लकार मध्यम 
पुरुष, बहुवचन का रूप माना है । यहाँ तक कि लुडविग ने श्रुत को श्रद्धिवम्‌ 
के साथ जोडते हुए इन्हें एक पद मानने का सुझाव दिया है। ऐसा मानने पर 


उपक्षीणाः संसारेण हीना भवन्ति। वही, सायण-भाष्य। 

. ते वृथा माम्‌ उपनिवसन्ति। वही, वेङ्कट माधव-भाष्य। 

. वही, ग्रिफिथ का अनुवाद। 

Are under my control., वही, पीटर्सन का अनुवाद | 

दृष्टव्य-वही, सायण, वेड्टटमाधव, विल्सन, ग्रिफिथ, पीटर्सन के अनुवाद । 
ऋग्वेद 10.125.4 सायण भाष्य। 

, वही, वेड्टटमाधव-भाष्य। 

, वही, ग्रासमान, पीटर्सन, ग्रिफिथतथा लुडविग के अनुवाद। 

इसका अर्थ होगा-परम्परा द्वारा विश्‍वसनीय | किन्तु इन दोनों पदों को एक 
मानना नितान्त अनुचित है। अतः श्रुत को सम्बोधन मानना ही सम्मत है। 


21. श्रद्धिवम्‌ :-सायण ने इसका अर्थ-श्रद्धा दारा प्राप्त करने योग्य, 
किया है। वेड्रूटमाधव इसे “श्रद्धेय” के अर्थ में लेते हैं। ग्रिफिथ और पीटर्सन 
ने इसका अर्थ सत्य (क्रमशः ZA और ट्र) किया है। श्रत्‌ का अर्थ भी श्रद्धा 
या विश्वास होता है। इस प्रकार यहाँ इसका अर्थ-“विश्वसनीय” करना 
समुचित है। 

22, जुष्टम्‌ :-(जुष्‌ + क्त) सायण ने पाँचवें मन्त्र में आए इस पद का 
अर्थ-सेवित, किया है । उन्होंने “इदम्‌” का अर्थ “ब्रह्मात्मक पदार्थ” किया 
है। उनके अनुसार दोनों को एक साथ संयुक्त करने पर अर्थ होगा-मैं 
देवताओं तथा मनुष्यों द्वारा सेवित ब्रह्मात्मक पदार्थ को बताती हूँ। ग्रिफिथ ने 
जुष्टम्‌ का अर्थ स्वागत योग्य (सहर्ष ग्राह्य) किया है। पीटर्सन भी उन्हीं का 
अनुगमन करते हैं। यद्यपि Gy धातु का अर्थ-प्रीति और सेवन दोनों होते 
हैं, तथापि यहाँ प्रीति वाला अर्थ ग्राह्य होना चाहिए। सभी लोग वही वस्तु 
चाहते हैं, जो उन्हें पसन्द होती है, अतः प्रकृत स्थल पर जुष्टम्‌ का अर्थ-अभीष्ट 
या वाञ्छित करना, अधिक उचित है। 

23. उग्रम्‌ :-(उच्‌ + रन्‌) सायण ने प्रकृत स्थल पर इसका अर्थ-“सबसे 
अधिक”, किया है। अन्यत्र उन्होंने इसका अर्थ 'उदूगूर्ण' या “गहनविशेष' 
किया है। विल्सन इसे भयानक के अर्थ में प्रयुक्त मानते हैं।' ग्रिफिथ ने इसका 
अर्थ शक्तिशाली (माइटी) तथा पीटर्सन ने मजबूत (ein) किया है ।" वस्तुतः 
यहाँ उग्र का अर्थ 'शक्तिशाली' करना ही उचित है, क्योंकि शक्ति के अतिरिक्त 


- श्रद्धिः श्रद्धा। तया युक्तम्‌। श्रद्धायलेन लभ्यमित्यर्थः | 
- श्रद्धेयम्‌। वही, वेड़टमाधव-भाष्य | 
. वही, ग्रिफिथ एवं पीटर्सन के अनुवाद । 
- जुष्टं सेवितम्‌। ऋग्वेद 10.125.5 पर सायण-भाष्य | 
इदं वस्तु ब्रह्मात्मकम्‌। वही, सायण-भाष्य | 
Gods and men alike shall welcome वही, ग्रिफिथ का अनुवाद | 
सर्वेभ्योऽधिकम्‌ । ऋग्वेद 10.125.5 सायण-भाष्य | 
- ऋग्वेद 10.121.5 पर सायण-भाष्य। 
ऋग्वेद 10.125.5 पर विल्सन का अनुवाद | 
. वही, ग्रिफिथ एवं पीटर्सन के अनुवाद । 

प्रायः अन्य प्रमुख गुणों से युक्त करने की प्रतिज्ञा वाक्‌ ने इसी मन्त्र के अन्य 
पदों तथा अगले मन्त्रँ में भी की है । इसका अर्थ-श्रेष्ठ, मान लेने पर अग्रवर्ती 
गुणों की कोई प्रासङ्गिकता नहीं रह जाती है । 


24. ब्रह्माणम्‌ :-सायण ने इस पद का अर्थ “स्रष्टा” किया है। 
नपुंसकलिङ्ग के रूप में आने वाले 'ब्रह्मन्‌! शब्द का अर्थ-मन्त्र, सूक्त, प्रार्थना 
स्तोत्र इत्यादि होता है। यहाँ यह पद पुँल्लिङ्ग के रूप में प्रयुक्त है, अतः इसका 
अर्थ मन्त्रकर्त्ता होना चाहिए। ग्रिफिथ, पीटर्सन तथा विल्सन ने इसका अर्थ 
ब्रह्मन्‌ किया है। मूर के मतानुसार ब्राह्मण जन्म अथवा स्वभाव से नहीं होता 
था, अपितु वह देवी की कृपा से ही उस पद पर पहुँच पाता था। इस दृष्टि 
से सम्भव है, इसका अर्थ ब्राह्मण हो, किन्तु अगले दो पदों-ऋषि और सुमेधा 
की पृष्ठभूमि में यहाँ इसका अर्थ मन्त्रकर्त्ता या स्तोता किया जा सकता È | 


25. ऋषिम्‌ :-सायण ने यहाँ इसका अर्थ-अतीन्द्रिय विषयों का द्रष्टा 
किया है। यास्क ने औपमन्यव के मत में स्तोत्रदर्शकों को ऋषि माना है। 
शतपथ ब्राह्मण के अनुसार भी जिन्होंने श्रमपूर्वक तपश्चर्या की, वे ऋषि 
HEMT | इस प्रकार तपस्या ऋषि बनने का एक हेतु था। मन्त्रदर्शन करना 
बिना तपस्या के सम्भव नहीं था । ऋग्वेद में भी सप्तर्षियों दारा तपस्या करने 
की बात कही गई है। पीटर्सन ने ऋषि का अर्थ “धर्मप्रवर्तक' (प्रोफेट) और 
ग्रिफिथ ने-ऋषि ही किया है। 


26. रूद्राय :-सायण ने यहाँ रुद्राय का अर्थ “रुद्र का” किया है। 
उन्होंने पौराणिक पृष्ठभूमि में इसे त्रिपुर-विजय के समय शिव के युद्ध से 


. ब्रह्माणं स्रष्टारं करोमि। वही, सायण-भाष्य। 
. दृष्टव्य-ऋग्वेद 2.12.6. 
. ऋग्वेद 10.125.5 पर ग्रिफिथ, पीटर्सन एंव विल्सन के अनुवाद । 
. मूर-ओरिजिनल संस्कृत टेक्स्ट, भाग-1, पृष्ठ 246. 
. क्रषिमतीन्दियार्थदर्शिनं करोमि। 
. ऋषिर्दर्शनात्‌ स्तोमान्ददर्शेत्यौपमन्यवः। यास्क-निरुक्त, 2.3.3. 


. ये पुरास्मात्‌ सर्वस्माद्‌ इदमिच्छन्तः श्रमेण तपसारिषन्‌ तस्माद्‌ ऋषयः। 
शत० 6.1.1.1. 


NOTH HN ८-4 


8. ऋग्वेद 10.109.4. 
9. ऋग्वेद 10.125.5 पर Meda एवं ग्रिफिथ के अनुवाद। 
10. रुद्राय रुदस्य | षष्ठ्यर्थे चतुर्थी । ऋग्वेद 10.125.6 पर सायण भाष्य। 

सम्बद्ध किया है । ऋग्वेद में रुद्र के हेति एवं धनुष्‌ को मारक कहा गया है । 
वाक्‌ रुद्र का धनुष तानने में सहायता करती है। 

27. ब्रह्मदिषे :-सायण ने इसका अर्थ-ब्राह्मणों का देषी, किया है। 
ग्रिफिथ ने इस पद का अर्थ भक्ति (डिवोशन) का देषी तथा पीटर्सन ने ईश्वर 
का द्वेषी किया है। इस स्थल के अतिरिक्त सायण ने अन्यत्र इसका अर्थ 
वैकल्पिक रूप से मन्त्र तथा कर्म का देषी किया है। कुछ अन्य मन्त्रो में भी 
यह पद मन्त्रद्वेषी के अर्थ में ही आया है। अतः उक्त सन्दर्भो के आधार पर 
यहाँ भी इसका अर्थ-मन्त्रद्रेषी, करना ही उचित प्रतीत होता है। 

28. शरवे :-सायण ने इस पद का अर्थ-“हिंसक” किया है। उन्होंने 
शरु को त्रिपुरनिवासी हिंसक असुर माना है। इसके अतिरिक्त कुछ स्थलों पर 
उन्होंने शरु का अर्थ वज्र किया है। ऋग्वेद में ही दो अन्य स्थानों पर शरु 
शब्द 'हिंसक' के अर्थ में आया है। अतः प्रकृत स्थल पर भी इसका 
अर्थ-“हिंसक” करना सङ्गत प्रतीत होता है। 

29. समदम्‌ :-सायण ने इसका अर्थ-“सङ्ग्राम” किया है। वेङ्टटमाधव 
इस पद को “कलह” के अर्थ में प्रयुक्त मानते हैं ।" ग्रिफिथ ने इसका 
अर्थ-युद्ध तथा पीटर्सन ने “कलह” या “संघर्ष” किया है। विल्सन भी इसे 
युद्ध के अर्थ में ही मानते हैं। यहाँ वाक्‌ के युद्ध करने का तात्पर्य यह है कि 
वह अपने याजकों की रक्षा के लिए शब्द के माध्यम से तैयार रहती है तथा 
आवश्यकता पड़ने पर वस्तुतः युद्ध भी करती है । इस मन्त्र की प्रथम दो पड्डियों 
से भी वाक्‌ की युद्धकारिता सिद्ध है। 


- ऋग्वेद 2.33.14 तथा 1.114.10. 

- ब्राह्मणानां द्वेष्टारम्‌। ऋग्वेद 10.125.6 पर सायण भाष्य | 

- द्रष्टव्य, वही, ग्रिफिथ एवं पीटर्सन के अनुवाद । 

- ऋग्वेद 2.23.4 तथा 5.42.9 पर सायण-भाष्य। 

- GAC 3.30.27, 6.59.3, 6.22.8 तथा 7.104.2. 

- शरं हिंसकं त्रिपुरनिवासिनमसुरम्‌। ऋग्वेद 10.125.6 पर सायण-भाष्य | 
. ऋग्वेद 1.100.18 तथा 2.12.10. 

- ऋग्वेद 8.67.15 तथा 8.67.20. 

` समानं मादयन्त्यस्मिन्निति समत्‌ सड्ग्रामः । ऋग्वेद 10.125.6, सायण-भाष्य। 
- जनाय कलहम्‌ | वही, वेइटमाधव | 

- द्रष्टव्य, वही, ग्रिफिथ, पीटर्सन एवं विल्सन के अनुवाद। 

30. पितरम्‌ :-तैत्तिरीय ब्राह्मण में 'धौः' को पिता माना गया है। इसी 
आधार पर सायण ने भी यहाँ पिता का अर्थ ‘ete’ किया है। भारतीय परम्परा 
के अनुसार भी द्युलोक को सबका पिता तथा पृथ्वी को माता माना गया है। 
वेड्कटमाधव ने इसका अर्थ-“आदित्य” किया है।' ग्रिफिथ और पीटर्सन ने 
इसका सीधा अर्थ-“पिता” (फादर) ही लिया है। इस मन्त्र में वाकू द्वारा पिता 
द्युलोक को जन्म देने की बात कही होने से यहाँ विरोधाभास अलङ्कार की 
प्रसक्ति होती है, किन्तु दार्शनिक दृष्टि से कोई विसङ्गति नहीं है। 


31. अस्य मूर्धन्‌ :-सायण ने इसका अर्थ-“इस परमात्मा के ऊपर” 
किया है। इसका कारण प्रतिपादित करते हुए उन्होंने बताया है कि “उस 
कारणभूत परमात्मा में आकाश इत्यादि सारे कार्य, तन्तुओं में पट के समान 
सदैव वर्तमान रहते हैं। उन्होंने इसका एक वैकल्पिक अर्थ-“इस भूलोक के 
ऊपर” भी किया है। ग्रिफिथ ने इसका अर्थ-“जगत्‌ की चोटी” (समिट) पर 
तथा पीटर्सन ने-“जगतू के ऊपर” किया है। इन अर्थों के आलोक में वस्तुतः 
इसका अर्थ “परमात्मा के ऊपर” न करके “इस जगत्‌ के ऊपर” करना उचित 
प्रतीत होता है, क्योंकि द्युलोक (रूपी) पिता ऊपर ही तो रहता है। 

32. योनिः :-सायण ने “योनिः” का अर्थ “कारण” किया है। वेड्टटमाधव 
ने इसका अर्थ “गृहम्‌” किया है। ग्रिफिथ और पीटर्सन ने Agere का 
अनुगमन करते हुए इसे गृह का ही वाचक माना है। वस्तुतः प्रकृत स्थल पर 
इसका अर्थ “उत्पत्तिस्थान” करना ही उचित प्रतीत होता है। ज्ञातव्य है कि 


1. तैत्तिरीय ब्राह्मण 3.7.5.4. 

2. पितरं दिवम्‌ । ऋग्वेद 10.125.7 पर सायण-भाष्य। 

3. अहं प्रेरयामि आदित्यम्‌ । वही, वेडूटमाधव-भाष्य । 

4. वही, ग्रिफिथ एवं पीटर्सन के अनुवाद । 

5. अस्य परमात्मनो मूर्घन्युपरि। कारणभूते। तस्मिन्‌ हि वियदादिकार्यजातं सर्व वर्तते 
तन्तुषु पट इव। यद्वा अस्य भूतस्य (भूलोकस्य) मूर्थन्युपरि ............ | वही, 


सायण-भाष्य। 
वही, ग्रिफिथ एवं पीटर्सन के अनुवाद । 

. योनिः कारणम्‌। यद्ब्रह्म चैतन्यं तन्मम कारणमिति। वही, सायण-भाष्य। 
. वही, वेड्टटमाधव-भाष्य । 

. वही, ग्रिफिथ एवं पीटर्सन के अनुवाद । 

हिरण्यगर्भ की उत्पत्ति सलिल से बताई गई है । वह परमात्मस्वरूपं है तथा वाक्‌ 
ने परमात्मा के साथ अपना तादात्म्य स्थापित किया है । 

33. अप्सु अन्तः समुद्रे :-इस मन्त्रांश में स्थित समुद्र शब्द की व्याख्या 
करते हुए आचार्य सायण ने बताया है कि “जिससे सारे प्राणी उतपन्न हों, वह 
समुद्र अर्थात्‌ परमात्मा” है | इस प्रकार उन्होंने “समुद्र” का अर्थ परमात्मा किया 
है। उन्होंने अप्सु का अर्थ “व्यापक धीवृत्ति” करते हुए उसके मध्य विद्यमान 
चैतन्य ब्रह्म को वाकू” का कारण निरूपित किया है। उनके अनुसार अप्सु 
अन्तः” का सामान्य अर्थ “जलों के भीतर” भी ग्राह्य है। इनके अतिरिक्त एक 
और अर्थ उपन्यस्त करते हुए वे समुद्र अर्थात्‌ अन्तरिक्ष में, जलमय देवशरीरों 
में वाक्‌ के कारणभूत चैतन्यब्रह्म को प्रतिष्ठित करते हैं। सायण द्वारा प्रतिपादित 
ये सभी अर्थ आध्यात्मिक हैं। ग्रिफिथ और पीटर्सन इस मन्त्रांश का अर्थ-“जलों 
के भीतर समुद्र में” ही करते हैं। वस्तुतः सायण-प्रतिपादित गूढ अर्था की 
कल्पना करने की अपेक्षा सामान्य अर्थ-“जलों के भीतर समुद्र में” करना 
अधिक सङ्गत प्रतीत हो रहा है। ; 

34. अनुवितिष्ठे :-सायण ने इस क्रियापद का अर्थ, “समस्त भूतो में 
प्रवेश करके विविध प्रकार से व्याप्त होकर स्थित होती हूँ” किया है । उन्होंने 
इसका दूसरा अर्थ-“अपने कारण से युक्त होकर मैं सारे लोकों को व्याप्त 
करती हूँ” किया है। ग्रिफिथ तथा-पीटर्सन और विल्सन तीनों ने इसका अर्थ, 
प्रसृत होती हूँ. किया है। व्याप्त होने तथा प्रसृत होने में कोई भेद नहीं है, 
अतः इसका अर्थ-विविध प्रकार से व्याप्त होती हूँ करना उचित है। 


35. वर्ष्मणा :-सायण ने इसका अर्थ, “कारणभूत मायात्मक शरीर से” 


1. समुदद्वन्त्यस्माद्‌ भूतजातानि इति समुद्रः परमात्मा तस्मिन्‌। अप्सु व्यापनशीलासु 
धीवृत्तिष्वन्तर्मध्ये यद्‌ ब्रह्म चैतन्यं तन्मम कारणमित्यर्थः । समुद्र जलधावप्सूदकेष्वन्तर्मध्ये 
a योनिः। यद्वा समुद्रे अन्तरिक्षेषप्स्वम्मयेषु देवशरीरेषु मम कारणभूत ब्रह्मचैतन्यं 
वर्तते | 


वही, सायण-भाष्य। | 
2. वही, ग्रिफिथ एवं पीटर्सन के अनुवाद । 
3. भुवनानि भूतजानान्यनुप्रविश्य विविधं व्याप्य तिष्ठामि। 

ततोऽहं कारणात्मिका सती सर्वाणि भुवनानि व्याप्नोमि। वही, सायण भाष्य। 
4. वही, ग्रिफिथ, पीटर्सन और विल्सन के अनुवाद। 5; 

किया है। वेङ्कटमाधव ने इसका अर्थ-“शरीर से” किया है। ग्रिफिथ ने इसे 
ललाट (फोरहेड) तथा पीटर्सन ने सिर( हेड) का योतक माना है।' ऋग्वेद में ही 
यह शब्द “ऊंचे प्रदेश” के अर्थ में आया है।' सायण ने स्वयं एक स्थल पर 
इसका अर्थ “समुचित देश” किया है। वस्तुतः वाक्‌ ने इस मन्त्र में अपने को 
आकाश से लेकर समुद्र पर्यन्त व्यापक बताया है। इसकी ऊँचाई का माप 
उसके उन्नत प्रदेश सिर की चोटी से लिया जा सकता है। अतः यहाँ इसका अर्थ 
“शिखा” या “चोटी” करना उचित है। . 

36. सुवे :-सूक्त के सप्तम मन्त्र में ही आए हुए इस क्रियापद का अर्थ 
सायण ने “उत्पन्न करती हूँ” किया है। इसके समर्थन में वे तैत्तिरीय आरण्यक 
का वह वचन उद्धृत करते हैं, जिसमें यह कहा गया है कि “आत्मा से आकाश 
उत्पन्न हुआ। क्योंकि वाक्‌ परमात्मा के साथ तादात्म्य का अनुभव कर रही है, 
अतः उसके द्वारा वे सभी कार्य करणीय होंगे, जो परमात्मा द्वारा सम्पन्न किये 
जाते हैं। अथर्ववेद का भाष्य करते समय उन्होंने “सुवे” का वैकल्पिक अर्थ 
“प्रेरयामि” भी किया है, जो प्रकृत स्थल पर वेड्डुटमाधव के भाष्य के समान 
है। ग्रिफिथ ने इसका अनुवाद “प्रकट करती हूँ” (ब्रिंग फोर्थ) तथा पीटर्सन ने 
“व्यवस्थित करती हूँ” (सेट ओवर) किया है पर पिता होते हुए भी द्युलोक को 
ब्रह्मभावापन्न होकर “वाक्‌' का उत्पन्न करना अनुपपत्तिमूलक नहीं प्रतीत होता । 
अतः प्रस्तुत सन्दर्भ एवं अनेक उपरिनिर्दिष्ट व्याख्यानों के आलोक में “सुवे 
का अर्थ-उत्पन्न करती हूँ, ही मानना उचित प्रतीत होता है। 

37. आरभमाणा :-सायण ने इसका अर्थ-“कारण रूप से उत्पन्न 


वर्ष्मणा कारणभूतेन मायात्मकेन मदीयेन देहेन। वही, सायण-भाष्य । 
शरीरेण। वही, वेकुटमाधव-भाष्य । 
वही, ग्रिफिथ और पीटर्सन के अनुवाद। 
ऋग्वेद 4.54.4. 
ऋग्वेद 10.63.4 पर सायण-भाष्य। 
सुवे प्रसुवे जनयामि। ऋग्वेद 10.125.7 पर सायण-भाष्य। 
आत्मन आकाशः सम्भूतः । तैत्तिरीय आरण्यक-8.1. 
सुवे प्रेरयामि। अथर्ववेद 4.30.7 पर सायण-भाष्य। 
. अहं प्रेरयामि आदित्यम्‌। ऋग्वेद 10.125.7 पर वेडूटमाधव-भाष्य । 
10. वही, ग्रिफिथ तथा पीटर्सन के अनुवाद । 

करती हुई” तथा agane ने “संस्तम्भयन्ती” अर्थात्‌ “व्यवस्थित करती 
हुई” किया है। ग्रिफिथ और पीटर्सन ने इसका अर्थ-“ग्रहण करती हुई” या 
“अधिकृत करती हुई” किया है। ध्यातव्य है कि पिछले मन्त्र संख्या सात में 
वाक्‌ ने सर्वप्रथम पिता द्युलोक को उत्पन्न करने की बात कही है। उसके 
अनन्तर शेष जगत्‌ की सृष्टि अपेक्षित है। अतः “आरभमाणा” का अर्थ 
“प्रारम्भ करती हुई” अथवा “सृष्टि प्रारम्भ करती हुई” करना अधिक समीचीन 
कं 

38. प्रवामि :-सायण ने इसका अर्थ “प्रवर्ते” अर्थात्‌ “स्थित होती हूँ 
या “रहती हूँ” किया है।' ग्रिफिथ ने इस पद का अर्थ “गहरी साँस लेती हूँ 
(ब्रीद ए स्ट्रांग ब्रेथ) तथा पीटर्सन ने “बहती हूँ” (आई ब्लो) किया है। वस्तुतः 
यहाँ वायु के समान बहने का तात्पर्य अधिक क्रियाशील होने से है। वायु को 
शीघ्रगामी देवता कहा गया है। वाक्‌ को इस विशाल भुवन की सृष्टि करनी 
है, अतः उसे वायु के समान क्रियाशील होना आवश्यक है। 

39. परो दिवा पर एना पृथिव्या :-यहाँ पर “परः” का प्रयोग “परस्तात्‌? 
के अर्थ में किया गया है। वाक्‌ ने अपने को द्युलोक तथा पृथिवी से परे बातया 
है। सायण ने इसे उपलक्षण मानते हुए वाक्‌ को सारे विकारों से परे 
असङ्ग-उदासीनःब्रह्मचैतन्यरूपिणी प्रतिपादित किया है। वस्तुतः वाक्‌ के इस 
द्यावापृथिवी से परे होने से उसके “परा” रूप का सङ्केत प्राप्त होता है। वाक्‌ 
का “परा” रूप गुहा में निहित बताया गया है। उसका तुरीय पक्ष ही मनुष्यों 
के लिए सुलभ है।' 

वाकूसूक्त के अध्ययन से यह ज्ञात होता है कि इस सृष्टि का आधार 
“वाक्‌” ही है। इस सूक्त में ऋषिका वाक्‌ ने अपने को संसार की कर्त्री तथा 


- आरभामाणा कारणरुपेणोत्पादयन्ती | ऋग्वेद 10.125.8, सायण भाष्य। 
. वही, वेङ्टटमाधव भाष्य। 
. Taking hold. वही, ग्रिफिथ एवं पीटर्सन के अनुवाद। 
प्रवामि प्रवर्ते। वही, सायण-भाष्य। | 
“aga क्षेपिष्ठा देतवा” । तैत्तिरीय संहिता 5.1.8.1. 
दावापृथिव्योरुपादानमुपलक्षणम्‌। एतदुपलक्षितात्‌ सर्वस्माद्‌ विकारजातात्‌ परस्ताद्‌ | 
य वर्तमानासङ्गोदासीनकूटस्थब्रह्मचैतन्यरूपाहम्‌ । ऋग्वेद 10.125.8, सायण-भाष्य | | 
7. ऋग्वेद 1.164.45 तथा इस पर सायण-भाष्य। 

न 
परम शक्ति के रूप में चित्रित किया है। वह जिसे भी जो कुछ चाहती है, बना | 
देती है। मनुष्य के समस्त कार्य वाक्‌ दारा ही सञ्चालित होते हैं। यहाँ तक कि | | 
खाना-पीना, श्वास लेना आदि सभी क्रियाएँ उसी की प्रेरणा तथा शक्ति द्वारा | 
सम्भव हैं। वह संसार की शासिका है, धन एकत्र करने वाली है तथा पूज्यां में 
प्रथम ज्ञानवती है, वह समस्त जगत्‌ की उत्पादिका होती हुई पूरे विश्व में 
विविध रूपों से व्याप्त हो जाती है। सभी देवी-देवता ब्रह्मस्वरूपा वाक्‌ के ही 
विविध रूप अथवा उसकी ही विभिन्न शक्तियाँ हैं। यहाँ तक कि उसे स्वयं 
देवतओं ने कई रूपों में पृथक्‌-पृथक्‌ स्थापित किया। 

इस प्रकार हम देखते हैं कि 'वाकू-सूक्त' का दार्शनिक दृष्टि से भी काफी 

महत्त्वपूर्ण स्थान है। वाकू ब्रह्मस्वरूपा ही है। इसीलिए सर्वत्र व्याप्त हो पाना 
उसके लिए सम्भव है। इस सूक्त में हमें “वाक्‌”, जगत्‌ के अनादि कारण के 
रूप में प्रतिष्ठित प्रतीत होती है। “वाक्‌” की इन महत्ताओं से प्रभावित होकर 
परवर्ती साहित्य में हमें इसके नाना रूप उपलब्ध होते हैं। यही पराशक्ति-वाक्‌, 
महेश्वरी, जगदीश्वरी, परमेश्वरी, लक्ष्मी, सरस्वती, दुर्गा आदि नामों से अभिहित 
की जाती है। उसके दण्डात्मक उग्ररूप के परिणामस्वरूप ही पुराणों में चण्डी 
की प्रभूत प्रतिष्ठा की गई है। श्रीदुर्गासप्तशती के अन्तर्गत उपनिबद्ध मूर्तिरहस्य 
में संसार को देवीमय तथा देवी को विश्वरूपा कहा गया है। वाक्‌, शब्दरूप में 
समस्त जगद्व्यवहार में अनुस्यूत हैं। इसीलिए आचार्य अभिनवगुप्त ने सृष्टि में 
समाई हुई वाक्‌ की स्तुति करते हुए कहा है- 

तव च का किल न स्तुतिरम्विके सकलशब्दमयी किल ते तनुः । 

निखिलमूर्तिषु मे भवदन्वयो मनसिजासु बहिः प्रसरासु च।। 

इति विचिन्त्य शिवे शमिताशिवे जगति जातमयत्नवशादिदं। , 

स्तुतिजर्पानचिन्तनवर्जिता न खलु काचन कालकलास्ति मे।। 


| 1. उग्रचण्डा प्रचण्डा च चण्डोग्रा चण्डनायिका | 
चण्डा चण्डवती चैव चण्डरूपातिचण्डिका | । 
कालिका-पुराण अध्याय 59 तथा मत्स्यपुराण, अध्याय 263. | 
2. सर्वरूपमयी देवी सर्व देवीमयं जगत्‌। | 
| अतोऽहं विश्वरूपां तां नामामि परमेश्वरीम्‌ । । श्री दुर्गासप्तशती, मूर्तिरहस्य। | 
| 3. श्री दुर्गा सप्तशती (गीताप्रेस गोरखपुर) के अन्तिम पृष्ठ 240 पर उद्धूत । 

अध्याय-8 | 
नासदीयसूक्त (ऋग्वेद 10.129) एवं उसका 
दार्शनिक पक्ष 


(क) नासदीयसूक्त 


ऋग्वेद के दशम मण्डल का एक सौ उन्तीसवाँ सूक्त सृष्टि-विद्या से 
सम्बद्ध है। “नासत्‌” शब्द से प्रारम्भ होने के कारण इसे “नासदीय-सूक्त” कहा 
जाता है। इस सूक्त के ऋषि “परमेष्ठी प्रजापति” तथा देवता “परमात्मा” हैं। 
इसमें त्रिष्टुप्‌ छन्द में उपनिबद्ध सात ऋचाएँ हैं । इस सूक्त को “भाववृत्त” के 
नाम से भी जाना जाता है। पूरे वैदिक साहित्य में यह सूक्त अनुपम है। 
हिरियन्ना के अनुसार इसे “भारतीय विचारधारा का पुष्प” कहा गया है । इसमें 
एकत्ववादी विचाराधारा का सार दृष्टिगत होता है । वैदिक ऋषियों ने “एकदेववाद” 
या “एकेश्वरवाद” से भी असन्तुष्ट होकर विश्व की अनेकता में एकता को 
देखा। एक ही सूत्र में सभी वस्तुएँ पिरोयी हुई हैं। विविध घटनाएँ नियमों के 
अधीन हैं और वे नियम परस्पर सम्बद्ध हैं। 

यदि जगत्‌ को ईश्वर से पूर्णतः भिन्न माना जाय, तो दोनों में कोई 
आन्तरिक सम्बन्ध नहीं हो सकता। इस प्रकार एक को दूसरे का नियन्ता नहीं 
कहा जा सकता | जगत्‌ के शाश्वत क्रम तथा नियमबद्धता के लिए इससे बाहर 
के पदार्थ को उत्तरदायी नहीं ठहराया जा सकता है। प्रस्तुत सूक्त में ऋषि 
दार्शनिक कारणता के सिद्धान्त को स्पष्टतः स्वीकार करता है। वह सम्पूर्ण 
ब्रह्माण्ड की उत्पत्ति का एक मूल कारण मानकर उसके स्वरूप को निर्धारित 
करने का प्रयास भी करता है। वह जगत्‌ को प्रथम कारण के स्वतः विस्तार 
के रूप में देखता है । सूक्त में प्रयुक्त “तत्‌” और “एकम्‌” इन दो पदों से अद्वैत 
तत्त्व का स्पष्टतः निर्देश प्राप्त होता है। यह “तत्‌” ही इस जगत्‌ का मूल 
1. सूक्त के सभी मन्त्र तथा उनका हिन्दी-भाषान्तर परिशिष्ट “क” में दष्टव्य । 
2. हिरियन्ना एम०-भारतीय दर्शन की रूपरेखा (हिन्दी अनुवाद), पृष्ठ 41. 

कारण है। यह अद्वितीय है । यह सर्वोच्च तत्त्व है । इसे ही “एकम्‌” कहा जाता 
है। “एकम्‌” प्राणस्वरूप और परात्पर ब्रह्म है। यह पूर्ण है तथा इससे ऊपर किसी 
भी तत्त्व का अस्तित्व नहीं है । यद्यपि इस सूक्त में स्पष्टतः ब्रह्म शब्द का उल्लेख 
नहीं है, तथापि अन्य प्रतीकात्मक शब्दों द्वारा उसका निर्देश प्राप्त होता है | 


(ख) सूक्तस्थ विभिन्न पदों की समीक्षा 


प्रस्तुत सूक्त के कथ्य को पूर्णतः समझने के लिए इसमें वर्तमान विभिन्न गम्भीर 
पदों की समीक्षा अपेक्षित है। इस दृष्टि से निम्नलिखित शब्द विचारणीय हैं । 

1. असत्‌ तथा सत्‌ :-आचार्य सायण ने “असतू” को संसार का मूल 
कारण मानते हुए उसे शशविषाणवत्‌ अस्तित्वहीन नहीं माना है, क्योंकि 
अस्तित्वहीन कारण से इस सत्तात्मक जगत्‌ की उत्पत्ति सम्भव नहीं है। उनके 
अनुसार मन्त्र में “सत्‌” एवं “असत्‌” के निषेध द्वारा प्रलयावस्था में मूल कारण 
की अनिर्वाच्यता प्रतिपादित की गई है। इस दृष्टि से सायण-मतानुसार इस 
अनिर्वाच्यता में वेदान्त दर्शन की सदसद्विलक्षण माया का एक अस्पष्ट सङ्केत 
ग्रहण किया जा सकता है । Aenea ने यहाँ “असत्‌” का अर्थ कारण और 
“सत्‌” का अर्थ “कार्य” करते हुए यह प्रतिपादित किया है कि प्रलयावस्था में 
परिदृश्यमान कार्यवर्ग और कारणवर्ग नहीं था। इसके अतिरिक्त अर्थान्तर 
प्रस्तुत करते हुए उन्होंने “असत्‌” को प्राण एवं “सत्‌” को अन्तरिक्ष का वाचक 
भी माना है। ग्रिफिथ ने “असत्‌” उसे माना है, जो वस्तुतः अस्तित्व नहीं ग्रहण 
करता हो, किन्तु जिसमें अस्तित्व ग्रहण करने की क्षमता विद्यमान हो।' विल्सन 
ने सत्‌ और असत्‌ को दृश्यमान और अदृश्यमान अस्तित्व मानते हुए उन्हें 


1. तदानी प्रलयदशायामवस्थितं यदस्य जगतो मूलकारणं तत्‌ असत्‌ शशविषाणवत्निरुपाख्यं 
न आसीत्‌। न हि तादृशात्‌ कारणादस्य सतो जगत उत्पत्तिः सम्भवति। तथा नो सत्‌ 
नेव सदात्मवतू सत्वेन निर्वाच्यम्‌ आसीत्‌। यद्यपि सदसदात्मकं प्रत्येकं विलक्षणं 
भवति तथापि भावाभावयोः सहावस्थानमपि सम्भवति | कुतस्तयोः तादात्म्यमिति 
उभयविलक्षणमनिर्वाच्यमेवासी दित्यर्थः | ऋगवेद 10.129.1 पर सायण-भाष्य। 

2. असतू-शेब्द कारणवचनः। सतृ-शब्दः कार्यवचनः। अयं परिदृश्यमानः कार्यवर्गः 
कारणवगश्च न अभूतू वही, वेइटमाधव-भाष्य | 

3. -वही, वेङ्टटमाधव-भाष्य। 

4. Asat, that does not yet actually exist, but which has in itself the latest 
potentiality of existence. 


वही, ग्रिफिथ की टिप्पणी। 


CC-0. Gurukul Kangri Collection, Haridwar 


+, 
> 


Digitized by Arya Samaj Foundation Chennai and eGangotri 


नासदीयसूक्त (क्रग्वेद 10.129) एवं उसका दार्शनिक पक्ष ii 


AITA और आत्मतत्त्व (प्रकृति और पुरुष) कहा है, किन्तु वैदिक विचारधारा 
में जो सांख्य दर्शन के समान परस्पर भिन्न न होकर एक ही हैं। उन्होंने आगे 
इसे और स्पष्ट करते हुए कहा है कि सत्‌ और असब्र्‌ का निषेध करने का 
तात्पर्य यही है कि उस समय न तो भूततत्त्व का अस्तित्व था और न आत्मतत्त्व 
का। शतपथ ब्राह्मण में प्रकृत स्थल की व्याख्या करते हुए कहा गया है-आरम्भ 
में न तो यह असत्‌ था और न ही सत्‌ था। आरम्भ में यह था भी और नहीं 
भी था। तब यह केवल वह मन ही था। इसीलिए ऋषि द्वारा कहा गया है-तव 
न असत्‌ था और न सत्‌ था, क्योंकि मनन तो सत्‌ था और न असत्‌ । इस 
प्रकार शतपथ ब्राह्मण ने भी आदिम तत्त्व को मनोरूप मानते हुए उसे 
अनिर्वचनीय स्वीकार करने के ही सङ्केत दिये हैं। सत्‌ और असत्‌ पर विचार 
करते हुए राधाकृष्णन्‌ ने कहा है-सत्‌ भी उस समय अपने अभिव्यक्त रूप में 
नहीं था। केवल इसीलिए हम उसे असत्‌ नहीं कह सकते, क्योंकि वह एक 
निश्चित सत्ता है, जिससे सब सत्‌ पदार्थ आविर्भूत हुए। पहली पडि में हमारे 
सिद्धान्तों की अपूर्णता प्रदर्शित की गई है। परमसत्ता को, जो समस्त विश्व की 
पृष्ठभूमि में है, हम सत्‌ अथवा असत्‌ किसी भी रूप में ठीक-ठीक नहीं जान 
सकते | वह ऐसी सत्ता है, जो अपने ही सामर्थ्य से बिना श्‍वास प्रश्‍वास की 
क्रिया के जीवित है।' स्पष्ट है कि राधाकृष्णन्‌ भी उस सत्ता को अनिर्वचनीय 
मानने के पक्ष में ही हैं। प्रारम्भ में सत्‌ और असत्‌ के निषेध में बौद्ध दर्शन 
के शून्यवाद की झलक देखी जा सकती है, जिसमें परमतत्त्व या शून्य को सतू, 
असत्‌, उभय और अनुभय से पृथक्‌ माना गया है । उदयवीर शास्त्री ने 'सत्‌' 
का अर्थ 'व्यक्त' और “असत्‌! का 'अव्यक्त' किया है | 


विल्सन-क्रग्वेद संहिता, भाग-5, पृष्ठ 435. 
2, ....Butthatnothing else existed, neither matter nor spirit... वही, पृष्ठ 435. 
3. नेव वा इदमग्रेऽसदासीन्नेव सदासीत्‌ | आसीदिव वा इदमग्रे नेवासीत्‌। तद्ध तन्मन 
एवास । तस्मादेतटृषिणाभ्यनूक्तम्‌- “नासदासीत्रो सदासीत्तदानीम्‌”। इति नेव हि सन्मनो 
नेवासत्‌। शतपथब्राह्मण 10-5.3-1.2- 
4. राधाकृष्णन्‌, डॉ० सर्वपल्ली-भारतीय दर्शन (हिन्दी अनुवाद) भाग-1, पृष्ठ 92. 
5. न सन्नासन्न सदसन्नचाप्यनुभयात्मकम्‌ | SB 
चतुष्कोटिविनिर्मुक्त तत्त्वं माध्यमिका विदुः ।। नागार्जुन, माध्यमिक कारिका, 1.7. 
6. शास्री, उदयवीर-सांख्यसिद्धान्त, पृष्ठ 352. 

वस्तुतः प्रकृत स्थल पर 'असत्‌” को कारण तथा AT’ को कार्य मानना 
उचित प्रतीत होता है। सत्‌ का अर्थ पारमार्थिक मूलभूत सत्‌ नहीं, वरन्‌ 
दृष्टिगत पृथिवी आदि भाव हैं। सृष्टि के पूर्व पृथिवी इत्यादि विद्यमान नहीं थे, 
यही अभिप्राय है। इन दोनों का निषेध करने का तात्पर्य यही है कि प्रलयावस्था 
में कारण-कार्यभाव नहीं था, अतः किसी प्रकार की भी सृष्टि दृश्यमान नहीं 
थी। यदि यहाँ “असत्‌? को तमोगुण', “सत्‌? को सत्त्वगुण तथा मन्त्र में ही 
अग्रवर्त्ती पद “रजस्‌' को रजोगुण मान लिया जाए, तो सांख्यदर्शन की प्रकृति 
का स्वरूप हमारे सम्मुख उपस्थित हो जाता है। ऐसी स्थिति में सृष्ट्यारम्भ में 
तीनों गुणों के अभाव-प्रतिपादन द्वारा ऋषि तीनों की साम्यावस्था को प्रकट 
करना चाहता है | जब ये तीनों गुण प्रकृति में ही रहते हैं, बाहर आविर्भूत नहीं 
होते, उसे ही प्रकृति को साम्यावस्था या प्रलयावस्था कहते हैं। सत्त्व, रजस्‌ तथा 
तमस्‌ की यही साम्यावस्था प्रकृति È 

2. रजस्‌ :-सायण ने निरुक्त को उद्धृत करते हुए “रजस्‌' का अर्थ 
पाताल से लेकर पृथिवी पर्यन्त लोक किया है। विल्सन ने इसका अर्थ “विश्व” 
तथा ग्रिफिथ ने “अन्तरिक्ष” किया है। वस्तुतः जब उस प्रलयावस्था में कारण 
तथा कार्य कुछ भी नहीं थे, तो इन कार्यभूत लोकों का अस्तित्व कैसे हो सकता 
है ? अतः यहाँ 'रजस्‌ पद लोकों के लिए प्रयुक्त है। प्रकृतिपरक अर्थ में इसे 
रजोगुण कहा जा सकता है। 

3. व्योमा :-सायण ने इसका अर्थ “अन्तरिक्ष” करते हुए इसके साथ 
'परस्तातू' का अन्वय करके अन्तरिक्ष से भी उपरिवर्त्ती, द्युलोक, सत्यलोक 
इत्यादि की सत्ता का भी निषेध किया है।' विल्सन, सायण का ही अनुगमन 
करते हैं, किन्तु ग्रिफिथ ने “परस्तात्‌? का अन्वय TH के साथ करते हुए 
इसका अर्थ-“अन्तरिक्ष से परे आकाश भी नहीं था”, किया है! वस्तुतः यहाँ 


1. सत्त्वरजस्तमसां साम्यावस्था प्रकृतिः। साङ्कयप्रवचनसूत्र 1.61. 
2. व्योम्नो वक्ष्यमाणत्वात्तस्याधस्तनाः पातालादयः पृथिव्यन्ता नासन्नित्यर्थः | तथा व्योम 


अन्तरिक्षं तदपि नो नैवासीत्‌। व्योम्नः परस्तादुपरिदेशे दयुलोकप्रभृतिसत्यलोकान्तं 
यदस्ति तदपि नासीदित्यर्थः | ऋग्वेद 10.129.1 सायण-भाष्य। 

3. वही, विल्सन तथा ग्रिफिथ के अनुवाद | 

4. ऋग्वेद 10.129.1 पर सायण-भाष्य। 

5. No sky beyond it. वही, ग्रिफिथ का अनुवाद। 

'व्योमाः का अर्थ आकाश करना ही उचित प्रतीत होता है तथा “परस्तात्‌? का 
अन्वय WY के साथ करना चाहिए | 

4. आवरीवः :-सायण ने इसका अर्थ-“आवरणीय तत्त्व-आवरक 
भूतजात” किया है। विल्सन और ग्रिफिथ भी उन्हीं का अनुगमन करते हैं। 
पण्डित रामगोविन्द त्रिवेदी इसका अर्थ ब्रह्माण्ड करते हैं। वास्तविकता यह है 
कि उस समय जब आवृत होने योग्य कोई सृष्टि हुई ही नहीं थी, तो आवरण 
का प्रश्‍न ही नहीं उठता, चाहे वह आवरण ब्रह्माण्ड हो या अन्य कोई तत्त्व । 
तथापि व्यावहारिक दृष्टि से सायण के अर्थ को स्वीकार किया जा सकता है। 

5. शर्मन्‌ :-यह पद सप्तमी एकवचन में है। सायण ने इसका अर्थ 
सुखदुःखरूपी भोग से लिया है। उनके अनुसार यह भोक्तूप्रपद्च का द्योतक है 
तथा भोग्यप्रपञ्च के समान ही यह भी उस समय नहीं था। ग्रिफिथ ने इसका 
अर्थ “आश्रय” किया है। त्रिवेदी ने भी इसे स्थानवाचक माना है! वस्तुतः 
“कुह कस्य शर्मन्‌” इस प्रकार अन्वय करते हुए-“कौन कहाँ किसके आश्रय 
में था”, यह अर्थ करना ही उचित प्रतीत होता है । 

6. अम्भः किमासीत्‌ :-सृष्टि के आरम्भ में (प्रलयावस्था में), असत्‌, 
सतू, लोक, आकाश-अन्तरिक्ष तथा इनके आवरणादि के अस्तित्व का निराकरण 
करने के पश्चात्‌ ऋषि उस समय जल के अस्तित्व के बारे में प्रश्‍न उपस्थित 
कर रहा है। यद्यपि आवरण सहित ब्रह्माण्ड के अस्तित्व का निषेध करने के 
पश्चात्‌ उसी के अन्तर्गत आने वाले जल का भी निषेध स्वयं सिद्ध है, तथापि 
कुछ ऐसी उद्धृतियाँ प्राप्त होती हैं, जिनमें सृष्टि के आरम्भ में अथवा प्रथम 
सृष्टि के रूप में जल की उद्घावना की गई है। ऐसे स्थलों में शतपथ ब्राह्मण, 


1. आवरणीयं तत्त्वमावरकभूतजातम्‌। आवरीवः। वही, सायण-भाष्य। 

2. वही, ग्रिफिथ एवं विल्सन के अनुवाद। 

3. BRam, एम०-भारतीय दर्शन की रूपरेखा (हिन्दी अनुवाद), पृष्ठ 41 पर 
उद्धृत | क 

4. शर्मणि सुखदुःखसाक्षात्कारलक्षणे भोगे निमित्तभूते सति..... । एतेन भोग्यप्रपश्चवत्‌ 
भोकतप्रपञ्चोऽपि तदानीं नासीदित्युक्त भवति | वही, सायण-भाष्य । 

5. What gave shelter १ वही, ग्रिफिथ का अनुवाद | 

6. वही, उद्धरण क्रमाङ्क 3 दृष्टव्य है। 

7. आपो ह वाऽइदमग्रे सलिलमेवास । शतपथब्राह्मण, 11.1.61. 

तैत्तिरीय संहिता, हरिवंश पुराण और मनुस्मृति तथा ऋग्वेद के नाम लिये जा 
सकते हैं। इन उद्धरणो के आधार पर कोई प्रलयावस्था में भी जलों के सद्भाव 
की आशङ्का कर सकता है। इसी आशङ्का के निराकरण के लिए ऋषि ने यह 
प्रश्‍न उठाया कि क्या उस समय गहरा जल था? उत्तर स्वरूप ध्वनि यही है कि 
जल भी नहीं था। 

7. मृत्यु और अमृत :-उक्त तत्त्वों का निषेध करने के बाद मृत्यु और 
अमृत अर्थात्‌ अमरता के अस्तित्व का प्रश्न उपस्थित होता है। सायण के 
अनुसार सभी प्राणियों द्वारा उपभोग के कारणभूत सारे कर्मो का भोग प्राप्त कर 
लेने के बाद परमेश्वर के मन में यह विचार आता है कि यह जगत्‌ भोग का 
अभाव होने के कारण निष्प्रयोजन है। इसी कारण मृत्यु भी सारे संसार का 
संहार करता है, अतः इस संहर्ता मृत्यु से भी क्या प्रयोजन? ऐसी स्थिति में इस 
मृत्यु का अभाव उत्पन्न करने वाले अमरण अथवा अमरता से भी क्या प्रयोजन 
है? जब मृत्यु की ही सत्ता स्थित नहीं होगी तो अमरता की कल्पना करना ही 
व्यर्थ है। इस प्रकार मन्त्र में मृत्यु और अमरता दोनों के ही अस्तित्व का निषेध 
किया गया है। 


8. न रात्र्या अह आसीत्प्रकेतः :-अब प्रशन यह उठता है कि क्या 
सबका अधिकरणभूत काल उस समय था? ऋषि ने प्रस्तुत मन्त्रांश में उसका 
भी निषेध कर दिया है। सायण ने प्रकेत का अर्थ “प्रज्ञान” किया है । ग्रिफिथ 
ने इसका अर्थ भेदक चिह और विल्सन ने सङ्केत किया है । मैक्समूलर इसे भेद 


. आपो वा इदमग्रे सलिलमासीत्‌। तैत्तिरीय-संहिता, 7.1.5.1. 

- निराकाशे तोयमये सूक्ष्मे जगति गहरे। हरिवंश -पुराण, 3.11. 

- अप एव ससर्जादौ | मनुस्मृति, 1.8. 

. ऋग्वेद 10.121.7, 7.49.4, 2.35.13, 10.82.5-6 इत्यादि | 

. FSA, ऋग्वेद 10.129 सायण-भाष्य। 

- सर्वेषां प्राणिनां परिपक्वं भोगहेतुभूतं सर्वं कर्म यदोपभुक्तमासीत्‌ तदा भोगाभावा- 
न्रिष्प्रयोजनमिदं जगदिति परमेश्वरस्य मनसि संजिहीर्षा जायते । तथैव स मृत्युः सर्व 
जगत्संहरत इति किमनेन मृत्युना Meat तदभावकृतं वा कथममरणं स्यादिति | वही, 
सायण-भाष्य। 

7. रात्र्या अहः च प्रकेतः प्रज्ञानं न आसीत्‌(वही, सायण-भाष्य। 

8. Nosign was there, the day’s and night’s divider. वही, ग्रिफिथ का अनुवाद | 

9. There was no indication of day or night. वही, विल्सन का अनुवाद | 

करने वाला प्रकाश मानते हैं।' वस्तुतः रात और दिन के भेदक तत्त्व चन्द्रमा 
और सूर्य हैं। वे उस समय नहीं थे, अतः काल का विभाजन कर पाना सम्भव 
नहीं था। सायण के अनुसार-अहोरात्र का भी निषेध कर देने से उनसे सम्बद्ध 
मास, ऋतु, संवत्सर इत्यादि सभी प्रकार के काल का निषेध कर दिया गया है। 

9. आनीदवातं स्वधया तदेकम्‌ :-सायण ने “तत्‌” का अर्थ सकल . 
वेदान्तप्रसिद्ध ब्रह्मतत्त्व किया है। उनके अनुसार यहाँ जीवभावापत्न ब्रह्म का 
ग्रहण न करके निरुपाधिकब्रह्म का ही ग्रहण करना चाहिए । प्रस्तुत स्थल पर 
“तत्‌” तथा “एकम्‌” पदों का बहुत महत्त्व है । हिरियन्ना के अनुसार सर्वेश्‍वरवाद 
में ईश्वरवाद की जो छाया है, उस तक का भी यहाँ अभाव है। “तत्‌? पद द्वारा 
यह भासित होता है कि परम तत्त्व भावात्मक है, अर्थात्‌ उसका कहीं न कहीं 
अस्तित्व अवश्य है। इसी प्रकार “एकम्‌” पद द्वारा उस तत्त्व का एकत्व 
प्रतिपादित किया गया है। ग्रिफिथ ने “तदेकम्‌” पद पर टिप्पणी करते हुए इसे 
इस एकमात्र मौलिक तत्त्व तथा उस इकाई का प्रतिपादक बताया है, जिससे 
यह जगत्‌ विकसित हुआ। उन्होंने अफे) समर्थन में ऋग्वेद 1.164.6 तथा 46 
का सन्दर्भ भी दिया है। अविनाशचन्दर बोस इस स्थल पर वेदान्त के अद्वैतवाद 
का आधार स्वीकार करते हैं। मन्त्र में आए “स्वधा” पद का दार्शनिक दृष्टि 
से महत्त्वूपर्ण स्थान है। सायण ने यहाँ इसका अर्थ “माया” किया है। और कहा 
है कि वह ब्रह्म माया के साथ एक या अविभागापन्न था। कुछ विद्वानों ने 
“स्व॒धा” शब्द द्वारा सांख्य दर्शन के वीउ निकालने के प्रयास किये हैं। इनमें 
उदयवीर शास्त्री अग्रगण्य हैं। उन्होने प्रकृत स्थल पर “स्वधा” का अर्थ प्रकृति 
तथा “अवातम्‌” का “निर्दोष चेतनसत्ता” 'किया है । वस्तुतः प्रस्तुत मन्त्रांश में 

1. वही, मैक्समूलर का अनुवाद | ® क | 
| 2. एतेनाहोरात्रनिषेधेन तदात्मको मासर्तुसंवत्सरप्रभृतिकः सर्वःकालः प्रत्याख्यातः | वही, | 
सायण-भाष्य। i | 
3. तत्सकलवेदान्तप्रसिद्धंब्रह्मतत््वमानीत्‌ प्राणितवत्‌। वही, सायण-भाष्य | | 
| ` haar, एम०-भारतीय दर्शन की रूपरेखा, (हिन्दी अनुवाद), पृष्ठ 42. | 
! 5. The single primordial substance, the unit out of which the universe || + 
was developed. ऋग्वेद 10.129.2 पर ग्रिफिथ की टिप्पणी । | 
6. बोस, अविनाशचन्द्र-हिम्स फ्रॉम द वेदाज, पृष्ठ 305. 
, स्वस्मिन्‌ धीयत घ्रियत आश्रित्य वर्तत इति स्वधा माया। तया तद्‌ | 
f= ब्र्मेकमविभागापन्रमासीत्‌ | ऋग्वेद 10.129.2 पर सायण-भाष्य। | 
8. शास्री, उदयवीर-सांख्यसिद्धान्त, YS 352-353. 

एक चेतन सत्ता के अस्तित्व की बात स्वीकार की गई है । यहाँ स्वधा का 
अर्थ-आन्तरिक शक्ति करना अधिक सङ्गत प्रतीत होता है। ग्रिफिथ ने भी 
इसका अनुसाद “निजी स्वभाव” किया है। विल्सन इसका अर्थ “शक्ति” करते 
हैं। इन सब दृष्टिकोणों से यह आभास मिलता है कि स्वधा ही सम्भवतः इस 
जगत्‌ के मूल कारण के रूप में प्रतिष्ठित है, क्योंकि इसके दारा वह परमतत्त्व 
उस समय भी श्वास-प्रश्वास की क्रिया कर रहा थ, जब वायु तक नहीं था। 
अतः ऐसी अघटनघटनापटीयसी शक्ति द्वारा ही इस विचित्र सृष्टि की रचना 
सम्भव है। | 

डॉ० अग्रवाल ने स्वधा को रहस्य माना है, जिसके विषय में न तो कोई 
प्रश्‍न किया जा सकता है और न ही कोई व्याख्या ही की जा सकती है। यह 
ब्रह्म की स्वशक्ति है और अपने ही अधिकार से इसकी सत्ता है। ब्रह्म की प्राणन 
क्रिया इसी पर आश्रित थी। यह प्राणन-क्रिया भी उसको सृष्टि को इच्छा का 
परिणाम थी। Sto अग्रवाल ने प्राणन को निःश्वसित के रूप में स्वीकार किया 
है। उनके अनुसार निःश्वसित का ही पर्याय त्रयीविद्या है, क्योंकि निःश्वास या 
प्राण में भी तीन प्राणों का अन्तर्भाव है। वे तीन प्राण-प्राण, अपान और व्यान 
हैं। इसी प्रकार का त्रिक या त्रैत त्रयीविद्या में पाया जाता है। 


10. तम आसीत्ततमसा गूळूहमग्रे-इस अंश में यह बताया गया है कि 
प्रारम्भ में अन्धकार से आवृत अन्धकार था। सायण के अनुसार यहाँ आत्मतत्त्व 
का आवरक होने के कारण भावरूप अज्ञान को ही तमः कहा गया है, जिसका 
एक अन्य नाम माया भी है। इस प्रकार उन्होंने तमः को माया या अज्ञानरूप 
माना है। उसी माया या अज्ञान को कारण मानकर भूत भौतिक समस्त जगत्‌ 
को उनहोंने उससे आच्छादित माना है। इसके साथ ही सायण ने कारणावस्था 


1. Breathed by its own nature. ऋ० 10.129.2 पर ग्रिफिथ का अनुवाद। 

2. Own strength, वही, विल्सन का अनुवाद | 

3. This स्वधा is a mystery, its obscure nature is beyond explanation or 
utterance and it exists in him by his own right. अग्रवाल, वासुदेवशरण, 
स्पार्क्स फ्रॉम द वैदिक फायर, पृष्ठ 72. 

4. अग्रवाल, डॉ० वासुदेवशरण--स्पार्क्स फ्रॉम द वैदिक फायर, पृष्ठ 72. 

5. आलतत्वस्यावरकत्यान्मायापरसञ्ज्ञं भावरूपाज्ञानमत्र तम इत्युच्यते | 
ऋग्वेद 10.129.3 सायण-भाष्य। 

6. भूतभौतिकं सर्व जगत्‌ तमसा गूळूहम्‌ । ...... तेन तमसा निगूढं संवृतं कारणभूतेन 
तेनाच्छादितं भवति। वही, सायण-भाष्य। 


CC-0. Gurukul Kangri Collection, Haridwar 


Digitized by Arya Samaj Foundation Chennai and eGangotri 


नासदीयसूक्त (ऋग्वेद 10.129) एवं उसका दार्शनिक पक्ष -| 


में कार्य की सत्ता न मानने वाले असत्कार्यवादियों का यहाँ खण्डन भी 
प्रतिपादित किया हैं। वङ्कटमाधव ने यहाँ तमः शब्द को प्रकृति के अभ्रिपाय में 
प्रयुक्त माना है। मन्त्र में आए आवरक तथा आवृत दोनों तत्त्वों को तमः कहा 
गया है । डॉ० अग्रवाल ने एक को स्वयम्भू का तमस्‌ तथा दूसरे को परमेष्ठी 
का तमस्‌ माना है। स्वयम्भू पिता है तथा परमेष्ठी माता है। ये जगत्‌ के 
माता-पिता हैं | स्वयम्भू बीजब्रह्म है और परमेष्ठी को महद्ब्रह्म या योगी भी 
कहा गया है। दोनों का एक युग्म है। इस युग्म से व्यक्त सृष्टि में द्यावापृथिवी 
जन्म लेते हैं, जो इस पूरे जगत्‌ के माता-पिता माने गए हैं। प्रायः सभी 
पाश्चात्त्य विद्वानों ने “तम? का अर्थ अन्धकार किया है। उक्त सभी तथ्यों पर 
विचार करने के उपरान्त यही प्रतीत होता है कि प्रलयावस्था में चाहे जो भी 
जगत्‌ का कारण विद्यमान था, वह अन्धकारमय था तथा अन्धकार से ही 
आवृत था। उसका कोई निश्‍चित स्वरूप जान पाना सम्भव नहीं था। 


11. अप्रकेतं सलिलम्‌ :-ऋषि ने सर्वप्रथम सृष्टि के पूर्व की अवस्था 
को अन्धकारमय बताया था। अब वह कह रहा है कि उस समय सर्वत्र, या यह 
सब अप्रकेत सलिल Al सायण ने अप्रकेत का अर्थ “अप्रज्ञायमान” किया 
है विल्सन ने इसका अर्थ “अभेदक” किया है। ग्रिफिथ ने एकदम प्रथक्‌ 
अर्थ करते हुए “अप्रकेत सलिल” को “विचारहीन अव्यवस्था” कहा है। हमें 
ऋग्वेद में सलिल के-अम्भः, आपः समुद्र इत्यादि अनेक पर्यायवाची शब्द 
उपलब्ध होते हैं। अनेक प्रमाणों से यह तथ्य पुष्ट है कि आदि में सर्वत्र जल 
ही था। तैत्तिरीय-संहिता भी प्रारम्भ में जल (सलिल) की सत्ता स्वीकार करती 
है।' बृहदारण्यक उपनिषद्‌ में भी कहा गया है कि पहले जल ही थे, उन जलों 


1. आच्छादकात्‌ तस्मात्तमसो कामरूपाभ्यां यदाविर्भवनं तदेव तस्य जन्मेत्युच्यते । एतेन 
कारणावस्थायामसदेव कार्यमुत्पद्यते इत्यसद्वादिनोऽसत्कार्यवादिनो ये मन्यन्ते ते 
प्रत्याख्याताः। वही, सायण-भाष्य। 

. वही, वेड्कटमाधव-भाष्य। 

अग्रवाल, डॉ० वासुदेवशरण-स्पार्क्स, फ्रॉम द वैदिक फायर, पृष्ठ 72. 

ऋग्वेद 10.129.3 पर ग्रिफिथ एवं विल्सन के अनुवाद तथा मूर 

संस्कृत टेक्स्ट्स, भाग-5, पृष्ठ 357. 

वही, सायण-भाष्य। 

Undistinguishable water. वही, विल्सन का अनुवाद | 

All was indiscriminated chaos. वही, ग्रिफिथ का अनुवाद | 

आपो ह वा इदमग्रे सलिलमेवास | तैत्तिरीय-संहिता 5.7.5. 


A 9 १७ 


DD 

ने ही सत्य को रचा, सत्य ने ब्रह्म को तथा ब्रह्म ने प्रजापति को रचा i ' प्रस्तुत 
स्थल पर मूल तत्त्व को ही “सलिल” के नाम से अभिहित किया गया है। जिस 
प्रकार वेदान्त में प्रतिपादित अपञ्चीकृत जल दृश्यमान सामान्य जल से भिन्न है, 
उसी प्रकार ऋग्वेद में भी मूलतत्त्व के रूप में वर्णित जल सामान्य दृश्यमान जल 
से भिन्न है। इसी दृष्टिकोण से सम्भवतः मैक्डॉनेल और मूर ने अप्रकेतं 
सलिलम्‌” का अर्थ पृथक्‌ या विभक्त न हो पाने वाला जल किया है। 
मैक्समूलर ने इसे प्रकाशरहित समुद्र कहा है । Slo अग्रवाल ने आपः-तत्त्व का 
अर्थ प्रकृति या पञ्चभूतों की उस अवस्था से लिया है, जिसमें वह साम्यावस्था 
में विद्यमान रहता है। तात्पर्य यह है कि जब पञ्चतत्त्व या पञ्चभूत सर्वत्र व्याप्त 
थे और उनमें परस्पर कोई खिंचाव या तनाव नहीं था और साथ ही वैषम्य भी 
नहीं था, उसी अवस्था को “आपः” या सलिल” कहते हैं। उस अवस्था में ये 
पञ्चभूत सलिल अर्थात्‌ जलों के भीतर अज्ञात अवस्था में छिपे हुए थे। 

12. तुच्छ्येन :-सायण ने तुच्छ्य का अर्थ “सदसदिलक्षण भवरूप 


' अज्ञान” किया है। इस प्रकार वे इसे उपरि वर्णित 'तमः के रूप में ही मानते 


हैं। विल्सन ने इसका अर्थ “कुछ नहीं” तथा ग्रिफिथ ने “शून्य और आकारहीन” 
किया है।' वस्तुतः 'तुच्छ्य' का अर्थ शून्यता ही है। यह शून्यता भी विश्व के 
अतिरिक्त कुछ नहीं है। इस दृष्टि से 'तुच्छ्य' का अर्थ सीमाभाव है । विश्व की 
सृष्टि के लिए सीमाभाव आवश्यक है। सीमा या परिधि के अन्तर्गत ही विश्व 
की स्थिति हो सकती है। 


1. आप एवेदमग्र आसुस्ता आपः सत्यमसृजन्त, सत्यं ब्रह्म, ब्रह्म प्रजापतिम्‌ | 
बृहदारण्यकोपनिषद्‌-5.5.1. 

2. मैकडॉनेल, ए०ए०-वैदिक रीडर, पृष्ठ 209. 
मूर-ओरिजिनल संस्कृत टेकस्ट्स भाग-5, पृष्ठ 557. 

3. All this was a sea without light. 
मैक्समूलर-द सिक्स सिस्टम्स ऑफ इण्डियन फिलॉसफी, पृष्ठ 49. 


4. The principle of आपः denotes diffused matter existing in a state of 
equilibrium and rest. 


अग्रवाल, Sto वासुदेवशरण-द स्पार्क्स फ्रॉम द वैदिक फायर, पृष्ठ 72. 
5. तुच्छेन तुच्छकल्पनेन सदसद्विलक्षणेन भावरूपाज्ञानेन | ऋग्वेद 10.129.3 सायण-भाष्य | 
6. Covered by a mere nothing, वही, विल्सन का अनुवाद | 
7. All that existed then was void and formless. 

वही, ग्रिफिथ का अनुवाद | 

13. आभु :-सायण ने इसका अर्थ “चारों तरफ से होने वाला” किया 
हे। इस दृष्टि से जिसकी सर्वत्र सत्ता होगी वह “ब्रह्म” ही हो सकता है। त्रिवेदी 
ने भी इसका अर्थ “सर्वव्यापी” किया है। विल्सन ने इसे विश्व के अर्थ में 
प्रयुक्त माना हे। मेक्समूलर ने इसे एक “ARO माना है। वस्ततः यहाँ 
सर्वोच्च सत्य या ब्रह्म तत्त्व के लिए ही “आभु” शब्द का प्रयोग किया गया है । 
यह 'आभु' ही अपने किसी अंश में 'तुच्छ्य' द्वारा प्रभावित होकर सृष्टि का 
रूप धारण करता हे | वे्कटमाधव ने भी 'आभु' को ब्रह्म का ही वाचक माना 
Cl प्रस्तुत मन्त्र में ब्रह्मछण आभु को अज्ञानस्वरूप तुच्छ्य या माया द्वारा 
आवृत बताया गया है । इस दृष्टि से हमें यहाँ वेदान्त दर्शन की सृष्टि-प्रक्रिया 
का सङ्केत प्राप्त होता है, जो अनन्त ब्रह्म का माया या अज्ञान दारा आवरण हो 
जाने पर ही सम्भव होती है । 

14. तपस्‌ :-क्रषि ने “आभु” अर्थात्‌ परमतत्त्व को “तपस्‌” को महिमा 
दवारा उत्पन्न बताया है। सायण ने “तपस्‌” को स्पष्ट करते हुए कहा है-वह 
एक अर्थात्‌ कारणभूत तम के साथ अविभागता या एकरूपता को प्राप्त भी 
समस्त कार्यरूप जगत्‌, स्रष्टव्यपर्यालोचनरूप तप के माहाल्य से उत्पन्न हुआ। 
प्रकृत स्थल पर सायण ने उत्पाद्य पदार्थो के पर्यालोचन को AT’ कहते हुए 
प्रमाणस्वरूप मुण्डकोपनिषद्‌ के वाक्य को उद्धृत किया है, जिसमें परमेश्वर को 
सर्वज्ञ एवं सर्ववित्‌ तथा उनके 'तप” को ज्ञानमय कहा गया है। विल्सन ने 
तपस्‌ को स्पष्ट करते हुए यह बताया है कि “तपस्‌” का अभिप्राय कष्ट से न 


1. आ समन्ताद्भवतीति आभु। ऋग्वेद 10.129.3, सायण-भाष्य। 

2. हिरियन्ना, एम०-भारतीय दर्शन की रूपरेखा (हिन्दी अनुवाद), पृष्ठ 41 पर उद्धूत । 

3. That empty united (world) which was covered...... ऋग्वद 10.129.3 पर 
विल्सन का अनुवाद । 

4. मैक्समूलर-द सिक्स सिस्टम्स ऑफ इण्डियन फिलॉसफी, पृष्ठ 49 

5. ऋग्वेद 10.129.3 पर वेड्डूटमाधव-भाष्य | 

6. एकम्‌ एकीभूतं कारणे तमसाविभागतां प्राप्तमपि तत्कार्यजातं तपसः स्रष्टव्य- 
पर्यालोचनरूपस्य महिना माहाठ्येन अजायत उत्पन्नम्‌ | तपसः स्रष्टव्यपयालाचनरूपत्य 
चान्यत्राम्नायते-“यः सर्वज्ञः सर्वविद्यस्य ज्ञानमयं तप (मुण्डकोपनिषद 1.1.9) 


वही, सायण भाष्य । 

होकर उत्पाद्यमान वस्तुओं के प्रति विचारमग्नता है । ग्रिफिथ ने तपस्‌ का अर्थ 
sora’ (Warmth) तथा 'एकम्‌' का अर्थ 'यूनिट' किया है। यदि 
ग्रिफिथ के अर्थ पर गम्भीरतापूर्वक विचार किया जाय, तो यह ज्ञात होगा कि 
ब्रह्म की अनन्तता तथा सर्वव्यापकता के सम्मुख यह विश्व एक इकाई के 
अतिरिक्त और कुछ भी नहीं है। ज्ञातव्य है कि ग्रिफिथ ने “एकम्‌” को विश्व 
का प्रतीक माना है न कि जीवतत्त्व या आत्मा का। शतपथ ब्राह्मण में भी सृष्टि 
के कारण के रूप में तपस्‌ को प्रतिपादित करते हुए कहा गया है कि आरम्भ 
में एक प्रजापति ही था। उसने ध्यान किया कि “मैं कैसे प्रजारूप होऊं ?” 
उसने श्रम किया, उसने तपश्चर्या की और उसने प्रजाएँ उत्पन्न कीं अविनाशचन्द्र 
बोस ने 'तपः' को “आध्यात्मिक अग्नि” कहा है। उमेश मिश्र के अनुसार 
सृष्टिके आरम्भ में विद्यमान एकमात्र चेतन तत्त्व को ही वैदिक ऋषि ने 'तपस्‌' 
का नाम दिया है। कालान्तर में इसी से जगत्‌ का विकास हुआ और यही 
सर्वव्यापक सत्ता है, जिससे ज्ञान, इच्छा एवं क्रिया शक्ति की अभिव्यक्ति होती 
है। डॉ० राधाकृष्णन्‌ के अनुसार 'तपस्‌' का अर्थ है-बाहर निकल पड़ना, 
तात्कालिक बाह्य निष्कासन, एक अन्य सत्ता को बाहर प्रकट करना, शक्तियुक्त 
प्रेरणा, परमसत्ता का स्वाभाविक अन्तःस्थ धार्मिक जोश। इस ATT’ के द्वारा 
ही हमारे सामने “AM और ‘sag’ दो विविध वस्तुएँ आती हैं, अर्थात्‌ अहं 
और अहंभिन्न, सक्रिय पुरुष और निष्क्रिय प्रकृति, रचनात्मक तत्त्व और 
अव्यवस्था में स्थित भौतिक प्रकृति। शेष सारा विकास इन्हीं दोनों परस्पर 
विरोधी तत्त्वों के एक-दूसरे के प्रति आघात-प्रत्याघात रूपी क्रिया का परिणाम 
है। मैकडॉनेल और मैक्समूलर' न तपस्‌ का अर्थ ऊष्मा (Heat) किया है। 


1. Tapas is said to mean not penance, but the contemplation of the things 
which were to be created. ऋग्वेद 10.129.3 पर विल्सन की टिप्पणी | 

2. वही ग्रिफिथ का अनुवाद एवं टिप्पणी | 

- प्रजापति at इदमग्र एक एवास। स ऐक्षत कथं नु प्रजायेयेति। सोऽश्राम्यत। स 
तपोऽतप्यत्‌। स प्रजा असृजत्‌। शतपथब्राह्मण 2.5.1.1. 

- Spiritual fire. बोस, अविनाशचन्द्र-हिम्स फ्राम द वेदाज, पृष्ठ 305. 

- मिश्र, उमेश-भारतीय दर्शन, पृष्ठ 36. 

- Slo राधाकृष्णन्‌-भारतीय दर्शन (हिन्दी अनुवाद), भाग-1, पृष्ठ 92. 

मैकडॉनेल, ए०ए०-वैदिक रीडर, पृष्ठ 209. 

मैक्समूलर-द सिक्स सिस्टम्स ऑफ फिलॉसफी, पृष्ठ 49. 

ऋग्वेद में भी 'अभीद्ध तप” से ऋत और सत्य की उत्पत्ति बताई गई है।' वहाँ 
सायण ने “अभीद्ध तपः” का अर्थ-ब्रह्मा द्वारा पहले सृष्टि-हेतु किये गए तप 
से किया है। इन सभी उद्धरणों द्वारा यही निष्कर्ष निकाला जा सकता है कि 
सृष्टि के मूल में तपस्‌ की प्रभूत महत्ता है। यदि सांख्य की दृष्टि से विचार 
किया जाय, तो “तपस्‌” पुरुष का प्रतीक प्रतीत होता है। वही परमव्योम में 
रहने वाले अध्यक्ष के रूप में भी निर्दिष्ट है। वह आदिपुरुष इस विश्व को 
उत्पन्न होने में अपना सहयोग देकर स्वयं उसका दृष्टा-मात्र रह जाता है। इस 
प्रकार तपसू-रूपी पुरुष के सम्पर्क से अव्यक्त (प्रकृति) व्यक्त रूप धारण कर 
लेता है। 

15. कामः :-चतुर्थ मन्त्र में यह बताया गया है कि सर्वप्रथम सृष्टि के 
प्रसङ्ग में काम उत्पन्न हुआ, जो मन का प्रथम बीज था सायण ने काम का अर्थ 
“सृष्टि करने की इच्छा” किया है। ग्रिफिथ और विल्सन ने काम का अर्थ 
“इच्छा” किया है। यदि ध्यानपूर्वक विचार किया जाय, तो यह ज्ञात होगा कि 
इच्छा ही इस सृष्टि के मूल में विद्यमान है। शतपथ-ब्राह्मण में प्रजापति के 
कामप्रयज्ञ का वर्णन उपलब्ध होता है। इस प्रकार यह परिलक्षित होता है कि 
वह सृष्टि प्रजापति की इच्छा या काम का ही परिणाम है। इस काम को सृष्टि 
के विकास के आधारभूत तत्त्व स्त्री-पुरुष के संयोग के रूप में भी देखा जा 
सकता है। 

16. मनसो रेतः :-काम को मन का बीज कहा गया है। सायण ने यहाँ 
मनसू का अर्थ 'अन्तःकरण' और 'प्रथमं रेत” का अभिप्राय “भावी प्रपञ्च का 
बीजभूत अतीत कल्प में प्राणियों द्वारा विहित प्रथम पुण्यात्मक कर्म” किया है। 


1. ऋग्वेद 10.190.1. 

2. अभीद्धादभितप्ताद्‌ ब्रह्मणा पुरा सृष्ट्यर्थं कृतात्तपसोऽधि। वही, सायण-भाष्य। 

8. मनसि कामः समवर्ततसम्यगजायत्‌ सिसृक्षा जातेत्यर्थः। ऋग्वेद 10.129.4, 
सायण-भाष्य। - 

4. वही, ग्रिफिथ एवं विल्सन के अनुवाद | i 

5. स॒ परमेष्ठी प्रजापतिः पितरमब्रवीत्‌, कामप्रं वा अहं यज्ञमदर्शम्‌ शतपथब्रा० 11.1. 


6-17-19. य तेलं 
मनसः अन्तःकरणस्य सम्बन्धि......। तादृशं रेतः भाविनः प्रपञ्चस्य , प्रथमम्‌ 


अतीते कल्ये प्राणिभिः कृतं पुण्यात्मकं कर्म । ऋग्वेद 10.129.4, सायण-भाष्य। 

ग्रिफिथ ने 'मनसो रेतः” का अर्थ “आत्मा का बीज” किया है । मैकडॉनेल 
तथा विल्सन ने इसे “मन का बीज” कहा है। Slo अग्रवाल के अनुसार जो 
व्यष्टि का निर्माता तत्त्व है, उसे मनस्‌ कहते हैं। वही अहङ्कार है। उसी की 
सञ्ज्ञा, चिति संवेग तथा स्मृति आदि अनेक सञ्ज्ञाएँ हैं। अग्नि का समिन्धन 
या इन्द्र का जन्म ही मनस्तत्त्व है। ऋगवेद में इन्द्र को मनस्वी देव के रूप में 
उत्पन्न बताया गया है। मन की शक्ति काम है। इसी बीज से सम्पूर्ण सृष्टि 
सन्न होती है। सांख्य दर्शन की दृष्टि से विचार करने पर यहाँ काम को 
'महत्‌ या बुद्धितत्त्व भी माना जा सकता है, क्योंकि मन्त्र में इसे मन का बीज 
या कारण बताया गया है और सांख्य में प्रकृति से उत्पन्न होने वाला प्रथम तत्त्व 
“महत्‌? ही है। इसके बाद ही अहङ्कार, तन्मात्रों तथा मन सहित इन्द्रियों को 
उत्पत्ति होती है। 


17. सतो बन्धुमसति निरविन्दन्‌ :-इस मन्त्रांश में यह बताया गया है 
कि कवियों या विद्वानों ने अपने हृदय में विचार करे सतू के बन्धु को असत्‌ 
में प्राप्त किया । सायण ने यहाँ “सत्‌” को सत्त्वरूप में इस समय अनुभूयमान 
समस्त जगत्‌ तथा “असत्‌” को सद्विलक्षण अव्याकृत कारण का वाचक माना 
है। मैकडॉनेल के अनुसार इसका अर्थ-ऋषियों ने विकसित जगत्‌ का उद्गम 
अविकसित में पा लिया है। मूर ने भी सत्‌ को विकसित और “असत्‌” को 
अविकसित अवस्था का द्योतक माना है। ऋग्वेद में एक अन्य स्थल पर भी 

असत्‌? से “सत्‌? की उत्पत्ति की चर्चा की गई है। आचार्य सायण ने यहाँ 


. Germs of Spirit. ऋग्वेद 10.129.4, ग्रिफिथ का अनुवाद। 
. Seed of mind. मैकडॉने-वैश्दक रीडर, पृष्ठ 209. 
- ऋग्वेद 10.129.4 का विल्सन द्वारा अनुवाद। 
- अग्रवाल, डॉ० वासुदेवशरण-स्पार्कूस फ्राम द वैदिक फायर, पृष्ठ 73. 
. ऋग्वेद 2.12.1. 
. सतः सत्त्वेन इदानीमनुभूयमानस्य सर्वस्य जगतः बन्धुं बन्धकं हेतुभूतं कल्पान्तरे 
प्राण्यनुष्ठितं कर्मसमूहं..... असति सद्विलक्षणेऽव्याकृते कारणे निरविन्दन्‌ 
` निष्कृष्यालभन्त। 
ऋग्वेद 10.129.4 पर सायण-भाष्य। 
7. मैकडॉनेल-वैदिक रीडर, पृष्ठ 209 
8. मूर-ओरिजिनल संस्कृत टेक्ट्स, भाग-5, पृष्ठ 360 
9. देवानां पूर्व्ये युगेऽसतः सदजायत। ऋग्वेद 10.72.2 

FT और 'असतू' का विवेचन करते हुए कहा है- उपादानकारण असतु, 
अर्थात्‌ नामरूप वर्जित होने के कारण 'असत्‌” समान ब्रह्म से 'सत्‌” अर्थात्‌ 
नामरूपविशिष्टदेवादि उत्पन्न हुए। वेडूटमाधव इसका अर्थ करते हुए कहते 
हैं-असत्‌ अर्थात्‌ ब्रह्म से देवतओं का कारणभू सत्‌ उत्पन्न हुआ। उद्रीथ ने 
यहाँ “असत्‌? का अर्थ 'अव्यक्त' और 'सत्‌' का अर्थ “व्यक्त' किया है। शतपथ 
ब्राह्मण के अनुसार भी पहले 'असत्‌' ही था। वहाँ इस असत को ऋषि और 
प्राण के लिए भी प्रयुक्त किया गया है। इसी आधार पर डॉ० अग्रवाल ने 
विवेच्य स्थल प्र भी असत्‌ का अर्थ प्राणसृष्टि से लिया है तथा सत्‌ का विश्व 
रूपी सृष्टि से। इस प्रकार प्रकृत स्थल पर विवेचित असत्‌ और सत्‌, कारण 
तथा कार्य के रूप में ही व्यवस्थित प्रतीत होते हैं। 'सत्‌' अर्थात्‌ व्यक्त कार्य के 
'बन्धु' अर्थात्‌ हेतु को कवियों ने 'असत्‌' अर्थात्‌ अव्यक्त (कारण) में ढूँढ 
लिया। इस प्रकार यहाँ हमें सांख्यदर्शन के सत्कार्यवाद का बीज स्पष्टतः 
परिलक्षित होता है, जिसके अनुसार 'सत्‌' अर्थात्‌ व्यक्त जगत्‌ रूपी कार्य अपनी 
पूर्वावस्था में 'असत्‌' अर्थात्‌ अव्यक्त कारण में विद्यमान था। 

18. अधः स्विदासीदुपरि स्विदासीत्‌ :-प्रस्तुत मन्तरांश में मूल तत्त्व की 
स्थिति को दृष्टिगत करते हुए उसके स्थान के बारे में जिज्ञासा की गई है। 
सायण के अनुसार इसका अर्थ है-वह कार्यवर्ग पहले क्या तिरछा स्थित था ? 
अर्थात्‌ मध्य में स्थित था 2 अथवा नीचे था? कभी इसका मूल अधः अर्थात्‌ 
बाहर की ओर मण्डल में और कभी ऊर्ध्व या असत्‌ अर्थात्‌ केन्द्र में है। यहाँ 
अधः का तात्पर्य भौतिक जगत्‌ से है और उपरि का ब्रह्म से। वस्तुतः वह उस 
सूर्य की रश्मि के समान है, जो न ऊपर से है और न नीचे से, बल्कि वह किसी 
तिरश्चीन या तिरे मार्ग से अर्थात्‌ मध्य से आती है। यही प्राण का भी स्वभाव 


1. तेषामुपादानकारणात्‌ असतः नामरूपवर्जितत्वेनासत्समानाद्‌ ब्रह्मगः सकाशात्‌ सत्‌ 
नामरूपविशिष्टं देवादिकमजायत। ऋग्वेद 10.72.2, सायण-भाष्य। 

2. वही, वेङ्कट माधव-भाष्य। 

3. वही, उद्गीथ-भाष्य। 

4. असद्वा इदमग्र आसीत्‌। ...... के ते ऋषय इति। प्राणा वा ऋषयः | 
शतपथब्राह्मण-6.1.1.1. te 

5. अग्रवाल, डॉ० वासुदेवशरण-स्पार्कूस फ्राम द वैदिक फायर, YS 74- 2 

6. सः कार्यवर्गः प्रथमतः किं तिरश्वीनः तिर्यगवस्थितो मध्ये स्थित आसीत्‌ किं वा अधः 
अघस्ताद्‌ आसीतू। ऋग्वेद 10.129.5, साध-भष्य। 

है। न तो वह नितान्त रहस्यमय है और न नितान्त भौतिक ही, किन्तु देव और 
भूत के सम्मिलन से उसका जन्म होता है । ऋग्वेद में इन्द्र का जन्म भी तिरछे 
रूप में ही बताया गया है। प्रकृत स्थल पर तात्पर्य यही है कि प्राणतत्त्व का 
जन्म न तो केवल व्यक्त से और न केवल अव्यक्त से ही होता है, अपितु उन 
दोनों के सम्मिलन से होता है, जो कि मध्यस्थानीय है। यदि प्राण केवल 
भौतिक होता, तो भी हम उसका पता पा जाते तथा वह यदि केवल अव्यक्त 
अर्थात्‌ अभौतिक होता तो भी उसके विषय में निश्चित रूप से जाना जा 
सकता था, किन्तु यह उस “सुपर्ण' के समान है, जो आकाश से पृथ्वी पर आता 
है और इसी प्रकार तिरछा होकर प्रवृत्त होता है। कोई भी यह नहीं जानता कि 
वह कहाँ से आया है और कहाँ जाता है ? सांख्य की दृष्टि से विचार करने पर 
“महतू- से 'अहङ्कार' के प्रकट होते ही प्रकृति की समष्टि करोड़ों व्यष्टियों में 
बदल जाती है और इसके साथ ही सृष्टि की सारी प्रक्रिया प्रारम्भ हो जाती है। 
यहाँ “तिरश्चीनो विततः” द्वारा यह ध्वनि निकाली जा सकती है कि वह 
अव्यक्त होकर ऊपर नीचे तिर्यक्‌ रूप में सृष्टि में सर्वत्र भासित होने लगा। 


19. रेतोधाः :-सायण ने इस पद का अर्थ 'बीजभूत कर्म के कर्ता और 
भोक्ता' से लिया है। विल्सन' और ग्रिफिथ' इसे 'बीजप्रदाता' के अर्थ में लेते 
हैं। वस्तुतः मैथुनी सृष्टि के लिए बीज प्रदाता और बीजधारक दोनों का होना 
आवश्यक है। अतः यहाँ 'रेतोधाः पद द्वारा ये दोनों निर्दिष्ट प्रतीत होते हैं। 
गीता में श्रीकृष्ण ने अपने को बीजप्रदाता पिता तथा गर्भधारक दोनों बताया 
èi 


20. महिमानः :-सायण ने इसका अर्थ वियदादि भोग्य पदार्था से लिया 
है। विल्सन तथा ग्रिफिथ इसका अर्थ “शक्तिशाली” करते हैं। सायण इसे 


1. ऋग्वेद 4.18.2. 

2. सृष्टेषु कार्येषु मध्ये केचिद्भावाः रेतोधाः रेतसो बीजभूतस्य कर्मणो विधातारः कर्तारो 
भोक्तारश्च जीवाः आसन्‌। ऋग्वेद 10.129.5, सायण-भाष्य। 

3. Shedders of seed. वही, विल्सन का अनुवाद। 

4. Begetters. वही, ग्रिफिथ का अनुवाद। 

5. मम योनिर्महद्ब्रह्म तस्मिन्‌ गर्भ दधाम्यहम्‌। गीता-14.3. 
Fe अहं बीजप्रदः पिता । वही, 14.4. 

6. महान्तो वियदादयो भोग्याः आसन्‌। ऋग्वेद 10.129.5 पर सायण-भाष्य। 

7. Mighty ऋग्वेद 10.129.5, विल्सन और ग्रिफिथ के अनुवाद । 

ओर स्पष्ट करते हुए तैततिरीयारण्यक' के आधार पर यह प्रतिपादित करते हैं 
कि माया सहित परमेश्वर ने सृष्टि करने के उपरान्त उसमें प्रवेश करके स्वयं 
भोक्तृ तया मा ob जा an TT Fag । इस प्रकार रेतोधाः” अंश 'भोक्ता' 
है तथा 'महिमानः' अंश “भोग्य' है । वस्तुतः उक्त दोनों विभाग देवों के ही हैं। 
उनका प्रथम रूप बीज है तथा दितीय महिमानः है, जो सर्वत्र परिधि के रूप 
में व्याप्त हे । 

21. स्वधा :-मन्त्र में स्वधा को निम्नस्तरीय कहा गया है। सायण ने 
इसे अन्न का वाचक मानते हुए इसका अर्थ “भोगयप्रपञ्च' किया है। विल्सन ने 
भी इसे भोग्य के अर्थ में ही लिया है, किन्तु ग्रिफिय ने स्वतन्त्र क्रिया का 
वाचक माना है। मैक्समूलर ने इसे “आत्मशक्ति” कहा है। डॉ० शर्मा इसे सत्‌ 
धारक ख्रीतत्त्व मानते हुए इसमें पार्थिवता की भावना करते हैं। वस्तुतः 
स्वधाशक्ति रहस्यात्मक है तथा इसका अर्थ कठिन है। यह भूतसृष्टि का कारण 
है और ब्रह्म में अपनी ही शक्ति से अवस्थित है। यह निम्नश्रेणी की है तथा 
इसका सम्बन्ध पितृगण से है। सम्भवतः इसीलिए डॉ० अग्रवाल ने इसे वाक्‌- 
तत्त्व से सम्बद्ध किया है और परमेष्ठीरूप मातृत्व की शक्ति कहा है। मनु के 
अनुसार सर्वप्रथम ऋषियों की सृष्टि हुई। ऋषियों से ही पितर उत्पन्न हुए। 
क्योंकि पितरों का सम्बन्ध स्वधा से है तथा पितर बाद में उत्पन्न हुए, कहा गया 
है। स्वधा का सम्बन्ध पितरों से होना इस प्रकार भी प्रमाणित होता है कि अब 
भी पितरों को 'कव्य' देते समय उनके नाम के साथ स्वधा का ही उच्चारण 
किया जाता है। 


1. तत्सृष्ट्वा तदेवानुप्राविशत्‌ । तैत्तिरीय-आरण्यक 8.6. 

एवं मायासहितः परमेश्वरः सर्व जगत्‌ सृष्ट्वा स्वयं चानुप्रविश्य भोक्तृभोग्यादिरूपेण 
विभागं कृतवानित्यर्थः | ऋग्वेद 10.129.5 पर सायण-भाष्य। 

वही, ऋग्वेद 10.129.5. 

अन्नामैतत्‌ | भोग्यप्रपञ्चः अवस्तात्‌ अवरो निकृष्ट आसीत्‌ । वही, सायण-भाष्य। 
Food वही, विल्सन का अनुवाद | 

Free action. वही, ग्रिफिथ का अनुवाद | 

वही, मैक्समूलर का अनुवाद | 

शर्मा, डॉ० मुंशीराम-वेदार्थ-चन्द्रिका, पृष्ठ क 

` अग्रवाल, डॉ० वासुदेवशरण-स्पार्कस फ्राम द वैदिक फायर, पृष्ड 75. 

10. ऋषिभ्यः पितरो जाताः। मनुस्मृति-3-201- 

22. प्रयतिः :-सूक्त के पाँचवे मन्त्र में ही प्रयति को उच्चस्तरीय कहा 
गया है। सायण ने इसे भोक्ता-तत्त्व माना है। ग्रिफिथ ने इसे “ऊर्जा” तथा 
मैकडॉनेल ने इसे “मानसिक शक्ति” माना है | डॉ० शर्मा के अनुसार प्रयति को 
'ऋत' अर्थात्‌ 'पुंस्तत्त्व कहा जा सकता है और इसमें दिव्यता विद्यमान है।' 
डॉ० अग्रवाल के अनुसार 'प्रयति” का सम्बन्ध उस महती शक्ति से है, जो 
संयती लोक में शान्त रहती है। उन्होंने इसे तप तथा सत्य के साथ ही जोड़ा 
है, जो स्वयम्भू का मनस्तत्त्व है! मैक्समूलर “प्रयति” का अर्थ इच्छाशक्ति 
करते हैं। वस्तुतः 'प्रयति' प्राणतत्त्व है।। इसे बीज भी कहा जा सकता है तथा 
इसका सम्बन्ध देवगण से है। Gala’, पर या उत्कृष्ट है तथा स्वधा अवर है। 

मन्त्र में आए हुए रेतोधाः, 'महिमानः', 'स्वधा' और 'प्रयतिः' इन चारों 
पदों पर विचार करने के उपरान्त यह ज्ञात होता है कि स्वधा का सम्बन्ध 
“महिमान? से तथा 'प्रयतिः का रेतोधाः से है। 

23. अर्वाग्देवा अस्य विसर्जनेन :-सूक्त के छठें मन्त्र में ऋषि ने इस 
दृष्टि के तत्त्वज्ञों के बारे में जिज्ञासा की है। इसके अतिरिक्त वह यह भी 
जानना चाहता है कि इस सृष्टि के उपादान कारण और निमित्त कारण क्या 
हैं ? इस प्रकार यहाँ हमें संशयवादी प्रवृत्ति के दर्शन होते हैं। यदि देवताओं को 
सृष्टि-तत्त्व से अभिज्ञ कहा जाए तो यह भी असङ्गत होगा, क्योंकि देवों की 
उत्पत्ति सृष्टि के बाद हुई है। अतः वे अपने पूर्व ही प्रारम्भ हो चुकी सृष्टि के 
आदिकारण को कैसे बता सकते हैं ? सायण ने देवताओं की सृष्टि भूतसृष्टि 
के पश्चात्‌ ही प्रतिपादित की है। वस्तुतः द्युलोक और पृथिवी की सभी 
शक्तियाँ देवमयी हैं। यजुर्वेद में इन सभी शक्तियों को दिव्य और पार्थिव इन्द्रिय 


1. प्रयतिः प्रयतिता भोक्ता परस्तात्‌ पर उत्कृष्ट आसीत्‌ । ऋग्वेद 10.129.5 पर सायण 
भाष्य । 

. Energy up yonder वही, ग्रिफिथ का अनुवाद | 

- मैकडॉनेल वैदिक रीडर, पृष्ठ 209. 

- शर्मा, डॉ० मुंशीराम-वेदार्थ-चन्द्रिका, पृष्ठ 98. 

* अग्रवाल, Sto वासुदेवशरण-स्पार्कूस फ्राम द वैदिक फायर, पृष्ड 75. 

- ऋग्वेद 10.129.5 पर मैक्समूलर का अनुवाद | 

- देवाः च अस्य जगतो विसर्जनेन वियदादिभूतोत्पत्यनन्तरं विविधं यद्‌ भौतिकं सर्जनं 
सृष्टिस्तेन अर्वाक्‌ अर्वाचीनाः कृताः। भूतसृष्टेः पश्चात्‌ जाता इत्यर्थः । 
ऋग्वेद 10.129.6 पर सायण-भाष्य। 

1 
कहा गया है | स्वयम्भू और पमेष्ठी अव्यक्त तत्त्व हैं तथा इन्हीं से सृष्टि-प्रक्रिया 
प्रारम्भ होती है। इस क्रम में सर्वप्रथम द्यावापृथिवी अस्तित्व में आते हैं। प्रथम 
देव सूर्य, चुलोक का ही देवता है। उसके बाद ही अन्य देवों का अस्तित्व हमारे 
सम्मुख आता ie । इस प्रकार देवताओं की सृष्टि बाद में हुई, अतः वे इसके 
आदिकारण को नहीं जान सकते | जब देवता तक इसे नहीं जानते, तो उनके 
भी बाद में सृष्ट होने वाले मनुष्य इसे कैसे जानेंगे ? 

24. यो अस्याध्यक्ष परमे व्योमन्‌ :-सूक्त के अन्तिम मन्त्र में ऋषि, 
सृष्टि के कारण की जिज्ञासा में आकुल हो उठता है और इसका कोई 
निराकरण न प्राप्त करके परम व्योम में स्थित इसके अधिपति को ही इस 
विषय का ज्ञाता अथवा अपनी बुद्धिसीमा से परे होने के कारण उसके “ATA 
में भी संशय उपस्थित करते हुए अपनी जिज्ञासा का अवसान करता है। एक 
अन्य स्थल पर भी सृष्टि के अधिष्ठान के बारे में जिज्ञासा करते हुए कहा गया 
है-वह कौन सा वन था तथा उस वन का वृक्ष क्या था, जिससे विधाता ने 
द्युलोक और पृथिवी इन दोनों का तक्षण किया ? है प्रज्ञावान्‌ तत्त्वदर्शिन्‌! 
अपनी मानसिक शक्ति से इन प्रश्नों पर विचार करो कि इन भुवनों को धारण 
करने वाला तथा इनका अधिष्ठाता कौन है ? तैत्तिरीय-ब्राह्मण में उक्त मन्त्र 
का उत्तर देते हुए कहा गया है-ब्रह्म वह वन है, ब्रह्म ही वह वृक्ष है, जिसके 
द्वारा देवताओं ने द्यावापृथिवी का निर्माण किया। हे प्रज्ञावान्‌ मनीषियो! मैं 
अपने विचार की शक्ति से यह कहता हूँ कि भुवनों को धारण करने वाला 
उनका अधिष्ठाता ब्रह्म ही है। उक्त दोनों उद्धरणों में जिस अनन्त वन की ओर 
सङ्केत किया गया है, वह परात्पर ब्रह्म है, जिसके गर्भ में अनेक विश्‍व लीन हैं। 
जो असंख्य सृष्टियों को अपनी कुक्षि में धारण करता है। एकाएक विश्व 
एक-एक वृक्ष के समान है। जिस प्रकार किसी बड़े अरण्य में अनेक वृक्ष होते 


1. शुक्ल यजुर्वेद-7.3- 
2 दृष्टव्य-क्रग्वेद 10.72.2, 3, 8, 9 तथ 7. ae 
3. किं Raed क उ स वृक्ष आंस यतो द्यावापूथिवी BU 
मनीषिणो मन॑सा पूच्छतेदु तद्यदध्यतिष्ठद्भुवनानि धारयन्‌ ।। ऋग्वेद 10.814. 
4. ब्रह्म तद्वनं ब्रह्म स उ वृक्ष आस यतो द्यावापृथिवी निष्टतक्षुः | 


विब्रवीमि वो ब्रह्माध्यतिष्ठद्‌ भुवनानि धारयन्‌।। 
bees os तैत्तिरीय-ब्राह्मण 2.8.9. 

हैं, उसी प्रकार उस ब्रह्म में अनेक विश्व हैं। ऐसे ब्रह्म को ही परात्पर कहते हैं। 
डॉ० अग्रवाल ने इस ब्रह्म-वन समीकरण को स्पष्ट करते हुए कहा है-परात्पर 
ब्रह्म वन या अरण्य के समान है। उस अरण्य की अधिष्ठात्री शक्ति देवी 
'अरण्यानी' है, जो ब्रह्म की ही नित्य-आचिन्त्य शक्ति है। उस वन का प्रत्येक 
वृक्ष अव्यय ब्रह्म है और उस अव्यय वृक्ष में अनन्त शाखाएँ होती हैं। अतएव 
उसे 'सहस्रवल्श वनस्पति” कहा जा सकता है। वल्शाकार शाखा है। एक-एक 
शाखा एक-एक विश्व है। एक-एक शाखा उस अव्यय अवत्य का एक अंश है। 
इस प्रकार वन, वृक्ष और शाखा-ये तीनों परस्पर सम्बन्धित हैं, पर तीनों का 
मूल स्वरूप एक ही ब्रह्मत्व है। सायण ने 'परमेव्योमन्‌' का अर्थ-सत्यभूत 
आकाश अर्थात्‌ आकाश के समान निर्मल स्वप्रकाश में, अथवा विशेष रूप से 
तृप्त अर्थात्‌ निरतिशयानन्द स्वरूप में, अथवा विशेष रूप से व्याप्त अर्थात्‌ 
देशकाल वस्तुओं से अपरिच्छिन्न में, अथवा विशेष ज्ञाता अर्थात्‌ विशिष्ट 
ज्ञानात्मा में किया है। सायण-प्रतिपादित ये सभी अर्थ वेदान्त से प्रभावित हैं। 
सांख्य को दृष्टि से विचार करने पर “अध्यक्ष” को पुरुष का प्रतीक माना जा 
सकता है। पुरुष स्वयं सृष्टि को उत्पन्न नहीं करता, केवल उसका 
प्रतिबिम्ब उस पर पड़ता है। वह इस विश्‍्वःप्रपञ्च को उत्पन्न होने में अपना 
सहयोग देकर स्वयं इसे देखा करता है। चाहे वह अध्यक्ष साख्य का पुरुष हो 
या वेदान्त का ब्रह्म, इससे उसकी परमावस्था में कोई अन्तर नहीं हो सकता | 
a का तात्पर्य यही है कि सृष्टि-रहस्य को इसका स्रष्या ही जान सकता 
। 


(ग) नासदीयसूक्त में निहित दार्शनिक सिद्धान्त 


सृष्टि-विद्या अतीव गूढ और गम्भीर है। आदिकाल से ही सभी विचारकों 
ने इसका भेद जानने के लिए अपने-अपने ढंग से प्रयास किए हैं। वे सारे प्रयास 
एक दार्शनिक सरणि के रूप में हमारे सम्मुख आते हैं। नासदीय सूक्त 


1. अग्रवाल, Sfo वासुदेवशरण-वेदरश्मि, पृष्ठ 79. 

2. परमे उत्कृष्टे सत्यभूते व्योमन्याकाशे आकाशवज्निर्मले स्वप्रकाशे। यद्वा व्योमनि 
विशेषेण तृप्ते। निरतिशयानन्दस्वरूपे इत्यर्थः | व्योमनि विशेषेण गते व्याप्ते। 
देशकालवस्तुभिरपरिच्छितन इत्यर्थः | अथवा व्योमनि विशेषेण ज्ञातरि विशिष्टज्ञानात्मनि । 
ईदृशे स्वात्मनि प्रतिष्ठितः | ऋग्वेद 10.129.7 पर्‌ सायण-भाष्य | 

सृष्टिविद्या की कुझी है। इसमें दृष्टिपात करने पर हमें सृष्टि-सम्बन्धी अनेक 
मतों के बीज उपलब्ध होते हैं, जिनका पल्लवन संहिताओं तथा ब्राह्मण-प्रन्थों 
न उपलब्ध होता है। इस दृष्टि से पण्डित मधुसूदन ओझा की कृति 
_दशवाद-रहस्य” का अत्यधिक महत्त्वपूर्ण स्थान है। उक्त ग्रन्थ में ओझा जी 
ने विभिन्न ग्रन्थों में उपलब्ध सृष्टि-सम्बन्धी दश सिद्धान्तों के बीज को 


नासदीय-सूक्त में उपपन्न किया है। यहाँ उन दशों वादों का परिचय देना 
अपेक्षित है। 


1. सदसद्वाद :-इस विचारधारा के अनुसार इस 'सत्‌ः सृष्टि की उत्पत्ति 
असत्‌ कारण से हुई ह । इसमें असत्‌ को कारणतत्त्व तथा सतू को कार्य माना 
गया है। ऋग्वेद में ही दो युगों का सङ्केत उपलब्ध होता है-पूर्व्य युग तथा उत्तर 
युग। JA युग म॑ असत्‌ से सत्‌ की उत्पत्ति बताई गई है। ठीक यही बात 
नासदीयसूक्त में भी आइ है, जिसमें 'सत्‌' के बन्धु को 'असत्‌ में प्राप्त करने 
को बात कही गई है। ऋग्वेद के ही एक अन्य मन्त्र में 'सत्‌' और असत्‌ 
दोनों को परम व्योम में स्थित बताया गया है तथा वहीं दक्ष एवं अदिति के 
जन्म SMT गए हैं। इसी तथ्य को शतपथ ब्राह्मण में और भी स्पष्ट रूप से 
प्रतिपादित किया गया है-यह असत्‌ ही सर्वप्रथम था। वह असत्‌ क्या था ? 
प्रारम्भ में ऋषि ही असत्‌ थे। वह ऋषि कौन थे ? प्राण ही ऋषि थे। इस 
प्रकार सर्वप्रथम ऋषियों की सृष्टि बताई गई है। वह ऋषि प्राण के प्रतीक हैं। 
अतः 'प्राणसृष्टि' असत्‌ है तथा “भूतसृष्टि” सत्‌। इस प्रकार “असत्‌” द्वारा ही 
“सत्‌? की सृष्टि प्रमाणित होती है। यही सदसद्वाद है। 
2. रजोवाद :-नासदीयसूक्त में निहित दूसरा रजोवाद है। “रजस्‌' को 
सृष्टि का आरम्भण या उपादान कारण कहा गया है। सूक्त के प्रथम मन्त्र में 


ऋग्वेद 10.72.1. 

देवानां पूर्व्ये युगेऽसंतः सदंजायत। वही, 10.72.2 

वही, 10.129.4 

असंच्च सच्च॒ पर॒मे व्योमन्दक्षस्य॒ जन्मन्नदितेरुपस्थें । वही, 10.5.7 

असद्वा इदमग्र आसीत्‌ | तदाहुः किं तदसदासीदिति। ऋषयो वाव ते अग्रे असदासीत्‌। 
तदाइः के ते ऋषय इति। प्राणा वा ऋषयः। शतपथब्राह्मण 6.1.1.1 

6. “आरम्भणं तत्त्वमिहोच्यते रजः”। अग्रवाल, So वासुदेवशरण, AHA फ्राम द 


वेदिक फायर, पृष्ठ 61 पर Sad | 

ही 'रजस्‌ की सत्ता का निषेध किया गया है। S गया है कि सभी 
देवता जल में स्थित थे। सृष्टि की प्रक्रिया प्रारम्भ होने के समय सारे देवता 
नृत्य करने लगे। देवों के नृत्य से रेणु' के गर्भ-कण ऊपर उठे। यह रेणु ही 
रजोरूप है तथा सृष्टि का उपादान कारण È | 

ऋग्वेद में हमें 'रजस्‌' की एक अन्य धारणा भी उपलब्ध होती है। इसके 
अनुसार 'रजस्‌ के दो भेद हैं-कृष्णरजस्‌ और शुक्लरजस्‌। 'कृष्णरजस्‌' का 
सम्बन्ध मूलतत्त्व से है तथा “शुक्लरजस्‌' का इस विकसित जगत्‌ से। ये दोनों 
एक-दूसरे को पुष्ट करते हैं तथा पूरक भी हैं। इन्हें रात और दिन के रूप में 
भी देखा जा सकता है। ये दोनों रजस्‌, चक्रवत्‌ घूमते रहते हैं। ऋग्वेद में ही 
एक अन्य स्थल पर बताया गया है कि कृष्ण और शुक्ल यह दो रोचनाओं का 
युग्म है। इनमें से जो कृष्ण है, वह दीप्त नहीं होती तथा जो शुक्ल है, वह 
चमकती रहती है। इन दोनों का जन्म एक ही मातृ-पितृ-तत्त्व से होता है अतः 
ये दोनों बहनें हैं । जिससे ये दोनों जन्म ग्रहण करती हैं, वह महत्‌ देवतत्त्व है 
तथा एक ही प्राणतत्त्व से युक्त है। वैदिक 'रजस्‌ को गतितत्त्व भी कहा जा 
सकता है तथा इसके विपरीत दूसरा तत्त्व स्थिति है। स्थितितत्त्व का सम्बन्ध 
अज” से है और रजस्‌ या गति का सम्बन्ध इस सृष्ट जगत्‌ से। इनमें से 
अजतत्त्व अव्यय पुरुष है तथा रजस्‌ अक्षरपुरुष से सम्बद्ध है । अजतत्त्व से छह 
रजों का जन्म हुआ । ऋस्वेद में इन रजों को 'षडुर्वी' कहा गया है । इस प्रकार 
रजोवाद के बीज में नासदीयसूक्त में उपलब्ध हो जाते हैं। 

3. व्योमवाद :-इस सिद्धान्त का सम्बन्ध व्योम से है, जो आकाश के 
रूप में जाना जाता है। व्योम समस्त पदार्थो का मूलतत्त्व है, क्योंकि इसी के 
आश्रय में सबका अस्तित्व है। ऋग्वेद में भी परमव्योम का अनेक बार उल्लेख 
हुआ है। इसे सारे देवों तथा वाक्‌ के आश्रय के रूप में चित्रित किया गया है। 


1. यद्देवा अदः सलिले सुसंरब्धा अतिष्ठत। 
अत्रां वो नृत्यतामिव तीव्रो रेणुरपांयत।। ऋग्वेद 10.72.6. 
2. अहश्च कृष्णमहरर्जुनं च वि वर्तेते रज॑सी वेद्याभिः। 
वैश्वानरो जायमानो स राजाऽवातिरज्ज्योतिषाग्निस्तमांसि। वही, 6.9.1. 
3. वही, 3.55.11. 
4. वि यस्तस्तम्भ षडिमा रजास्य॒जस्य॑ रूपे किमपि स्विदेकम्‌। वही, 1.164.6. 
5. षडुरवीरेकमिद्‌ बृहत्‌ । वही 10.14.16 तथा-देवींः षडुर्वीरुरु। वही, 10.128.5. 

यह अमृत है। इसका क्षय कभी नहीं होता । वस्तुतः व्योम के दो रूप हैं-परम 
व्योम तथा व्योम । परम व्योम अमर्त्य तथा व्योम मर्त्य है। परम व्योम दैवी है 
तथा व्योम भौतिक तत्त्व है। परमव्योम में स्थित “वाळू” को अमर्त्या वाकू 
कहते हैं। मनुष्यों की वाक्‌ मर्त्या वाक्‌ है तथा इसका सम्बन्ध मर्त्याकाश या 
व्योम से है, जो प्रलय में नष्ट हो जाता है तथा सृष्टि के समय पुनः उद्भूत होता 
हैं। अमृता वाक्‌ को ही “सहस्राक्षरा वाक्‌” कहते हैं। 

4. परावरवाद :-इसकी एक सञ्ज्ञा “अपरवाद” भी है। इसका सम्बन्ध 
दो सापेक्ष शब्दों-पर और अपर से है। इन्हें कुछ और युग्मो के साथ समझा 
जा सकता है-पूर्ण और सापेक्ष, दिव्य और लौकिक, ऊर्ध्व तथा अधः और एक 
तथा बहुधा । परावरवाद की धारणा भी सृष्टि की मौलिक धारणा है। इसे ही 
नासदीय सूक्त में “अवस्तात्‌” तथा “परस्तात्‌ कहा गया है। विश्वरूपी वृक्ष की 
as ऊर्ध्व में स्थित हैं तथा इसकी शाखाएँ अधस्तात्‌ हैं। गीता में इसे अश्वत्य 
वृक्ष के रूप में प्रतिपादित किया गया है। परतत्त्व 'अन्तरजायमान' है तथा 
अपरतत्त्व “बहुधा विजायमान' है। यही वैदिक परावरवाद है। 'पर' का प्रतीक 
इन्द्र है तथा 'अवर' या अर्वाक्‌ का सोम। ये दोनों ही परस्पर अवियोज्य युग्म 
के रूप में सम्बद्ध होकर गतिशील रहते हैं ।' 


5. आवरणवाद :-नासदीयसूक्त की प्रथम पड्लि में ही इस सिद्धान्त के 
बीज दृष्टिगत होते हैं। वहाँ विश्व के मापक के बारे में पूछा गया है, जो निर्मित 
होने वाले तत्त्वों का परिमाण बताता है। धृष्टि के रूप में आकार ग्रहण करने 
वाली सभी वस्तुएँ सीमित होती हैं। आवरण के द्वारा ही जायमान विश्व की 
मर्यादा तथा माप सुनिश्चित होती है। जितने भी उत्पन्न पदार्थ हैं, सबके 
पृथक्‌-पृथक्‌ द्यावापृथिवी हैं। अर्थात्‌ उनको जन्म देने वाले मातू-पितृ-तत्त्वो के 
युग्म पृथक्‌ हैं। बिना द्यावापृथिवी की उद्भावना के वैदिक सृष्टि-प्रक्रिया हो ही 
नहीं सकती। इन दोनों में भी पृथिवी भौतिक सृष्टि का प्रतीक है, जो मर्त्य है 
और द्युलोक अव्यक्त स्रोत का प्रतीक है, जो अमृत है। पृथिवी मातृस्वरूपा है 


1. स॒हसाक्षरा परमे व्योमन्‌ | ऋग्वेद 1.164.41. 
2. वही, 10.129.5. 
3. ऊर्ध्वमूलमधः शाखमश्वत्थं प्राहुरव्ययम्‌। 
छन्दांसि यस्य पर्णानि यस्तं वेद स वेदवित्‌।। गीता 151. 
4. इन्द्र या चक्रथुः सोम तानिं धुरा न युक्ता रज॑सो वहन्ति। ऋग्वेद 1-164-19. 

तथा विशाल धरित्री है। माता शब्द का अर्थ ही यह है कि जो माप करे | माता 
की कुक्षि ही इस बात का निश्चय करती है कि किसी भी उतपन्न पदार्थ की 
सीमा और मर्यादा या माप क्या होगी? पिता वह अमृततत्त्व ह, जिससे मर्त्य 
गर्भ माता के द्वारा जन्म लेता है। 

आवरणवाद को माया के रूप में भी देखा जा सकता है। जिस शक्ति से 
सभी पदार्थो का मान या माप होता है, वही माया है। परम व्योम का 
अधिष्ठातू-स्वरूप इन्द्र बहुधा भावों को अपनी माया शक्ति से ही धारण करता 
है।' किसी भी उत्पन्न होने वाली वस्तु के लिए दो बातों का होना आवश्यक 
हे-आकार एवं स्वरूप। आकार से केन्द्र या नाभि का निर्धारण होता है और 
स्वरूप से परिधि या मण्डल का। ऋग्वेद में ही प्रमा और प्रतिमा के बारे में 
जिज्ञासा की गई है। नासदीयसूक्त के प्रथम मन्त्र आया “शर्मन्‌” पद भी 
आवरण का ही द्योतक है, क्योंकि यह आश्रय का वाचक है और आश्रय में ही 
व्यक्ति वेष्टित या सीमित रहता है। 

6. अम्भोवाद :-यह भी वैदिक ऋषियों का एक मूलभूत दर्शन था। 
इसके अनुसार अथाह जलराशि ही इस सृष्टि का मूल स्रोत है। ऋग्वेद में जलों 
के लिए अम्भः, आपः, सलिलम्‌, समुद्रः, सोमः, ऋतम्‌, अर्णवः इत्यादि शब्दों का 
प्रयोग किया गया है। जल का अर्थ है, वह स्थितिशील अवस्था, जिसमें सम्पूर्ण 
प्रकृति लीन थी औश्र वह अभी व्यक्त रूप में नहीं आई थी। उस प्रकार की 
अव्यक्त कृष्ण या स्थितिशील व्यवस्था से गति या प्रकाश का जन्म होता है। 
वह प्रकाश ही अग्नि है। वही अग्नि ऋत का प्रथमजा है। ऋग्वेद में अग्नि को 
गर्भ में धारण करने वाली जलराशि की चर्चा की गई है। और भी ऐसे अनेक 
स्थल हैं, जिनमें जलों द्वारा गर्भ-धारण करने का प्रसङ्ग आया है। अग्नि को 
“अपांगर्भः” कहा गया है। ऋग्वेद में ही अग्नि द्वारा जलों में प्रवेश करने की 


1. वाजसनेयी-संहिता-23.10. 

2. रूपं रूपं प्रतिरूपो बभूव॒ तद॑स्य रूपं प्रतिचक्षणाय । 

इनदरो मायाभिः पुरुरूपं ईयते युक्ता ह्य॑स्य॒ हर॑यः श॒तादश॑।। ऋग्वेद 6.47.18. 
कासी्रमा प्रतिमा किं निदानम्‌ । वही, 10.130.3. 

ऋग्वेद 10.5.7. 

वही, 10.121.7. 

वही, 10.82.5 तथा 6. 

वही, 3.5.3 

बात कही गई है। एक अन्य स्थल पर कहा गया है कि देवों ने सुन्दर अग्नि 
को जलों के अन्दर प्राप्त किया। इस प्रकार सृष्टि के लिए जल मूलतत्त्व है। 
इसी को “अम्भोवाद” के नाम से जाना जाता है। नासदीयसूक्त के प्रथम मन्त्र 
का चतुर्थ पाद इसी तथ्य को निर्दिष्ट करता है। 


7. अमृत-मृत्युवाद :-नासदीयसूक्त का दूसरा मन्त्र, सुप्रसिद्ध दार्शनिक 
सिद्धान्त “अमृत-मुत्युवाद” को जन्म देता है। 'अमृत' पद देवताओं का द्योतक 
हैं आर मृत्यु पद भूतों का। एक ऊर्जा है, तो दूसरा द्रव्य या पदार्थ है, एक 
दैवी है, तो दूसरा मानवीय | एक देश-कालातीत है, तो दूसरा देशकालपरिच्छिन्न। 
एक स्थितितत्त्व को द्योतित करता है, तो दूसरा गतितत्त्व को। पण्डित ओझा 
ने अमृत और मृत्यु को समझाते हुए कहा है कि अमृत और मृत्यु ये दोनों विश्व 
के मूल हैं। इनमें जो अविनाशी है, वह स्थितिलक्षण है तथा जो गतिमान्‌ है 
वह विनश्वर या मृत्युरूपी लक्षण वाला है। अमृत के प्रतीक देवता हैं और मृत्यु 
के भूत । अग्नि का सम्बन्ध दोनों से है। यह देव तथा भूत दोनों में प्रविष्ट है । 
ओझा जी के शब्दों में-इस सृष्टि में अमृततत्त्व रसप्रधान है और मृत्युतत्त्व 
बलप्रधान। प्रजा का अर्थ है-जन्म तथा मृत्यु का मरण। इस आशय का एक 
मन्त्र हमें ऋग्वेद में भी उपलब्ध होता है। अमृत और मृत्यु ये दोनों एक ही 


` वृत्त के दो भाग हैं। इस प्रकार हम देखते हैं कि नासदीयसूक्त में अमृतमृत्युवाद 


का सिद्धान्त बीजरूप में विद्यमान है। 


8. अहोरात्रवाद :-अहोरात्रवाद, कालसिद्धान्त का ही एक रूप है, 
जिसके अनुसार काल को सृष्टि का प्रमुख कारण माना जाता है। अथर्ववेद में 
इस सिद्धान्त की तत्त्वमीमांसा का भलीभाँति प्रतिपादन किया गया है। उसमें 


1. वैश्वानरो यास्वग्निः प्रविष्टस्ता आपों देवीरिह मामवन्तु | वही, 7.49.4. 
2. वही, 3.1.3. 
3. अमृतं मृत्युरिति द्वयमेतद्‌ विश्वस्य मूलमिति विद्यात्‌। 
अविनाशी स्थितिलक्षणममृतं गतिमान्‌ विनश्वरो मृत्युः | ओझा, मधुसूदन-दशवादरहस्य, 


० 15. 
4. तनि मृत्योरमृतं च देवास्तेषूभयेष्वग्निरयं निविष्टः। वही, TE 16. 
5. रसोबलं चेत्यमृतं च मृत्यूरसप्रधानान्यमृतानि सृष्ट्याम्‌। 
बलप्रधानास्त्विह मृत्यवः स्युर्न मृत्यवः सन्त्यमृतातिरेकात्‌।। वही, पृष्द 17. 
6. ऋग्वेद 10.72.9. 

काल को सर्वातिशायी तत्त्व के रूप में प्रतिष्ठित किया गया है। सृष्टि में 
उत्पादित सभी वस्तुएँ कालरूपी रथ के चक्र हैं। काल सर्वव्यापी है। दिन तथा 
रात उसके के रूप हैं। इसके अन्य अनेक रूप भी हैं। जेसे-प्रकाश और 
अन्धकार, शुक्ल और कृष्ण, सोम और अग्नि, सृष्टि और प्रलय, जन्म और 
मृत्यु, स्वर्ग और पृथिवी इत्यादि । ऋग्वेद में अहोरात्र के लिए अहः पद का 
प्रयोग किया गया है। गीता में भी अहोरात्रवाद का उल्लेख किया गया है । वहाँ 
सहस्रं युगों को ब्रह्मा का एक दिन तथा सहस्रं युगों की ही उनकी एक रात 
बतायी गई है। अहः गति का प्रतीक है तथा रात्रि प्रकृति का। अहः जागरण 
है तथा रात्रि निद्रा है। अहः तथा रात्रि-ये दोनों महाकाल के प्रतीक हैं, जो उस 
सृष्टि के अणु-अणु मे व्याप्त है। वह काल या समय के प्रत्येक क्षण में प्रविष्ट 
है। अहः सृष्टि का प्रतीक है तथा रात्रि या प्रकृति प्रलय का। ओझा जी ने भी 
रात्रि को स्वयं प्रकृति के रूप में तथा अहः को उसके विकार के रूप में 
प्रतिपादित किया है। अहोरात्रवाद का यह वैदिक सिद्धान्त भी नासदीयसूक्त के 
दवितीय मन्त्र में ही उपलब्ध होता है, जिसमें सृष्टि के पूर्व रात्रि तथा दिन के 
प्रज्ञापक तत्त्व का अभाव प्रतिपादित किया गया है। 

9. देववाद :-नासदीय-सूक्त के छठें मन्त्र में देवों की चर्चा आई है। हमें 
वहाँ एक ऐसी प्राक्कल्पना का आभास मिलता है कि यह सृष्टि देवों द्वारा की 
गई है, किन्तु सम्भवतः इस परिकल्पना के मन में आते ही ऋषि ने इसका 
निराकरण इस प्रकार कर दिया है कि “देवता इस सृष्टि के बाद उत्पन्न हुए, 
अतः वे इसके रहस्य या आदिम स्रोत को नहीं जान सकते। यह सृष्टि एक यज्ञ 
है। यज्ञ का निष्पादन देवों के बिना सम्भव नहीं है। यहाँ तक कि पुरुष-सूक्त 


1. इमं च॑ लोकं परमं च॑ लोकं पुण्यांश्च लोकान्‌ विधृतीश्च पुण्याः। 
सर्वाल्लोकानभिजित्य ब्रह्मणा कालः स ईयते परमो नु देवः।। 
अथर्ववेद 19.54.5 तथा दृष्टव्य वही, 19.53.2, 5, 8 तथा 19.542, 3, 4. 
2. ऋग्वेद 6.9.1. 
8. सहस्रयुगपर्यन्तमहर्यद्‌ब्रह्मणो विदुः। 
रात्रिं युगसहस्रान्तां तेऽहोरात्रविदो जनाः।। गीता-8.17. 
4. रात्रिः पुरस्ताद्‌ तदहश्च पश्चादहः परस्तात्‌ स्वयमेव रात्रिः। 
विकारतोऽहः प्रकृतिस्तु रात्रिः सैषा गतिः सा प्रभवः प्रतिष्ठा ।। 
ओझा, मधुसूदन-दशवादरहस्य, पृष्ठ 20. 

(ऋग्वेद 10.90) में देवता ही सृष्टि-यज्ञ का निष्पादन करते बताए गए हैं।' इस | 
प्रकार यज्ञीय या सृष्टिप्रक्रिया से उनकी पूर्णतः अभिज्ञता प्रकट है। देवतत्त्व 
का निर्देश ऋग्वेद की प्रथम ऋचा में ही कर दिया गया है। शतपथ तथा 
ऐतरेय ब्राह्मणों में अग्नि को सर्वदेवमय बताया गया है। ऋग्वेद में भी अग्नि 
को ऋत का प्रथमजा कहा गया है। अग्नि में सभी देवों की सत्ता वर्तमान रहती 
है, क्योंकि उसी के मुख द्वारा वे सभी भोजन करते हैं। वह सभी देवों का 
आह्वान भी करता है। इस प्रकार अग्नि में सभी देवतओं की भावना प्रमाणित 
है। वह अग्नि प्रथम जन्म लेने वाला तथा प्रथम पूज्य है, अतः देवत्व निश्चित 
| रूप से सृष्टि-विद्या का एक महत्त्वपूर्ण तत्त्व है । देवता दैवी सृष्टि के प्रत्येक 
| स्तर पर विद्यमान हैं। इस सृष्टि के मूल-मनसू, प्राण तथा भूत हैं और ऋषियों 
के इस ज्ञान के प्रति थोड़ा भौ संशय नहीं किया जा सकता है कि उनके मन 
में देवताओं की शक्ति (क्षमता) के विषय में कोई शङ्का थी। देवतत्त्व वस्तुतः 
प्रकाश का द्योतक है, जो सभी स्थानों तथा सभी कालों में देदीप्यमान है। 
देवताओं की दिव्यता प्राणतत्त्व के रूप में हैं यह प्राणतत्त्व देवताओं का भी 
आधार है। ऋग्वेद के ही एक मन्त्रांश द्वारा इनकी प्राणतत््वशीलता को 
प्रतिपादित किया गया है, जहाँ सभी देवों में एक “महत्‌ असुरत्व? की भावना 
की गई है।' “असु” प्राण को कहते हैं, अतः “असुर” (प्राणदायक) शब्द द्वारा 
ही देवताओं की प्राणमत्ता प्रतिपादित हो जाती है। यह सृष्टि भी प्राण-बिना 
निष्प्राण (निर्जीव) है, अतः इसके मूल कारण के रूप में देवतओं की स्थिति 
सिद्ध है। इस प्रकार “नासदीय सूक्त” में ही हमें देववाद के मूल बिन्दु प्राप्त हो 
जाते हैं। 

10. संशयवाद :-यह वैदिक दर्शन का बड़ा महत्त्वपूर्ण सिद्धान्त है। 
इसके दो भेद किये जा सकते हैं-संशयवाद और ब्रह्मवाद। नासदीयसूक्त के 
BS तथा सातवें मन्त्रों में संशयवाद को पर्याप्त आधार प्रदान किया गया है । 
उनमें ऋषि ने संशय उपस्थित करते हुए कहा है कि यहाँ वस्तुतः कौन जानता 
है और कौन कह सकता है कि यह सृष्टि कहाँ से जन्म ग्रहण करके आई है? 
1. ऋग्वेद-10.90.6-7. 
यज्ञस्यं देवम्‌। ऋग्वेद 1.1.1. 
सर्वदेवत्योऽग्निः। शतपथब्राह्मण-6.1.2-28. 
अग्निः सर्वा देवताः। ऐतरेय ब्राह्मण 2.3. 
ऋग्वेद 10.5.7. 

स देवाँ एह वंक्षति। वही, 1.1.2. 


म॒हहदेवानांमसुरत्वमेकम्‌ | ऋग्वेद 3.55.1. 

देव भी इस सृष्टि के बाद हुए हैं, अतः दूसरा कौन बता सकता है कि यह सृष्टि 
कहाँ से आई ? संशय की चरम स्थिति वहाँ आती हैं, जब ऋषि ने इसके 
अध्यक्ष में ही इसके ज्ञान को निहित बताया तथा आगे चलकर उसके ज्ञान के 
प्रति भी संशय ही प्रकट किया। इस प्रकार की संशयवादी प्रवृत्ति हमें ऋग्वेद 
में ही अन्य स्थलों पर भी उपलब्ध होती है । एक मन्त्र में कहा गया है कि तुम 
उसे जान सकते, जिसने इस विश्व को जन्म दिया है ? 

संशयवाद का दूसरा पक्ष “ब्रह्मवाद” है। नासदीयसूक्त में ही इसके बीज 
भी हमें पर्याप्त मात्रा में उपलब्ध हो जाते हैं। यद्यपि उसमें स्पष्ट रूप से कहीं 
भी “ब्रह्म” शब्द का प्रयोग नहीं किया गया है, तथापि वहाँ हमें अनेक 
तद्ववाचक शब्द उपलब्ध हो जाते हैं। ऐसे शब्दों में द्वितीय मन्त्र के तृतीय पाद 
में आया “तदेकम्‌” पद है। इसके ही आगे आने वाला दूसरा पद “तस्मात्‌” भी 
परमतत्त्व को ही द्योतित करता है। पुनश्च तीसरे मन्त्र में आया “आभु” शब्द 
भी ब्रह्म के अर्थ में ही प्रयुक्त प्रतीत होता है। इसी मन्त्र के अन्तिम पद 
“एकम्‌” से भी ब्रह्म का ही निर्देश प्राप्त होता है। अन्ततः सातवें मन्त्र में 
“अध्यक्ष” शब्द का प्रयोग किया गया है, जो परमव्योम में निवास करता है। 
निश्‍चित रूप से यह शब्द भी ब्रह्म या परमतत्त्व का ही प्रतीक है। इस प्रकार 
ऋषि ने संशय उठाकर उसका समाधान भी प्रस्तुत किया है । ऋग्वेद में अन्यत्र 
भी हमें संशवादी प्रवृत्तियाँ दिखाई देती हैं। इस प्रकार यह कहा जा सकता है 
कि संशयवाद तथा ब्रह्मवाद, इन दोनों की आधारभूमि नासदीयसूक्त ही है। 

नासदीय सूक्त एक नहीं, अनेकानेक दार्शनिक सिद्धान्तों का जन्मस्थान 
है। यह विज्ञ आलोचकों की दृष्टि में ऋग्वेदीय ऋषियों की अलौकिक दार्शनिक 
चिन्तनधारा का मौलिक परिचायक है । वस्तुतः इसमें सृष्टि की तत्त्वमीमांसीय 
समीक्षा प्रस्तुत की गई है। द्वितीय मन्त्र में आया “एकम्‌” पद प्राण का प्रतीक 
है। इस दृष्टि से वह तत्त्व” श्वास ले रहा है, किन्तु इसके लिए उसको भौतिक 
वायु की आवश्यकता नहीं है। वह अपनी ही स्वधा से प्राणन-क्रिया कर रहा 
है। यह एक अज्ञात रहस्य है, जिसकी विचिकित्सा स्वाभाविक है। इस प्रकार 
उपर्युक्त विवेचन के आधार पर यह कहा जा सकता है कि नासदीय सूक्त 
दार्शनिक दृष्टि से ऋग्वेद का सर्वोच्च निदर्शन है। इसमें जितनी स्पष्टता के 
साथ तत्त्वों को विवेचित किया गया है, प्रायः अन्यत्र दुर्लभ है। 


1. न तं विदाध य इमा ज॒जानान्यघुष्माकमन्तरं बभूव । ऋग्वेद 1082.7. 
2. किं स्विद्वनं क उ स वृक्ष आंस। ऋग्वेद 10.81.4. 

aint अध्याय-9 
त (क्रग्वेद-10.190) एवं 
उसमें प्रतिपादित सृष्टि 


(क) सूक्त का परिचय 


ऋग्वेद के दशम मण्डल का एक सौ नब्बेवाँ सूक्त “अघमर्षणसूक्त” या 
“ऋतं च सत्यं च” सूक्त के नाम से जाना जाता है। इसके ऋषि मधुच्छन्दस्‌ के 
पुत्र अधमर्षण तथा देवता “भाववृत्त” हैं। सायण ने इस सूक्त के देवता का 
निर्धारण करते हुए बताया है कि इसमें रात्रि इत्यादि भावों के सृष्ट्यादि का 
प्रतिपादक होने से उन्हीं के रूप में देवता की कल्पना की गई है। विल्सन के 
अनुसार इसके प्रत्येक छन्द (मन्त्र) का अभिप्राय ही इसकी देवता है । ग्रिफिथ 
“सृष्टि” को देवता के रूप में मानते ol इस सूक्त में अनुष्टुप्‌ छन्द म 


उपनिबद्ध मात्र तीन ऋचाएँ हैं। 

प्रस्तुत सूक्त अत्यन्त लोकप्रिय है। इसकी प्रसिद्धि एवं महत्ता इसी से 
प्रतिपादित होती है कि दैनिक सन्ध्योपासन कर्म में इसके तीनों मन्त्राँ का प्रयोग 
दो बार (आचमन तथा पापनिरसन में) किया जाता है। इस सूक्त में सृष्टि को 
किसी पहेली या रहस्य के रूप में न प्रकट करके बड़े ही सरल एव स्पष्ट शब्दा 
में व्यक्त किया गया है । 


1. रात्र्यादीनां भावानां सृष्ट्यादप्रतिपादकत्वात्‌ तादृग्रूपं एवार्थो देवता। 
ऋग्वेद 10.190 पर सायणभाष्य की भूमिका। 
9. The purport of each verse is its deity. 
वही, विल्सन की भूमिका। 
3. वही, ग्रिफिथ-द हिम्स ऑफ द ऋग्वेद, पृष्ठ 651 
4. सूक्त की तीनों ऋचाएं तथा उनका हिन्दी-भाषान्तर परिशिष्ट “क” में द्रष्टव्य । 

(ख) सूक्तस्थ विभिन्न पदों की समीक्षा 

प्रस्तुत सूक्त में यद्यपि सरल एवं बोधगम्य पदों का प्रयोग किया गया है 
तथापि इसमे प्रयुक्त कुछ पदों की तात्त्विक एवं आलोचनात्मक समीक्षा अपेक्षित 
है। इस दृष्टि से निम्नलिखित शब्दों पर विचार किया जा सकता है। 

1. ऋतम :-वैदिक साहित्य में “ऋत” शब्द का प्रयोग अत्यन्त व्यापक 
अर्था में किया गया है। सायण ने प्रकत स्थल पर इसका अर्थ-“यथार्थसङ्कल्पन” 
किया है। विल्सन इसे “वैचारिक सत्य” तथा ग्रिफिथ “शाश्वत नियम” मानते 
हैं।' वस्तुतः “ऋत” एक ऐसा तत्त्व है, जो सृष्टि के मूल में है। इस जगत्‌ का 
सारा व्यवहार “ऋत” के अधीन है। प्रकृत स्थल पर सबसे पहले “ऋत” को 
उत्पत्ति बताने का तात्पर्य यही है कि बाद में उत्पद्यमान अन्य समस्त पदार्थो का 
मूल कारण “ऋत” ही है। अतः यहाँ इसका अर्थ प्रथम उत्पन्न आदिकारण के 
रूप में लिया जा सकता है। 

2. सत्यम्‌ :-“ऋत” के समान “सत्य” का भी वैदिक साहित्य में 
महत्त्वूपर्ण स्थान है। प्रकृत स्थल पर सायण ने “सत्य” का अर्थ-“वाचिक 
यथार्थ भाषण” से लिया है। उनके अनुसार मन्त्र में दो बार आए “च” द्वारा 
अन्य भी शास्रीय धर्मो की उत्पत्ति का अर्थ ग्रहण किया जा सकता है। 
विल्सन ने भी सायण का ही अनुगमन किया है । ग्रिफिथ भी “सत्य” का 
सामान्य अर्थ ही ग्रहण करते हैं। 


वस्तुतः “ऋत” के साथ ही “सत्य” की उत्पत्ति का निर्देश प्राप्त होने से 
यह प्रमाणित होता है कि ऋषि को “ऋत” तथा “सत्य” दोनों ही समान रूप 


द्रष्टव्य-प्रस्तुत ग्रन्थ का अध्याय-3 (ऋग्वेद में “ऋत”)। 
ऋतमिति सत्यनाम | ऋतं मानसं यथार्थसङ्कल्पनम्‌ | ऋग्वेद 10.190.1 पर सायणभाष्य। 
Truth (of thought) ऋग्वेद 10.190.1 पर विल्सन का अनुवाद। 
Eternal Law वही, ग्रिफिथ का अनुवाद | 
द्रष्टव्य, प्रस्तुत ग्रन्थ का अध्याय-3 (सत्याचरण शीर्षक) । 
सत्यं वाचिकं यथार्थभाषणम्‌ | चकाराभ्यामन्यदपि शास्रीयं धर्मजातं समुच्चीयते | 
ऋग्वेद 10.190.1 पर सायणभाष्य। 
7. Truthfulness (of speech). 
वही, विल्सन का अनुवाद। 
8. वही, ग्रिफिथ का अनुवाद। 

से इष्ट हैं। बिना सत्य के इस सृष्टि का व्यवहार नहीं चल सकता है । अतः 
सत्य का अर्थ यहाँ सृष्टि के आधारभूत तत्त्व के रूप में करना चाहिए | 

3. अभीद्ध तपस्‌ :-प्रथम मन्त्र में “ऋत” और “सत्य” को अभीद्ध 
तपस्‌ से उत्पन्न होने वाला बताया गया है। सायण ने इसका अर्थ-ब्रह्मा द्वारा 
पहले सृष्टि-हेतु किए गए अभितप्त तप से किया है। उन्होंने वैकल्पिक रूप से 
इसका अर्थ-“अभितः प्रकाशमान मायाधिष्ठानरूप उपादानभूत परमात्मा से” 
भी किया है। स्पष्ट है कि सायण का द्वितीय अर्थ अद्वैत वेदान्त से पूर्णत 
प्रभावित है। विल्सन और ग्रिफिथ ने इसका अर्थ “कठोर तपस्या” से ही लिया 
है। अब प्रश्‍न यह है कि कठिन तपस्या क्या है अथवा किसने की ? इस सम्बन्ध 
में “नासदीयसूक्त' का भी वह मन्त्र ध्यातव्य है, जिसमें “एक” को “तपस्‌” की 
महिमा से उत्पन्न हुआ, बताया गया है। शतपथब्राह्मण में बताया गया है- 
प्रारम्भ में प्रजापति अकेला था। उसने विचार किया कि कैसे में प्रजारूप में हो 
जाऊँ? उसने श्रम किया । उसने तपस्या की तथा प्रजा की सृष्टि की। इस दृष्टि 
से कहा जा सकता है कि यह 'अभीद्ध तपस' ब्रह्मा द्वारा ही किया गया था। 

मनुस्मृति में यह बताया गया है कि सृष्टि की इच्दा करने वाले स्वयम्भू 
ने अपने शरीर से पहले जल की सृष्टि की और बीज डाला। वह बीज सूर्य के 
समान प्रकाश वाला स्वर्णिम अण्ड हो गया । उसमें से सम्पूर्ण लोक के पितामह 
ब्रह्मा उत्पन्न हुए । शतपथःब्राह्मण में एक स्थल पर बताया गया है कि “पहले 
सर्वत्र जल था। उन जलों ने सोचा कि कैसे प्रजनन किया जाए? ऐसा सोचकर 
उन्होंने तपस्या की।” हिरण्यगर्भ-सूक्त में आपः को गर्भ धारण करने वाली 
तथा अग्नि को उत्पन्न करने वाली कहा गया है। AH Ah’ में वाक्‌ ने अपना 
उत्पत्ति-स्थान जलो के भीतर समुद में बताते हुए स्वयं को जगन्निमात्री कहा है। 


1. तत्सर्वमभीद्धादभितप्तादब्रहमणा पुरा सृष्ट्यर्थ कृतात्तपसोऽधि ...... तपश्चात्र परमात्मना 
| ऋग्वेद 10.190.1 पर सायणभाष्य। 

दष्टव्य-वही, विल्सन एवं ग्रिफिथ के अनुवाद तथा टिप्पणियाँ । 

ऋग्वेद 10.129.3. 

शतपथब्राह्मण 2.5.1.1. 

मनुस्मृति 1.8-9, 12-13. 

शतपथब्राह्मण 11.1.6.1. 

ऋग्वेद 10.121.7. 

वही, 10.125.7 एवं 8. 

तैत्तिरीय-संहिता में भी प्रारम्भ में जल की ही सत्ता स्वीकार की गई है। 
बृहदारण्यक-उपनिषद्‌ में कहा गया है कि “जल ही पहले थे। उन जलों ने सत्य 
की रचना की, सत्य ने ब्रह्म की तथा ब्रह्म ने प्रजापति की रचना की।” इन 
सभी उद्धरणों से यह स्पष्ट होता है कि सृष्टि के प्रारम्भ में जलतत्त्व निश्चित 
रूप से विद्यमान था। अतः प्रकृत स्थल पर यह कहा जा सकता है कि 
सृष्टि-हेतु घोर तपस्या जलों ने की तथा उनसे ही सृष्टि का क्रम प्रवर्तित हुआ। 
4. विश्वस्य मिषतो वशी :-प्रकृत मन्त्रांश का भाष्य करते हुए सायण 
ने “मिषतः” को “विश्वस्य” का विशेषण मानकर “निमिषादियुक्त विश्व का 
अर्थात्‌ सभी प्राणिसमूह का स्वामी” ऐसा अर्थ किया है। ग्रिफिथ ने इसका 
अर्थ-आँखें बन्द करने वाला सबका स्वामी किया है। विल्सन इसे “प्रत्येक 
क्षण के स्वामी” के अर्थ में ग्रहण करते हैं। वस्तुतः यहाँ “मिषतः” का अर्थ 
नत्रोन्मीलन तथा निमीलन करने वाले प्राणियों से लेना चाहिए। यहाँ यह पद 
'जङ्गम जगत्‌? का प्रतीक प्रतीत होता है। पूरे सूक्त में अन्यत्र कहीं भी ऋषि ने 
जङ्गम का उल्लेख नहीं किया है। मन्त्र में आए “वशी” पद का तात्पर्य यह है 
कि वह जगत्स्रष्टा जड-चेतन सबको अपने वश में अर्थात्‌ अधीन रखने वाला 
है। उसकी इच्छा के विपरीत कुछ भी हो पाना सम्भव नहीं है। यह भी ध्यातव्य 
है कि सूक्त में 'ऋत' और 'सत्य' को तपस्या से उत्पन्न बताते हुए रात्रि, समुद्र 
तथा संवत्सर की उत्पत्ति बताई गई है। कर्तृपद का प्रयोग अहोरात्र के लिए 
प्रथम बार “वशी” के रूप में ही किया गया है। अतः “वशी” पद का तात्पर्य 
ब्रह्मा या प्रजापति से लिया जा सकता È | 


5. धाता :-तीसरे मन्त्र में “वशी” को “धाता” के रूप में प्रतिष्ठित 
करते हुए, उसे सूर्य, चन्द्र घुलोक, पृथिवी, अन्तरिक्ष और स्वः का स्रष्टा बताया 
गया है। यहाँ भी “धाता” का अर्थ प्रजापति या ब्रह्मा लेना उचित प्रतीत होता 


1. तैत्तिरीय-संहिता-5.7.5. 

2. बृहदारण्यक-उपनिषद्‌ 5.5.1. 

3. मिषतो निमिषादियुक्तस्य विश्वस्य सर्वस्य प्राणिजातस्य वशी स्वामी भूत्वा वर्तते | 
ऋग्वेद 10.190.2 पर सायणभाष्य। 

4. Lord over all, who close the eye. 
वही, ग्रिफिथ का अनुवाद। 

5. The ruler of every moment. 
वही, विल्सन का अनुवाद। 

अधमर्षणसूक्त (ऋग्वेद-10.190) एवं उसमें प्रतिपादित सृष्टि b 


हे । अन्यत्र “धाता” तथा “विधाता” का उल्लेख एक साथ ही किया गया है ।' 
निरुक्त में धाता को सबका विधाता कहा गया है। इस प्रकार दूसरे मन्त्र में जो 
वशी” के रूप में उल्लिखित है, वही यहाँ धाता के रूप में। 


(ग) सूक्त में प्रतिपादित सृष्टि 


अधमर्षण-सूक्त' में बताया गया है कि कठोर तपस्या द्वारा सर्वप्रथम 
ऋत” और “सत्य” की सृष्टि हुई । इसके पश्चात्‌ रात्रि की उत्पत्ति बताई गई 
है। सृष्टि के अगले चरण में जल से आपूरित समुद्र की उत्पत्ति का प्रतिपादन 
किया गया है। जलापूरित समुद्र से संवत्सर उत्पन्न हुआ तथा इसके बाद 
अहोरात्र की सृष्टि की चर्चा की गई है । इसके अनन्तर विधाता दारा पूर्व की 
सृष्टियों के समान ही सूर्य-चन्द्र की सृष्टि करने की बात कही गई है। अन्ततः 
द्युलोक, पृथिवी, अन्तरिक्ष तथा स्वर्लोक की सृष्टि का प्रतिपादन किया गया है। 

सूक्तस्थ सृष्टिक्रम पर विचार करने पर यह ज्ञात होता है कि रात्रि की 
उत्पत्ति दो बार बताई गई है-पहले मन्त्र में अकेले तथा द्वितीय मन्त्र में दिन 
के साथ। सूक्ष्मता पूर्वक देखने पर यह कहा जा सकता है कि प्रथम मन्त्र में 
आया “रात्रि” शब्द किसी अन्य तत्त्व का आधायक है। दूसरी बात यह है कि 
काल की अवधारणा स्पष्ट होने के बाद ही रात-दिन, सूर्य-चन्द्रादि की अवधारणा 
का होना उचित प्रतीत होता है। ऐसी स्थित में “संवत्सर” रूपी काल की चर्चा 
दूसरे मन्त्र में ही आई है। इसके तुरन्त बाद आया “अहोरात्र” पद ही वस्तुतः 
दिन और रात के लिए प्रयुक्त है। इस दृष्टि से प्रथम मन्त्र में आया “रात्रि” 
शब्द अन्धकार या “तमस्‌” का बोधक प्रतीत होता है। इसे 'नासदीय-सूक्त' 
(10.129.3) में आए “तमः” पद के साथ सम्बद्ध किया जा सकता है। 

प्रकृत सूक्त की अन्य सृष्टिपरक सूक्तो के साथ तुलना करने की दृष्टि से 
विचार करने पर हमें ज्ञात होता है कि 'पुरुष-सूक्त' में सृष्टि, पुरुष के हवि के 
द्वारा बताई गई है, जबकि यहाँ तपस्या दारा | पुरुष-सूक्त के समान वैविध्यपूर्ण 
वर्णन न होकर यहाँ सीधे-सीधे संक्षेप में सृष्टि-क्रम का प्रतिपादन किया गया 
है। इसी प्रकार हिरण्यगर्भसूक्त में हिरण्यगर्भ के द्वारा ही सृष्टिका उपपादन 


1. ऋग्वेद 10.822. 
2. धाता सर्वस्य विधाता | निरुक्त 11.10. 
3. ऋग्वेद 10.90.6. 

किया गया है। जलो के गर्भ के रूप में “हिरण्यगर्भ” ही है। वाक्‌-सूक्त के 
अनुसार वाक्‌ का उत्पत्तिस्थल समुद्र है तथा वह “वहीं” से जगत्‌ की सृष्टि 
प्रारम्भ करती है। इस प्रकार प्रस्तुत सूक्त के “तपस्‌” के साथ इसका सम्बन्ध 
स्थापित किया जा सकता है । नासदीय-सूक्त में तो स्पष्टतः “तपस्‌” का उल्लेख 
ही किया गया है। 

ऊपर किये गए विवेचन के आधार पर यह कहा जा सकता है कि प्रस्तुत 
सूक्त में ऋषि ने बिना किसी आङम्बरपूर्ण शैली को अपनाए ही सरल और 
स्पष्ट शब्दों में सृष्टि के गूढ़ विषयों का प्रतिपादन किया है। इसमें न तो कोई 
रहस्य है और न कोई पहेली ही, जिसे समझने में कठिनाई का अनुभव हो | एक 
अन्य तथ्य यह है कि इस सूक्त में “ऋत” और “सत्य” के साथ-साथ “संवत्सर? 
की उत्पत्ति की भी चर्चा की गई है, जो इस सूक्त की वैदिक साहित्य को मौलिक 
देन है। ऋग्वेद में अन्य कहीं भी हमें इन तीनों तत्त्वों की उत्पत्ति का उल्लेख 
नहीं प्राप्त होता । हाँ, इनके द्वारा उत्पन्न होने वाले अन्य पदार्थों या तत्त्वों का 
उल्लेख अवश्य प्राप्त होता है। यद्यपि अस्यवामीयसूक्त में संवत्सर की विस्तृत 
चर्चा की गई है, किन्तु वहाँ भी हमें इसकी उत्पत्ति का कोई उल्लेख नहीं 
दृष्टिगत होता, अपितु अन्य सभी पदार्थ इसी की पृष्ठभूमि में विद्यमान प्रतीत 
होते हैं। 


ऋग्वेद 10.121.1 तथा 7. 
ऋग्वेद 10.125.7 तथा 8. 
वही, 10.129.3. 


दष्टव्य-ऋग्वेद 1.113.12, 189.6, 2.23.15, 4.40.5, 7.66.13, 10.5.7, 10.65. 
8, 10.37.3 तथा 10.85.1. 

उपसहार 


वैदिक संहिताएँ हिन्दू विचारधाराओं तथा परम्पराओं के मूल खरोत हैं। ये 
विचाराधाराएँ अपने मूल उत्स से लेकर परवर्त्ती, साहित्य तथा आधुनिक युग 
तक भी अविच्छिन्न रूप से प्रवाहित होती रही हैं। अतः संहिताओं का अध्ययन 
परवर्त्ती विचारधाराओं के परिप्रेक्ष्य में ही करना अपेक्षित है। चारों संहिताओं में 
ऋग्वेद का स्थान सर्वोपरि है। पुरुष-सूक्त में ही इसका आविर्भाव सर्वप्रथम 
बताया गया है। हमें इसमें वैदिक ऋषियों की पूर्ण एवं व्यापक दृष्टि का ज्ञान 
प्राप्त होता है। ऋग्वेद-संहिता मूलतः विभिन्न देवतओं को समर्पित की गई 
प्रार्थनाओं या स्तुतियों का सङ्ग्रह है। स्तुति का विषय या तो कोई अकेला देव 
है, अथवा देवताओं का समूह, जिसे “विश्वेदेवाः” के नाम से जाना जाता i 
ये स्तुतियाँ ऋषियों द्वारा देवताओं के प्रति प्रकट किये गए वे उद्रार हैं, जो 
उनकी भक्ति-भावना से ओतप्रोत हैं, तथा जिनकी प्रेरणा ऋषियों ने साक्षात्‌ उन 
देवताओं द्वारा ही प्राप्त की | 

ऋग्वेद में वैचारिक दृष्टिकोण से “देवत्व” की अवधारणा मूल बिन्दु के 
रूप में अभिव्यक्त प्रतीत होती है। ऋषियों ने इसी “देवत्व” की व्यक्तावस्था को 
विभिन्न देवों के रूप में प्रतिष्ठित किया है। उन्होंने इस देवतत्त्व को प्रकृति में 
साक्षात्‌ अनुभव किया तथा इसके विभिन्न उपादानों को देवताओं के आश्रयस्थान 
के रूप में माना। वे देवता प्रकृति में अनुस्यूत होकर ऋषियों को प्रेरणा देते रह | 
इसीलिए उन्होंने देव तथा प्रकृति को पृथक्‌ नहीं माना। जो गुण प्राकृतिक 
उपादानों के थे, ऋषियों ने उन्हें तत्तद्‌ देवताओं में भावित किया | उनके सम्मुख 
प्रकृति ने अपने मौलिक गुणों के साथ ही साथ देवत्व को भी प्रकट किया | इस 
तथ्य को इस रूप में व्यक्त किया जा सकता है कि इस नामरूपात्मक जगत्‌ या 
प्रकृति का परम स्रोत देवत्व है तथा उसी देवत्व की सहज अभिव्यक्ति यह 
प्रकृति है। अतः ये दोनों आन्तरिक रूप से सम्बद्ध हैं तथा एक-दूसर का प्रकट 
करते रहते हैं। 

देवों के प्राकृतिक स्वरूप में भी हमें इनके दो भेद दृष्टिगत होते 
हैं--प्रथमतः किसी भी देवता का वैयक्तिक स्वरूप और द्वितीय उसका वैश्वदेवात्मक 
या सामूहिक स्वरूप । वैयक्तिक स्वरूप के अन्तर्गत वे गुण आते हैं, जो उस 
देव-विशेष में ही पाए जाते हैं तथा जिनके आधार पर अन्य देवताओं से उसका 
पार्थक्य-बोध होता है। किसी भी देवता का वैश्वदेवात्मक स्वरूप वह है, जो 
सभी देवतओं में सामान्य रूप से पाया जाता है। इस दृष्टि से देवताओं का 
यज्ञों में आना, हविष्य ग्रहण करना, धन-पुत्रादि प्रदान करना इत्यादि विचारणीय 
हैं। इन सबको देवतत्त्व के रूप में ग्रहण किया जा सकता है। ये देवत्वाधायक 
गुण देवताओं के पार्थक्य का निषेध करते हैं। इसे दूसरे शब्दों में इस प्रकार 
कहा जा सकता है कि सभी देवताओं में एक ही “देवत्व” विद्यमान है। अतः 
अनेक नामों द्वारा अभिहित होने पर भी उनके एकत्व में कोई शङ्कका नहीं की 
जा सकती । देवतत्त्व की दृष्टि से इसे ही वैदिक अद्वैतवाद कहा जा सकता È | 
इसके अन्तर्गत हमें सभी देवताओं में आन्तरिक रूप से सर्वत्र सामञ्जस्य 
परिलक्षित होता है। ये देवता जहाँ एक तरफ प्रकृति के किसी भाग का 
प्रतिनिधित्व करते हैं, वहीं दूसरी तरफ अपने “देवत्व” का भी भान कराते हैं। 

उक्त प्रकार के स्तुतिपरक सूक्तों के अतिरिक्त हमें ऋग्वेद में कुछ ऐसे भी 
सूक्त उपलब्ध होते हैं, जिनमें आत्मतत्त्व, सृष्टिविद्या इत्यादि का निरूपण किया 
गया है। ये सूक्त भी भक्तिभावना से ही अनुप्राणित हैं। इनका वैलक्षण्य यह है 
कि ये किसी देव-विशेष को नहीं सम्बोधित किये गए हैं, जिसे प्रकृति के किसी 
उपादान के रूप में पहचाना जा सके अथवा जिसका नामरूपात्मक वर्णन किया 
जा सके। इस प्रकार के सूक्तों का सामान्य स्वरूप संशयात्मक है। इन सूक्तों 
में आदिकारण के ज्ञान को अगम्य प्रतिपादित किया गया है। इस प्रकार का 
ज्ञान न केवल मनुष्यों के लिए ही दुष्कर है, अपितु देवता भी इसे नहीं जानते, 
क्योंकि उनकी उत्पत्ति भी सृष्टिक्रम में बाद में ही हुई है। इसके विपरीत 
देवताओं को सम्बोधित सूक्तं में ऐसी संशयात्मा प्रवृत्ति के दर्शन हमें नहीं 
प्राप्त होते, भले ही वे सूक्त किसी एक देवता को समर्पित किये गए हों, या 
“विश्वेदेवाः” को । उनमें देवताओं के प्रति ऋषियों के मन में पूर्ण भक्ति-भावना 
तथा आस्था परिलक्षित होती है। मात्र एक सूक्त (ऋग्वेद 2.19) में इन्द्र के 
अस्तित्व के बारे में शङ्का उपस्थित की गई है, किन्तु वह शङ्का भी ऋषिकृत नहीं 
ह, क्योंकि ऋषि ने पूरे सूक्त में इन्द के विभिन्न महान्‌ कार्यों का उल्लेख करते 
हुए लोगों के मन में प्रविष्ट इनद्र-विषयक सन्देह का प्रत्याख्यान किया है। 

सृष्टि-हेतु कल्पित देवताओं में “हिरण्यगर्भ” प्रमुख है। “वाक” भी इस 
प्रकार का हो दवता हे | ऋग्वेद में सृष्टि-प्रक्रिय को अनेक प्रकार से 
प्रतिपादित किया गया है। इसमें कहीं पुरुष को “हवि” से सृष्टि होती है, तो 
कहीं जलराशि से उद्धूत “हिरण्यगर्भ” से। कहीं “वाकू” स्वयं को जगत्‌ की 
उत्पादयित्री कहती है, तो कहीं “भाववृत्त” के रूप में ऋषियों ने परमात्मा के 
स्वयं के विस्तार के रूप में इस सृष्टि को देखा है। सृष्टिविद्या को किसी भी 
प्रकार से समझाया जाए, वस्तुतः इसके तत्त्व को समझ पाना अत्यन्त दुष्कर 
ह। 
ऋग्वेद के अध्ययन से एक बात स्पष्ट हो जाती है कि इसे प्रारम्भिक 
रचना कहकर इसके महत्त्व को अस्वीकार नहीं किया जा सकता। इसी प्रकार 
परवर्त्ती, भारतीय विचारधारा को वेदों की सीमा से हटकर नहीं समझा जा 
सकता है। ऐसा मानने पर दोनों धाराओं में सैद्धान्तिक रिक्तता हो जाएगी, 
जिसे पूर्ण पर पाना सम्भव नहीं होगा। जिस प्रकार श्रीमद्भगवद्गीता को 
उपनिषदों का सार माना जाता है, उसी प्रकार परवर्त्ती उपनिषत्साहित्य भी 
वैदिक संहिताओं से नितान्त सम्पृक्त है। दोनों को पृथक्‌ दृष्टि से देखकर 
भारतीय विचारधारा को मूलतः नहीं समझा जा सकता। आज के परिप्रेक्ष्य म 
भी अभी ऋग्वेद के तात्त्विक परिशीलन की आवश्यकता है, जिससे उसमें 
निहित पहेलियों के प्रतिपाद्य स्पष्ट हो जाएँ तथा परवर्त्ती साहित्य में उनके 
विकसित रूपों को देखा और समझा जा सके। 

(क) ऋग्वेद के प्रमुख दार्शनिक सूक्त एवं उनका हिन्दी-भाषान्तर 
1. अस्यवामीयसूक्तम्‌ (ऋग्वेदः, 1.164) 

ऋषिः-दीर्घतमा औचथ्यः। देवता-1-41 विश्वेदेवाः, 42 आद्यर्धर्चस्य 
वाक्‌, द्वितीयस्य आपः; 43 आद्यर्धर्चस्य शकधूमः, दितीयस्य सोमः; 44 केशिनः 
(अग्निः सूर्यो, वायुश्च); 45 वाक्‌; 46-47 सूर्यः; 48 संवत्सरकालचक्रम्‌; 49 
सरस्वती; 50 सूर्यः, पर्जन्यः, अग्नयो वा; 52 सरस्वान्‌, सूर्यो वा। 

छन्दः-12, 15, 23, 29, 36, 41 जगत्यः; 42 प्रस्तारपङ्किः; 51 अनुष्टुप्‌; 
शिष्टाञ्निष्ट्भः | 

अस्य वामस्य पलितस्य॒ होतुस्तस्य॒ भ्राता मध्यमो अस्त्यश्नः | 

तृतीयो भ्राता घृतपृष्ठो अस्यात्रापश्यं विश्पतिं सृपतपुत्रम्‌ ।। 11। 

हिन्दी-भाषान्तर :-इस प्रिय या सुन्दर, वृद्ध (पालक ?) होता (आदित्य) 
का मध्यमभ्राता सर्वत्र व्याप्त या भक्षणशील (वायु) है। इसका तृतीय भ्राता 
घृताक्त शरीर वाला (अग्नि) है । यहाँ मैने सात पुत्रों (किरणों) से युक्त प्रजाआं 
के स्वामी (सूर्य) का साक्षात्कार कर लिया है। 

स॒प्त युअन्ति रथमेकचक्रमेको अश्वो वहति सप्तनामा । 

त्रिनाभि चक्रमजरमनर्वं यत्रेमा विश्वा भुवनाधि TA: 11 2।। 

हिन्दी-भाषान्तर :-एक चक्र वाले रथ म॑ सात (घोड़े) संयुक्त किये जाते 
हैं। सात नामों वाला एक ही अश्व उस रथ का वहन करता है । (रथ का) चक्र 
अजर (कभी नष्ट न होने वाला) अप्रतिहत तथा तीन नाभियों वाला है, जिसके 
आश्रय में ये सभी लोक अथवा प्राणी स्थित हैं। 

इमं रथमधि ये स॒प्त त॒स्थुः सप्तचक्र सप्त वहन्त्यश्वाः | 

सप्त स्वसारो अभि सं नवत्तें यत्र॒ गवा निहिंता सप्त नाम।। 3।। 

हिन्दी-भाषान्तर :-सात चक्रों वाले इस रथ के आश्रय में जो सात 
(अश्व) स्थित हैं, वे ही सातों अश्व इसे वहन करते हैं। सात बहनें इसके समक्ष 
एक साथ स्तुति करती हैं, जहाँ (जिस रथ में) वाणी या गाय के सात नाम 
निहित हैं। 

| . | . | | 
को ददर्श प्रथमं जायमानमस्थन्वन्तं यदनस्था विभर्ति। 
| | विद्वांसमुप | | 
भूम्या असुरसृगात्मा क Rag को वि गात्‌ प्रष्टुमेतत्‌ । । 4।। 

हिन्दी-भाषान्तर :-सर्वप्रथम उत्पन्न होने वाले उसे किसने देखा, जिस 
अस्थिमान, को अस्थिरहित ने धारण किया था ? भूमि के प्राण, रक्त और 
आत्मा (उस समय) कहाँ थे ? इस (तथ्य) को पूछने के लिए विद्वान्‌ के पास 
कौन गया ? 

| | | | 
पाकः पृच्छामि मनसाविजानन्‌ देवानामेना निहिता प॒दानि। 
| | | 

व॒त्से बष्कयेऽधि स॒प्त तन्तून्‌ वि तत्निरे कवय ओत॒वा उ।। 5।। 

हिन्दी-भाषान्तर :-अपरिपक्व बुद्धि वाला मैं मन से (तत्त्व को) न 
जानते हुए देवताओं के इन निहित स्थानों के बारे में पूछता हूँ। (इस) अल्पवय 
वाले वत्स (संसार) के आश्रय में कवियों ने सात धागों को बुनने के लिए 
फेलाया है। 

| अचिकित्वाश्रिकितुषश्रिदत्र | | 
दत्र कवीन्‌ पृच्छामि विद्यने न विदान्‌ । 
-l | I 

वि यस्तुस्तम्भ षठिमा रजास्य॒जस्य॒ रूपे किमपि स्विदेकम्‌ ।। 6 । । 

हिन्दी-भाषान्तर :-न जानने वाला तथा न जानता हुए मैं यहाँ (इस 
विषय में) जानने वाले प्रसिद्ध कवियों से ज्ञानार्थ पूछ रहा हूँ कि जिसने अज 
के रूप म॑ इन छह लोकों को विविध प्रकार से स्तब्ध (व्यवस्थित) किया है, वह 
“एक” तत्त्व कौन है ? 

l } | ails जे 
इह ब्रवीतु य इमङ्गवेदास्य वामस्य fed पदं वे: । 
fret: क्षीरं l | वत्र | : 

शीष्ण: क्षीर दुहते गावो अस्य व॒त्रिं वसाना उद॒कं पुदापुः ।। 711 

हिन्दी-भाषान्तर a इस प्रिय या सुन्दर पक्षी (आदित्य) के इस गुप्त 
स्थान को निःसन्देह जानता है, वह यहाँ उसे बताए। (सूर्य की) किरणें इसके 
सिर से क्षीर (जल) का दाहन करती हे तथा सुन्दर वस्त्र धारण करके अपने पैरों 
से जल ग्रहण करती हैं। 

माता पितरमृत आ बभाज धीत्यग्रे मन॑सा सं हि जग्मे । 
सा वीमतुर्र्भरसा निविदा नमस्वन्त इदुंपवाक्मीयु: ।। 81। 
_ हिन्दी-भाषान्तर :-माता (पृथ्वी) ने विचारपूर्वक मन से जल प्राप्त 
करने-हेतु पिता (द्युलोक) के साथ सम्पर्क किया । गर्भ-धारण करने की इच्छा 
वाली (अथवा भीत) वह गर्भ के रस से पूर्ण हो गई (इसके पश्चात्‌) अन्नादि 
को कामना करने वाले मनुष्य स्तुति करने के लिए उसके पास गए। 
युक्ता मातासींदुरि दक्षिणाया अतिष्ठद्रभों, वृजनीष्वन्तः | 
अमीमेद्द॒त्सो अनु गामपश्यदिश्वरूप्यं त्रिषु योजनेषु ।। 9।। 
हिन्दी-भाषान्तर :-माता (पृथ्वी) दक्षिण धुरी से (दक्षिणायन सूर्य से) 
युक्त हो गई। (तब) मेघ-पड्ियों में (जलरूपी) गर्भ स्थित हो गया। वत्स (मेघ) 
ने तीन योजनों में विश्‍वरूपवती गो को (अथवा गो का अनुगमन करते हुए 
विश्व के सभी रूपों को) देखा तथा SE करने लगा (बादल गरजने लगे)। 
तिस्रो मातृस्रीन्‌ पितृन्‌ विश्रदेक ऊर्ध्वस्तस्थौ नेमव ग्लापयन्ति। 
मन्त्रयन्ते दिवो अमुष्य पृष्ठे विश्वविदं वाचमविश्चमिन्वाम्‌ ।। 1011 
हिन्दी-भाषान्तर :-अकेला संवत्सरात्मा काल तीन माताओं (पृथ्वी, 
द्युलोक तथा अन्तरिक्ष) और तीन पिताओं (अग्नि, आदित्य एवं वायु) को 
धारण करते हुए ऊपर स्थित है। ये (सभी) उसे श्रान्त नहीं करते (कष्ट नहीँ 
पहुँचाते) | (देवगण) इस द्युलोक (अथवा प्रकाशमान संवत्सर) की पृष्ठभूमि म॑ 
सबको जानने वाली अथवा सबके द्वारा वेद्य और सबसे अज्ञायमान परिमाण 
वाली वाणी के विषय में मन्त्रणा करते हैं। | 
द्वादशारं नहि तज्जराय ववर्त चक्र परि दयामृतस्य | 
आ पुत्रा अग्ने मिथुनासो अत्रं सप्त शतानिं विशतिश्च तस्युः । । 11 i 
हिन्दी-भाषान्तर :-वारह अरों (तीलियों) वाला (प्राकृतिक नियमों g 
विधायक) ऋत का चक्र द्युलोक के चारों ओर घूमता रहता है। वह a होने 
वाला नहीं (है)। हे अग्ने! इस रथ में सात सी बीस ga पुत्र es SN 
पञ्चपादं पितरं दा्दशाकृतिं दिव आहुः परे अर्थ, T 


| 
अधेमे अन्य उपरे विवक्षणं सप्तचक्रे षळर TGC ।। 121। 

हिन्दी-भाषान्तर :-पाँच पैरों वाले, बारह स्वरूपों वाले तथा जल से युक्त 
पिता (आदित्य) को विद्वान्‌ लोग) धुलोक के दूसरे या दूरस्थ भाग में स्थित 
कहते हैं तथा अन्य लोग इसे सात चक्रों तथा छह AU वाले रथ पर आरूढ़ 
विचक्षण (सर्वद्रष्टा) कहते हैं। हक , 
| 
पञ्चारे चक्रे परिवर्तमाने, तस्मिन्ना तस्थुर्भुवनानि विश्वा। 
नाक्षस्तप्यते | y 
तस्य॒ न भूरिभारः सनादेव न शीर्यते सनाभिः।। 13।। 
हिन्दी-भाषान्तर :-पॉचं अरों वाले भ्रमणशील चक्र में सम्पूर्ण लोक 
(पूर्णतः) स्थित हैं। उसका अक्ष (धुरी) अधिक भार ढोने वाला होने पर भी 
उष्ण नहीं होता तथा नाभिसहित वह रथ सनातनकाल से ही विशीर्ण नहीं होता। 
० ° | | 
सनेमि चक्रमजरं वि वावृत उत्तानायां दश युक्ता वहन्ति | 
c | | रजसैत्यावृतं | | 
सूर्यस्य चक्ष रजसेत्यावृतं तस्मिन्नार्पिता भुवनानि विश्वा 14 । । 
हिन्दी-भाषान्तर :-नेमिसहित (तथा) जीर्ण न होने वाला (यह) चक्र 
सदा घूमता रहता है । विस्तृत (क्षेत्र) में इसे दश युक्त (घोड़े) वहन करते हैं। 
सूर्य की दृष्टि लोकों से आवृत होकर (लोकों का निरीक्षण करती हुई) आगे 
जाती है। उसमें (चक्र या सूर्य की दृष्टि में) सारे लोक अधिष्ठित हैं। 
0 l | सप्तथमाहुरेकजं | | 
साकंजाना सप्तयमाहरेकजं षळिद्यमा ऋषयो देव॒जा इति। 
| | 
तेषामिष्टानि विहितानि धामशः स्थात्रे रेजन्ते विकृतानि रूपृशः।। 15।। 
हिन्दी-भाषान्तर :-(कालतत्त्ववेत्ता लोग) एक साथ ही उत्पन्न सात में से 
सप्तम को “अकेले उत्पन्न हुआ” कहते हैं। (इनमें से) छह युग्म हैं। ऋषि 
देवताओं से उत्पन्न होने वाले हैं। इनके ईप्सित अपने उचित स्थानों पर 
प्रतिष्ठित हैं। वे विभिन्न रूपों में अपने आश्रय (की पृष्ठभूमि) में विचरण करते 


g| 


| T q ० | | | 
fea: स॒तीस्ताँ उ मे पुंस आहुः पश्यदक्षण्वान्न वि चेतदन्धः । 
| | | 

क॒विर्यः पुत्रः स ईमा चिकेत यस्ता विजानात्‌ स पितुष्पितासत्‌ । । 161। 

हिन्दी-भाषान्तर fear होती हुई भी उन्हें मुझसे (तत्त्वज्ञ लोग) पुरुष 
कहते है | (इसे) आँख वाला व्यक्ति ही देख सकता है, अन्धा नहीं जान सकता | 
जो पुत्र कवि अर्थात्‌ ज्ञानी है, वही इसे (तत्त्व को) जानता है। जो इन्हें (ततत्वं 
को) जानता है, वह पिता का भी पिता हो जाता है। 


CC-0. Gurukul Kangri Collection, Haridwar 


Digitized by Arya Samaj Foundation Chennai and eGangotri 
परिशिष्ट 


Ba: परेण पुर एनावरेण प॒दा व॒त्सं विभ्रती गौरुदस्थात्‌ | 
सा कद्रीची कं स्विदर्ध परागात्‌ कस्वितू सूते नहि यूये अन्तः । । 171। 

हिन्दी-भाषान्तर :-ऊर्ध्वस्थित (द्युलोक) से नीचे तथा इस निम्नस्थित 
(पृथ्वी) से ऊपर वत्स को पैर से धारण करती हुई “गौ” ऊपर स्थित हो गई। 
वह कहाँ जाने वाली है तथा किस अर्ध भाग से परे चली गई ? (वह अपने 
TSS को) कहाँ उत्पन्न करती है ? (क्योंकि) अपने समूह में तो नहीं (उत्पन्न 
करती है)। 

aa: परेण पितरं यो अस्यानुवेद प्र एनावरेण । 

क॒वीयमानः क इह प्र वोचद्देवं मनः कुतो अधि प्रजातम्‌ ।। 18 1। 

हिन्दी-भाषान्तर :-ऊर्ध्वस्थित (द्युलोक) से नीचे तथा इस अधःस्थित 
(पृथिवीलोक) से ऊपर इसके (जगत्‌ के) पिता को जो भलीभाँति जानता है 
(ऐसा) कवि के समान आचरण करने वाला कौन व्यक्ति यहाँ यह (भी) 
बताएगा कि यह दिव्य मन कहाँ से उत्पन्न हुआ है ? 

ये अर्वाञ्चस्ताँ उ परांच आहुर्ये परास्ता उ अर्वाच आहुः। 

WA या चक्रथुः सोम तानि धुरा न युक्ता रजसो वहन्ति।। 1911 

हिन्दी-भाषान्तर :-जो निकटस्थ हैं (तत्त्वज्ञ लोग) उन्हें दूरस्थ कहते हैं 
जो दूरस्थ हैं, उन्हें निकटस्थ कहते हैं। हे सोम, जिन (तेजोमण्डलों) को इन्दर 
तथा तुमने निर्मित किया है, वे रथ की धुरी में युक्त (अश्वो) के समान लोका 
को वहन करते हैं। 

द्वा सुपर्णा सयुजा सखाया समानं वृक्ष परि षस्वजाते । 

तयोरन्यः पिप्पलं स्वादत्त्यनश्नन्नन्यो अभि चांकशीति।। 20 ।। 

हिन्दी-भाषान्तर :-दो सुन्दर gl वाले समान योग वाले, मित्र पक्षी 
एक ही वृक्ष का आश्रय ग्रहण किये हुए हैं। उनमे स एक (जीवात्मा) ae 
फल को खा रहा है तथा दूसरा (परमात्मा) न खाते हुए मात्र दख रहा ह 
अथवा प्रकाशित हो रहा है)। ee अरी 
: यत्रा सुपर्णा अमृतस्य raf TT 

=i विश्वस्य भुवनस्य गोपाः स मा धीरः पाकमत्रा विवेश | । 21 । । 


285 


I, | 

{i 

i 
CC-0. Gurukul Kangri Collection, Haridwar aa S 


Digitized by Arya Samaj Foundation Chennai and eGangotri 
ऋग्वेदीय दर्शन एवं प्रमुख दार्शनिक सूक्त 


हिन्दी-भाषान्तर :-जहाँ (जिस वृक्ष पर) सुन्दर पक्षी वाले पक्षा अपने 
ज्ञान द्वारा निरन्तर अमृतांश की स्तुति करते रहते हैं, वहीं सम्पूर्ण संसार के 
स्वामी तथा रक्षक उस बुद्धिमान्‌ (ज्ञानी परमात्मा) ने अपरिपक्व मुझमें प्रवेश 
किया। 

यस्मिनू ga मध्वदः सुपर्णा निविशन्ते सुवते चाधि विश्वे । 

तस्येदाहुः पिप्पलं स्वादग्रे तज्नोन्नश॒द्य पितरं न वेद।। 22।। 

हिन्दी-भाषान्तर :-जिस वृक्ष पर मधु ग्रहण करने वाले, सुन्दर पट्लों 
वाले पक्षी निवास करते हैं तथा इस विश्व (वृक्ष) के आश्रय में (प्रजाओं की) 
उत्पत्ति करते हैं, उसी (विश्व) के ऊर्ध्व भाग पर (विद्वान्‌) स्वादिष्ट फल (का 
होना) बताते हैं। जो पिता (परमात्मा) को नहीं जानता है, वह उस (फल) को 
नहीं प्राप्त करता है। 

यद्गायत्रे अधि गायत्रमाहितं त्रेष्टुभादा त्रैष्टुभं निरतक्षत। 

यदा जगज्जगत्याहितं प॒दं य इत्तद्विदुस्ते अमृतत्वमानशुः । । 23।। 

हिन्दी-भाषान्तर :-जो गायत्री के ऊपर गायत्री को स्थापित किया गया 
है अथवा त्रैष्टुभ से त्रिष्टुप की रचना की गई है या जो जगती के चरण को 
जगती पर स्थापित किया गया है, इस तत्त्व को जो लोग सम्यक्‌ जानते हैं, वे 
अमृतत्व को प्राप्त करते हैं। (तात्पर्य यह है कि छन्दो का रहस्य जानने वाला 
अमर हो जाता है।) 

| | 
गायत्रेण प्रति मिमीते अकमर्केण साम त्रेष्ट्रभेन वाकम्‌ | 
| . | | | 

वाकेन वारक द्विपदा चतुष्पदाक्षरेण मिमते स॒प्त वाणीः।। 241 । 

हिन्दी-भाषान्तर :-(वह) गायत्री (छन्द) से अर्क (ऋक्‌) की रचना 
करता है (नापता है) अक से साम तथा त्रैष्टुभ से वाक (की रचना करता है)। 
(वह) वाक से वाक (का निर्माण करता है)। (वे तत्त्वज्ञ लोग) दो चरणों वाले 
तथा चार चरणों वाले अक्षर से सात प्रकार की वाणियों का निर्माण करते हैं 
(मापते हैं) 

जगता सिन्धुं दिव्यस्तभायद्रथन्तुरे सूर्य पयपश्यत्‌ | 

गायत्रस्य समिधस्तिस्र आहुस्ततो महा प्र रिरिचे महित्वा।। 25।। 


हिन्दी-भाषान्तर :- (उसने) जगती (छन्द) से द्युलोक में सिन्धु (जल) 

को स्थापित किया। (उसने) रथ के अन्दर सूर्य को चारों ओर से देखा। 
(विद्वानों ने) गायत्री (छन्द) की तीन समिधाएँ बताई हैं। इसी कारण से (वह 
गायत्री) अपनी शक्ति तथा महत्ता से प्रकृष्ट रूप से Safad होती है। | 

a ह्ये a धेनुमेतां सुहस्तों गोधुगुत दोहदेनाम्‌ । 

श्रेष्ट स॒वं सविता साविषन्नोऽभीद्धो र्मस्तदु षु प्र वोचम्‌ । । 2611 
4 हिन्दी-भाषान्तर :-मैं शोभन दूध देने वाली इस गाय का आहान करता 
हूँ। दक्ष हाथों वाला दोग्धा इसे दुहे। सविता हमारे प्रति श्रेष्ठ दूध को प्रेरित 
करे। पात्र तप्त हो चुका है। मैं इसे भलीभाँति (जानकर) कह रहा हूँ। 

हिड्कृण्वती वसुपत्नी वसूनां वत्समिच्छन्ती मनसाभ्यागात्‌ । 

दुहामश्चिभ्यां परया अन्येयं सा वर्धतां महुते सौभ॑गाय । । 2711 

हिन्दी-भाषान्तर :-शब्द करती हुई, वसुओं की स्वामिनी (अथवा पालिका) 
तथा अपने वत्स को हृदय से चाहता हुई (गौ) आ गई है। अहननशीला यह 
(गाय) अश्विनों के लिए दुग्ध प्रदान करे। वह महान्‌ सौभाग्य के लिए वृद्धि 
प्राप्त करे। 

गौरमीमेदनु व॒त्सं मिषन्तं मूर्धानं हिङ्ङकृणोन्मातवा उं। 

सुकांणं घर्ममभि वांवशाना मिमाति मायुं पयते पयोभिः ।। 28 1। 

हिन्दी-भाषान्तर :-(गाय ने) आँखें खोले हुए वत्स के प्रति शब्द किया 
(रम्भाया) | उसने (वत्स का) सिर नापने (चाटने) के लिए (पुनः) शब्द किया। 
(वत्स के) मुख को अपने गर्म थन के पास ले जाने की इच्छा करती हुई (वह 
गाय) शब्द करती जाती है तथा दुग्ध-धारा से वत्स को ति'क्तः, करती जाती है | 
(अर्थात्‌ प्रभूत दूध पिलाकर उसे तृप्त करती है) | | 

अयं स ie येन गौरभीवृता मिमाति मायुं ध्वुसनावर्धि श्रिता । 

सा चित्तिभिर्न हि चकार मर्त्य विुद्धवन्ती प्रति वत्रिमोहत 29 11 

हिन्दी-भाषान्तर :-जिसके द्वारा गौ आच्छादित की गई है, यह वही 
(वत्स) शब्द कर रहा है। वह (गाय) अपने आश्रय में स्थित होकर ee करती 
है। उसने अपने ज्ञान (चैतन्य) से मनुष्यों को नीचे कर दिया तथा प्रकाशस्वरूपा 
होती हुई वह अपने रूप को प्रकाशित (प्रकट) करती है। 

अनच्छये तुरगातु जीवमेजद्शरुवं मध्य॒ आ परत्यानाम्‌ | 
जीवो मृतस्य॑ चरति स्वधामिरमत्यों मर्त्येना सयोनिः । । 30 ।। 
हिन्दी-भाषान्तर :-शीघ्र गमनशील, श्वास लेने वाला जीव (शरीर को 
छोड़कर) चला जाता है (शरीर) घर के मध्य में निश्चेष्ट होकर पड़ा रह जाता 
है। मर्त्य (शरीर) के समान उत्पत्तिस्थान वाला मृतक का अमर्त्य जीव अपनी 
इच्छा शक्ति द्वारा भ्रमण करता रहता है | ् 
अपश्यं गोपामनिपद्यमानमा च॒ परा च प॒थिभिश्चरन्तम्‌। 
स सध्रीचीः स विषूचीर्वसान आ वरीवर्ति भुवनेष्वुन्तः।। 31।। 
हिन्दी-भाषान्तर :-कभी न गिरने वाले (विचलित न होने वाले), पार्श्वस्थ 
तथा दूरस्थ मार्गो से विचरण करने वाले रक्षक (सूर्य या आत्मतत्त्व) को (मैंने) 
देख लिया है। साथ चलने वाला, सर्वत्र चलने वाला (तथा अन्यां को) 
आच्छादित करने वाला वह लोकों के भीतर बार-बार स्थित होता है। 
य ई च॒कार न सो अस्य वेद य ई ददर्श हिरुगिन्नु तस्मात्‌ | 
स मातुर्योना परिवीतो अन्तर्बहुप्रजा निर्ऋतिमा विवेश 11 32।। 
हिन्दी-भाषान्तर :-जिस (पिता) ने इस (जीव) को उत्पन्न किया है, वह 
भी इसे नहीं जानता। जिसने इसे देखा, उससे भी यह अन्तर्हित (छिपा हुआ) 
है। माता के गर्भ के भीतर चारों ओर से घिरा हुआ वह (जीव) बहुत सन्तान 
वाला या बहुत बार जन्म लेने वाला होकर अतिशय दुःखों को प्राप्त करता है। 
att पिता जनिता नाभिरत्र बन्धुर्मे, माता प्रथिवी महीयम्‌ । 
उत्तानयोश्षम्वो 3 यॉनिरन्तरत्रा पिता दुंहितुर्गर्भभाधात्‌ | 13311 
क हिन्दी-भाषान्तर :-द्युलोक मेरा उत्पादक तथा पालक है । मेरी नाभि 
यहाँ है। यह विशाल पृथ्वी मेरी माता तथा बन्धु है। ऊपर तने हुए दो 
पात्रों-द्युलोक तथा पृथिवी के मध्य में (जो) योनि (अन्तरिक्ष) है, इसी में पिता 
(चुलोक) ने दूर स्थित (geht) में गर्भ (के रूप में जल) को स्थापित किया । 
पृच्छामि त्वा परमन्तं पृथिव्याः पृच्छामि यत्र भुवनस्य नाभिः । 
| 2 
पृच्छमि त्वा वृष्णो अश्वस्य रेतः पृच्छामि वाचः परमं व्यॉम ।। 341 । 
द See तुमसे पृथिवी की पराकाष्ठा पूछता हूँ । (मैं) 
जहाँ भुवन की नाभि ( है, (उसे) पूछता हूँ। (मैं) तुमसे शक्तिशाली 

अश्व (आदित्य) के रेतस्‌ के बारे में पूछता हूँ। (मे) वाणी के परम स्थान के 
विषय में पूछता हूँ। 


इयं वेदिः परो अन्तः पृथिव्या अयं य॒ज्ञो भुवनस्य॒ नामि:। 
अयं सोमो वृष्णो अश्वस्य रेतो ब्रह्मायं वाचः परमं व्योम । । 3511 
हिन्दी-भाषान्तर :-यह वेदि पृथिवी की पराकाष्ठा है। यह यज्ञ भुवन 
की नाभि (केन्द्रबिन्दु) है। यह सोम शक्तिशाली अश्व का रेतसू (वीर्य) है। यह 
ब्रह्मा वाणी का परम स्थान (उत्पत्ति स्थान) है। ! 
सप्तार्धगर्भा भुवनस्य रेतो विष्णोस्तिष्ठन्ति प्रदिशा विधर्मणि। 
ते धीतिभिर्मनसा ते विपश्चितः परिभुवः परि भवन्त विश्वतः 11 36.11 
हिन्दी-भाषान्तर :-सात अर्ध (अपरिपक्क) गर्भभूत तत्त्व लोकों के रेतस्‌ 
(बीज या कारण) के रूप में विष्णु के आदेशानुसार अपने-अपने कर्मा में स्थित 
हैं। धारणा शक्ति तथा मन से विद्वान्‌ और व्यापनशील वे (इस जगत्‌ को) चारों 
ओर से आवेष्टित करते हैं। 
न वि जानामि यदिवेदमस्मि निण्यः संनद्धो मनसा चरामि। 
य॒दा मागन्‌ प्रयमजा ऋतस्यादिद्वाचो अश्नुवे भागमस्याः । । 37 । । 
हिन्दी-भाषान्तर :-(मे) यह नहीं जानता कि किसके समान हूँ। निण्य 
(तिरोभाव) से सन्नद्ध हुआ (मैं) मन से (विचार पूर्वक) विचरण करता हूँ। जब 
ऋत के प्रथम उत्पन्न (तत्त्व) मेरे पास आए, ठीक उसी के बाद से (मै) इस 
वाणी के भाग (रहस्य) को प्राप्त कर रहा EI 
अपाड़ प्राडेति स्व॒धया ग्रभीतोः्मर्त्यों मर्त्येना सयोनिः। 
ता शश्रन्ता विषूचीना वियन्ता नियं चिक्युर्न नि चिक्युरन्यम्‌।। 38 1 
हिन्दी-भाषान्तर :-मर्त्य (शरीर) के समान उत्पत्तिस्थान वाला अमरणधमा 
(जीवात्मा) अपनी धारणाशक्ति दारा (स्वेच्छानुसार) नीचे तथा ऊपर जाता E 
शाश्वत तथा सर्वत्र जाने वाले वे दोनो (जीवात्मा एवं शरीर) विपरीत दिशाओं 
में जाने वाले हैं। (विद्वान्‌ लोग उनमें से) एक (शरीर) को जानते हैं तथा AK 
(आत्मा) को नहीं जानते। 
ऋचो अक्षरें परमे व्योमन्‌ यस्मिन्‌ देवा अधि विश्वे निषेदुः | | 
यस्तन्न वेद किमूचा वरिष्यति य इत्तद्विदुस्त इमे समासते । । 391 । É 

हिन्दी-भाषान्तर :-परम व्योम में, ऋचाओं के (जिस) अक्षर में सभी 
देवता स्थित हैं, उसे (उस तत्त्व को) जो नहीं जानता है, (वह) ऋचा से क्या 
लाभ उठाएगा ? जो उस (तत्त्व) को सम्यक्‌ जानते हैं, वे ही (देवताओं के) 
साथ बैठते हैं। | 

सूयवसाद्वगवती हि भूया अथो वयं भगवन्तः स्याम | 

अद्वितृणमध्न्ये विश्वदानीं पिब शुद्धमुदकमाचरन्ती 11 401 | 

हिन्दी-भाषान्तर :-हे अहन्तव्ये (गो), तुम उत्तम यव का भक्षण करती 
हुई धनवती (सौभाग्यशालिनी हो जाओ तथा हम लोग भी धनवान्‌ हो जाएँ। 
सदा तृण का भक्षण करो तथा (हमारी तरफ) विचरण करती हुई शुद्ध जल का 
पान करो | 

गौरीमिंमाय सलिलानि तक्षत्येकपदी द्विपदी सा चतुष्पदी । 

अष्टापदी नवपदी agi सहस्राक्षरा परमे व्यॉमन्‌।। 41।। 

हिन्दी-भाषान्तर :-जलों को उत्पन्न करती हुई गौरी (वाणी या महिषी) 
ने शब्द किया। एक पद वाली, दो पदों वाली, आठ पदों वाली तथा नव पदों 
वाली होती हुई वह परमाकाश में हजार अक्षरों वाली है। 

तस्याः समुद्रा अधि वि क्षरन्ति तेनं जीवन्ति प्रदिशश्चतस्रः | 

ततः क्षरत्यक्षरं तद्विश्चमुपं जीवति। । 42।। 

हिन्दी-भाषान्तर :-उस (गौरी वाक्‌) से समुद्र इतस्ततः प्रवाहित होते 
हैं। उससे (समुद्र के जल से) चारों दिशाएँ जीवित हैं। वहाँ अक्षर प्रवाहित 
(निर्गत) होता है (तथा) उस पर सारा विश्व जीवित (आश्रित) È । 

शकमर्य धूममारादपश्यं विषूवता पुर एनावरेण | 

उक्षाणं परश्निमपचन्त वीरास्तानि धर्माणि प्रथमान्यासन्‌ । । 43।। 

हिन्दी-भाषान्तर :-मैने शुष्क गोबर (के कण्डे) से उत्पन्न धूम को दूर से 
देखा। व्यापक इस अवर (निकृष्ट) धूम से पर (उसके कारणभूत अग्नि) को भी 
देखा। वीरों (यजमानों) ने पृश्नि वर्ण वाले (शुभ्र या चितकबरे) सोम को 
पकाया। वे प्राथमिक धर्म थे । 

जयः केशिनं ऋतुथा वि चक्षते संवत्सरे वपत एक एषाम्‌। 

विश्वमेको अभि चष्टे शचाभिप्राजिरेकस्य ददृशे न रूपम्‌ ।। 44।। 

हिन्दी-भाषान्तर :-तीन केशी (किरणों वाले) ऋतु के अनुसार देखते 
रहत हैं। इनम से एक, संवत्सर में (एक बार) अपना भाग ग्रहण करता है। 

एक, (अन्य अपने) किरणों या कर्मों से विश्व का सर्वतः निरीक्षण करता है 
(तथा) एक की (केवल) गति दिखाई देती है, रूप नहीं (दिखाई देता) 

चुत्वारि वाक्‌ परिमिता प॒दानि तानि विदुर्ब्राह्मणा ये मनीषिण:। 

गुहा त्रीणि निहिता नेङ्गयन्ति तुरीयं वाचो मनुष्यां वदन्ति । । 45 11 

हिन्दी-भाषान्तर :-वाणी के चार पद (स्थान) नापे गए हैं। जो मनीषी 
ब्रह्मवेत्ता (हैं, वे) उन्हें जानते हैं। (उनमें से) तीन (पद) गुफा में निहित हैं (जो) 
प्रकट नहीं i होते। वाणी के चतुर्थ (रूप) को मनुष्य बोलते हैं। 

इन्द्र मित्रं वरुणमग्निमाहुरथो दिव्यः स सुपर्णा गरुत्मान्‌। 

एकं सद्विप्रा बहुधा वदन्त्यग्निं यमं मातरिश्वानमाहुः । । 46 । । 

हिन्दी-भाषान्तर :-(विद्वान्‌ लोग) उसे इन्द्र, मित्र, वरुण (तथा) अग्नि 
कहते हैं। वही दिव्य, सुन्दर पट्ठों वाला पक्षी (गरुत्मान्‌) है। एक ही सत्‌ है, विप्र 
लोग उसे अनेक प्रकार से प्रतिपादित करते हैं। (वे उसे) अग्नि, यम, (और) 
मातरिश्वा (भी) कहते हैं। 

कृष्णं नियानं हरयः सुपर्णा अपो वसाना दिवमुत्पतन्ति। 

त आववृत्रन्त्सदनाट्रतस्यादिदघृतेन प॒थिवी व्युद्यते । । 4711 

हिन्दी-भाषान्तर :-जल को धारण करने वाली (तथा) TAT का हरण 
करने वाली या चमकीली (सूर्य की) किरणें कृष्ण मार्ग से द्युलोक में चली जाती 
हैं। वे ही ऋत के स्थान (आदित्य लोक) से (जब) इधर (पृथिवी की तरफ) 
लौट आती हैं, तो पृथिवी घृत (जल) से क्लिन्न (गीली) हो जाती है। 

द्वादश प्रधयश्चक्रमेकं त्रीणि नभ्यानि क उ तच्चिकेत । 

तस्मिन्त्साकं त्रिश॒तान शङ्कवोऽर्पिताः षष्टिर्न चलाचलासः । । 481 । 

हिन्दी-भाषान्तर :-(संवत्सररूपी रथ की) बारह प्रधियॉ, एक चक्र तथा 
तीन नाभियाँ हैं । उसे किसने सम्यक्‌ जान लिया है ? (कौन जानता है ?) उसमें 
तीन सौ साठ गतिशील कीलें एक साथ लगाई गई हैं। 

यस्ते स्तनः शश॒यो यो मयोभूर्येन विश्वा पुष्यसि वार्याणि। 

यो रत्नधा वसुविद्यः सुदत्रः सरस्वति तमिह धातवे कः।। 4911 

हिन्दी-भाषान्तर :-(हे सरस्वति,) तुम्हारे शरीर में स्थित जो स्तन 
सुखकारक, रत्नों को धारण करने वाला, वसुओं को धारण करने वाला तथा 
सुखकर दान देने वाला है (एवं) जिससे तुम समस्त वरणीय पदार्थों को पुष्ट 
करती हो, हे सरस्वति, (अपने) उस स्तन को (हमारे) पीने के लिए हमारी ओर 
कर दो। | | 

यज्ञेन यज्ञमयजन्त देवास्तानि धर्माणिप्रथमान्यासन्‌ । 

ते ह नाक महिमानः सचन्त यत्र पूर्वे साध्याः सन्ति देवाः । । 50 । । 

हिन्दी-भाषान्तर :-देवताओं (यजमानों) ने यज्ञ द्वारा ही यज्ञ को सम्पन्न 
किया। वे प्राथमिक (उत्कृष्ट) धर्म थे। वे महिमशाली नाक(स्वर्ग) को प्राप्त 
किए, जहाँ प्राचीन साध्य देव रहते हैं। l 

समानमेतदुदकमुच्चैत्यव चार्हभिः | 

भूमिं पर्जन्या जिन्वन्ति दिवं जिन्वन्त्यग्नयः । । 51 1 । 

हिन्दी-भाषान्तर :-एक ही जल दिनानुदिन (क्रमशः) ऊपर जाता है 
तथा नीचे (आता है)। पर्जन्य भूमि को तृप्त करते हैं तथा अग्नियाँ (हविष्य 
दवारा) द्युलोक को तृप्त करती हैं। 

Rai सुपर्ण वायसं बृहन्तमपां गर्भ दर्शतमोषधीनाम्‌ । 

अभीपतो वृष्टिभिस्र्पयन्तं सरस्वन्तमवसे जोहवीमि । । 52।। 

हिन्दी-भाषान्तर :-द्युलोक में उत्पन्न होने वाले, सुन्दर पट्घों वाले, महान्‌ 
पक्षी (के रूप में स्थित), जलों तथा औषधियों के गर्भ (भूत), दर्शनीय तथा 
(वृष्टिकाल में) वर्षा द्वारा (सबको) तृप्त करने वाले सरस्वान्‌ का (मैं दीर्घतमा) 
सहायता अथवा रक्षा के लिए बार-बार आहान करता हूँ। 

2. पुरुषसूक्तम्‌ (ऋग्वेदः, 10.90) 


ऋषिः नारायणः। देवता पुरुषः | अन्त्या त्रिष्टुप्‌ । शिष्टा अनुष्टुभः | 

स॒हस्रशीर्षा पुरुषः सहसाक्षः सहस्रपात्‌ । 

स भूमि विश्वतो वृत्वात्यतिष्टदशाहुलम्‌ ॥॥111 

हिन्दी-भाषान्तर :-पुरुष सहस्रों शिरों वाला, सहस्रो नेत्रों वाला तथा 
सहस्रो पादों वाला है । वह भूमि को चारों तरफ से व्याप्त करके अथवा घेरकर 
दश-अङ्गुल का अतिक्रमण कारे FTL ताया 

पुरुष एवेदं सर्व यभूतं यच्च भव्यम्‌ | 
उतामृतृत्वस्ये IS] 
उतामृतत्वस्येशानो यदन्नेनातिरोहति । । 2।। 
ae हिन्दी-भाषान्तर :-यह सब (जो वर्तमान में है), जो हो चुका है तथा जो 
होने वाला है, पुरुष ही है और वह (पुरुष) अमरता का स्वामी है तथा जो अन्न 
से वृद्धि प्राप्त करता है (उसका भी स्वामी है)। 
एतावानस्य | J | 
एतावानस्य महिमातो ज्यायाँश्च TEN: । 
| | | त्रिपादस्यामृतं 
पादोऽस्य॒ विश्वा भूतानि मतं दिवि।। 3।। 
हिन्दी-भाषान्तर :-इस (पुरुष) की इतनी महिमा है तथा पुरुष इससे 
भी बढ़कर है। इसके चतुर्थांश में सारे प्राणी हैं तथा इसका तीन चौथाई भाग 
द्युलोक में अमर है। 
तरिपादूर्ध्व EN | | | 
TA उदैत्पुरुषः पादोऽस्येहाभवतुनः | 
| 
ततो विष्वडू व्यक्रामत्साशनानशने अभि।। 4।। 
हिन्दी-भाषान्तर :-पुरुष तीन चौथाई (भाग के साथ) ऊपर उठ गया। 
इसका एक चौथाई भाग पुनः इस लोक में स्थित हुआ। इसके पश्चात्‌ (उसने) 
भोजन करने वाले तथा न करने वाले (सभी को) चारों तरफ से घेर लिया । 
| | | 
तस्मांद्विराळजायत विराजो अधि पूरुषः। 
| 
स जातो अत्यरिच्यत qaga पुरः।। 511 
हिन्दी-भाषान्तर :-उस पुरुष से विराज्‌ उत्पन्न हुआ तथा विराज्‌ से 
(जीवात्मा) पुरुष (उत्पन्न हुआ) उत्पन्न होते ही वह पीछे तथा आगे की भूमि का 
अतिक्रमण कर गया | 
| 
यत्पुरुषेण हविषां देवा य॒ज्ञमतन्वत । 
वसन्तो अस्यासीदाज्य ग्रीष्म इध्मः शरद्धविः ।। 61। 
हिन्दी-भाषान्तर :-जब देवताओं ने पुरुषरूपी हवि से यज्ञ को सम्पन्न 
किया (उस समय) इस (यज्ञ) का वतन्त, आज्य (तपाया गया घृत) हुआ, 
ग्रीष्म-समिधा (हुआ) तथा शरद्‌ ऋतु-हवि हुई। 
न 
तं यज्ञ वर्टिषि प्रोक्षन्युरुष जातमग्रतः | 


| 
तेन देवा अयजन्त साध्या ऋषयश्च ये।। 7।। 

हिन्दी-भाषान्तर :-सबसे पहले उत्पन्न उस यज्ञ (के साधनभूत) पुरुष 
को (देवों ने) कुशाओं पर (रखकर) जल छिड़क कर प्रोक्षण किया। उस 
(पुरुष-पशु) से देवताओं, साध्यों तथा जो ऋषि थे (उन्होंने) यज्ञ किया। 
l | el. 
तस्माद्यज्ञात्सर्वहुतः संभृतं पुषदाज्यम्‌ | 
aad | 
WU वायव्यानारण्यान्ग्राम्याश्न ये। । 8।। 
हिन्दी-भाषान्तर :-सब कुछ हवन कर दिये जाने वाले, “सर्वहुत? नामक 
उस यज्ञ से आज्य Hl se भलीभाँति एकत्र कर ली गई । उनसे वायुदेवता से 
सम्बद्ध, जङ्गली तथा जो ग्रामीण पशु थे (उन्हें) बनाया। 
| | | 
तस्माद्यज्ञात्सर्वहुत्‌ ऋचः सामानि जज्ञिरे । 
छन्दांसि | 
छन्दांसि जज्ञिरे तस्माद्यजुस्तस्मादजायत । । 9।। 
हिन्दी-भाषान्तर :-सब कुछ हवन कर दिये जाने वाले, “सर्वहुत्‌? नामक 
उस यज्ञ से ऋचाएँ तथा साम उत्पन्न हुए। उससे छन्द उत्पन्न हुए तथा उससे 
यजुष्‌ उत्पन्न हुआ। 
| | | 
तस्मादश्वा अजायन्त॒ ये के चोभयादतः | 
| | | | 
गावो ह जज्ञिरे तस्मात्तस्माज्जाता अजावयः।। 10।। 
हिन्दी-भाषान्तर :-(सर्वहुत्‌ नामक) उस (यज्ञ) से घोड़े तथा जो कोई 
दोनों ओर दाँत वाले (पशु है), उत्पन्न हुए। उससे गायें उत्पन्न हुई। उससे 
बकरियाँ तथा NS उत्पन्न हुई । 
|. | | 
यसुरुष व्यदधुः कतिधा व्यकल्पयन्‌ । 
5 | र | 
मुखं किमस्य को बाहू का ऊरू पादा उच्येते।। 11 ।। 

; हिन्दी-भाषान्तर aa (देवताओं ने) पुरुष को (यज्ञार्थ) विभक्त किया, 
तो (उसे) कितने भागों में कल्पित किया ? इसका मुख क्या था ? (इसकी) 
भुजाएँ क्या हुई और) इसकी जाँघें तथा पैर क्या कहे जाते हैं ? 

| | 
ब्राह्मणोऽस्य मुखमासीद्वाहू राजन्यः कत: | 
० Te 
ऊरू तदस्य यद्वैश्यः पद्भयां शूद्रो अजायत 1 12।। 
=S हिन्दी-भाषान्तर :-इसका मुख ब्राह्मण था, दोनों भुजाओं को क्षत्रिय 
THAT TAT | इसका जो दो जांघें (थीं), उन्हें वैश्य (बनाया गया) और इसके) 
दोनों परों से शूद्र उत्पन्न हुआ। 

| 
चन्द्रमा मनसो जातश्चक्षोः सूर्या अजायत। 
| yasa | 
दिन्द्रश्नाग्निश्व प्राणादायुरजायत । । 13 । । 
= हिन्दी-भाषान्तर :-(उस आदिपुरुष के) मन से चन्द्रमा उत्पन्न हुआ 
दानां आँखों से सूर्य उत्पन्न हुआ। (उसके) मुख से इन्द्र और अग्नि (उत्पन्न हुए) 
तथा प्राण (श्वास) से वायु उत्पन्न हुआ। 
| आसीदन्तरिक्षं 
नाभ्यां आसीदन्तरिक्षं शीर्ष्णो a: समवर्तत | 
, श्रोत्रात्तथ! लोकॉ | 
पद्भयां भूमिर्दिशः श्रोत्रात्तथा लोकाँ अकल्पयन्‌ । । 141 । 
हिन्दी-भाषान्तर :-(उसकी) नाभि से अन्तरिक्ष उत्पन्न हुआ (तथा) शिर 
से द्युलोक वना। (उसके) पैरों से भूमि (तथा) कान से दिशाएं (उत्पन्न हुई) । 
इसी प्रकार (देवों ने समस्त) लोकों को कल्पित किया (बनाया) 1 
| l 
स॒प्तास्यासन्परिधय॒स्तरिः सप्त समिधः कृताः। 
- |] | |. 
देवा यद्यज्ञं तन्वाना अवभ्नुन्पुरुषं प॒शुम्‌।। 15।। 
हिन्दी-भाषान्तर :-यज्ञ को सम्पन्न करते हुए देवताओं ने जब पुरुष-पशु 
को (यूप) में बाँधा (उस समय), इसकी सात परिधियाँ थीं (तथा) इक्कीस 
समिधाएँ बनाई गई थीं। 
1 I डेवास्तानि धर्माणि | 
यज्ञेन यज्ञमयजन्त देवास्तानि धर्माणि प्रथमान्यासन्‌ | 
दं J la 
तेह नाकं महिमानः सचन्त यत्र पूर्वे साध्याः सन्ति देवाः ।। 16 11 
हिन्दी-भाषान्तर :-देवताओं ने यज्ञ से ही यज्ञ (पुरुष) का यजन 
किया । वे प्राथमिक धर्म थे । महिमशाली वे (देवता) स्वर्गलोक को प्राप्त किए, 
जहाँ पूर्वकालीन साध्यदेव (रहते) हैं। 


3. हिरण्यगर्भसूक्तम्‌ (ऋग्वेदः 10.121) 
ऋषिः हिरण्यगर्भः प्राजापत्य: | देवता कः प्रजापतिः | छन्दः त्रिष्टुपू । 
हिरण्यगर्भः समवर्तताग्र भूतस्य जातः पतिरेक आतीत्‌ 
स दाधार परथिवी दयामुतेमां कस्मै देवाय हविषा विधेम । । 111 
हिन्दी-भाषान्तर :-सर्वप्रथम हिरण्यगर्भ उत्पन्न हुआ, ea हात हा 
(वह) प्राणियों का एकमात्र स्वामी हो गया। उसने पृथिवी और इस घुलोक का 


धारण किया | (उसके अतिरिक्त) किस देवता के लिए हविष्य द्वारा विधान कर? 

य आत्मदा बलदा यस्य विश्वं उपासते प्रशिषं यस्य॑ देवाः | 

यस्य छायामृतं यस्यं मृत्यु कस्मै देवाय ह॒विषां विधेम 1। 2।। 

हिन्दी-भाषान्तर :-जो आत्मा (शरीर) को प्रदान करने वाला है, (जो) 
शक्ति को प्रदान करने वाला है, जिसकी आज्ञा को सभी (लोग) मानते हैं (तथा) 
जिसकी (आज्ञा को) देवता (भी मानते हैं), जिसकी छाया अमरता है, जिसकी 
(छाया) मृत्यु (है), (उसके अतिरिक्त) किस देवता के लिए हविष्य द्वारा विधान 
करें ? 

यः प्राणतो निमिषतो महित्वैक इद्राजा जगतो बभूव । 

य ईशे अस्य दिपदश्चतुष्पदः कस्मैं देवाय हविषां विधेम । । 3।। 

हिन्दी-भाषान्तर :-जो (अपनी) महिमा से अकेले ही श्वास लेते हुए 
तथा पलक झँपकाते हुए विश्व का स्वामी हो गया, जो इस दो पैर वाले (तथा) 
चार पैर वाले (प्राणिजगत्‌) का शासन करता है, (उसके अतिरिक्त) किस देवता 
के लिए हविष्य द्वारा विधान करें ? 

यस्येमे हिमवन्तो महित्वा यस्यं समुद्रं रसयां सहाहुः | 

यस्येमाः प्रदिशो यस्य बाहू कस्मै देवाय हविषां विधेम । । 4।। 

हिन्दी-भाषान्तर :-जिसकी महिमा से ये (हिमालय इत्यादि सभी) पर्वत 
हैं, (विद्वान्‌ लोग) नदियों के साथ समुद्रों को, जिसका कहते हैं, जिसकी ये 
दिशाएँ (हैं तथा) भुजाएँ जिसकी (रक्षा करने वाली) हैं, (उसके अतिरिक्त) किस 
देवता के लिए हविष्य द्वारा विधान करें ? 

येन यौरुग्रा प्रथिवी च॑ टुळूहा येन स्वः स्तभितं येन॒ नाक: । 

| 

यो अन्तरिक्षे रज॑सो विमानः कस्मै देवाय हविषां विधेम।। 5।। 

हिन्दी-भाषान्तर :-जिसके द्वारा द्युलोक ऊर्ध्व स्थित तथा पृथिवी दृढ 
कर दी गई, जिसके दारा स्वर्ग और नाकलोक स्तब्ध कर दिए गए तथा जो 
अन्तरिक्ष में लोकों को नापने वाला है, (उसके अतिरिक्त) किस देवता के लिए 
हविष्य द्वारा विधान करें ? 

यं क्रन्द॑सी आवा तस्तभाने अभ्येक्षेतां मनसा रेज॑माने । 

यत्राधि सूर उदितो विभाति कस्मै देवाय हविषां विधेम । । 6।। 

हिन्दी-भाषान्तर :-सहायता के द्वारा स्थिर किए गए तथा मन से 

p इए apir oe जितकी ओर देखत है, जह पर तू् उदित 
होकर सुशोभित होता (चमकता) है, (उसके अतिरिक्त किस देवता के लिए 
हविष्य द्वारा विधान करें ? 
| I हतीशचिमायनार्भ i 
आपो ह यद्‌ वृहतीश्विमायन्गर्भ दधाना जनयन्तीरग्निम्‌ | 
देवानां al 1 1 
ततो देवानां समवर्ततासुरेकः कस्मै देवाय हविषां विधेम ।। 7।। 
r हिन्दी-भाषान्तर ~E (प्रजापति रूप) गर्भ को धारण करती हुई तथा 
अग्नि को उत्पन्न करती हुई विशाल जलराशि विश्व में आई, तब देवताओं का 
एकमात्र प्राणतत्त्व (हिरण्यगर्भ) उत्पन्न हुआ। (उसके अतिरिक्त) किस देवता के 
लिए हविष्य द्वारा विधान करें ? 
यश्चिदापोमहिना ell ` | जनयन्तीर्यज्ञम्‌ 
J पुर्यपश्युददक्षं द्धांना जनयन्तीर्यज्ञमू | 
l3 | | | 
यो देवेष्वधि देव एक आसीत्कस्मै देवाय हविषा विधेम।। 8।। 
हिन्दी-भाषान्तर :-जिसने (अपनी) महिमा से दक्ष (उत्पादक शक्ति) को 
धारण करती हुई तथा यज्ञ को उत्पन्न करती हुई जलराशि को चारों ओर देखा, 
जो देवताओं में एकमात्र देव हो गया, (उसके अतिरिक्त) किस देवता के लिए 
हविष्य द्वारा विधान करें ? 
| हिंसीज्जनिता | द्वि | | 
मानों नृता यः प्रथिव्या यो वा दिवं सत्यधर्मा जुजान। 
| बृहतीर्जजान कस्मैं | | 
यश्चापश्चन्द्रा अजान कस्मै देवाय हविषां विधेम ।। 9।। 
हिन्दी-भाषान्तर :-जो पृथिवी को उत्पन्न करने वाला है अथवा सत्यरूपी 
धर्म (नियम) वाले जिसने दुलोक को उत्पन्न किया (तथा) जिसने आह्वादकारी 
या देदीप्यमान विशाल जलराशि को उत्पन्न किया, वह हरम हिंसित न करे, 
(उसके अतिरिक्त) किस देवता के लिए हविष्य द्वारा विधान करें ? 
| | 
प्रजापते न त्वदेतान्यन्यो विश्वां जातानि परि ता बभूव । 
% pte Al = 
यत्कामास्ते जुहुमस्तन्नो अस्तु व॒यं स्याम पतया रयीणाम्‌ 1 1 10 1। 
हिन्दी-भाषान्तर :-हे प्रजापति, तुमसे भिन्न (किसी दूसरे) ने इन समस्त 
उत्पन्न (पदार्थो) को चारों ओर से व्याप्त नहीं किया। हम जिस कामना वाल 
होकर (जिस कामना से) तुम्हें हविष्य प्रदान करते हैं (तुम्हें आहूत करत हैं), 
हमारी वह (कामना) पूर्ण हो जाए, हम धनों के स्वामी हो जाएँ। 

4. वाकूसूक्तम्‌ (ऋग्वेदः, 10.125) 
ऋषिः वागाम्भृणी | देवता परमात्मा | छन्दः द्वितीयस्यां जगती, शिष्टासु 
FSM पाता री Is 
; | 3 श्रदेवेः 
अहं रुद्रेभिर्वसुभिश्वराम्यहमादित्येरूत विश्वदेवैः | 
मामी et 
अहं मित्रावरुणोभा विभर्म्यहमिन्द्राग्गी अहमश्विनोभा । । 111 
हिन्दी-भाषान्तर :-मैं (वाक्‌) wat तथा वसुओं के साथ विचरण करती 
हूँ, मैं आदित्यों तथा विश्वदेवो के साथ (विचरण करती ६), मैं मित्र एवं वरुण 
दोनों को धारण करती हूँ, मैं इन्द्र और अग्नि तथा मैं दोनों अश्विनों को धारण 
करती हूँ। | | 
. सोममाहनसं | विर्भर्म्यहं . 
अहं सोममाहनसं विभर्म्येह त्यष्टारमुत पूषणं भगम्‌। 
0 द्रविणं | Peal 
अहं द॑धामि द्रविणं हविष्मते सुप्राव्ये ३ यजमानाय सुन्वते 211 
हिन्दी-भाषान्तर :-मैं उत्तेजना लाने वाले सोम को धारण करती हूँ, मैं 
त्वष्टा, पूषा तथा भग को (धारण करती हूँ) । मैं हविष्ययुक्त, भलीभाँति रक्षा या 
सहायता के योग्य (तथा) सोमाभिषव करते हुए यजमान के लिए धन धारण 
करती हूँ। 
७ | lo | 
अहं UST सङ्गमनी वसूनां चिकितुषी प्रथमा यज्ञियानाम्‌ । 
of | भूरिस्थात्रां N) 
तां मा देवा व्यदधुः पुरुत्रा T भूयविशयन्तीम्‌ ।। 3।। 
हिन्दी-भाषान्तर :-मैं रानी (शासिका), धनों को एकत्र करने वाली 
(तथा) पूज्यों में प्रथम ज्ञानवाली (हँ) | अनेक स्थलों पर रहने वाली तथा बहुतों 
में अपने को प्रवेश कराती हुई उस (प्रसिद्ध) मुझको देवताओं ने अनेक स्थानों 
पर विविध प्रकार से स्थापित किया है। 
| | 
मया सो अन्नमत्ति यो विपश्यति यः प्राणिति यई शृणोत्युक्तम्‌ | 
| श्रद्धिवं | 
अमन्तवो मां त उपक्षियन्ति श्रुधि श्रुत श्रद्धिव ते वदामि । । 41) 
हिन्दी-भाषान्तर *- जी) अन्न ग्रहण करता है, जो विविध प्रकार से 
देखता है, जो श्वास लेता ह (तथा) जो इस (मेरे) कहे हुए को सुनता है, वह 
मेरे द्वारा ही (होता है)। मुझे न मानने वाले वे (सभी लोग मेरे) सम्मुख या पास 


ही नष्ट हो जाते हैं। हे विदन्‌! सुनो (मैं) तुम्हारे लिए विश्वसनीय (बात) 
बताती हूँ। 

अहमेव स्व॒यमिदं वदामि जुष्टं देवेभिरुत मानुषेभिः | 
य कामये तन्तमुग्रं कृणोमि त ब्रह्माणं तमृषिं तं सुमेधाम्‌ । । 51। 


ae हिन्दी-भाषान्तर :-मैं स्वयं ही देवताओं तथा मुनष्यों के लिए अभीष्ट 
) इस (बात) को बताती हू । (मं जिसे) जिसे चाहती हूँ, उसे-उसे 


शक्तिशाली, उसे ब्रह्मा (मन्त्रकर्त्ता या स्तोता), उसे ऋषि (मन्त्रदष्टा) (तथा) उसे 
शोभनप्रज्ञ बना देती हूँ। 


अह रुद्राय धनुरा तनोमि ब्रह्मद्विषे शरवे हन्त॒वा उ। 
अह जनाय समद कृणोम्य॒हं द्यावापृथिवी आ विवेश।। 6।। 


हिन्दी-भाषान्तर :-मैं मन्त्रदेषी हिंसक को मारने के लिए रुद के धनुष 


का तान दती हू । में लोगों के लिए युद्ध करती हूँ। में द्युलोक तथा प्रथिवीलोक 
(सर्वतः) अनुप्रविष्ट हूँ। 


अहं सुवे पितरमस्य मूर्थन्मम॒ योनिरप्स्व पैन्तः समुद्रे । 
ततो वि तिष्ठे भुवनानु विश्वोतामूंच्यांवर्ष्मणोप स्पृशामि । । 7 । । 


हिन्दी-भाषान्तर :-में इस (जगत्‌) के ऊपर पिता द्युलोक को उत्पन्न 
करती हूँ। मेरा उत्पत्ति स्थान जलों के भीतर समुद्र में हैं। वहाँ से (में) सारे 
भुवनों में विविध प्रकार से व्याप्त होती हूँ तथा इस द्युलोक को अपनी शिखा 
या चोटी द्वारा समीप से स्पर्श करती हूँ । 


अहमेव वातं इव॒ प्रवाम्यारभमाणा भुवनानि विश्वां 

परो दिवा प्र एना पृथिव्यैतावती महिना सं बभूव ।। 8।। 

हिन्दी-भाषान्तर :-मैं ही सारे लोकों (की सृष्टि) को प्रारम्भ करती हुई 
वायु के समान प्रवाहित (क्रियाशील) होती हूँ.। द्युलोक से परे तथा इस पृथिवी 
से भी परे (मैं) (अपनी) महिमा से इतनी (व्यापक या महीयसी) हो गई हूँ। 


5. नासदीयसूक्तम्‌ (ऋग्वेदः, 10.129) 
ऋषिः प्रजापतिः परमेष्ठी | देवता परमात्मा (भाववृत्तम्‌) | छन्द त्रिष्टुप्‌ । 


नासदासीन्नो सदासीत्तदानीं नासीद्रजो नो व्योमा प्रो ad | 


किमावरीवः कह कस्य॒ HAY किमासीद्गहनं गभीरम्‌।। 111 
हिन्दी-भाषान्तर :-उस समय न असत्‌ (कारण) था, न सत्‌ (कार्यभूत 

पृथिवी इत्यादि भाव) था। न रजस्‌ (लोक) था (और) न आकाश या, on 
स्थित है। कौन आवरण करने वाला था (तथा) कौन कहाँ किसके आश्रय में 
था ? क्या (उस समय) अथाह गहरा जल गा? 
मृत्युरासीदमृतं न तर्हि न रात्र्या अह आसीत्प्रकेतः । 
x JNT 9095 e | किं | 
आनीदवातं स्व॒धया तदेकं तस्माद्वान्यन्न पुरः कि चनास 21। 
हिन्दी-भाषान्तर :-तब न (तो) मृत्यु थी और न अमृत । रात और दिन 
का ज्ञापक (भेदक तत्त्व) (सूर्य और चन्द्रमा) भी नहीं था। वह एक तत्त्व ही 
वायु के बिना (भी) (अपनी) आन्तरिक शक्ति से श्वास ले रहा था। निश्चित 
रूप से उससे बढ़कर, पृथक्‌ कोई तत्त्व नहीं था। 3 
तम॑ आसीत्तमसा गूळहमग्रेषप्रकेतं सलिलं सवमा इदम्‌ । 
तुच्छ्येनाभ्वपिहितं यदासीत्तपस॒स्तन्महिनाजायतैकम्‌ । । 3 । । 
हिन्दी-भाषान्तर :-प्रारम्भ में अन्धकार से ढका हुआ अन्धकार (ही) 
mi यह सब कुछ अप्रकेत (विभक्त न हो पाने वाला या अथाह) सलिल 
(जगत्कारण) ही था। जो आभु (सर्वत्र स्थित अर्थात्‌ ब्रह्म) था (वह भी) तुच्छः 
(सीमाभाव, परिधि, शून्यता अथवा भावरूपी अज्ञान) से घिरा हुआ था । तपस्‌ 
की महिमा से वह एक (तत्त्व) उत्पन्न हुआ। 
| | ` 
कामस्तदग्रे सम॑वर्तताधि मन॑सो रेतः प्रथमं यदासीतू। 
स॒तो बन्धुमसति निरंविन्दन्हृदि प्रतीष्या कवयों मनीषा । । 4 । । 
हिन्दी-भाषान्तर :-उस (सृष्टि) के प्रारम्भ में काम (इच्छा) उत्पन्न हुआ, 
जो मनस्‌ का प्रथम रेतस्‌ (बीज) था । कवियों विद्वानों) ने (अपने) हृदय में बुद्धि 
. खु 
से विचार करके सत्‌ (कार्यरूप भावपदार्थ) के बन्धु (हेतु या कारण) को असत्‌ 
(अव्यक्त कारण) में प्राप्त कर लिया। 
| | रं 
तिरश्वीनो विततो रश्मिरेषामधः स्विदासी३ दुपरिस्विदासीइत्‌ । 
| | 
रेतोधा आसन्महिमान आसन्त्स्वधा अवस्तात्प्रयतिः परस्तात्‌ । । 5 ।। 
हिन्दी-भाषान्तर :-इनका (वियदादि की सृष्टि करने वालों का) (कार्यवर्ग) 
किरणों के समान तिरश्चीन (तिरछा या आर-पार) फैला हुआ था। क्या (वह) 
नीचे था? अथवा क्या (वह) ऊपर था ? रेतोधाः (बीज धारण करने वाले) 

(भोक्ता) थे, महिमानः (आकाश इत्यादि भोग्य पदार्थ) थे । स्वधा (भोग्य प्रपत्र) 
नीचे था (तथा) प्रयति (भोक्ता) ऊपर था। 
J | 5 

को अद्भा वेद॒ क इह प्र AIGA आजाता कुतं विष्टः 

अर्वाग्देवा अस्यविसजनेनाथा को वेद॒ यत॑ आ बभूव । | 6।। 

हिन्दी-भाषान्तर :-कोन वस्तुतः जानता है, कौन यहाँ बताएगा कि यह 
(सृष्टि) कहाँ से आई ? यह विविध प्रकार की सृष्टि कहाँ से (उत्पन्न हुई) ? 
देवगण इस सृष्टि से अर्वाचीन हैं। तब जहाँ से (यह सृष्टि) उत्पन्न हुई, उसे 
कौन जानता है ? 

. | विसृष्टियत | | 
इयं विसृष्टिर्यत आ ब॒भूव॒ यदि वा द॒धे यदि वा न। 
| | | 

यो अस्याध्यक्षः परमे व्योमन्त्सो अङ्ग वेद॒ यदि वा न वेद॑।। 711 

हिन्दी-भाषान्तर :-यह विविधरूपा सृष्टि जहाँ से उत्पन्न हुई, (उसे 
किसी ने) धारण किया था या नहीं ? परम व्योम में स्थित जो इस (सृष्टि) का 
अध्यक्ष (स्वामी) है, वह भी वस्तुतः जानता है अथवा नहीं जानता है (यह मैं 
नहीं जानता) | (अथवा परम व्योम में स्थित इसका अध्यक्ष ही वस्तुतः जानता 
है।) यदि वह नहीं जानता, (तो फिर कौन जानता है?) 


6. अघमर्षणसूक्तम्‌ (ऋग्वेदः 10.190) 

ऋषिः अघमर्षणः | देवता भाववृत्तम्‌। छन्दः अनुष्टुप्‌ । 

ऋतं चं सृत्यं चाभींद्वात्तप॒सोऽध्यजायत। 

ततो रात्र्यजायत ततः समुद्रो अर्णवः।। 111 

हिन्दी-भाषान्तर :-अभितप्त (प्रकृष्ट) तपस्‌ से ऋत एवं सत्य उत्पन्न 
हुए। इसके बाद रात्रि उत्पन्न हुई। इसके अनन्तर जल से भरा समुद (उत्पन्न 
हुआ) | समुद्रादर्णवादधि | संवत्सरो | 

गवादि संवत्सरो अजायत | 

अहोरात्राणि विदधद्‌ विश्वस्य मिष॒तो वृशी।। 211 

हन्दी-भाषान्तर :-जल से भरे समुद्र द्वारा संवत्सर उत्पन्न हुआ । दिन 
तथा रात की सृष्टि करते हुए, निमेघादि करने वाले समस्त प्राणियों का (वह 
स्रष्टा) स्वामी (नियन्त्रक) हुआ। 

| यथापूर्वमकल्पयत्‌ | 
सूर्याचन्द्रमसौ धाता त्‌। 
J दिवं चान्तरिक्षमथो | 3 
वं च प्रथिवीं री स्वः।। 31। 


हिन्दी-भाषान्तर :-इस धाता (सरष्टा) ने सूर्य, चन्द्र, चुलोक, पृथिवी, 
अन्तरिक्ष तथा स्वः को पूर्व (की सृष्टि) के अनुसार कल्पित किया । 

(अ) आधार-ग्रन्थ 

अथर्ववेद-संहिता, दामोदर सातवलेकर स्वाध्याय मण्डल, पारडी, 1957. 

ऋग्वेद-संहिता, सायणभाष्य, मैक्समूलर द्वारा सम्पादित, आक्सफोर्ड, 1892. 

ऋग्वेद-संहिता, सायणभाष्य (5-खण्ड), वैदिक संशोधन-मण्डल, पूना, 1972 
1976, 1978, 1983. 

ऋग्वेद, सुबोधभाष्य (हिन्दी) दामोदर सातवलेकर (10 भाग), स्वाध्याय मण्डल, 
पारडी, सूरत, 1985. 

ऋग्वेदः, स्कन्दस्वामी, उद्गीथ, वेडुटमाधव तथा मुद्गलभाष्य सहित (8 भाग), 
विश्वेश्वरानन्द वैदिक शोध संस्थान होशियारपुर, 1963. 

ऋग्वेद-संहिता, दयानन्दभाष्य, वैदिक यन्त्रालय, अजमेर, 1972. 

ऋग्वेद-भाष्यभूमिका, सायण, सम्पादक-बलदेव उपाध्याय, चौखम्बा संस्कृत सिरीज, 

` वाराणसी, 1934. 

ऋग्वेदादिभाष्यभूमिका, स्वामी दयानन्द, वैदिक पुस्तकालय दयानन्द आश्रम, 
अजमेर, 1972. 

ऐतरेयारण्यक, आर० मित्र सम्पादित, इण्डिका, कलकत्ता, 1881. 

ऐतरेय ब्राह्मण, सायणभाष्य, आनन्दाश्रम संस्कृत ग्रन्थावली, पूना, 1930. 

कालिका-पुराण, वेदव्यास, गीता प्रेस गोरखपुर, संवत्‌ 2030. 

कूर्म-पुराण, वेदव्यास, नाग पब्लिशर्स, दिल्ली, 1983. 

तर्कभाषा (केशव मिश्र), बदरीनाथ शुक्ल, मोतीलाल बनारसीदास, दिल्ली, 
1976. 

तैत्तिरीय-ब्राह्मण, सामशास्री-सम्पादित, मैसूर, 1921. 


7 


तैत्तिरीय-संहिता, दामोदर सातवलेकर, स्वाध्याय मण्डल, पारडी, सूरत, 1980. 


ैत्तिरीय-संहिता, महादेव शास्त्री-सम्पादित, मैसूर, 1884. 

दशोपनिषद्‌, कुन्हन राजा-सम्पादित, अड्यार लाइब्रेरी, मद्रास, 1935. 

देवी भागवत, वेदव्यास, गीता प्रेस गोरखपुर, संवत्‌ 2027. 

निरुक्त (यास्क), राजवाड़े-सम्पादित, पूना, 1904. 

निरुक्त (यास्क), दुर्गाचार्य की टीकासहित, श्री ageat प्रेस, बम्बई, 1942. 

परमलघुमञूषा, नागेश भट्ट, चौंखम्बा संस्कृत सीरीज़, वाराणसी, 1960. 

बृहदारण्यकोपनिषद्‌, शाङ्करभाष्यसहित, गीताप्रेस गोरखपुर, संवत्‌ 2031. 

बृहद्देवता, मैकडॉनेल (हिन्दी अनुवाद), चौखम्भा, वाराणसी, 1964. 

ब्रह्मसूत्र, शाङ्करभाष्य, चौखम्बा संस्कृत सीरीज, वाराणसी, 1968. 

मत्स्य पुराण, वेदव्यास, गीताप्रेस गोरखपुर, संवत्‌ 2035 

मनुस्मृति, कुल्लूभट्ट की टीका सहित, चौखम्बा संस्कृत सीरीज ऑफिस, वाराणसी, 
1964. 

महाभारत, वेदव्यास, नाग पब्लिशर्स, दिल्ली, 1983. 

मार्कण्डेय पुराण (श्रीदुर्गासप्तशती), वेदव्यास, गीता प्रेस गोरखपुर, संवत्‌ 2035. 

मैत्रायणी संहिता, (मूलमात्र) दामोदर सातवलेकर, स्वाध्याय मण्डल पारडी, 
संवत्‌ 1998. 

यजुर्वेद-संहिता, उव्वट-महीधरभाष्यसहित, चौखम्भा, वाराणसी, 1912. 

यजुर्वेद-संहिता, दयानन्दभाष्य, वैदिक यन्त्रालय, अजमेर, 1929. 


रघुवंशम्‌ (कालिदास) डॉ० श्रीकृष्णमणि त्रिपाठी, चौखम्बा विद्याभवन, वाराणसी, 
1975. 


लिङ्गपुराण, वेदव्यास, गीताप्रेस गोरखपुर, संवत्‌ 2040. 


वाक्यपदीयम्‌ (भर्तृहरि) सम्पादक-रामगोविन्द शुक्ल, चौखम्बा संस्कृत सीरीज 
ऑफिस, वाराणसी, 1980. 


वाजसनेयी-संहिता, उव्व्ट-महीधरभाष्य सहित, निर्णयसागर मुद्रणालय, बम्बई, 
1929. 


वेदान्तसार (सदानन्द), रामशरण त्रिपाठी, चौखम्बा विद्याभवन, वाराणसी, 1980. 
शतपथब्राह्मण, सायणभाष्यसहित, Ag प्रेस, बम्बई, 1940. 


शाकुन्तलम्‌ (कालिदासं), रमाशङ्कर त्रिपाठी, चौखम्बा विद्याभवन, वाराणरी, 
1985. i vif ic 


श्रीमद्भगवद्गीता, वेदव्यास, गीताप्रेस गोरखपुर, संवत्‌ 2031. 

क (ईश्वरकृष्ण), श्रीकृष्णमणि त्रिपाठी, चौखम्बा विद्याभवन, वाराणसी, 


EA, विज्ञानभिक्षु, भारतीय विद्या प्रकाशन., वाराणसी, 1972. 
हरिवंश-पुराण, वेदव्यास, गीताप्रेस गोरखपुर, संवत्‌ 2085, 


(ब) सहायकग्रन्थ 


अग्रवाल डॉ० वासुदेवशरण, वेदरश्मि, स्वाध्याय मण्डल, पारडी, सूरत, 1964. 

अग्रवाल Sto वासुदेवशरण, वेद विद्या, रामप्रसाद एन्ड सन्स, आगरा, 1970. 

उपाध्याय बलदेव, भारतीय दर्शन, शारदा मन्दिर, वाराणसी, 1960. 

उपाध्याय बलदेव, वैदिक साहित्य और संस्कृति, शारदा मन्दिर, वाराणसी, 
1967. 

उपाध्याय भरतसिंह, बौद्ध दर्शन तथा अन्य भारतीय दर्शन (प्रथम भाग), बंगाल 
हिन्दी मण्डल, कलकत्ता, 1954. 

जोशी, हरिशङ्कर, वैदिक विश्वदर्शन, काशी हिन्दू विश्वविद्यालय, वाराणसी, 
1975. 

त्रिपाठी sto विशवम्भरनाथ, वेदचयनम्‌, विश्वविद्यालय प्रकाशन, वाराणसी, 
1980. 

त्रिपाठी डॉ० हरिशङ्कर, ऋग्भाष्यसड्ग़रह, रामनारायण लाल एन्ड कम्पनी, इलाहाबाद, 
1988. 

त्रिपाठी Sto हरिशङ्कर, सूक्तवाक, वेदपीठ प्रकाशन, इलाहाबाद, 1984. 

दामोदर, के०, भारतीय चिन्तन की परम्परा, (हिन्दी-अनुवाद), पीपुल्स पब्लिशिंग ; | 
हाउस, दिल्ली, 1975. 

दिवेकर, ह०रा०, वेदविद्या, रामप्रसाद एन्ड सन्स, आगरा, 1970. } 

देवराज, Sto नन्दकिशोर भारतीय दर्शन का इतिहास, हिन्दुस्तानी अकादेमी, 
इलाहाबाद, 1954. 

पाण्डेय सङ्गमलाल, भारतीय दर्शन की कहानी, रामनारायण लाल, बेनीप्रसाद, 
इलाहाबाद, 1963. 

मिश्र, डॉ० उमेश, भारतीय दर्शन, हिन्दी समिति, लखनऊ, 1975. 

मैकडॉनेल, ए०ए०, वैदिक माहथॉलॉजी (हिन्दी-अनुवाद), चौखम्बा विद्याभवन, 
वाराणसी, 1964. 

मैकडॉनेल, ए०ए०, हिस्ट्री ऑफ संस्कृत लिटरेचर (हिन्दी-अनुवाद), दिल्ली, 
1970. 

राधाकृष्णन्‌, डॉ० सर्वपल्ली भारतीय दर्शन, भाग-1, (हिन्दी-अनुवाद), राजपाल 
एन्ड सन्स, दिल्ली, 1969. 

रेउ विश्वेश्वरनाथ, ऋग्वेद पर एक ऐतिहासिक दृष्टि, मोतीलाल बनारसीदास, 
दिल्ली, 1970. 

वेदालड्रार, जयदेव, वैदिक दर्शन, भारतीय विद्या प्रकाशना, दिल्ली, 1991. 

शर्मा, डॉ० गणेशदत्त, क्रग्वेद में दार्शनिक तत्त्व, विमल प्रकाशन, गाजियाबाद, 
1977. 

शर्मा, डॉ० मुंशीराम, वेदार्थ-चन्द्रिका, चौखम्बा विद्याभवन, वाराणसी, 1971. 

शास्त्री, sto उदयवीर, साइयसिद्धान्त, विरजानन्द वैदिक शोध संस्थान, 
गाजियाबाद । 

शास्री मङ्गलदेव, भारतीय संस्कृति का विकास, भारतीय ज्ञानपीठ प्रकाशन, 
दिल्ली, 1960. 

सिंह, डॉ० फतह, वैदिक दर्शन, संस्कृति-सदन, कोटा, राजस्थान, 1969. 

हिरियन्ना, एम०, भारतीय दर्शन की रूपरेखा (हिन्दी-अनुवाद), राजकमल प्रकाशन, 
नई दिल्ली, 1987. 


Agrawala, Dr. V.S. Sparks From the Vedic Fire, Banaras Hindu 
University, 1962. 


Agrawala, Dr. V.S., Vedic Lectures, Banaras Hindu University, 
1963. 


Arnold, Vedic Metre, Oxford, 1893. 
Bloomfield, M. The Religion of the Veda, I.B. House, Delhi, 1972. 


Bose, Abinash Chandra, Hymns From the Vedas, Asia Publishing 
House, Bombay, 1970. 


Bose, A.C., The Call of the Vedas, Bhartiya Vidya Bhavan Bombay, 
1988. ति 


Chakraborty, Chhanda, Common Life in the Rgveda and 
Atharvaveda, Punthi Pustak, Calcutta, 1977. 

Chattarjee, Satischandra, The 
of Calcutta, 1964. 

Chattopadhyaya, Dr. K.C. Ve 
Varanasi, 1963. 

Chaubey, B.B., The New Vedic Sel 
Prakashan, Varanasi, 1973, 

Chaubey, B.B., Treatment of Nature in 
1970. 

Das, A.C., Rgvedic India, Calcutta, 1927. 

Dasgupta, S.N > A History of Indian Philosophy (Vol 1), Cambridge 
University, Press, 1963. 

Deussen, Pal, System of the Vedanta (English Translation), 
Chicago, 1912. 

Eliade, Mircea (Ed. in chief), The Encyclopaedia of Religion, (Vols. 
4, 6, 10, 11), Mc’Millan Publishing Company, New York, 
1960. 

Ghate, V.S., Lectures on the Rgveda, Oriental Book Agency, Poona, 
1926 and 1959. 

Griffith, R.T.H., The Hymns of the Rgveda, Motilal Banarsidass 
Delhi, 1986. 

Hiriyanna, M., Outlines of Indian Philosophy, George Allen & 
Unwin Ltd. Museum street, London 1956. 

Kaegi, A., Der Regveda (Eng. Tr.), Boston, 1886. 

Keith, A.B., Religion and Philosophy of the Veda and Upanishads, 
Harvard Oriental Series, Nos, 31, 32, 1925. 

Macdonell, A.A., A History of Sinskrit Literature, Motilal 
banarsidass Delhi, 1962. 

Macdonell, A.A., Vedic Mythology, Motilal Banarsidass Delhi, 
1974. 

Macdonell, A.A., Vedic Reader for Students, Oxford University, 
Press, 1917. 

Maxmuller, F., A History of Ancient Sanskrit Literature, London, 
1860. 

Maxmuller, F., India, What Can it Teach us, Longmans Green & 
Co. London, 1899. 


Problems of Philosophy, University 
dic Lectures, Tara Publishers, 

the Rgveda, Hoshiyarpur, 

Maxmuller, F., The Six Systems of Indian Philosophy, Oxford 
University Press, London, 1898. 

Maxmuller, F., Lecture on the Origin and Growth of Religion, 
London, 1878. 

Maxmuller, F., Natural Religion, London, 1898. 

Muir, J., Original Sanskrit Texts (5 Vols.), London, 1858&72. 

Narhari, H.G., Atman, Adyar Library, Madras, 1944. 

Peterson, P., Hymns from the Rgveda, Bombay, 1898. 

Purani, A.B., Studies in Vedic Interpretation, Choukhambha 
Prakashan Varanasi, 1963. i 

Radhakrishnan S., Indian Philosophy (Vol. 1) George Allen and 
Unwin Ltd. London, 1940. 

Rai, R.R.M., The Vedas, Nag Publishers, Delhi, 1977. 

Raja, C. Kunhan, Asya Vamasya Hymn, Ganésh & Co. Madras, 
1956. E 

Raja, C. Kunhan, Some Fuñdamental Problems in Indian 
Philosophy, Motilal Banarsidass Delhi, 1960. 

Renou, Louis, Vedic India, (English Translation), Calcutta, 1890. 


Schroeder, L. Indiens Literature und Kultur (Eng. Tr.) Leipzig, 
1887. 


Shankutala, R., Aspirations From A Fresh World, Bhartiya Vidya 
Bhavan, Bombay, 1954. 


Sharma, Dr. C.D., A Critical Survey of Indian Philosophy, Motilal 
Banarsidass Delhi, 1973. 


Wallis, H., Cosmology of the Rgveda, London, 1887. 


Winteritz, M., A History of Indian Literature, Vol. 1 (English 
Translation), University of Calcutta, 1927. 


Wilson, H.H., Rgveda Samhita, (6 Vols.), Nag Publishers, Delhi, 


1977. 

(स) कोश-ग्रन्य 

आप्टे, वामन शिवराम, संस्कृत हिन्दी-कोश, मोतीलाल बनारसीदास, दिल्ली, 
1984. र 

Poona, 1961. 


Macdonell, A.A. and Keith, A.B., Vedic Index of Names and 
Subjects, Motilal Banarsidass Varanasi, 1958. 

Pathak, R.C. (Editor), Bhargava’s Anglo-Hindi Dictionary, 
Bhargava Book Depot Varanasi, 1987. 

Williams, Monier—A Sanskrit-English Dictionary Motilal 
Banarsidass Varanasi, 1983. 

_ डॉ० मुरलीमनोहर पाठक का जन्म, उत्तर 
प्रदेश के देवरिया जनपद के लार कस्बे में दिनाङ्क 
एक सितम्बर उन्नीस सौ. तिरसठ ई» को हुआ 
था। संस्कृत का परम्परागत ज्ञान इन्हें अपने पूज्य 
पितामह आचार्य पं. जयराम पाठक से प्राप्त 
हुआ प्रारम्भिक शिक्षा के बाद इन्होंने इलाहाबाद 
विश्वविद्यालय से बी-ए०, एम-ए० (संस्कृत), डी 
फिल्‌° तथा एल-एलः बी० की उपाधियाँ प्राप्त 
atl इसके अतिरिक्त सम्पूर्णानन्द संस्कृत 
विश्वविद्यालय, वाराणसी से 'साहित्याचार्य' परीक्षा 
भी उत्तीर्ण की। विश्वविद्यालय अनुदान आयोग, 
नई दिल्ली द्वारा प्रथम बार आयोजित 'नेट' परीक्षा 
उत्तीर्ण करने के बाद डॉ. पाठक अक्टूबर, सन्‌ 
1985 से सितम्बर, 1990 तक इलाहाबाद 
विश्वविद्यालय के संस्कृत विभाग में कनिष्ठ एवं 
वरिष्ठ शोधछात्र के रूप में अध्ययन-अध्यापन 
करते रहे। 


अक्टूबर 1990 से विक्रम विश्वविद्यालय 
उज्जैन के स्नातकोत्तर संस्कृत-प्राध्ययनकेन्द्र में 
प्राध्यापक के रूप में कार्यरत Sle पाठक के लगभग 
दो दर्जन शोध-आलेख हिन्दी, संस्कृत एवं अंग्रेजी 
भाषाओं में विभिन्न स्तरीय शोधपत्रिकाओं में 
प्रकाशित हो चुके हैं। 

डॉ० पाठक ने वर्ष 1991, 1995 तथा 1996 
में म.प्र. संस्कृत अकादेमी द्वारा आयोजित नवोदित 
प्रतिभा-समागम के अन्तर्गत अखिल भारतीय 
शास्त्रार्थ-प्रतिस्पर््धा में प्रथम पुरस्कार प्राप्त किया | 
अखिल भारतीय प्राच्यविद्या सम्मेलन के 39वें 
अधिवेशन (वडोदरा-1998) में इन्हें सर्वोत्तम शोधपत्र 


प्रस्तुत करने का पुरस्कार भी प्राप्त हो चुका है। 

